
, תיקון ענונות" איז אַלעמאָל געווען איינע פון די פּיינלץכ- 
סטע פּראָבלעמען ביים יידישן בית-דין. די לומדישע ספרים זיינען 
איבערפולט מיט שאלות-ותשובות וועגן פרויען, װאָס זייערע מענער 
זיינען פאַרפאַלן געװאָרן בעת פּאָגראָמען, אין מלחמה און אויף די 
װאַנדערונגען. אַזױ וי די דינים אין דעם פאֵל זיינען זייער האַרבע, 
האָבן די רבנים מורא געהאַט פריי צו מאַכן אַ פרוי, װאָס האָט נים 
געבראַכט קיין גענוג-באַגלײיכטע עדות און באַװוייזן, אַז איר מאַן איז 
טויט. אַ רב אַ מחמיר האָט געקענט זיין -- און איז על-פּיירוב אויך 
געווען -- אַזױ נוטהאַרציק וי אַ רב אַ מקיל, װאָס האָט אַ געוויסע 
עגונה יאָ דערלויבט חתונה האָבן מיט אַן אַנדער מאַן. איך האָב נימ 
איינמאָל אַלײין צונעזען די געװאַלטיקע מאַטערניש פון די באַרופענע 
לומדים און זייער מיטלייד צו אַ פאַרלאָזענער פרוי, ווען זיי האָבן 
באַדאַרפט פּסקנ'ען וועגן איר גורל. באַשרייבונגען וועגן ,גוטע" און 
,שלעכטע" רבנים האָבן מיר דעריבער תמיד אויסגעזען משכיליש- 
נאַאיוו און קינסטלעריש-פּרימיטיוו. 

לויט מיין מיינונג, האָט אונדזער ליטעראַטור בכלל ניט געגעבן 
קיין צודעכטע אָפּשפּינלונג פון דיינים און מורי-הוראות, װאָס זיינען 
דורות-לאַנג געווען אונדזערע איינציקע נייסטיקע מנחינים. אָדער 
מען האָט זיי כאַראַקטעריזירט דורכאויס נעגאַטיו, אונטער אַן אַל- 
געמיינער ביטולדיקער באַצײיכענונג ,כלי-קודש" ; אָדער מען האָט 
זיי געשילדערט בלויז פון דרויסן, די בערד, די קאַפּאָטעס און די 
העוויות, אָבכער ניט אױיסגעטיילט קיין באַזונדערע טיפּן, װוי לוט אַ 
פאָרמולע, אַז ,אַלע רבנים האָבן איין פּנים"; אָדער מען האָט זי 
אינגאַנצן אױסגעמאָן פון זייער גוף און אויסזען, כדי זיי פאָרצושטעלן 
וי סימבאָלן פון מעשים-טובים און פּערזאָניפיקאַציעס פון ריינע אי- 
דייען; אָדער זיי זיינען געװאָרן העלדן פון דער לענענדע; אָדער 
טעאַטראַלע פיגורן, דעקאָראַטיווע און פּאַטעטישע. 

איך ווייס בלויז פון איינציקע אױסנאַמען אין אונדזער ליטע- 
ראַטור, ווען קרעאטיווע קינסטלער האָבן געשילדערט רבנים מענטש- 
לעך-רעאַל, ניט צו-הימליש און ניט צױגראָב ערדיש. אַזױ וי איך 

האָב מיינע יונגע יאָרן פאַרבראַכט אין בית-מדרש און אין די ליט- 
ווישע ישיבות, האָב איך גוט געקענט תלמידי-חכמים און זייערע 
מענטשלעכע נסיונות, זייער געמיט און געדאַנקעןנאַנג, זייער סאָ- 
ציאַלע לאַנע און משפּחה-לעבן, און די בעלי-אמונה, װאָס יענע-וועלט 
איז פּאַר זיי געווען 8 ממשותדיקע זאך, אָפּטמאָל מער װאָרהאַפּטיק 
וי די-וועלט און זייער טאָג-טעגלעך לעבן. איך האָב אויך געקענט 
די שכנים פון אונדזער אָרעמער נאָס און זייער באַציאונג צו די לער- 
נער אין קלויז --- צייטנווייז פול מיט דרך:ארץ און ליבשאַפט, און 
ציימנווייז אין קריג מיט די אנשי-התורה און אפילו מיט דער תורה 
גופא. 

אָט די באַציאונגען צווישן קלויז און גאַס, און דער קאַמף צווישן 
רבנים איבער אַ פרוי, װאָס איר מאַן איז ניט צוריקנעקומען פון דער 
ערשטער וועלט-מלחמה --- איז די טעמע פון ראָמאַן ,די עגונה", 
געשילדערט אויפן פאָן פון אַלטן, איינגעפונדעוועטן יידישן לעבנס- 
שטייגער אין ווילנע. 

א 

אַרטור שעכטער, דער פאַרליבמטער אין יידישער ליטעראַטור און 
מיין פּערזענלעכער אינטימער פריינט, איז געווען דער ערשטער, װאָס 
האָט אָפּנעשאַצט דעם ראָמאַן פון דערמאַנטן שטאַנדפּונקט, און ער 
האָט געגעבן א גרויסן ביישטייער, דאָס בוך זאָל קענען דערשיינען. 

דאָס בוך ווערט אַרױסגעגעבן דורכן שטאָט-קאַונסיל פון יידיש- 
נאַציאָנאַלן ארבעטער-פאַרבאַנד אין לאָס-אַנדזשעלעס, װאָס האָט 
אויף אַ בכבודיקן אופן נעשאַפן פאַר דעם צוועק 8 פאָנד. אויף מיינע 
לעקציע-רייזעס קיין לאָס-אַנדזשעלעס, איינגעאָרדנט פון דאָרטיקן 
יידישנאַציאָנאַלן אַרבעטער-פאַרבאַנד, חאָט זיך צווישן מיר און די 
אָרטיקע קולטור-טוער אַנטװיקלט אַן אויפריכטיקע פריינדשאַפט. איך 
פאַרנעס ניט זייער חיימיש-ליבע יידישלעכע סביבה און ס'איז פאַר 
מיר אַן אָנזאָג פון יום-טובדיקע טעג ווען איך קלייב זיך אַהין ווידער. 

מיין קאָלעגע, דער פּאָעט אַלף כץ, איז אויך דאָס מאָל געווען 
מיין מיטרעדאַקטאָר, וי ביי מיינע פריערדיקע ביכער פּראָזץ, און 
איך דאַנק אים תמיד פאַר זיינע גוטע עצות, וי פּאַר זיין גינציקייט. 


דער מחבר 


מערל די נײטאָרין 


מ}ערל די נײטאָרין איז מיידלווייז געווען אַ פריילעכע, אַ לאַ- 
כערקע, מיט אַ שװאַרצן פינקל אין די איגן, און אַלע בחורים פון אַרום 
שטיבלעך-װאַלד האָבן זיך מיט איר געװאָלט קושן. חתונה געהאַט האָט זי 
מיטן סטאָליער איציק צווילינג, פון די אַרבעטער װאָס האָבן געקעמפט 
קעגן קייסער און געזונגען: ;ברידער און שוועסטער אין אַרבעט און נויט". 
די מיידלעך האָבן געזאָגט, אַז כאָטש איציק איז אַ גוטער בחור, איז ער ניט 
קיין צו-גוטער פאַרדינער. פאַר מערלען איז עס ניט געווען קיין חסרון. זי 
איז פון אים ניט אָפּגעשטאַנען ניט אין פאַרדינסטן און ניט אין העלדישקייט. 
ווען ער איז געגאַנגען אויף דעמאָנסטראַציעס האָט זי מאַרשירט ביי זיין 
זייט, 

צו איר האָט זיך אויך גע'שדכנט אַ רייכער מאַרק-הענדלער, אַ פראַנט, 
מוישקע צירולניק האָט מען אים גערופן נאָר ער האָט זיך געהייסן רופן 
מאָריץ, מערלס חברטעס, די נײטאָרינס און הענטשקע-מאַכערקעס, האָבן מאָ- 
ריצן פיינט געהאַט פאַר זיין אָפּלאַכן פון די אַרבעטער װאָס גייען קעגן רוסישן 
קייסער. אויך מערל האָט אים ניט פאַרליטן פאַר זיין שלעכטן כאַראַקטער, 
פאַר זיינע שיטערע געלע האָר, אָנגעשמירט מיט פּאָמאַדע און פאַרקעמט מיט 
אַ שרינט אינמיטן, און פאַר זיינע שמאַלציקע צעגליטע אייגעלעך און שטע- 
כיקן שמייכעלע, שוין בעסער אַן אָרעם יינגל פון מיין גלייכן, האָט זי גע- 
טראַכט און חתונה געהאַט מיטן סטאָליער. 

איציק איז געווען אַ קרענקלעכער און גלייך נאָך דער חתונה האָבן אים 
גענומען אױיספאַלן די ציין,. אָבער ער האָט געהאָרעװעט גאַנצע טעג ביז 
אַ שטיק אין דער נאַכט, אַבי פאַרדינען. מערל איז געווען אַ ווילדע ציג, וי 
עס האָבן זי גערופן אירע שוועסטער און איר מאַמע די אַלמנה, האָט זי ניט 
פאַרשטאַנען פאַרװאָס איר מאַן איז שטענדיק פאַרזאָרגט. ס'האָט זי אויך 
פאַרדראָסן נאַכסאָל ער האָט זיך אינגאַנצן אָפּגעשלאָגן פון זיינע חברים, די 
רעװאָלוציאָנערן. ווען איציק האָט געהאָרעװעט און בעת-:מעשה מרה-שחורה" 

דיק געקייט הילצערנע סטרוזשקעס, האָט זי געלאַכט און איבערגעזונגען ביי 
דער ניי-מאַשין אַלע לידער װאָס זי האָט געקענט, 

ווען ס'איז אױיסגעבראָכן די מלחמה מיטן דייטש, האָט מען דעם סטאָ- 
ליער צוגענומען אין מיליטער,. ער איז אַװעק אױף מזרח-פּרײיסן מיטן 
ערשטן אָרענבורגער פּאָלק, װאָס איז געשטאַנען אין ווילנע, און מערל האָט 
לאַנג געדענקט די יללה פון די וייבלעך ביים געזעגענען זיך מיט זייערע 
מענער --- מאָביליזירטע סאָלדאַטן אינאיינעם מיט איר מאַן. 

אַ קורצע צייט שפּעטער זיינען פון פראָנט אָנגעקומען ידיעות, אַז דער 
אָרענבורגער פּאָלק איז אַרום מזרח- פּרײסן אַריין אין טיפע בלאָטעס און 
איז דאָרט געװאָרן אויסגעשניטן. געראַטעװעט האָבן זיך בלויז געציילטע. 
מערל האָט געהאָפט אַז איר מאַן איז צװוישן די געראַטעװעטע. האָט זי גע" 
נומען װאַרטן די מלחמה זאָל זיך ענדיקן און איר איציק זאָל צוריקקומען 
פון געפאַנגענשאַפט. 

דערווייל איז אין ווילנע אַרײן דער דייטש און אין שטאָט האָט זיך אָנ- 
געהויבן דער גרויסער הונגער. מערל האָט געמוזט פאַרגעסן אירע אייגענע 
צרות און אויסהאַלטן איר מאַמען, װאָס האָט געוואוינט אינאיינעם מיט איר 
און איר יינגערער שוועסטער גאָלדע אין זייער ירושה-שטיבל אין רוזעלע. 
מערל האָט אויך באַדאַרפט העלפן איר עלטערער שװועסטער גוטע, װאָס האָט 
חתונה געהאַט מיטן שערער מאָטיע, אַ שיכור און אַ פוילער, מיטן צונאָמען 
, דער גיכער פּאַמעלעױ", 

די נײיטאָרין איז נטבע געווען אַ מוטיקע, זי האָט זיך אפילו ניט פאַרלאָרן 
בעת די שלאַכטן זיינען פאָרגעקומען אין שטאָט גופא און קוילן האָבן געפייפט 
איבערן קאָפּ, זי האָט זיך אָבער שטענדיק פאַרלאָרן ווען. דער מאַרק-הענדלער 
מאָריץ האָט כסדר אויסגעזוכט תירוצים אַרויפצוקומען און זי שטעכן מיט 
זיינע רייד : 

--- נו, װאָס שרייבט דיר עפּעס דיין איציק ? 

מאָריץ איז געבליבן אַן אַלטער בחור און אים איז געגאַנגען אין לעבן, 
אַז די נײיטאָרין זאָל זיך רייסן די האָר פון קאָפּ הלמאי זי האָט חתונה געהאַט 
ניט מיט אים. אָבער מערל האָט געטראַכט פּונקט דאָס פאַרקערטע, אַז װוי איר 
איז ניט ביטער און שלעכט, איז איר נאָך אַלץ בעסער וי איר װאָלט געווען 
ביים גאַלינעמער מוישקע צירולניק, 

די מלחמה האָט זיך געענדיקט און פון דייטשישער געפאַנגענשאַפט 
זיינען צוריקגעקומען זי לעבן-געבליבענע פון אָרענבורגער פּאָלק. די צוריק 
געקומענע האָבן דערציילט אַז פון דער עלפטער ראָטע, וואו איציק צווילינג 

האָט געדינט, איז ניט איבערגעבליבן קיין איין מענטש. זיי זיינען אַלע אַרײג- 
געפאַלן אין סאַמע ערשטן און גרעסטן פייער. מערל האָט אָפּגעװײינט גאַנצע 
נעכט און איז אויך בײיטאָג ביי דער ניי-מאַשין געזעסן מיט געשװאָלענע אויגן. 

ווען די באָלשעװיקעס זיינען אַרױס און די פּאָליאַקן זיינען אַריין, האָט 
אויך חתונה געהאַט גאָלדע, די יינגסטע שװעסטער, און אַרײנגעטראָפן מיט 
אַ מאַן אַ פוילן און אַ שיכור, פּונקט וי די עלטסטע שוועסטער. די נײטאָרין 
האָט ניט געקענט אַריבערטראָגן װוי איר שוועסטער גאָלדע בעט זיך ביז האַלבן 
טאָג ביי איר פוילן לודער ער זאָל אַרונטערקריכן פון בעט, און איינמאָל האָט 
מערל אַ שליידער געטאָן איר אייזערנע שער אויף דער ערד, זי זאָל פון אוים- 
רעגונג ניט װאַרפן די שער אין איר שװאָגער. ערשט דעמאָלט איז ער אַרונטער- 
געשפּרונגען פון בעט און זיך אויף איר געװאָרפן, אָבער זי האָט באַװיזן 
אַרױיסצולויפן פון שטוב. דערפאַר האָט דער שװאָגער איר אויף להכעיס 
זיך צונויפגע'חברט מיטן מאַרק-:הענדלער מוישקע צירולניק, און דער מאַרק- 
הענדלער האָט מער ניט באַדאַרפט זוכן קיין אויסרייד וי אַריינצוקומען צו 
דער נײטאָרין מיט איר זיך רייצן. לעצטנס האָט ער געהאַט אַזאַ פּזמון: 

--- די מלחמה האָט זיך שוין געענדיקט, דעם קייסער האָט מען אַראָפּ- 
געװאָרפן, און דו ביסט נאָך אַלץ אַ נײטאָרין, דערצו נאָך אַן עגונה, 

איר האָט שוין פון אים אַזױ געעקלט, אַז זי האָט אים אפילו ניט גע- 
ענטפערט. מערל האָט ביי זיך אָפּגעמאַכט זיך אַרױסצוקלײבן באַזונדער און 
פּטור ווערן סיי פון צירולניק און סיי פון איר שװאָגער. זי האָט געװאָלט 
מיטנעמען אויך די מאַמע; די פאַרדינסטן װעלן קלעקן פאַר ביידן. נאָר 
די מאַמע האָט געענטפערט אַז די טאָכטער דאַרף ואוינען מיט אַ מאַן 
ניט מיט איר. װאָס װעט זיין ? װאָס װועט זיין? האָט די אַלטע געקלאָגט: 
די אַנדערע ווייבלעך, װאָס זייערע מענער זיינען געווען מיט איציקן אין איין 
ראָטע, האָבן שוין חתונה געהאַט, און מערל זיצט נאָך. איר איציק איז דאָך 
געווען אַן אָרנטלעכער יונגערמאַן און װאָלט זי ניט איבערגעלאָזט קיין עגונה. 
איז דאָך צו זען וי אויף דער דלאָניע, אַז ער איז מער ניטאָ צװישן די לע- 
בעדיקע. אָבער די טאָכטער וויל איר ניט אָנטאָן דעם נחת און נאָכאַמאָל 
חתונה האָבן, װעט זי בעסער גיין אין מושב-זקנים, אירע אויגן זאָלן די 
צרות ניט זען. אַז מערל װעט וואוינען באַזונדער װועט זי אפשר עמעצן זיך 
צוקלייבן, 

קיילע איז אַװעק אין מושב-זקנים און מערל האָט זיך אַרױסגעצױגן פון 
זייער שטיבל אין רוזעלע אויף פּאָלאָצקער גאַס. זי האָט מיט אַ כיוון אויס- 
געקליבן אַ שיטער-באַוואוינטע געגנט און וואו קיינער קען זי ניט, מען זאָל 

אויף איר ניט לייגן דעם נעבעך. פּאָלאָצקער גאַס איז אַרומגערינגלט מיט 
גערטנער און אין דער נאָענט איז דער יידישער בית-עולם. די מתים פירט 
מען אַריבער דעם בויק אַרויףזאַרעטשע, פאַרביי דעם מאַרק, און צוריק 
גייט מען, לוט דעם װי דער מנהג איז, דורך אַן אַנדער וועג, דורך דער 
פּאָלאָצקער. 

ס'איז פרילינג-צייט. מערל זיצט אין איר נייער דירה איינגעבויגן אויף 
דער ניי-מאַשין און איר דאַכט זיך, אַז זי הערט שאָרכן און שושקען זיך 
די מילי-מיליאַסן בלעטער אויף די ביימער אין די אַרומיקע גערטנער. אין 
אָפּענעם פענצטער פליט אַרין אַ בין, קלאַפּט זיך עטלעכע מאָל אָפּ אין 
סופיט און פליט באַלד צוריק אַרױס, וי זי װאָלט אַנטלאָפן פון פאַרװעלקטע 
בלומען,. מערל איז אַזױ אַרײנגעװאַקסן אין דער שטילקייט, אַז דאָס זשו" 
מעניש פון דער אַרױסגעפלױגענער בין בלייבט לאַנג ציטערן אין איר 
מח, וי אַן איבערגעריסענע גאָלדענע סטרונע. נעמט זי האַסטיק דריקן 
אויפן מאַשין-טרעטער, זיין שטאָלענער גערויש זאָל פאַרטױבן דאָס זשו" 
מעניש אין איר קאָפּ, און דער פאָדעם אין נאָדל ציט זיך וי איר עלנט, ציט 
זיך אָן אַ סוף. זי דעױהערט טריט אויף דער גאַס, אַ סך טריט, פאַרשטײט זי 
אַז יידן גייען צוריק פון אַ לוויה. שטעקט זי אַרױס דעם קאָפּ פון איר 
פענצטערל אויפן ערשטן שטאָק און קוקט נאָך די יידן, ביז זיי פאַרשווינדן. 
מערל בלייבט ווידער זיצן אַליין אין דער זוניקער שטילקייט און האָרכט 
װי די בלעטער אויף די ביימער אין די אַרומיקע גערטנער שאָרכן און 
שושקען זיך. 


איינמאָל קומט איר אויס צו זיין אויף דער לוויה פון אַן אַלטער באַ- 
קאַנטער נאָך פון די מיידלשע יאָרן. הערט זי וי די ווייבער, אירע אַמאָליקע 
חברטעס, שרייען אַריין אין אָפענעם קבר צו דער פאַרשטאָרבענער, אַז זי 
זאָל זיין אַ גוטע בעטערין פאַר זיי מיט זייערע מאַנען און קינדערלעך. 
נאָכן פאַרשיטן די גרוב שטופּן זיך די ווייבער אַרום פעלד-חזן און איטלעכע 
בעט אים מאַכן אַן אל-מלא-רחמים אין איר נאָמען און אין נאָמען פון איר 
משפּחה. מערל ואונדערט זיך אויף אירע חברטעס: מידלוייז זיינען זיי 
געגאַנגען אויף דעמאָנסטראַציעס קעגן רוסישן צאַר -- און זע װאָס פון 
זי איז געװאָרן ! 

איידער די פרויען גייען אַרונטער פון בית-עולם, רינגלען זיי אַרום די 

נײיטאָרין און פרעגן מיט פאַרוויינטע פּנימער װאָס זי מאַכט. זיי פאַרענטפערן 
זיך אַז מען איז באַפאַלן מיט קינדערלעך און פאַריאָגט, איז ניטאָ ווען די 
נעז אויסצושנייצן. ס'איז ווינד-און-וויי צו די יאָרן, אַז מען טרעפט זיך נאָר 
אויף לוויות. און די וייבער פאַרענדיקן מיט פאַרקלאָגטע שטימען וי 
פריער ביים באַקלאָגן די פאַרשטאָרבענע: 

-- מערקע, װאָס זיצסטו מיט פאַרלייגטע הענט? האָב חתונה, װעלן 
מיר זיך נאָך איינמאָל אין לעבן טרעפן אויף אַ שמחה. 

אַנשטאָט ענטפערן, שמייכלט זי און לאָזט די ווייבער אַװעקגײן אָן איר 
מיטן אויסרייד, אַז זי וויל נאָך צוגיין צו איר פאָטערס קבר. מערל בלייבט 
אַליין און קוקט אויפן פרישן ערד-בערגל, װי זי װאָלט געפרעגט ביי דער 
טויטער וועגן נאָכאַמאָל חתונה האָבן, אויפן צווייטן זייט בערגל שטייט דער 
פעלד-חזן אָנגעשפּאַרט אויף זיין שטעקן און קוקט אויף דער נײטאָרין. 
ער האָט געהערט װאָס אירע חברטעס האָבן גערעדט צו איר. דער פעלד-חזן 
פרעגט צִי זי וויל ניט מאַכן אַ הזכרה, און ווען מערל שאָקלט מיטן קאָפּ 
אויף יאָ, װויל ער וויסן איר נאָמען און איר טאַטנס נאָמען. ער נעמט אויס- 
ציקלען דעם אל-מלאדרחמים און שטעלט זיך אָפּ אינדערמיטן, זי זאָל אים 
הייסן דערמאָנען איר מאַן און די קינדערלעך. דאָס װיל ער נאָכאַמאָל זיך 
דערקונדיקן צי ער האָט גוט געהערט און פאַרשטאַנען די רייד פון די 
יידענעס אַז אָט די פרוי איז אַליין. דער חזן זעט אַז די פרוי רופט זיך טאַקע 
ניט אָפּ און ער קרעכצט אונטער ביים פאַרענדיקן די הזכרה מיט גרויס 
גינציקייט װוי ער װאָלט מזכיר נשמה געווען אַ לייבלעכע קרובה. די נײטאָרין 
וויל אים באַצאָלן, ענטפערט דער חזן אַז ער האָט עס ניט געטאָן פאַר געלט. 
אויפן פאַרנאַכטיקן פעלד זיינען מער ניטאָ קיין לויות און ביידע גייען 
אינאיינעם אַרונטער פון בית-עולם, 


אויפן וועג דערציילט ער דער נײטאָרין אַז זיין נאָמען איז קלמן מייטעס. 
פון פאַך איז ער אַ שטוב-מאַלער, נאָר לעצטנס אין ניטאָ קיין אַרֹבעט. 
אַזױ װי ער איז אויך אַ בעל-תפילה, גייט ער אויפן פעלד מאַכן הזכרותי 
אויב זי וויל וויסן דעם גאַנצן אמת, װעט עֶר איר זאָגן דעם גאַנצן אמת, 
אַז אייגנטלעך האָט ער זיך צוגעוואוינט גיין אויפן פעלד זינט זיין וייב 
איז געשטאָרבן. קומט ער אינמאָל אויפן פעלד און געפינט דאָרט אַ לויה, 
נאָר דער אַלטער חזן איז ניטאָ. האָט ער זיך מרחם געווען אויף די באַגלײטער 
און מזכיר געווען די לעבעדיקע פאַר די טויטע. זינט דעמאָלט איז ביי אים 
געװאָרן אַ געוואוינטשאַפט גיין פון צייט צו צייט אויפן בית:עולם. אָבער 
גלייך װי ער קריגט אַרבעט ביי זיין פאַך, װאַרפט ער עס אַװעק. ס'קען זיין 

ער זאָל עס אַװעקװאַרפן נאָך פריער. ער האָט געהערט די פרויען ריידן אַז 
זי איז אַלײן,. וויל ער פרעגן, וואו איז איר מאַן?... ער איז ניט צוריק- 
געקומען פון דער מלחמה? די מלחמה האָט זיך דאָך שוין געענדיקט מיט 
אַזױ פיל יאָרן צוריק, איז אַ וואונדער אַז זי פרעגט ניט ביי רבנים. ער איז 
אַן אלמן עטלעכע יאָר, קען ער שוין מער ניט אויסהאַלטן דאָס אַלײן זיין. 
זי וואוינט אויף פּאָלאָצקער ? גייט ער דאָך פאַרביי איר הויז איטלעך מאָל 
ווען ער גייט אויפן פעלד, 

דער פעלד-חזן באַגלײט זי ביז איר וואוינונג און ווינטשט איר נאָך, 
מען זאָל זיך טרעפן אויף שמחות. מערל בלייבט שטיין אויף די טרעפּ, 
שפּאַרט אָן דעם קאָפּ אויפן פּאַרענטש און טראַכט אַז איר מאַמע איז גע- 
רעכט; איציק איז מער ניטאָ צווישן די לעבעדיקע, זי געדענקט אים, אָבער 
פילט אים ניט מער אין איר האַרצן. 

דער פעלד-חזן שדכנט זיך 


אַ װאָך שפּעטער הערט מערל װי אונטער איר פענצטער איף 

דער שטילער פּאָלאָצקער גאַס דרייט זיך עמעצער אַרום, קלאַפּט מיט אַ 
שטעקן אין די ברוק-שטיינער און הוסט אָפּ עטלעכע מאָל, מען זאָל אים 
דערהערן. מערל רוקט אַרױס דעם קאָפּ דורכן פענצטער און דערזעט איג- 
דרויסן דעם פעלדיחזן, קלמן מייטעס, װאָס קוקט אַרױף צו איר שטיבל, 

--- וועמען זוכט איר? -- פרעגט זי מיט דער פאַרשייטקייט פון אַ 
קאָרטן-װאַרפערקע, אַ שװאַרצע ציגיינערין. 

קלמן מייטעס ענטפערט אַז ער זוכט אַ הז וואו מען זאָל אים מכבד 
זיין מיט אַ קאַלטן טרונק װאַסער. מערל גייט אים עפענען די טיר און טראַכט 
דערביי, אַז זי האָט שוין אָפּגעזומערט. צו איר שדכנט זיך אַ בית-עולם-ייד, 

קלמן קומט אַריין אין שטוב מיט זיין פעלד-שטעקן, װי ער װאָלט 
געווען דער מלאך:-הדומה װאָס קלאַפּט ביים בר'מינן אויפן דריטן טאָג 
נאָך דער קבורה. ער פאַרגעסט אַז ער האָט נאָר-װאָס גע'חלשט אַ טרונק 
װואַסער, זעצט זיך אַװעק ביים טיש און פרעגט: 

--- איר זייט געווען ביי רבנים? 

מערל ענטפערט אים מיט אַן אומעטיקן שמייכל אַז קיינער װאַרט ניט 
אויף איר. אָבער קלמן שווערט זיך, ער זאָל אַזױ זיכער זיין מיט כל-טוב 
וי ער איז זיכער אַז קיין בעלן אויף איר װעט ניט פעלן. זי דאַרף ניט זיין 
פרימער וי די תורה פאַרלאַנגט עס, רעדט ער בנעימותדיק און נעמט אונטער- 
זינגען מיט אַ גמרא'ניגון: ויבאַלד עס זיינען אַריבער פופצן יאָר זינט 
איר מאַן איז אַװעק אין מלחמה; און װיבאַלד אַז פון איר מאַנס ראָטע איז 
קיינער ניט צוריקגעקומען: און װיבאַלד ער איז געוען אַ קראַנקער און 
געקענט, הייסט עס, שטאַרבן מיטן אייגענעם טויט -- דאַרף זי זיך מער ניט 
פּלאָגן. מערל פרעגט אים אַ געפּלעפטע פון װאַנען ער וייס אַז איר מאַן 
איז געווען אַ קראַנקער, און קלמן קרעקעט אַרױס אַז ער ווייס עס פון איר 

מאַמען. די נײיטאָרין לאַכט: און ביי אירע שװועסטער איז ער אויך געװען! 
ניין, זאָגט ער, ער איז געווען בלויז ביי איר מאַמען. ער וייס, אַז אַמאָל 
איז זי געווען זייער אַ פריילעכע, און אַ שיינע איז זי נאָך איצט אויך. טאָ 
פאַרװאָס זאָל זי ניט גיין צו רבנים אַרויסקריגן אַ היתר? 

--- ווען איך װעל האַלטן ביי חתונה האָבן, װעל איך אָפּזוכן אַ מאַן װאָס 
װעט מיך נעמען אָן אַ היתר, -- ענטפערט מערל שױן אומגעדולדיק. 
קלמן טוט האַסטיק אַ קוק צום ווינקל וואו עס שטייט זיין שטעקן, װי ער 
װאָלט בדעה געהאַט אַנטלויפן פון שטוב פאַר אירע הפקרדיקע רייד. דאָך 
בלייבט ער זיצן און נעמט ריידן נאָך געלאַסענער, אָבער שוין אָן אַ פריילעכן 
צוזינג : 

זיכער װעלן זיך אויף איר געפינען בעלנים אויך אָן אַ היתר. נאָר 
פאַרװאָס זאָל זי מצער זיין אַן אַלטער מאַמען ? און אַ לעב-יונג װאָס רעכנט 
זיך ניט מיטן דין פון דער תורה, װעט זיך אויך ניט רעכענען מיט מענטשן 
און קען זי נאָך שפּעטער אַװעקװאַרפן. ער, קלמן מייטעס, װעט ניט ווינטשן 
קיין שלעכטס אַ פרוי װאָס װויל אים ניט פאַר אַ מאַן. אָבער די היינטיקע 
שווערן כלומרשט אייביקע ליבע, און אויב די פרוי וויל ניט הערן פון זייער 
אײיביקער ליבע, ווינטשן זיי איר דאָס סאַמע ערגסטע --- פירט אויס קלמן 
און מערל פאַרשטייט אַז די מאַמע האָט אים דערציילט װעגן מוישקע צי- 
רולניק. געוויס װאָלט מוישקע צירולניק ניט געפרעגט ביי אַ רב קיין דער" 
לויבעניש. ער יל מיט איר חתונה האָבן, כדי זי פּייניקן פאַר דעם װאָס 
זי איז אַמאָל ניט געװאָרן זיין ווייב און אויך ניט זיין ליובאָווניצע זינט זי 
איז אַן עגונה. : 

מערל טוט אַ קוק אויפן יידן מיטן קיילעכדיקן תמ'עװאַטן פּנים, װי זי 
װאָלט אים איצט דערזען צום ערשטן מאָל. ער איז גאָרניט אַזױ תמ'עװאַטע 
וי ער זעט אויס, טראַכט מערל און אַנטשולדיקט זיך פאַר אים הלמאי זי 
קען לענגער ניט זיצן מיט אים ביים טיש. זי דאַרף נאָך היינט אַרױסענדיקן 
אַ שטיקל אַרבעט. אָבער ער קען בלייבן זיצן און ווייטער ריידן, ער שטערט 
זי ניט. מערל זעצט זיך ביי דער ניי-מאַשין און שטופּט דאָס וייסצייג 
אונטערן נאָדל. די נאָדל טרעפט אין אירע פינגער, ניט אין וייסצייג, נאָר 
דער װײיטאָג אין האַרצן איז אַ סך שאַרפער וי דער ויטאָג אין די צע" 
שטאָכענע פינגער. קלמן רעדט וייטער און זי יאָגט האַסטיק די מאַשין, 
וי זי װאָלט זיך געפלייסט אָניאָגן די פאַרלאָרענע יאָרן פון איר עגונהשאַפט. 

קיילע האָט געשיקט זאָגן דער טאָכטער זי זאָל למען השם קומען 
צו איר שבת. ווען מערל איז שבת געקומען צו דער מאַמען אין מושב-זקנים 
האָט זי דאָרט אויך געטראָפן אירע צוויי שװועסטער. די מאַמע האָט גלייך 
גענומען וויינען אויף איר קאָפּ; 

--- טו עפּעס. דריי טעכטער האָב איך, און דעם נחת װאָס איך האָב 
פון זיי, זאָלן די יעניקע װאָס ווינטשן מיר בייז --- אויך ניט האָבן,. טו עפּעס 
די רבנים זאָלן דיך פריי מאַכן. 

--- אַז איך האַלט ניט ביי חתונה האָבן, --- האָט מערל זיך גע'עקשנט, 
--- און ווען איך װעל דערביי האַלטן, װעל איך ניט פרעגן ביי רבנים, 

--- ניט ביי מיין לעבן, --- האָט קיילע זיך צעיאָמערט, --- און אויב דו 
ווילסט ניט איך זאָל זיך איבערדרייען אין קבר, טו עס אויך ניט נאָך מיין 
טויט, איך האָב דיר קיינמאָל ניט געשטערט זיך צו פירן װי דו ווילסט. 
דו ביסט ניט קיין רביצנס אַ טאָכטער. נאָר אַז מען זאָל דיך רופן ;אשת- 
אישניצע? וויל איך ניט דערלעבן. אויך מיר געפעלט ניט מוישקע דער 
מאַרק-הענדלער, ווייל ער איזדיעקעװועט זיך איבער דיר, שיט דיר זאַלץ 
אויף די וואונדן. אָבער ר' קלמן איז אַן איידעלער ייד און אַן ערלעכער ייד. 

די עלטערע שוועסטער, גוטע, װאָס וואוינט אין די ביליקע-הייזער פון 
דער באַראָנעסע הירש, האָט זיך צעשאָקלט און צע'טענה'ט אַ פאַר'אָבליטע: 
די גוטע יאָר זאָל זי האָבן װאָס ר' קלמן, דער שטוב-מאַלער, האָט אין איין 
נאָגל מער מענטשישקייט וויפל איר מאַן, דער שיכור, האָט אין האַרץ און 
קאָפּ, אין זיין לייב און לעבן. אַ חסרון, די כלה איז צודשיין --- דער שטוב- 
מאַלער איז אַ פרומער ייד. הלוואי איז איר שיכור אַ פרומער, װאָלט ער 
דאָך זי ניט געלאָזט אַזױ זיך מאַטערן מיט די קינדער. װאָס קומט אַרױס פון 
זיין שערעריי, אַז מער װוי די אייגענע פאַרדרייטע װאָנצעס פּוצט ער ניט 
און שערט ניט? ער אַרבעט אַ האַלבן טאָג דאָ, אַ האַלבן טאָג דאָרטן, ביז 
מען טרייבט אים אַרױס,. ביז ער מאַכט פאַרטיק איין קאָפּ, מאַכן אַנדערע 
פאַרטיק צען. זיינער אַ בעל-הבית האָט זיך פאַר איר געשװאָרן אַז איר 
שיכור האָט עטלעכע מאָל געלאָזט די קונדן איינגעזייפט אין מולינעס און 
אַליין האָט ער זיך אַרױסגעכאַפּט מאַכן אַ שנעפּסעלע. דערצו נאָך שערט 
ער װי עס האָבן זיך געשאָרן די אַמאָליקע קאַזאַקן. היינטיקע יונגעלייט 
ווילן ניט קיין אױסגעגאָלטע נאַקנס וי די קאַצאַפּעס; היינטיקע יונגעלייט 
האָבן ליב אַז מען זאָל זיי שערן אונטן נעט מיטן שערל, און װאָס העכער צו 
דער פּאַטילניצע אַלץ דיקער. 

-- װאָס פאַרדרייסטו דעם קאָפּ מיט דיין מאַן! -- מישט זיך אַריין 

גאָלדע, די יינגסטע שװעסטער. 

-- זאָג איך דאָך, -- שאָקלט זיך גוטע, --- דער חזן מאַכט אַן אלימלא- 
רחמים און מיין שיכור מאַכט אויך ;אַ מלא". אַזױ הייסט ביי אים אויס- 
טרינקען אַ פולע גלאָו בראַנפן. דער מאַלער שטעלט זיך אפילו ניט אָפּ 
פאַר מאַכן הזכרות, אַבי פאַרדינען. 


--- וועלכע הזכרות ? --- רופט אויס גאָלדע אַן איבערגעשראָקענע װאָס 
גוטע האָט זיך פאַרפּלױידערט וי אַן עובר-בטל'ניצע, --- פון דיינע ווערטער 
קומט אויס אַז דער שטוב-מאַלער איז אַ קברן. ער פלעגט גיין אויפן פעלד 
סתם אַזױ, איצט האָט ער עס אינגאַנצן אַװעקגעװאָרפן. דו זאָגסט אַז דיין 
שיכור קען ניט שערן, און מיין שיכור נייען קען יאָ? -- נעמט זיך שוין 
אויך גאָלדע אונטערוויגן אַ פאַר'צרה'טע. -- אַ לאַטוטניק פאַרדינט מער 
פון אים. ער האָט געקענט זיין אַ שניידער ערשטער סאָרט, יל ער זיך 
ניט צוקוקן וי מען שניידט היינט צו. היינט נייט מען ;זעקלעך", און מיין 
פוילער נייט נאָך אַלץ לויטן פאַסאָן פון מלך סאָביעסקיס צייטן, ענג אין דער 
טאַליע און מיט שמאָלע קלאַפּעס. די פּאָלע פאַררייסט ביי אים און דער 
רוקן קנייטשט, װאַרפן אים טאַקע די קונדן די רעקלעך אין פּנים. פאָלג 
מיר, מערקע, לאָז זיך איבערריידן מיטן שטוב-מאַלער, 

מערל האָט זיך צוגעהערט און בעת-:מעשה זיך אַרומגעקוקט אין גרויסן 
צימער פון מושב-זקנים,. אויף די בעטלעך זיינען געלעגן אינגעדאַרטע 
יידענעס און געקרעכצט. אַן אַלטיטשקע אין אַ טשיפּעק איז געזעסן אויפך 
ראַנד פון איר בעט מיט אַראָפּגעהאַנגענע קורצע פיס, אין װאָלענע גע- 
שטרייפטע זאָקן, און איר נאָז, באַזאָטלט מיט אַ פּאָר מעשענע שפּאַקולן, האָט 
געשמעקט די אותיות פון טייטש-חומש. אין אַן אַנדער ווינקל האָט אַ הויכע 
זקנה מיט אַ פאַר'גולמט, אויסגעצויגן פּנים געקייט אַ האַרטע סקאָרינקע מיט 
אירע אָנציינערדיקע יאַסלעס. אויך קיילע האָט לעצטנס געקראָגן געשװאָלענע 
גלידער און ניט געקענט אַרונטערקריכן פון געלעגער. איז זי געזעסן 
אונטערגעשפּאַרט מיט דריי קישנס און געװאַרעמט די בלוי-פאַרשװאָלענע 
הענט אויף אַ הייסן טיי-טשייניק, בעת צוויי פון אירע טעכטער, גוטע אוךן 
גאָלדע, איינגעוויקלטע אין פאַטשיילעס וי אויפן פראָסט, האָבן זיך געוויגט 
איבער איר דריטער טאָכטער און אױסגעקלאָגט אויף איר קאָפּ זייער 
אייגענע ביטערניש. 

דער אַמאָליקער שװאַרצער פינקל אין מערלס אויגן האָט זיך אָנגעצונדן 
און זיך צעשפּילט. אַ וויסטע פריילעכקייט איז איר באַפאַלן ביים געדאַנק, 
אַז באַגעגנט איר ;חתן" האָט זי אויפן בית:עולם און דעם שידוך רעדט 

מען איר אין באָגאָדעלניע. איצט פּאַסט נאָך אַז דער פעלדיחזן זאָל אַרײג" 
שפּאַצירן מיט זיין שטעקעלע פון אַ לוויה-גייער... און מערל האָט זיך הויך 
פאַנאַנדערגעלאַכט, 

--- זע, מאַמע, --- האָט גאָלדע אַ פּאַטש געטאָן מיט די הענט, -- װי 
געפעלט דיר איר געלענדער? געוען און געבליבן אַ וילדע ציג. 

אָבער אויף דעם אַנדערן שבת, ווען קלמן מייטעס איז געקומען צו 
מערלען אַ בעל-יהבתיש-פאַרפּוצטער, האָט זי אים אויפגענומען וי זי װאָלט 
שוין אויף אים געװאַרט. קלמן האָט דערציילט אַז די גאַנצע פאַרגאַנגענע 
װאָך האָט ער געאַרבעט ביי זיין פאַך אין צווייטן עק שטאָט און קיין צייט ניט 
געהאַט קומען אַזש אַהערצו, מערל האָט אים געבעטן צובייסן און ער האָט 
זיך ניט אָפּגעזאָגט. ביים ואַשן זיך צום עסן האָט ער געגאָסן אויף די הענט 
אַ סך װאַסער, נאָר געגעסן האָט ער װײיניק און בעתימעשה געהאַלטן אַרונטער- 
געלאָזט דעם קאָפּ אַ ביסל אַ פאַרשעמטער, ערשט ביים בענטשן האָט ער זיך 
דערפילט זיכערער און זיך צעזונגען מיט פאַרמאַכטע אויגן אַזױ זיס און 
געשמאַק, אַז מערל האָט דערפילט אַ היימישע װאַרעמקײט אין אַלע גלידער. 
ווען אירע חברטעס, האָט זי געטראַכט, ווען די אַמאָליקע רעװאָלוציאָנערקעס 
הערן אים איצט זינגען, װאָלטן זיי זיך מסתמא געווישט די פאַרטרערטע 
אויגן, װי אויפן פעלד בעת ער האָט געמאַכט דעם אל-מלא-רחמים נאָך דער 
פאַרשטאָרבענער. מערל האָט אָפּגעדרײט דעם קאָפּ צום פענצטער און איר 
בליק האָט אַװעקגעבלאָנדזשעט ווייט איבער די גערטנער אויף רוזעלע און 
שטיבלעך-װאַלד, וואו זי איז געבוירן געװאָרן און האָט דאָרט אָפּגעזונגען 
אירע מיידלשע יאָרן מיט גאָר אַנדערע לידער װי עס זינגט איצטער קלמן. 

מיטאַמאָל האָט זי זיך אַ כאַפּ געטאָן אַז איר גאַסט בענטשט און זי זיצט 
מיטן הוילן קאָפּ אין די אייגענע האָר. די נײיטאָרין האָט אָנגעטאָן אַ טיכל 
אויפן קאָפּ און איז געבליבן זיצן ביים טיש אַנטקעגן איר גאַסט, אַ פֿאַר- 
שוויגענע און פאַרטוליעטע אין די שבת-צונאַכטיקע שאָטנס. 

דער רב פון שלמה קיסינס הויף 


קלמן מייטעס האָט ניט גערעדט סתם אַזױ אַז די עגונה קען 
אַרוסקריגן אַ היתר פון רבנים. ער האָט שוין פריער דעם ענין געהאַט 
איבערגעשמועסט מיט אַ פּרוש פון גאונס קלויז. יענער האָט אַרינגענומען 
אַ שטיק באָרד אין מויל און געקייט, לאַנג געקנייטשט מיטן שטערן און 
לסוף געענטפערט אַז עס לאָזט זיך ריידן. װויבאַלד די אשה זיצט אַן עגונה 
אַזויפיל יאָר; און װיבאַלד ס'איז ניט צוריקגעקומען קיינער פון די יונגע- 
לייט װאָס זיינען געווען מיט איר מאַן אין דער זעלבער ראָטע; און װיבאַלד 
עס זיינען דאָ עדות װאָס האָבן געהערט אויפן מלחמה-פעלד, אַז די גאַנצע 
ראָטע איז אומגעקומען; און װיבאַלד דער יונגערמאַן איז געווען אַ קראַנקער 
און געקענט שטאַרבן מיטן אייגענעם טויט --- לאָזט זיך ריידן. 

קלמן האָט געװאָלט חתונה האָבן, ניט ריידן,. אויף דעם האָט אים דער 
פּרוש געענטפערט אַז אויב ער טראַכט למעשה, ניט להלכה, דאַרף ער אַריבער- 
גיין צום רב פון שלמה קיסינס הויף, ר' לוי הורוויץ, װאָס איז דער ממונה 
פון ווילנער וועד:הרב:ים אויף די ענינים פון חליצה און עגונות. 

ר' לוי הורוויץ איז בחורווייז געווען אַן עילוי, און ר' יאָסעלע, דער 
עלטסטער ווילנער מורה:הוראה, האָט אים גענומען פאַר אַן איידעם. ר' 
יאָסעלע האָט געהאַט נאָך עטלעכע איידעמס און אַ זון --- אַלע רבנים. אין 
שטאָט האָט מען געשמועסט אַז ר' לוי הורוויץ שטאַמט פון חסידים. ווילנער 
מורי-הוראות און אפילו שטעטלשע רבנים טראָגן אין אונדזערע צייטן 
ווייכע קאַמאַשן, בעת ר' לוי טראָגט אונטער די קלאָשן פון די הויזן ווייך- 
געקנייטשטע האַלבע שטיוועלעך. ער האָט אַ טבע אַרומצוליפן גיך, גיך 
אין גאַס און אויך אין שטוב, שרייט ביים דאַװונען און גייט אויס שמונה- 
עשרה דער ערשטער, ער האָט פיינט מגידים און זאָגט עדו" אפילו עלטערע 
ישיבה-בחורים. האָבן די ווילנער מתנגדישע יידן געזען אין דעם אייזערנע 
ראיות אַז ר' יאָסעלעס איידעם שטאַמט פון חסידים. בעלי"בתים האָבן אויך 

אונטערגעמורמלט אַז ער נעמט זעלטן-ווען אַ גמרא אין דער האַנט. אָבער די 
שכנים פון שלמה קיסינס הויף האָבן דערציילט, אַז ביי ר' לוי'ץ איז ליכטיק 
אין אַלע פענצטער ביז אַ שטיק אין דער נאַכט. ער לויפט אַרום איבער זיינע 
חדרים מיט אַ קליין תהילימל אין דער האַנט און קלאָגט צייטנווייז אַזױ הויך 
אויפן קול, אַז דער הויף קען קיין אויג ניט צומאַכן 

ר' לוי חורוויץ איז געווען אַ גרויסער בעלייסורים. זיין רביצן איז 
גלייך נאָך איר ערשטן און איינציקן קימפּעט אַרונטער פון זינען און שוין 
צװאַנציק יאָר װי זי איז משוגע. אויך ר' לוי'ס איינציקע טאָכטער איז פון 
קינדווייז אָן געווען אַ שטילע מרה-שחורהניצע, ביז זי איז אונטערגעװאַקסן 
און גענומען ברעכן פענצטער. אַ לאַנגע צייט האָט דער טאַטע זיך געראַנגלט 
און זי געהאַלטן פאַרשפּאַרט אין דער היים. לסוף האָט ער געמוזט מסכים זיין, 
מען זאָל אויך די איינציקע טאָכטער אָפּפירן אין משוגעים:הויז. איז דער 
רב געבליבן אַלײן און איז האַלבע נעכט אַרומגעלאָפן איבער זיינע גרויסע, 
פּוסטע און באַלױכטענע צימערן מיט אַ תהילימל אין דער האַנט. 

באַדינט האָט אים אַ שכנה פון הויף, כיענע, אַן אַלטע יידענע אָן אַ 
משפּחה. זי איז יעדן טאָג אַרייפגעקומען אויפראַמען די שטיבער, אָנטראָגן 
װאַסער און אָפּקאָכן פאַרן רב אַ געקעכטס. איינמאָל האָט כיענע דערציילט 
די שכנים, אַז זי האָט געהערט װי דעם רבס שװאָגערס זיינען צו אים צו- 
געשטאַנען, ער זאָל נעמען אַ היתר פון הונדערט רבנים און חתונה האָבן 
ווייל ס'איז מער ניטאָ קיין האָפענונג זיין ווייב זאָל געזונט װערן. האָט 
ר' לוי געענטפערט זיינע שװאָגערס, די מורי-הוראות, אַז מען װעט אים 
באַרײדן : אים האָט זיך פאַרגלוסט חתונה האָבן מעשה יונגערמאַנטשיק, 
בעת ער האָט אַ ווייב און אַ דערװואַקסענע טאָכטער אין משוגעים-הויז, װעט 
מען זאָגן, 

די משפּחה האָט אַ שטיק צייט אים ניט נאָכגעלאָזט און איז עטלעכע מאָל 
אין חודש אַרויפגעקומען צו אים מיט דער זעלבער עצה. דער הויף האָט 
עס צוגעזען און פלעגט זיך קוים דערװאַרטן אַז כיענע זאָל פאַרנאַכטלעך 
אַרונטערקומען פון רב. די שכנים האָבן געװאָלט וויסן צי די שװאָגערס האָבן 
ביי אים געפועלט. אָבער כיענע האָט דערציילט, אַז דער רב איז אַרומגע- 
לאָפן אַרום טיש און אפילו גערעדט אין גראַמען. די ווילנער יידן װועלן זאָגן, 
האָט ער געשריען, אַז אויב עס מעג דער פּאַסטעך פון דער סטאַדע, מעגן מיר 
אוודאי, 

די שכנים האָבן געשאַקלט מיט די קעפּ אַז ר' לוי איז פון יענע יידן 
װאָס ביי זיי איז רעכט, זיך צוויי ציין, אַבי יענעם איינעם. אוב וילנער 

יידן זיינען ביי אים אַ סטאַדע, איז קיין וואונדער ניט אַז אַ שטאָט האָט אים 
פיינט. פרײטאָג פאַרנאַכט קומט ער אין בית-מדרש דער ערשטער, און 
זעט ער אַ וייבל אַרײנטראָגן ליכט אין בית:מדרש איין מינוט צו-שפּעט, 
װואַרפט ער זיך אויף איר מיט אַ געשריי אַז דער כביכול דאַרף ניט אירע 
ליכטלעך, זאָל זי בעסער הייסן איר מאַן פאַרמאַכן דאָס געוועלב אין דער 
צייט, שרייט ער. זאָל זי בעסער ניט קאָכן אירע פּאָטראַװעס ביז אַ שטיק 
אין שבת אַרײן און זאָל זי היטן כשרות, טהרות המשפּחה, שרייט ער. זאָל 
זי, ליאַרעמט ער, אויסהיטן אירע קינדער פון די שקאָלעס, וואו מען שמדט 
זיי אָפּ. עס זעט אויס אַז ער קען ניט פאַרטראָגן די צענדלינגער ליכט װאָס 
ווייבער שטעלן אַװעק אויפן עמוד, ווייל אין זיין שטוב צינדן ניט קיין ליכט 
ניט זיין ווייב און ניט זיין טאָכטער,. דערפאַר מסתמא ווילן זיינע שװאָגערס 
אים חתונה מאַכן, ער זאָל זיך ניט װאַרפן אויף מענטשן, 

אַזױ ריידן וועגן אים זיינע שכנים. אָבער קלמן מייטעס איז ניט קיין 
שכן און ניט פון די שיינע בעלי-בתים, האָט ער וועגן ר' לוי הורוויץ גאָרניט 
געוואוסט און איז אַרױף צו אים אַ האָפערדיקער --- און גלייך אָנגעװאָרן 
דעם גאַנצן מוט. ער האָט דערזען אַ נידעריקן ברײטפּלײציקן יידן מיט אַ 
פיר-קאַנטיקער געדיכטער באָרד, װאָס טראָגט זיך איבערן שטוב וי אַ 
וויכער, קלאַפּט מיט די שטיוועלעך און קרעכצט וי אין צאָןװייטאָג. ניט 
דער רב האָט אים געגעבן די האַנט און ניט ער האָט אים געבעטן זיצ 

פונדעסטוועגן האָט זיך קלמן געמאַכט אַ האַרץ און גענומען אויסדער- 
ציילן מיט אַלע פּרטים וועגן דער עגונה. דער רב האָט ניט פאַרפּאַמעלעכט 
זיינע גיכע טריטעלעך אויף קיין איין רגע, געהערט מיט אַ שפּיץ אוער און 
בעת-מעשה געװאָרפן בליקן צו אַ ספר אויף אַ פּאָליצע פון איין װאַנט און צו 
אַ ספר אויף אַ פּאָליצע פון דער צוייטער װאַנט, עלעהיי ער װאָלט מיטן 
בלויזן קוק דורכגענומען די גאַנצע תורה װאָס שטייט דאָרט פאַרשריבן. מיט- 
אַמאָל האָט ער זיך דערלאַנגט אַ שטעל-אָפּ קעגן אורח, 

- -- ניטאָ וועגן װאָס צו ריידן. אויב עס זיינען ניט פאַראַן קיין באַגלײבטע 
עדות װאָס האָבן געזען דעם מאַן אַ טויטן, קען אַ רב גאָרניט טאָן, בפירוש 
גאָרניט! 

דער שטוב-מאַלער האָט אָבער געהערט פון אַ פּרוש אין גאונס קלויז, אַז 
עס לאָזט זיך יאָ ריידן, האָט ער נאָכאַמאָל געפּרואװט אָנהייבן פון אָנהײב: 
שוין באַלד זעכצן יאָר וי דער מאַן איז אַװעק אויף דער מלחמה; פון זיין ראָטע 
איז קיינער ניט צוריקגעקומען: דערצו איז ער געוען אַ קראַנקער און 
געקענט שטאַרבן מיטן אייגענעם טויט. און וואו שטייט עס געשריבן אַז 

די עדות דאַרפן זען דעם מת מיט די אייגענע אויגן? 

-- וואו שטייט עס געשריבן? -- האָט זיך ר' לוי'ס באָרד אָנגעבלאָזן, 
װי אַ שטורעם-ווינט װאָלט דאָרט אַרײן, -- אין דער משנה שטייט עס 
געשריבן, אין דער גמרא שטייט עס געשריבן, אין אַלפס שטייט עס געשריבן, 
אין רמב"ם שטייט עס געשריבן, אין שולחן-ערוך שטייט עס געשריב, -- 
האָט דער רב גענומען גיין אויף קלמנען און געװאָרפן אים אין פּנים שטיקער 
תורה, װוי פייערדיקע פּעטש, -- אויב דער עדות האָט דעם מאַן געזען אַ 
גוסס, טויג ניט: מען מוז זען װוי די נשמה איז פון אים אַרױס. אויב מען 
האָט אים געזען בלויז אַ צעשניטענעם, טיג ניט. אַ צוגעקלאַפּטן מיט 
טשעוועקעס צו אַ באַלקן, טויג ניט. אַ היה פרעסט פון אים שטיקער, טוג 
ניט, סיידן חיות אָדער פייגל זאָלן פרעסן זיין מאַרך, זיין האַרץ און די 
קישקעס, אויב דער עדות האָט אים געזען אַרײנפאַלן אין ים-:הגדול, טויג 
ניט. אין אַ לייבן-גרוב, טוג ניט; סיידן אין אַ גרוב מיט שלאַנגען און 
אויב אויף דער ועלט איז אַ מלחמה און דאָס ווייב זאָגט אַז איר מאַן איז 
דערהרגעט געװאָרן, איז זי ניט באַגלײבט. עס קען זיין, זי האָט געהערט 
אַז סאָלדאַטן פון איר מאַנס פּאָלק זיינען געהרגעט געװאָרן, דאַכט זיך איר 
אויס אַז אויך איר מאַן איז צווישן די טויטע, און יש אומרים, אין מלחמה- 
צייט איז זי ניט באַגלײיבט אפילו ווען זי זאָגט, זי האָט אים באַגראָבן מיט 
די אייגענע הענט. דערציילט איר מיר אַ מעשה אַז פון דער ראָטע איז קיינער 
ניט צוריקגעקומען! 


ר' לוי האָט שוין גערעדט צו דער אָפּענער פּוסטער טיר. קלמן האָט זיך 
אַראָפּגעגליטשט פון די טרעפּ אַ באַװאָרפענער מיט געקוילעטע, געהאַנגענע, 
צעשניטענע און דערטרונקענע. ערשט אין גאָס האָט ער אָפּגעצױגן דעם 
אָטעם, אַרומגעװישט דעם שוייס פון פּנים און אַװעקגעשפּאַנט צום פּרוש 
אין גאונס קלוין : 

--- איר, רבי, האָט געזאָגט אַז עס לאָזט זיך ריידן, אָבער דער רב פון 
שלמה קיסינס הויף האָט אפילו ניט געװאָלט הערן. --- און קלמן האָט דעם 
פּרוש דערציילט וי אַזױ ר' לוי האָט געשריען, געטופּעט מיט די שטיוועלעך 
און גלייך אָפּגעשניטן װי אַ גזלן, 

דער פּרוש האָט געענטפערט מיט גרויס געלאַסנקײט, אַז װאָס שייך ריידן 
לאָזט זיך טאַקע ריידן, נאָר ער איז ניט קיין ווילנער מורה-הוראה און טאָר 
זיך ניט מישן. על כל"יפּנים װיל ער ניט האָבן צו טאָן מיט ר' לויץ, װאָס 
איז אַ מר-נפש, אַ קנאי, און קען אַ מענטשן צערייסן וי אַ הערינג. 

קלמן האָט ניט געװאָלט נאָכגעבן. ער האָט דערפילט אין זיך אַ ים 

מיט כוחות און אָפּגעמאַכט ביי זיך : ער מוז דעם רב איינבייסן. מען דאַרף 
אויף אים אָנשיקן אַזעלכע פאַרביטערטע הערצער וי ער אַליין איז. און דאָס 
דאַרפן זיין ווייבער. 

דערציילן אַלץ דער נײטאָרין האָט קלמן מורא געהאַט. זי קען אים 
ווידער אַ זאָג טאָן, אַז זי װעט זיך אויסזוכן אַ מאַן װאָס װעט ניט פרעגן ביי 
אַ רב קיין שאלה, איז קלמן אַװעק צו מערלס שועסטער און זיי אָנגעשיקט 
אויפן רב, זיי זאָלן אים פאַרקלאָגן דעם קאָפּ. גוטע און גאָלדע האָבן זיך 
ניט געלאָזט לאַנג בעטן, אָנגעטאָן זייערע פאַטשיילעס און זיינען אַרױף צום 
רב מיט אַ געויין. ווען דער שטוב:מאַלער זעט װי דער רב האָט זיך 
אויפגעפירט בעת ביידע ווייבער האָבן גע'טענהט, װאָלט ער ניט געגלייבט 
זיינע אויגן, 

ר' לוי הורוויץ, איינגעזונקען אין זיין וייכן פאָטער-שטול אױבנאָן 
ביים טיש, האָט מיט אַן אַרונטערגעלאָזטן קאָפּ אויסגעהערט די ווייבער, און 
ווען ער האָט דעם קאָפּ אויפגעהויבן זיי צו ענטפערן, איז זיין פּנים געווען 
אויסגעקרימט, פייכט און בלייך, וי ער װאָלט זיך אויפגעכאַפּט פון אַ טיפער 
חלשות. ער האָט גערעדט מיט צוגעמאַכטע אויגן, מיט גרויס געבראָכנקײט 
און מיט אַ פאַרשטיקט קול, 

מען מעג אים גלייבן, האָט ער געזאָגט, אַז דאָס האַרץ װערט אים 
צעריסן אויף שטיקער, קיינער פאַרשטײיט ניט אַזױ גוט װי ער װאָס עס מיינט 
זיין יאָרן-לאַנג איינער אַלײן,. אוי, װי ער פילט און פאַרשטייט עס! -- 
האָט ער פאַרקוועטשט די אויגן און בשום אופן ניט דערלאָזט די טרערן זיך 
אַרױסקײקלען פון הינטער זיינע װויעס: -- איז ווען מען פרעגט אים ניט, 
מישט ער זיך ניט, היינטיקע צייטן האָט מען ניט קיין מורא פאַר גאָט, װעט 
מען מורא האָבן פאַר אַ רב? אָבער װען מען פרעגט אים יאָ, מוז ער 
פּסק'ענען לויטן דין, און דער דין איז, אַז װי לאַנג עס זיינען ניטאָ קיין 
עדות װאָס האָבן מיט די אייגענע אויגן געזען דעם מאַן אַ טױטן, סטאָר די 
עגונה ניט חתונה האָבן 

און ר' לוי איז װוידער געבליבן זיצן מיטן אויסזען פון אַ גע'חלשטן, 

איידער מערלס שװעסטער זיינען אַװעק צום מורה-הוראה, האָט זי 
קלמן דערציילט, אַז זיי װעלן האָבן צו טאָן מיט אַ האַרטן יידן, װאָס זיך 
אַליין שאַנעװעט ער אויך ניט. זיין ווייב זיצט אין אַ משוגעים-הויז שוין 
צװאַנציק יאָר, דאָך. האָט ער ניט חתונה, כאָטש די רבנים װילן עס אים 
דערלויבן, גוטע און גאָלדע האָבן זיך פאָרגענומען מאַכן דעם רב אַ װיסטן 
סקאַנדאַל, אַז אויף זיך אַליין מעג ער זיין אַ רוצח, נאָר זיין אַ רוצח אויף 

זייער שװועסטער װעלן זיי אים ניט לאָזן. אָבער וען זיי האָבן דערזען 
וי ער האָט זיי אויסגעהערט און מיטגעליטן, האָבן זיי פאַרװיקלט די פּנימער 
אין די פאַטשיילעס און זיינען פּאַרשטומטע אַרױסגעגאַנגען פון רבס הז 

גוטע און גאָלדע זיינען אַװעק צו זייער שוועסטער און איר אַלץ אויס- 
דערציילט, זיי האָבן איר אויך געאָגט אַז ווען זייער מאַמע װאָלט זיך 
אַליין ניט פאַרשאָלטן, זי זאָל ניט דערלעבן זען װי איר טאָכטער גייט קעגן 
דער תורה, װאָלט זיי אַ האָר ניט געאַרט װוען מערל האָט חתונה אָן דער 
צושטימונג פון די רבנים. מערלען איז באַפאַלן אַ כעס און אַ שרעק: האָט 
זי טאַקע פאַרשפּילט איר וועלט אויף שטענדיק? דער רב זאָגט אַז כאָטש זי 
הערט ניט פון איר מאַן באַלד זעכצן יאָר, אין נאָך קיין באַװייז ניט אַז ער 
לעבט ניט, איז אויב איציק לעבט און וויל פון איר ניט וויסן, מעג זי דאָך 
אוודאי חתונה האָבן. אָ, ווען זי ווייס אַז ער לעבט מיט אַן אַנדערער! זי 
װאָלט שוין לאַנג געהאַט עמעצן, נאָר אויב איציק לעבט ניט, װוי דאָס האַרץ 
זאָגט איר און װי עס איז קלאָר פון טויזנט זאַכן, טאָ פאַרװאָס זאָל זי זיך 
מוזן װאַרגן מיט איר עלנט ביזקל טױט? דערפאַר װעט זי איצט אַלעמען 
אויף להכעיס נעמען זוכן אַ מאַן, אַן אמתן מאַן װאָס װוערט פאַר קיינעם 
ניט נתפּעל, ניט קיין פעלד-חזן װאָס טוט זיך גיט קיין ריר אָן אַ רבילע. 

קלמן האָט גריילעך פאַרשטאַנען, אַז נאָך אַזאַ שיין ווייבל און פאַר- 
דינערקע וי די נײיטאָרין וועט ער מער ניט טרעפן. זיין גליק איז װאָס מערל 
איז אַ ביסל אַ דערשלאָגענע, איז ביי איר רעכט שטעלן אַ חופּה אויך מיט 
אים. ס'איז אַן אוצר װאָס מען טאָר פון דער האַנט ניט אַרױסלאָץן. פון 
דער אַנדער זייט איז ער כל ימיו געווען אַ פרומער ייד און זיך געשראָקן צו 
גיין קעגן די רבנים. ער האָט אויך געוואוסט אַז מערלס מאַמע איז פאַר אים 
שטאָל און אייזן, ווייל ער פירט זיך יידישלעך. אויב אָבער ביי אים וועט 
רעכט זיין חתונה האָבן אָן אַ היתר, װעט די אַלטע, אַנשטאָט דער טאָכטער 
צוריידן, זי גאָר אָפּרײידן 

קלמן האָט ווידער גענומען אַרומליפן, זיך אויסגעפרעגט און אױיס- 
געשמעקט, ביז ער האָט זיך אַ פּאַטש געטאָן אין שטערן: ער שטייט אין 
אַ כלי װאַסער און בעט אַ טרונק! ער קען דאָך אַרײנגײן צו ר' אשר-אַנשלען, 
דער רב פון גיטקע-טויבעס געסל. ר' אשר-אַנשל, ר' לוי הורוויצעס שװאָגער, 
איז דער ממונה אויף גיטין, און וי ווייט איז אַ גט פון חליצה, אָדער פון 
מתיר מאַכן אַן עגונה? קלמן האָט ניט פאַרשטאַנען הלמאי מען האָט עס 
איבערהויפּט באַדאַרפט צעטיילן צווישן צוויי רבנים, 

ר' אֶשר-אַנשל פון די גיטין 


וי זעלבע קשיה, הלמאי מען דאַרף איין רב פאַר גיטין און 
אַ באַזונדערן רב פאַר חליצה און עגונות, האָבן אויך געפרעגט אַנדערע 
ווילנער יידן און אויף דעם געענטפערט מיט חכמה: 
ווען אַן עגונה, אָדער אַן אלמנה װאָס קען ניט אַרויסקריגן קיין חליצה, 
קומט וויינען אויפן רבס קאָפּ ער זאָל פאַר איר געפינען אַן אויסוועג, מוז 
דער רב האָבן אַ האַרץ פון שטיין ער זאָל קענען דער פרוי אָפּזאָגן. האָט דער 
ווילנער וועד-הרבנים אויף דעם געשטעלט ר' לוי הורוויצן, װאָס איז אַלין 
איין שטיק ביטערניש און קען מיט זיין געשריי שטום מאַכן דעם גרעסטן 
מענה-לשון. אַנדערש איז ווען אַ פּאָרל קומט זיך גטן. וועלכע יונגע פּאָר 
צעקריגט זיך ניט, לעל הפּחות, עטלעכע מאָל אין יאָר און לויפט זיך ניט 
גטן? איז אויב דער רב איז אַ האַסטיקער ייד, װעט ער זיי הענדום-פּענדום 
אַנטקעגנלויפן און אָן לאַנגע מחזקות צעשיידן. מאַן אין ווייב װעלן איינע 
די אַנדערע טאָן אין ביין אַרין, חתונה האָבן מיט אַנדערע און זיך נאָכדעם 
רייסן די האָר פון קאָפּ. ס'פעלן אויך ניט קיין כוהנים --- שוועבעלעך. אויב 
אַזאַ כוהן און כעסן גט אָפּ דאָס ווייב, קען ער זי מער ניט צוריקנעמען, ער 
זאָל באָדײי שטעלן אַ פוס אויפן הימל און אַ פוס אויף דער ערד. װאָלט ווילנע 
געהאַט אַ פיין פּנים ווען דער מסדר גיטין איז אַ ר' לוי הורוויץ! דעריבער 
האָט דער ווילנער וועד-הרבנים אויף דעם געשטעלט דעם געלאַסנסטן יידן 
אין דער וועלט, ר' אשר-אַנשלען, דעם רב פון גיטקע-טויבעס זאַוואולעק. 
אַזױ האָט עס ווילנע אויסגעטייטשט, און ר' אשר-אַנשל האָט טאַקע גע- 
האַלטן אַז אין נייןאון-ניינציק פאַלן אויף הונדערט קומט אַ פּאָרל ניט זיך 
גטן, נייערט זיך אַראָפּרײידן פון האַרצן,. יעדער צד וויל אַז דער רב זאָל געבן 
גערעכט בלויז אים. אָבער ר' אשר-אַנשל האָט געוואוסט אַז געבן גערעכט 
בלויז איין צד, מיינט אָנצינדן אַ נאָך גרעסערע מחלוקת ; צובאַמקען ביידן, 
װועט ער אין ביידנס אויגן אויסזען אַ שוטה; האָט ער געמאַכט אַ פּשרה און 

געשוויגן. מאַן און ווייב האָבן געשריען, זיינען אַרײנגעפאַלן איינע די אַנדערע 
אין די רייד, און דער רב האָט בעת-מעשה אַרײנגעקוקט אין אַ ספר, 

ניט אײינמאָל טרעפט אַז דעם ינגנמאַן, װאָס איז זיך געקומען גטן 
איז טשיקאַװע אַ קוק טאָן װאָס דער רב לייענט עס אַזױ געשמאַק אַקוראַט 
דעמאָלט ווען מען רעדט צו אים. דער ינגערמאַן בלייבט שטיין מיט אַן 
אָפן מויל: דער רב לייענט די ;יעוורײיסקאַיאַ ענציקלאָפּעדיאַ". כאָטש דער 
מגרש קריגט נאָך מער דרך:ארץ פאַרן געלערנטן רב װאָס קען אויך רוסיש, 
פילט ער זיך פונדעסטוועגן אַ ביסל באַלײידיקט, װאָרום ער האָט געמיינט 
אַז דער רב קוקט אַריין אין אַ ספר, כדי צו פּסקענען ווער ס'איז גערעכט, 

--- רעדט, רעדט, איך הער איטלעך װאָרט, --- הייבט ר' אשר אַנשל 
אויף די אויגן צום בעל-טענה װאָס איז פּלוצעם אַנטשוויגן געװאָרן, -- איך 
וויל וויסן ווען מען האָט געבויט די אַלטע שול אין טיקטין. גאָר אַמאָליקע 
יאָרן איז טיקטין געווען אַ מרכז און ביאַליסטאָק אַ קליין שטעטל. אין די 
רבנישע תשובות פלעגט מען שרייבן קביאַליסטאָק הסמוכה לטיקטין" 

אַן אַנדערש מאָל ענטפערט דער רב: 

--- רעדט, רעדט, איך הער איטלעך װאָרט. איך וויל וויסן ווען יידן 
האָבן זיך באַװויזן אין קאַװקאַז. אַ סברה אַז די דאָרטיקע יידן זיינען אַהינצן 
געקומען נאָך פאַרן חורבן בית-שני. 

דאָס אַרײינקוקן אין דער ענציקלאָפּעדיע איז ביי ר' אשר-אַנשלען אַן 
אױיסגעפּרואװוט מיטל ניט אַרױסצוגײן פון די כלים ווען די צדדים אַמפּערן 
זיך. פון זיינטוועגן מעגן זיי שרייען פון היינט ביז מאָרגן. נאָר זיין רביצן 
קומט אַריין אין חדר מיט אַ פאַר'ברונזט פּנים: 

-- עס װאַרטן דאָך נאָך אַנדערע מענטשן 

הינטער דער רביצן שפּאַרט זיך אַרײן אַ פריש פּאָרל, און דער רב 
דערמאָנט זיך גלייך ווען די ניי-אַרײינגעקומענע זיינען ביי אים געווען דאָס 
לעצטע מאָל, ער ווייס אַז ביי די איצטיקע ועט זיך דאָס לאָדעניש ציען נאָך 
לענגער וי ביים פריערדיקן זיווג מיט די ניין מאָס רייד, נעמט ער אַרױס 
פון דער דערבייאיקער שאַפקע אַן אַנדער טייל פון דער רוסישיידישער 
ענציקלאָפּעדיע. ער וויל וויסן ווען יידן זיינען געקומען קיין סאַלאָניק, 

דאָך האָבן זיך געפונען בעלי-בתים וועמען ס'איז מער געפעלן ר' לוי'ס 
אומגעדולד און קנאות וי ר' אשר-אַנשלס סבלנות און מילדקייט, די בעלי- 
בתים האָבן דערוויזן, אַז ר' אשר-אַנשל איז אַ נוח לבריות, וייל ער קען 
אַ סך װייניקער לערנען פון זיין שװאָגער ר' לוי און די תורה קאָכט ניט אין 
אים, װי די גמרא זאָגט. והשנית איז ער אַ ייד אַ מוצלח, האָט שלום בית 

און נחת פון קינדער. 

זיין רהביצן האָט אָפּגעהױכט דאָס אָרט וואו ער איז געזעסן, און זיין זון 
איז געווען ענלעך צו אים סיי אין אויסזען און סיי אין מידות. צו אַכצן יאָר 
האָט דער בן-הרב שוין געהאַט אַ רבניש בייכל און געקענט צוױי סדרים 
גמרא מיט אַלע מפרשים. אויך ר' אשר-אַנשלס טאָכטער איז געוען אַן 
איידעלע און געלערנטע אין עטלעכע לשונות. דאָך האָט זי זיך געהאַלטן 
ניט פאַרריסן און, װי מען האָט דערציילט, האָט זי ביים טאַטן אין שטוב 
געוואַשן די פּאָדלאָגעס. דערציילט האָבן עס די וייבער פון די אַרומיקע 
געסלעך, װאָס זיינען געגאַנגען צו דער רבנישער טאָכטער שרייבן בריוו און 
אַדרעסן צו קרובים אין אַמעריקע. ;ניט איין דאָקטאָר קװאַפּעט זיך אױף 
איר", האָבן די יידענעס געזאָגט. אָבער חתונה געהאַט האָט זי מיט אַ בך 
תורה, אַ סלאָבאָדקעױ ישיבה-בחור. 

איר מאַן, ר' פישל בלום, איז יאָרן-לאַנג געזעסן ביים שװוער איף 
קעסט און ניט געקראָגן קיין רבנות, ווייל ער איז ניט געווען קיין בעל-דרשן, 
כאָטש ער האָט געהאַט אַ ברייט-צעװאַקסענע שװאַרצע באָרד און אַ פּאָר דיקע 
פליישיקע לעפצן פון אַ גרויסן מטיף, פונדעסטוועגן האָט קיינער קיינמאָל 
ניט געהערט פון ר' אשר-אַנשלען אַ קרום װאָרט אויפן איידעם הלמאי ער 
קריגט ניט קיין שטעלע. נאָר לצים האָבן דערציילט אַז איינמאָל איז דער 
שווער יאָ אין כעס געװאָרן אויפן איידעם. דאָס זאָל האָבן געשען בעת די 
בת-הרב איז געלעגן געװאָרן צום דריטן מאָל, צוויי מיידלעך האָט זי שוין 
געהאַט, און וועןי אַ בעל-הבית האָט דעם רב אָפּגעגעבן מזל-טוב מיטן 
דריטן איניקל, זאָל ר' אשר-אַנשל האָבן געענטפערט מיט רוגזה: 

--- ווידער אַ מיידל! 

דאָס איז דאָס איינציקע מאָל ווען מען האָט דעם רב געזען אַ צעבייזערטן, 
און אפילו קלמן האָט געוואוסט, אַז ר' אשר-אַנשל איז דער ווילנער הלל 
הזקן. 


דער רב איז געזעסן אין זיין חדר און געבלעטערט אַ דיק בוך מיט 
אַרײנגעקלעפּטע לאַנגע בויגנס פּאַפּיר, באַשריבענע מיט דער האַנט פון 
ביידע זייטן, די אַקטן װאָס ער האָט צוזאַמענגעשטעלט ביים אַרױסגעבן גיטין. 
טאָמער קומט אַ געשיידטע פּאָר נאָך אַ קוויטל אַז זיי זיינען געיגט: טאָמער 
ווילן זיי װידער חתונה האָבן און מען דאַרף נאָכקוקן צי דער מאַן איז ניט 

קיין כוהן, טאָמער איז אַ שאלה וועגן דער כתובה, אָדער אַ קריג צווישן די 
קינדער איבער ירושה --- האָט ר' אשר-אַנשל גרייט די אַקטן, וואו ער האָט 
איינגעשריבן די נעמען, דעם יחוס און דעם גאַנצן משאיומתן פון מגרש 
און דער גרושה, 

דער רב בלעטערט דעם דיקן בוך און קוועטשט מיט די אַקסל אַ פאַר- 
חידושטער : זיין אָפּגעהיטקײט ביים אַרױסגעבן אַ גט איז אַ שם דבר. ער 
לאָזט אַ פּאָרל זיך אָנלויפן יאָרן און פּרואווט אויס אַלע תחבולות אין דער 
וועלט זיי שלום צו מאַכן,. פונדעסטוועגן האָבן זיך אָנגעקליבן גיטין אין די 
הונדערטער. 

געבראַכט צו דעם ער זאָל איצט אַרײנקוקן אין די אַקטן האָט אים זיין 
שװאָגער ר' לוי הורוויץ. דער שװאָגער האָט אים היינט אין וועד-הרבנים 
אַ זאָג געטאָן אַז ווען ער איז דער מסדר גיטין, װאָלט ער ניט מורא געהאַט 
מען זאָל ביי אים אויפן עולם:האמת מאָנען פאַר די פּאָרלעך װאָס ער האָט 
אָפּגע'גט, נייערט פאַר די פּאָרלעך װאָס ער האָט ניט אָפּגע'גט. אין אונדזער 
צייט, האָט ר' לוי געזאָגט, באַגײען צעקריגטע מאַן-און-ווייב איטלעכער 
באַזונדער אַזופיל עבירות, אַז דער רב טאָר ניט נעמען אויף זיך די אחריות 
זיי ווידער צוזאַמענצוברענגען, 

ר' אשר-אַנשל שמייכלט אַ געערגערטער: מיין שװאָגער סטראַשעט מיך 
מיט די פּאָרלעך װאָס איך האָב ניט אָפּגע'גט, און איך קוק נאָך צי איך האָב 
אַמאָל ניט צעשיידט אַ פּאָרל װאָס מען האָט נאָך געקענט שלום מאַכן, דאָס 
איז מיין דרך! לעבט טאַקע ווילנע מיט מיר בשלום. ר' לוי זאָגט אפילו 
אַז עס איז אַ קנאַפּער שבח פאַר אַ רב ווען אַלע לעבן מיט אים בשלום, אַ 
סימן, זאָגט ער, אַז דער רב שטעלט זיך פאַר גאָרניט איין. איז מאַלע װאָס 
ער זאָגט! איך פיר אויס ביי די בעלי-בתים מיט גוטן אַ סך מער וי ער מיט 
בייזן,. פאַר אים איז דאָך אויך אַ חסרון װאָס מיין טאָכטער קען פרעמדע 
לשונות. דאָס הייסט, זאָגט ער, אַז זי קען אויף עטלעכע לשונות לײיענען 
טרייף-פּסולס. ער האַלט אַז איך האָב זי ניט געטאָרט שיקן אין גמנסיה- 
עברית, כדי בעלי-בתים זאָלן זיך פון מיר ניט אָפּלערנען שיקן אין גמנסיה- 
עברית אויך די זין, ניט נאָר די טעכטער, ער טשעפּעט זיך דאָך אויך צו מיין 
זון,. היינטיקע צייטן, זאָגט ער, דאַרף אַ בחור לערנען אין אַ ישיבה אין- 
איינעם מיט אַנדערע בני-תורה, און ניט לערנען ביחידות אין אַ גרויסער 
שטאָט. ער טענהט אַז אַ שטאָט מאַכט קאַליע, און ווען מען זיצט אין אַ בית- 
מדרש איינער אַלײן, קען אפילו דער זכות פון אַ זיידן אַ ר' יאָסעלע ניט 
פאַרהיטן פון אומריינע מחשבות, 

ר' אשר-אַנשל בלייבט זיצן מיט אַ פאַרקנייטשטן שטערן, װוי ער װאָלט 
נאָכגעטראַכט צי זיין שװאָגער איז טאַקע ניט גערעכט מיט זיינע טענות. 

;קנאה מדברת מתוך גרונו!'" מורמלט ר' אשר-אַנשל. ר' לוי האָט 
צו מיר תרעומות הלמאי זיין ווייב און טאָכטער --- מיין שוועסטער און פּלי 
מעניצע -- זיינען אין משוגעים-הויז. אָבער אַלע ווייסן אַז ביז איר קימפּעט 
איז מיין שוועסטער געווען אַ געזונטע, וי מיינע אַנדערע שװעסטער זיינען 
עס ביז איצט, ברוך השם. און אויב האָבן תרעומות, קען איך זיי האָבן, אַז 
מיין שוועסטער איז קראַנק געװאָרן ביי אים. פאַרשטייט ער דאָך אַז מיט 
אַזעלכע תרעומות קען ער קעגן מיר ניט אַרױסגײן, גייט ער אַרױס מיט 
אַ פייער קעגן מיין הנהגה בכלל. ווען אונדזער משפּחה איז געקומען אים 
בעטן ער זאָל אַרױסנעמען אַ היתר, האָט ער געענטפערט אַז די שטאָט װעט 
אים באַרײידן הלמאי ער גייט נאָכאַמאָל חתונה האָבן, בעת זיין וױיב און 
טאָכטער ליגן אין שפּיטאָל. לאָזט ער אויס צו מיר זיין ביטערקייט פאַר זיין 
חתונה מיט מיין שװועסטער מיט צווייאון-צװאַנציק יאָר צוריק, און אויך 
פאַר איצטער, ווייל אים פּאַסט ניט נאָכאַמאָל חתונה האָבן. 

ר' אשר"אַנשל דערהערט טריט אין פאָדער-שטוב און וערט אומרואיק. 
היינט װעט אים ניט קלעקן קיין סבלנות אויסצוהערן אַ קריג צוישן 
מאַן-און-ווייב. בייגט ער זיך אַרונטער צו דעם שאַפקעלע אַרױסצונעמען 
אַ באַנד פון דער ענציקלאָפּעדיע --- און האָט חרטה. ער פילט אַז אויך די 
טשיקאַװוע היסטאָריע פון יידן אין קאַװקאַז װעט אים היינט ניט באַרואיקן, 
פאַרטיפט ער זיך וי מיט געװאַלד אין /ספר-הזכרונות" פון די געשיידטע 
פּאָרלעך, דאָס זאָל זיין פאַר אים אַ דערמאָנונג ניט צו פאַרלירן דאָס געדולד, 
ער וויל ניט, אַז אין נוך זאָל צוקומען נאָך אַן אַקט פון אַ צעשטערטן זיווג, 

ווען קלמן דערזעט דעם רב, ווערט זיין האָפענונג נאָך גרעסער. ר' אשר" 
אַנשל איז אויך אין אויסזען דער היפּוך פון זיין שװאָגער. בעת ר' לוי הורוויץ 
איז אַ נידעריקער, אַ ברייט-פּלײציקער, מיט אַ רויטלעכער באָרד, איז ר' 
אשר-אַנשל אַ הויכעד, אַ שמאָלער, און זיין באָרד איז זילבער פון ריינסטן 
סאָרט,. ער לויפט אויך ניט אַרום וי זיין שװאָגער הין און צוריק איבער דער 
שטוב, נייערט ער זיצט אַליין און בעט אויך דעם אורח זיך זעצן 

קלמן זעצט זיך מיט גרויס דרױך:ארץ אויף אַ ברעג שטול און נעמט 
דערציילן. ער קען דעם ענין שוין דורך און דורך און רעדט מיט אַ סדך, 
אָבער גלייך וי דער רב דערהערט ועגן װאָס דאָ האַנדלט זיך, גיט ער אַ 
הייב-אויף די אויגן אַן איבערגעשראָקענער: 

--- װאָס זשע זייט איר געקומען צו מיר? וועגן אַן עגונה דאַרף מען 

ריידן מיט ר' לוי הורוויץ, דעם רב פון שלמה קיסינס הויף. איך פאַרנעם זיך 
בלויז מיט גיטין, 

קלמן שטאַמלט אַרױס אַז אוב דער רבי קען אין דעם גאָרניט טאָן 
זאָל ער כאָטש איבערריידן מיט זיין שװאָגער ר' לױ, װאָס לאָזט זיך ניט 
ריידן. דערהערט די בקשה, שטעלט זיך ר' אשר-אַנשל אויף מיט אַ פאַרענדערט 
פּנים און טרעט אָפּ אַהינטער, עלעהיי מען װאָלט פון אים פאַרלאַנגט אַרײג- 
שפּרינגען לעבעדיקערהייט אין אַ ברענענדיקן קאַלכאויוון. 

-- חס ושלום! איך װעל מיט ר' לוי'ץן קיין איין װאָרט ניט ריידן וועגן 
דעם. איך טאָר זיך ניט מישן. און אויב עס איז בכלל דאָ וועגן װאָס צו ריידן, 
דאַרף עס טאָן דער רב פון דעם ראַיאָן וואו די עגונה וואוינט, 

גראָד ווייל קלמן ווייס ר' אשר"אַנשלס שם-טוב פאַר אַן איידעלן און 
זייער געדולדיקן יידן, דערשרעקט ער זיך פאַרן רבס שטילן צאַפּלען נאָך 
מער װי ער האָט זיך געהאַט דערשראָקן פאַר ר' לוי הורוויצעס געשרייען, 
קלמן רוקט זיך אַרױס אַ צעטומלטער פון בית-הרב און מוז זיך אָנשפּאַרן 
אויף זיין שטעקן ניט אומצופאַלן, 

דער פּאָלאָצקער דיָין *) 


פון גרויס יאוש איז קלמן װידער אַװעק אויפן בית-עולם מאַכן 
הזכרות, אַ זאַך װאָס ער האָט ניט געטאָן זינט ער האָט גענומען האָפן אַז 
די נײיטאָרין װעט מיט אים חתונה האָבן. נאָר אויפן וועג אַרױפצזאַרעטשע 
האָט אים ניט אויפגעהערט פּיקן אין קאָפּ ר' אשר-אַנשלס זאָג, אַז קודם-כל 
דאַרף זיך מיט דער עגונה פאַרנעמען דער רב פון איר ראַיאָן. װאָס נעענטער 
קלמן איז געקומען צו פּאָלאָצקער גאַס, וואו די נײיטאָרין וואוינט, אַלץ שװאַכ- 
ער איז אים געװאָרן אויפן האַרצן און עס איז אים באַפאַלן אַ בענקעניש, וי 
ער װאָלט געווען אַ יינגל, איז אַנשטאָט ער זאָל אַװעק באַרג אַרױף צום 
בית-עולם, איז ער אַריין אין זאַרעטשער בית-מדרש, וואו עס דאַװנט דער 
ראַיאָןדרב, דער פּאָלאָצקער דיין. 
ביים טיש איז געזעסן אַ ייד אין אַ פּאָר מעשענע ששפּאַקולן אַראָפּ- 
גערוקט אויפן שפּיץ פון דער האָריקער נאָז, און אַריינגעקוקט אין אַ מדרש- 
רבה. קלמן האָט זיך צו אים פּאַמעלעך צוגערוקט,. האָט דער ייד געלאָזט 
ליגן אויפן געעפנטן ספר זיין קאָלטענעװאַטע באָרד, זי זאָל זיך ניט אָפּרײסן 
פון לערנען, אָנגעקוקט דעם אורח פון אונטער די געדיכטע ברעמען און 
אים אָפּגעשטעקט שלום מיט צויי פינגער. קלמן האָט גענומען די צויי 
פינגער און פאַרצויגן אַ שמועס וועגן זאַרעטשער קלויז װאָס פּוסטעװעט אָן 
תורה, דערנאָך איז ער אַריבער צו די בעלי-בתים און איז לסוף שטיין גע- 
בליבן ביים רב : װאָס פאַר אַ סאָרט מענטש איז ער, אָט דער פּאָלאָצקער דיין ? 
דער ייד האָט גערעדט קנאַפּ און בעת-מעשה ניט אַרױסגענומען די אױגן 
פון מדרש-רבה. מען האָט געזען באַשײמפּערלעך אַז ער האָט איבערגענוג 
פון װאָס צו דערציילן, נאָר ער וויל ניט נכשל וװערן אין לשון-הרע. האָט 
ער מער געברומט וי גערעדט, וי די צונג װאָלט ביי אים געווען אַ געבונדענע: 


*) דאַיען. 

אויב דער אורח האָט געהערט פון אַ רב װאָס האָט מתיר געמאַכט טראָגן 
געלט אום שבת, כדי צו ראַטעװען כלומרשט די הונגעריקע קינדער אין 
רוסלאַנד, זאָל דער אורח וויסן זיין אַז דאָס מיינט מען ר' דוד זעלווער, דעם 
פּאָלאָצקער דיין. אויב דער אורה האָט געהערט פון אַ רב װאָס האָט על דעת 
עצמו גע'אסרט דעם מוהל לפּידות למשפחת רוקח, זאָל דער אורח ויסן 
זיין, אַז דאָס מיינט מען ווידער דעם פּאַלאָצקער דיין. דער גע'אסר'טער מוהל 
טענהט אַז דער פּאַלאָצקער דיין איז אַ באָלשעװיק, ניט קיין רב, האָט דער 
ייד אויסגעפירט און מער ניט געװאָלט ריידן קיין לשון-הרע. ער האָט 
בלויז צוגעגעבן אַז כאָטש ר' דוד זעלװוער איז אַן אָרעמאַן און האָט צרות 
פון קינדער, װאָלט ער פונדעסטוועגן געמעגט געפינען צייט צו לערנען 
מיט בעלי-בתים אַ שטיקל מדרש. 

--- װאָס הייסט עפּעס אַ רב איז מתיר טראָגן געלט אום שבת לטובת 
די הונגעריקע קינדער אין רוסלאַנד? נו, און די אַנדערע וילנער רבנים 
זיינען גזלנים ? -- האָט קלמן געדריבלט זיין בערדל און זיך צוגערוקט נעענטער 
צום דערציילער, 

דער ייד האָט אים אָנגעקוקט ברוגז מיט אַ פּאָר גרויסע בולטע און 
געלבלעכע וייסלען, פאַרלאָפן מיט אַ סך בלוטיק-רויטע אָדערלעך, און 
דערזען אַז ער װעט זיך פון אויספרעגער ניט אָפּטשעפּען, ביז ער װעט אים 
ניט דערציילן די גאַנצע געשיכטע מיט די טענות פון ביידע צדדים, סיי פון 
פּאָלאָצקער דיין און סיי פון זיינע קעגנער. דער ייד האָט אַװעקגעלײגט ביידע 
אָרעמס אויפן מדרש-רבה מיט אַ קרעכץ אויפן ביטול תורה און דאָך ניט 
פאַרפעלט קיין איין פּרט פון דער מעשה : 


מעשה שהיה כך היה. ס'איז געווען נאָך דער מלחמה בעת דעם גרויסן 
הונגער אין רוסלאַנד. רבנים און עסקנים האָבן גערעדט פון די באַלעמערס 
מען זאָל ראַטעװען די רוסישע יידן. ווילנער בעלי-בתים האָבן געהערט די 
דרשות, מיטגעזיפצט און געקליבן נדבות גראָשנװוײיז, מיט הפסקות און 
פּאַמעלעך, היינט אַ גראָשן, מאָרגן אַ גראָשן. דער פּאָלאָצקער דיין פאַר- 
ענטפערט זיך אַז ער האָט געװאָלט שרייען אין די גאַסן, דאָך האָט ער זיך 
איינגעהאַלטן, ווייל ער האָט געדענקט אַז ער איז ניט קיין איידעם פון אַ 
ווילנער מורה-הוראה און ניט קיין חבר אין גרויסן וועד-הרבנים, נאָר דער 
סאַמע יינגסטער פון די דיינים אויף די פאָרשטעט. נאָר אינמאָל, דערציילט 
ער, האָט ער געזען אין בלאַט פאָטאָגראַפיעס פון הונגעריקע קינדער אין 
רוסלאַנד; קינדער אױסגעדאַרטע, הויט און ביינער, און געשװאָלענע, מיט 
אָנגעבלאָזענע בייכלעך און קרומע פיס. זיי האָבן געקוקט אויף אים, זאָגט 

ער, מיט לעכער אין די שאַרבנס, אַנשטאָט אױגן, און געשריען צו אים 
,ברויט!* האָט ער מער ניט געקענט שוייגן און איז שבת אינדערפרי 
אַרױף אויף דער בימה פון זאַרעטשער קלויז און געהייסן די בעלי-בתים גיין 
תיכף-ומיד ברענגען געלט אום שבת. די בעלי-בתים זיינען געגאַנגען און 
געבראַכט. זינט דעמאָלט איז דער וילנער װעד-הרבנים איף אים אש- 
להבה. דער הױפּט בעל-טענה קעגן אים איז ר' לוי הורוויץ, דער רב פון 
שלמה קיסינס הויף. דער גאַנצער חילול-שבת, זאָגט ר' לוי, איז געווען אַן 
אומזיסטער. גלייך נאָכן צונויפקלייבן דאָס געלט זיינען די זאַרעטשער גבאים 
געלאָפן אין דער קהילה. זיי האָבן געמיינט אַז מען שטייט דאָרט טאָג װוי נאַכט 
און מען פּאַקט פּעקלעך פאַר די הונגעריקע יידן אין רוסלאַנד. אָבער די 
קהילה איז געווען פאַרשלאָסן. זיינען די זאַרעטשער גבאים געלאָפּן צו די 
כלל-טוער אין די שטיבער. האָבן יענע צוגענומען דאָס געלט זייער געלאַסן, 
װאָרום זיי טראָגן געלט אום שבת אפילו ווען עס איז ניט קיין פּיקוח-גפש, 
און זיי האָבן געענטפערט אַז ווען מען װעט צונויפקלייבן אַ גרעסערע סומע, 
וועט מען איינקויפן שפּייז, און ווען עס װעלן זיין גענוג פּעקלעך, װועט מען 
דעמאָלט אַװעקשיקן, דער פּאָלאָצקער דיין האָט מיט ביידע הענט געשטופּט 
צו אַ חילול-השם, זאָגט ר' לוי הורוויץ, און די גאַנצע מעשה, זאָגט ר' לוי, 
האָט דער פּאָלאָצקער דיין פאַרקאָכט, ווייל עס ווילט זיך אים זיין אַ ר' ישראל 
סאַלאַנטער, װאָס האָט אין ווילנע בעת דער כאַליערע מתיר געמאַכט עסן 
אום יום-כיפּור. 


--- מתיר געמאַכט עסן אום יום-כיפּור? --- האָט קלמן געפּאַטשט מיט 
די ליפּן, און דער ייד מיט די געלבלעך-מעשענע ווייסלען האָט אָנגעקוקט 
דעם תמ'עװאַטן אורח װאָס ווייס גאָרניט, לחלוטין גאָרניט, 


--- ר' ישראל סאַלאַנטער האָט דאָ אין זאַרעטשער ביתימדרש געהאַט 
זיין ישיבה, און דער פּאָלאָצקער דיין, װאָס האַלט זיך משמעות פאַר ר' 
ישראלס ממלא-מקום, וויל אים נאָכטאָן, זאָגט ר' לוי הורוויץ, --- האָט דער 
ייד געברומט אין מדרש-רבה אַריין און ווייטער דערציילט אין ר' לוי'ס 
נאָמען אַז דער גאַנצער צושטעל איז קיין צושטעל ניט. בעת דער כאָליערע 
דעמאָלט אום יום-כיפּור, ווען אַ ייד האָט דערפילט אַז עס גייען אים אויס 
די כוחות, האָט דאָס טועם זיין אים געראַטעװעט פון טויט. אָבער דאָ זיינען 
דאָך אַװעק װאָכן ביז מען האָט די פּעקלעך אָפּנעשיקט קיין רוסלאַנד. און 
ווער ווייס וויפל עס האָט געדויערט ביז די פּעקלעך זיינען אָנגעקומען? און 
פון װאַנען ווייסן מיו אַז דאָס עסנװאַרג איז אָנגעקומען צו די גוססע קינדער 
און ניט צו די קאָמיסאַרטשיקעס, װאָס האָבן צוגעמאַכט אין רוסלאַנד אַלע 

קלויזן און אויסגעריסן יידישקייט מיטן װאָרצל ? בכלל, װאָס איז עס פאַר 
אַ משל? דער גאון און צדיק ר' ישראל סאַלאַנטער --- און עפעס דאָרט 
אַ יונגערמאַן אַ ד' דוד זעלווער ! 


קלמן מייטעס האָט זיך צוגעהערט מיט זייער אַ גינציק פּנים און זיינע 
באַקן האָבן געפלאַמט, וי ער װאָלט זיך אָנגעטרונקען מיט הייסן טיי פאַר- 
קאָכט אויף מאַלינעס און אויסגעשוויצט אַ פאַרקילונג פון די ביינער. ער 
האָט זיך איינגעזעגט אין דעם יידן ער זאָל אים אויך דערציילן די מעשה 
מיטן מוהל לפּידות למשפּחת רוקח. דער ייד האָט אים געפּרואװט אָפּיאָגן 
פון זיך װי אַ זלידנע פליג. ;אַ מענטש זאָל דווקא װעלן זיך ראִיען אין אַ 
פרעמדן מיסטקאַסטן! װאָס פּאַסמאַקעװעט איר זיך אַזױ ?'" פונדעסטועגן 
האָט ער דעם נייגעריקן אורח צוליב געטאָן און אים אויך דערציילט די 
געשיכטע מיטן מוהל לפּידות, אָבער אין דער געשיכטע איז ער מער געוען 
אויפן צד פון פּאָלאָצקער דיין, ר' דוד זעלווער. 


אַ ייד פון זאַרעטשע האָט ר' דודן פאַרבעטן אויף אַ ברית און אים 
מכבד געווען מיט סנדקאות. ביים ברית האָט דער דיין זיך צוגעקוקט צום 
מוהל און באַמערקט אַז עס ציטערן ביי אים די הענט. מיט אַ װאָך שפּעטער 
איז דער בעל-הברית געקומען צו ר' דודן מיט אַ געשריי אַז דער מוהל האָט 
געמאַכט זיין קינד פאַר אַ קאַליקע. איז ר' דוד געגאַנגען אָנקוקן דאָס קינד און 
גלייך פאַרשטאַנען אַז שולדיק איז דער מוהל, פונדעסטוועגן האָט ער איבער- 
געקלערט, אפשר גייט אין שטאָט אַרום אַן איבערגאַנג צװישן עופעלעך. 
האָט ער געשיקט אַ בריוו צום ווילנער וועד:הרבנים, מען זאָל מאַכן אַ 
חקירח-ודרישה צי עס גייט ניט אַרום קיין מחלה צװוישן קינדער, און אויב 
יאָ, זאָל מען לעת-עתה אָפּשטעלן דאָס באַשניידן, װי דער דין איז. האָט דער 
וועד-הרבנים געמאַכט אַ חקירה-ודרישה און עס האָט זיך אַרױסגעװיזן, אַז ביי 
אַנדערע מוהלים גיבן זיך די בריתן יאָ איין,. דעמאָלט האָט ר' דוד צוגעשיקט 
אַ צווייטן בריוו צו די רבנים, מען זאָל תיכף-ומיד פאַרווערן דעם מוהל לפּידות 
צו באַשנײדן. איז דאָך לפּידות פון די עלטסטע וילנער מוהלים, אַ גביר- 
אדיר און אַ מיוחס --- לפּידות למשפּחת רוקח! האָט זיך דער וועד:הרבנים 
ניט געאיילט. דער מוהל לפּידות האָט גע'טענהט אַז ער איז ניט שולדיק, 
ס'איז אַ קראַנק קינד, נאָר אַזױ וי דער טאַטע פון בן-זכר האָט אים גאָרניט 
געזאָגט, האָט ער עס מל געווען. דער ווילנער וועד-הרבנים האָט אָנגעהויבן 
אַ נייע חקירה-ודרישה און עס האָט זיך אַרױסגעװיזן, אַז על-פּי'רוב גיבן 
זיך די בריתן לפּידותן יאָ איין, מערניט דאָ און דאָרט זיינען צוות. דער 
וועד-הרבנים האָט זיך געװאַקלט און לפּידות האָט זיך דערווייל געטאָן דאָס 

זייניקע. אַ רייכער בעל-הבית איז ער, די געשעפטן פירן די זין, לויפט ער 
אַרום גאַנצע טעג איבער די שפּיטאָלן און איז ביי אָרעמע קימפּעטאָרינס 
מל די קינדער אָן געלט. צייטנווייז ברענגט ער אפילו צו אַ געװוינערין אַ 
פלעשל וויין אויף קידוש. ר' דוד האָט געפילט אַז אויב ער ועט שווייגן 
װעט ער זיין אַ מיטשולדיקער אין פאַרשווייגן אַ רציחה. האָט ער געזאָגט: 
יעבור עלי מה! --- און אויסגערופן אין זאַרעטשער קלויז אַז װוער עס רופט 
אויף אַ ברית דעם מוהל לפּידות, דער שעכט זיינע אייגענע קינדער. דער 
וועד-הרבנים האָט זיך פאַר לפּידותן ניט איינגעשטעלט און די מורי-הוראות 
האָבן אפילו געזאָגט, אַז זיי אַליין האָבן שוין אויך בדעה געהאַט אים צו אסרן, 
כאָטש זיכער אַז ער איז דער שולדיקער זיינען זיי נאָך אַלץ ניט. זינט דעמאָלט 
איז לפּידות געװאָרן דעם פּאָלאָצקער דיין אַ דם-שונא. ;נו, נו איז ער אים 
אַ דם-שונא !* האָט דער ייד אַרײנגעברומט אין מדרש-רבה, 


קלמן איז שוין אויפן בית-עולם ניט געגאַנגען און איז געבליבן אין 
בית:מדרש ביז מעריב. דער פּאָלאָצקער דיין איז אַרײינגעקומען צו מעריב 
דער סאַמע לעצטער, קלמן האָט נאָכגעקוקט דעם רב און געזען אַז ער איז 
אַ קליינינקער, אַ דאַרינקער, אין אַ לאַנגער אָפּגעטראָגענער קאַפּאָטע, מיט 
אַ בלאָנד בערדל, זייעױ אַ טרויעריק פּנים און אַ שווייגער. גלייך װי די מזרח- 
בעלי-בתים זיינען אױיסגעשטאַנען שמונה-עשרה, האָט דער שליח-ציבור ביים 
עמוד גענומען זאָגן קדיש. קלמן האָט אַ שפּאַן געטאָן צו אַ פאַרשמייעטן 
יידן, װאָס האָט זיך די גאַנצע צייט אַרומגעדרײט איבערן בית-מדרש וי אויף 
הייסע קוילן, 

--- מען װאַרט גאָרניט אויפן רב ביז ער װעט אויסשטיין שמונה-עשרה ? 

--- מען װאָלט באַדאַרפט װאַרטן ביז מאָרגן. חוץ דעם איז אונדזער 
רב אַזױ געפאַלן ביי זיך אַז ער וויל גאָרניט מען זאָל אויף אים װאַרטן. -- 
האָט דער ייד אַ לאַך געטאָן און איז אַרױיס פון בית-מדרש דער ערשטער. 


אויף מאָרגן איז קלמן וידער געגאַנגען אַרויף -זאַרעטשע און 
זיך פאַרנומען אויף פּאָלאָצקער גאַס וואו עס וואוינט מערל. עטלעכע מאָל 
האָט ער זיך אָפּגעשטעלט און טיף אָפּגעאָטעמט, זיך אָנגענומען מיט מוט ער 
זאָל קענען אַרױפגיין צו דער נײטאָרין. דערביי האָט ער זיך כסדר אומ" 
געקוקט אַהינטער, וי אויס מורא עס זאָל ניט אונטערקומען אַ לוויה און אים 
מיט געװאַלד פאַרשלעפּן אויפן בית-עולם, 

די נײיטאָרין האָט אים באַגעגנט קאַלט און אומגעדולדיק. זי איז פאַר 
דער צייט יינגער געװאָרן, שענער, די אויגן גלאַנציקער און די ליפּן שטייפער. 
זי האָט אויך אונטערגעשאָרן די האָר, װי זי װאָלט פאַרענדיקט מיט איר 
עגונהשאַפט און גרייט זיך אָפּזוכן אַ מאַן להכעיס די רבנים װאָס פאַרװוערן 
איר חתונה האָבן, 

קלמן האָט געמאַכט לאַנגע הקדמות, געשטאַמלט און לסוף געפרעגט, צי 
זי קען איר ראַיאָןדרב. מערל איז בייז געװאָרן: װוידער אַ רב? דאָך האָט זי 
אים געבעטן זיך זעצן, אַ גערירטע פון זיין צעטומלטן אויסזען, הכנעה און 
טריישאַפט. קלמן האָט איר דערציילט װאָס ער האָט זיך אָנגעהערט ועגן 
פּאָלאָצקער דיין, זי זאָל פאַרשטיין אַז אָט דער רב איז אַ מענטש װאָס האַנדלט 
אויף דער אייגענער האַנט, און איר גע'עצהט אַרײנגיין אין זאַרעטשער בית- 
מדרש נאָך מעריב, ווען אַלע בעלי-בתים צעגייען זיך און דער רב בלייבט 
דער לעצטער. 

די נײיטאָרין האָט דעם מאַלער אָנגעקוקט מיט אַ גלאַנציקן שמייכל אין 
די אויפגעלעבטע אויגן: און װאָס װעט אים אַרוסקומען אויב אפילו דער 
פּאָלאָצקער דיין װעט יאָ דערלויבן? ער זאָגט דאָך אַז די אַנדערע רבנים 
האַלטן ניט פון פּאָלאָצקער דיין, און אָן דער צושטימונג פון די רבנים וויל 
ער דאָך ניט חתונה האָבן,. קלמן האָט געענטפערט אַז קיין צדיק הדור איז 
ער ניט. פאַר אים און אויך פאַר מערלס מאַמע, מיינט ער, װועט קלעקן דער 
היתר פון איין רב. אַזױ װוי דער קלוגער שמייכל אין מערלס אױגן איז 
געװאָרן נאָך שאַרפער און בליציקער, האָט קלמן זיך גענומען פאַרענטפערן 
אַז זי האָט אים, װאָס אַן אמת, ניט צוגעזאָגט מיט אים חתונה האָבן, און עס 
גייט אים גאָרניט אין דעם. דאָס הייסט, אים גייט דווקא זייער שטאַרק אין 
דעם זי זאָל מיט אים חתונה האָבן, אָבער נאָך מער וויל ער זי זען אַ גליקלעכע, 
אַ מענטש מיט לייטן גלייך, זי זאָל מעגן טאָן װאָס זי וויל און חתונה האָבן 
מיט וועמען זי וויל, 

נאָך קלמנס אַװעקגין האָט מערל מער ניט געשמיכלט. דאָך האָט זי 
כסדר אָפּגעלײגט דאָס גיין צום רב, ביז עס האָט זי צו דעם אַ שטופ געטאָן 
מוישקע צירולניק. 

מערל האָט אים ניט געזען זינט זי האָט זיך אַרױסגעקליבן פון זייער 
ירושה-שטיבל אויף רוזעלע, וואו ס'איז געבליבן וואוינען איר שװעסטער 
גאָלדע מיט איר מאַן, דעם פוילן לודער, און וואו מאָריץ איז אַן איינגייער. 
זי האָט געמיינט אַז דער אַלטער בחור און גאַלינעמער, װוי זי האָט אים גערופן, 
האָט שוין אָן איר פאַרגעסן, אָבער מוישקע צירולניק האָט נאָך אַלץ ניט 

פאַרגעסן די אַלטע קריוודע װאָס די נײטאָרין האָט חתונה געהאַט מיטן 
סטאָליער איציק צווילינג, ניט מיט אים, און װאָס זי איז אויך ניט געװאָרן 
זיין געליבטע זינט זי איז אַן עגונה. דערהערט פון מערלס שװאָגער, זיין חבר, 
אַז זי האַלט ביי חתונה האָבן, האָט מאָריץ דערפילט אַ ברי אין די 
געדערעם און איז צו איר אַרויפגעקומען. 

זיינע געלע האָר זיינען געװאָרן נאָך שיטערער, אָפּגעקראָכענער, ס'איז 
קענטיק געווען אַז ער שטייט אָפּ אַ שעה ביים שפּיגל, ביז ער קלעפּט קונציק 
פאַנאַנדער די האָר אויפן קאָפּ, זיין ליסינע זאָל זיך ניט אַרויסזען און גלאַנצן, 
די שמאַלציקע אייגעלעך און זיין אויסגעראַזירט צעקנייטשט פּנים האָבן 
געגליט נאָך בייזער וי אַמאָל. געקומען איז ער אַן אויסגעפוצטער אין אַ 
ווייס-זיידענעם האַלדזיטוך, און אין דער האַנט האָט ער געהאַלטן אַ שטעקן 
מיט אַ ווייסער ביינערנער גאַלקע. כאָטש מערל האָט אים אפילו ניט גע" 
ענטפערט אויף זיין גוט-מאָרגן און אים אָנגעקוקט מיט אָפענער פיינטשאַפט, 
האָט ער זיך ברייטלעך אַװעקגעזעצט אויף אַ בענקל לעבן איר נייימאַשין 
און גלייך אָנגעהויבן מיט אַ גאַליק געלעכטערל:- 

--- זינט ווען ביסטו עס געװאָרן פרום ? דו האָסט דאָך אַמאָל אינאיינעם 
מיט אַלע שלומפּערס פון רוזעלע געזונגען לידער ועגן אַרבעטס:מאַן און 
געשריען ;דאַלאָי ניקאָליי!" איצט קענסטו ניט חתונה האָבן אָן אַ רב? 
אוי וויי איז מיר! וועמען האָסטו עס אויסגעקליבן, אַ שטוב-מאַלער? ער 
איז דען אַ שטוב-מאַלער 1 אַ שמירער איז ער, אַ קאַליקע איז ער. וואו האָט 
מען געזען אַז אַן אמתער שטוב-מאַלער זאָל זיין אַ פעלד-חזן? און אַ פעלד-חזן 
איז ער יאָ? אַ שנאָרער איז ער! ער מעקעט אס אַ הזכרה נאָך אַ טויטן 
און שטרעקט אויס די האַנט נאָך אַ נדבה. ער זעט דאָך אויס וי אַ בייזער 
שװאַרץ יאָר געקאָכט אין מילך,. טוכלע הערט זיך דאָך פון אים. און אָט 
דער שנאָרער, אָט דאָס פאַרשמאָדערטע יידל וויל דיך אויך ניט נעמען, סיידן 
די רבנים װעלן זאָגן אַז מען מעג. און װי װעסטו אים רופן, ר' קלמן? ר' 
קלמן, קומט מיט מיר אין בעט! כאַיכאַיכאַ. איך וויל וויסן איין זאַך: וי 
אַזױ װעסטו ניט מורא האָבן זיך צוצורירן צו אָט דעם קברן. ער העלפט 
דאָך די טהרה-יידן ואַשן די טויטע. בררר.. 


מערל האָט געפילט אַז איר איז קאַלט אין נאַקן אונטער די האָר װאָס 
זי האָט אָפּגעקירצט. דאָך האָט זי אים ניט געענטפערט און אפילו ניט אָפּי 
געדרייט דעם קאָפּ פון ניי"מאַשין, אָבער ווען ער האָט גענומען כלומרשט 
שוידערן פון שרעק און עקל װאָס קלמן וװאַשט די מתים, האָט זי אים 
אָנגעקוקט מיט פאַראַכטונג : 

--- איך האָב ניט קיין מורא פאַר אַ מענטשן װאָס ואַשט טויטע, און פאַר 
די טויטע גופא האָב איך אויך קיין מורא ניט. איך װאָלט זיך ליבערשט 
געלייגט מיט אַ טויטן איידער מיט דיר. 

--- אַנטקעגן אָט דעם קלמן איז דאָך אפילו דיין איציק געווען אַ גראַף, 
כאָטש ער האָט ניט געהאַט קיין איין צאָן אין מויל, --- האָט מוישקע צירולניק 
געלאַכט מיט אַ פול מויל גאָלדענע ציין. --- הערסט, מערקע, װאָס איך 
װעל דיר זאָגן? איך בין זיכער אַז דיין מאַן לעבט, נאָר ער וויל דיך ניט 
קענען. ער ווייס אַז דו ביסט די אמתע צאַצקע, לעבט ער מיט אַ דייטשקע. 

--- אַרױס! --- איז די עגונה אויפגעשפּרונגען און אַ כאַפּ געטאָן פון 
טיש דעם פּרעס:אייזן, --- אַרױס! איך צעשפּאַלט דיר דעם קאָפּ. דו 
זאָלסט אַזױ לעבן וי מיין איציק לעבט. 

מאָריץ האָט גוט געדענקט אַז אויף די דעמאָנסטראַציעס קעגן רוסישן 
קייסער פלעגט מערל גיין די ערשטע, ניט מורא געהאַט פאַר קאָזאַקישע 
נאַגייקעס און אפילו ניט פאַר קױילן. ער האָט געוואוסט אַז זי קען אָפּי 
שווייגן אַ יאָר, נאָר ווען זי זאָגט עפּעס, מיינט זי עס, 

--- איך וויל דאָך דיך נעמען פאַר אַ ווייב, --- האָט ער הינטערוויילעכטס 
זיך גענומען רוקן צו דער טיר, --- פאַר אַ ווייב וויל איך דיך נעמען, ניט 
פאַר קיין ליובאָווניצע, און איך װעל ניט בעטלען קיין דערלויבעניש בי 
אַ רב. 

-- דו זאָלסט באָדיי שטאַרבן ביי מיינע פיס, װעל איך אויף דיר אויס- 
שפּײיען, --- איז זי געשטאַנען קעגן אים מיטן פּרעס-אייזן אין דער אויפגע- 
הויבענער האַנט, --- אַ כפּרה מעגסטו אייננעמען פאַרן פעלד-חזנס מינדסטן 
נאָגל, יאָ, איך װעל מיט אים חתונה האָבן! און כדי אים צוליב טאָן, װעל 
איך איבערקערן די וועלט אַרױסצוקריגן אַ דערלויבעניש פון אַ רב. ליגנער ! 
באַרימער! מיאוסע שפּין! אַרױס, װאָרום איך שפּאַלט דיר דעם קאָפּ! 

מאָריץ האָט זיך אַרױסגערוקט פון שטיבל מיט אַ פּאָר אויגן וואו עס 
האָט זיך געהייצט דער גיהנום. נאָך אין זעלבן אויפדערנאַכט האָט די עגונה 
אָנגעטאָן אַ טוך אויפן קאָפּ און איז אַראָפּ אין זאַרעטשער קלויז צום פֹּאָ- 
לאָצקער דיין. 


1 


: די שטילע שמונה-עשרה 


אין זאַרעטשער בית-מדרש איז נאָך מעריב. די בעלי- 
בתים זיינען זיך צעואַנגען און אין קלויז איז פינצטער. בלויז אויפן עמוד 
ברענט אַ גרויסע יאָרצײיט:ליכט און איר פלעמל צאַפּלט, צוקט, װאַרפט 
זיך אין אַלע זייטן, וי אַ קראַנקער ווען עס פאַרפעלט אים אָטעם. ר' דוד 
זעלווער שטייט אַ פאַרגליווערטער אין ווינקל פון ארון-קודש צונויפגעגאָסן 
מיט דער געדיכטער חושכניש, וי די שאָטנס ביי זיינע פיס װאָלטן אים צו" 
געשמידט צום דיל,. ער ויל מכון זיין אין די ברכות פון שמונה-עשרה 
און קען ניט. אים דאַכט זיך אַז ער הערט די ספר-תורה כליפּען אין ארון" 
קודש ; 

--- אַמאָל איז זאַרעטשער קלויז פול געווען מיט בני'תורה. ר' ישראל 
סאַלאַנטער האָט דאָ אַ ישיבה געפירט און אַלע בענק זיינען טאָג און נאַכט 
באַזעצט געווען מיט בחורים, מיט יונגעלייט און עלטערע בעלייבתים. אוי 
להם לבריות מעלבונה של תורה! ויי צו אַזאַ דור! דער בית-מדרש פוס" 
טעוועט, אין חדר-שני שטייען די אַלמערס ספרים פאַרוועבט מיט שפּינװעבס, 
און איך, די תורה, כביכולס טאָכטער, איך ער פאַרפרוירן אין מיין 
העמדעלע, אין גאַרטל און אין מענטעלע. אַ פאַרשעמטע שטיי איך אין היכל 
הינטער דעם פּרוכת, װאָס איז אויסגעשטערנט מיט גילדענע אותיות, װי 
אונטער דער חופה שטייט אַ כלה אין איר וייסן שלייער און װאַרט אויף 
איר חתן. נאָר דער חתן קומט ניט, קומט ניט, און דאָס האַרץ זאָגט איר 
אַז דער חתן איז אַנטלאָפן, אַנטלאָפן פאַר דער חופּה, 

ר' דוד זעלווער הערט די ספר-תורה ויינען און זיין האַרץ ענטפערט 
איר אָפּ מיט אַ געוויין אויף זיינע אייגענע צרות. זיין יינגל וויל ניט לערנען. 
ער האָט זיך צונויפגעחברט מיט גאַסןייונגען און גאַנצע טעג דרייט ער זיך 
אַרום מיט זיי אויפן דערבייאיקן זאַרעטשער מאַרק. נאָך מער יסורים האָט 
ער פון יינגסטן קינד װאָס איז קראַנק, אַזױ קראַנק, אַז נאָר דער אייבערשטער 

ווייס צי עס װעט בלייבן לעבן. 

--- השיבנו אבינו לתורתך, --- יאָמערט ר' דוד אַרײן אָן אַ קול אין 
דער שטילער שמונה"עשרה, --- אורייתא, טאָכטער פון כביכול, באַקער דאָס 
האַרץ פון מיין יוספל צו דער תורה. הייב אויף מיין חשיבות ביי מיינע בני" 
בית זיי זאָלן מיך פאָלגן, װעל איך אויפהייבן דעם כבוד התורה אין זאַרע- 
טשער קלויז. וי קען איך מאָנען ביי מיינע בעלי-בתים זיי זאָלן זיין עוסקים 
בתורה, אויב מיין בכור, מיין ראשית-אוני, לערנט ניט. רבונא דעלמא כולא ! 
איך שפּאָר דאָך אָפּ דעם ביסן פון מויל און צאָל פאַר אים שכר-לימוד, און 
איך װאָלט אויך מיינע תפילין פאַרקויפט צו באַצאָלן זיין מלמד;: מינע 
תפילין װאָלט איך פאַרקויפט און געדאַװנט אין געליענע, אַבי מיין יינגל זאָל 
לערנען. רבונא דעלמא כולא, העלף מיר ! 


ר' דודס ווייב האָט אַ שװאַך האַרץ. איר האַרץ קען זיך יעדע מינוט 
אָפּשטעלן, זאָגן די דאָקטוירים און הייסן אים האַלטן דאָס ווייב אויף דאַטשע. 
נאָר װי קען ער האַלטן דאָס ווייב אויף דאַטשע, אַז ער האָט ניט אויף אַ 
קווערטל מילך פאַר זייער קראַנק קינד, ווינטער-צייט איז אין שטוב אַזאַ קעלט 
אַז עס פרירן אים די פינגער ווען ער וויל איבערמישן אַ בלאַט אין אַ ספר. 
אינדערפרי. נאָכן דאַװונען מוז ער זיך איילן אין שטוב, אָפּפירן מיט געװאַלד 
יוספלען אין חדר. דערנאָך דאַרף ער אַרומראַמען דאָס קראַנקע קינד, און 
אַרום האַלבן טאָג גייט ער אין מאַרק איינקויפן. ער שטייט אָן אַ זייט, זיך 
ניט צו שטופּן צוישן די ווייבער, און די פאַרקויפערקע באַרעכנט אים די 
סחורה אַזױ ביליק װי זי קעןף 

-- ראה נא בענינו, --- קלאָגט ר' דוד מיט פאַרשלאָסענע ליפּן, --- איז 
עס אַ כבוד התורה, אַ רב זאָל אַלײן דאַרפן גיין אין מאַרק? די וייבער 
קרעכצן אויף מיין מזל און זאָגן, אַז דער חשבון װאָס פירט זיך אין הימל 
איז ניט קיין ריכטיקער חשבון, חס ושלום. זיי באַריידן אויך די רבנים 
װאָס לאָזן מיך זיך פּײיניקן. רפאנו, שיק אַ רפואה שלמה פאַר זוגתי און פאַר מיין 
קראַנק קינד,. מאַך שטאַרק מיין ווייבס שװאַך האַרץ און הייל איר קראַנקע 
נשמה, זי איז מורד אין דיר פון גרויס פאַרביטערונג, און אויך מיך רעדט 
זי אָן איך זאָל מורד זיין אין דיר. זי איז אַזױ פאַר'יאושט, אַז זי גיט 
אפילו גערעכט מיין זון װאָס ער לערנט ניט. און ווען איך טרייב אים אין 
חדר, שטעלט זי זיך איין פאַר אים ער זאָל זיך גיין שפּילן, זי וויל ניט, 
זאָגט זי, ער זאָל זיין אַ רב און אַ פאַרשטױסענער אָרעמאַן װי זיין טאַטע. 
באַוײיז איר דיין חסד, פון איר האַרץ זאָל אָפּגעטאָן ווערן דער פאַרדרוס 
אויף דיין תורה און אויף די אנשי-התורה, 

ר' דוד ציטערט מיט אַלע אברים, נאָר זיין גוף רירט זיך ניט פון אָרט 
און פון זיינע ליפּן רייסט זיך ניט אַרוױס קיין קרעכץ. ער הערט אויף שעפּ- 
טשען, װי ער װאָלט געװאַרט אויפן ענטפער פון דער ספר-תורה אין היבל, 
אָבער אַרום אים איז אַ טױבע שטילקיט. דער פּאַרמעט אין ארון-קודש 
האָט זיך נאָך ענגער צונויפגעװויקלט אַרום זיך גופא און זיך פאַרבאָרגן 
אין דער טונקלקייט פון ארון, עס זאָלן צו אים ניט דערגיין די טענות און 
תפילות. ר' דוד טאַפּט אָן מיט דער לינקער האַנט דעם אָנלען פון באַנק 
אַנטקעגן אים, ער זאָל פון צער און שלאַפקייט ניט אומפאַלן, און מיט דער 
רעכטער האַנט פאַרשטעלט ער זיך די פאַרמאַכטע אויגן, וי אויס מורא אַז דאָס 
פלעמל פון דער איינציקער יאָרצייט-ליכט אויפן עמוד זאָל ניט באַלױכטן 
דעם שװאַרצן תהום אין זיינע מחשבות. נאָר װי שטאַרק ער פאַרקוועטשט 
ניט די אויגן און פאַרשטעלט זיי ניט מיט דער האַנט, קען ער ניט פאַר" 
טרייבן דעם װידערשפּעניקן געדאַנק װאָס לאָזט אים ניט דאַװנען מיט 
כוונה, 

זיין ווייב האָט תויעומות צו דער תורה און צו די אנשי-התורה, ווייל ער 
האָט ביי זיי אַ שלעכטע מערכה. אָבער ער אַליין האָט צו זיך גופא נאָך מער 
תרעומות הלמאי ער איז געװאָרן אַ רב און ניט קיין בעל-מלאכה, װי זיין 
טאַטע איז געווען. ער דאַרף לעבן פון נדבות װאָס עס גיבן אים די זאַרעטשער 
בעלי-בתים, און פון די פּרוטות װאָס דער ווילנער וועד-הרבנים שיקט אים 
צו דורך זיין יינגל, ער אַליין קומט ניט אין װעד נאָך זיינע שכירות און 
אויך ניט אויף אסיפות. מען רופט אים ניט. ער וייס אַז מער וויפל ער 
|קריגט פון דער רבנישער קאַסע קען ער ניט קריגן, וייל אין די קלױזן 
אויף די ווילנער פאָרשטעט זיינען פאַראַן נאָך רבנים און מגידים, אָבער 
איינשטעלן זיך פאַר אים, מען זאָל אויך אים מאַכן פאַר אַ קהילה-רב, װאָלטן 
די ווילנער מורי-הוראות יאָ געקענט. ענטפערן זיי אַז פאַר אַ יונגנמאַן װאָס 
גראָבט-אונטער מיט זיין פירונג דעם כבוד פון ווילנער רבנות, זיינען זי 
ניט מחויב געזידלט צו ווערן פון די ראַטמענער אין דער קהילה, אַז ווילנע 
האָט צופיל כלי-קודש. װאָלט ניט געווען גלייכער ווען ער װערט אַ בעל- 
מלאכה, וי זיין טאַטע איז עס געווען? 


ר' דוד זינקט אין אַ שװאַרצן טייך פון פינצטערניש. די שאָטנס ביי 
זיינע פיס נעמען קריכן איבער זיין גוף העכער, הענגען זיך אָן אויף זיינע 
אַקסל און דריקן זיי אַראָפּ. ער דערפילט אַ קאָפּישװינדל, די קני ברעכן 
זיך אים אונטער. ער איז היינט אַ גאַנצן טאָג אַרומגעלאָפן אַ ניט-געגעסענער 
און איצט שטייט ער אַ תפילה-אריכתא. וואו זשע האַלט ער ? ר' דוד נעמט 


40 


אַװעק די האַנט פון די אויגן, רייסט אויף די צונויפגעקלעפּטע ויעס און 
דרייט אויס דעם קאָפּ צום עמוד, װוי די יאָרצייט-ליכט װאָלט געוואוסט וואו 
ער האַלט. ער האָט געזאָגט רפאנו, געבעטן אַ רפואה-שלמה פאַר וייב און 
קינד, האָבן אים די געדאַנקען פאַרפירט צו זיין אַלטער מחלוקת מיט די היגע 
רבנים. ער נעמט שעפטשען די ווייטערדיקע ברכות פון שמונה עשרה, 
נאָר אין זיין מחשבה איז איינגעװועבט ר' לוי הורוויץ. אַנשטאָט די שטים 
פון דער תורה װאָס זאָל אים טרייסטן, הערט ער איצט פון ארון-קודש די 
אויפגערייצטע און הילכיק-אָפּלאַכערישע שטים פון ר' לוי הורוויץ, װאָס 
האָט אים געזידלט אויף אסיפות פון וועד:הרבנים, אַז ער פאַרמעסט זיך 
זיין אַ נייער ר' ישראל סאַלאַנטער, 

--- השיבה שופטינו כבראשונה. אוי, אונדזערע שופטים! גיב אַריין 
אין די הערצער פון די ווילנער רבנים און ר' לוי הורוויצן, זיי זאָלן אויף 
מיר מלמד זכות זיין,. רבונו של עולם, דו וייסט דאָך דעם אמת אַז איך 
האָב עס ניט געטאָן פון איינגערעדטער גאווה; פון רחמנות אויף הונגעריקע 
יידישע קינדער האָב איך עס געטאָן 

ער הערט וי די רייניקייט פון ארון-קודש שעפּטשעט צו אים, דער 
פּאַרמעט פון דער ספר'תורה אין היכל ויקלט זיך פאַנאַנדער -- אין 
זיין מח : 

--- בני, זיי זיך מכניע פאַר דיינע חברים די רבנים, זאָג צו זיי: חטאתי, 
זיי מודה אַז דו האָסט ניט געטאָרט פּסקענען על דעת עצמך. ווען דו װועסט 
אַזױ ריידן צו זיי, װעלן זיי דיר מוחל זיין במחילה גמורה און דיך אַריינ- 
זעצן אין זייער מיט, דעמאָלט װעלן אויך דיינע בני-בית און די בעלי-בתים. 
פאַר דיר דרך-ארץ קריגן, דעמאָלט װעסטו קענען קומען צו יידן מיט 
מוסר-רייד אַז זיי זאָלן מיך, די תורה, אַזױ ניט פאַרלאָן, איך זאָל ניט 
פאַרפרירן אַן אױיסגעפּוצטע אין מיין מענטעלע, און מייז זאָלן ניט צעגריזשען 
די פאַר'יתומטע ספרים פון ר' ישראל סאַלאַנטערס אױיסגעשטאָרבענער ישיבה, 
גיי צו די רבנים ! זיי זיינען גרוי געװאָרן אין בית-דין:שטוב, זייערע זיידעס 
זיינען דאָרט געזעסן, און דו ביסט אַ פרעמדער אין ווילנע, דער יינגסטער 
פון זיי, און האָסט פאַרבראָכן קעגן זיי. אויך ר' לוי הורוויץ איז אַ גרויסער 
בעל-יסורים, אפשר נאָך אַ גרעסערער פון דיר. דו האָסט דיין משפּחה ביי 
זיך, דיין ווייב און קינד קענען נאָך געזונט ווערן, דיין יוספל קען זיך נאָך 
באַקערן צו דער תורה. אָבער ר' לוי'ס ווייב איז אין משוגעים:הויז נאָך פון 
דער צייט ווען דו ביסט אַ בחור געווען. אויך זיין טאָכטער איז אַװעק אַהין 
וואו איר מאַמע געפינט זיך און קיין האָפענונג איז מער ניטאָ פאַר זיי. 

דעריבער טראָג ניט אויף אים קיין בייז האַרץ. גיי צו אים און זאָג אים אַז 
דו האָסט אַ טעות געהאַט. װעט ער זיך צעויינען און זיין דער ערשטער 
מיטצופילן דיינע יסורים, 

--- גיין, ניין, איך װועל ניט גיין, --- פאַרפּרעסט ר' דוד די ליפּן, אייג- 
צוהאַלטן זיינע קינבאַקן װאָס ציטערן, קראַמפן, ווילן אַרױסשפּרינגען פון 
פּנים, --- איך װעל זיך ניט מכניע זיין און ניט בעטן קיין מחילה. דער 
אמת איז מיט מיר! דער משפּט איז מיט מיר! דין, צדק און רחמים זיינען 
מיט מיר! איך האָב קיין טעות ניט געהאַט. װאָס איך האָב געזאָנט און געטאָן 
איז הלכה למשה מסיני! איך הער ניט די רבנים, איך הער ניט ר' לױ 
הורוויצן,. און אויב דער בורא-עולם האַלט מיט זייער צד, װעל איך אים 
אַליין, כביכול, רופן צו אַ דין-תורה פאַרן בית-דין של מעלה. און אויב 
דער בית-דין של מעלה װעט געבן גערעכט דעם אַנדערן צד, ניט מיר, בין 
איך גרייט פאַרפאַלן װוערן אין גיהנום עד סוף כל הדורות און װעל ניט 
חרטה האָבן אויף דעם װאָס איך האָב געטאָן,. אוב איין בעל-הבית האָט 
געבראַכט מיט איין זלאָטע מער וי ער װאָלט געבראַכט וען ער הערט ניט 
מיין כרוז, מען זאָל גיין ברענגען געלט אום שבת, האָב איך קיין טעות 
ניט געהאַט. אויב די שפּייז-פּעקלעך זיינען אַװעק מיט איין האַלבער שעה 
פריער וי געוויינלעך, מחמת דעם טומל װאָס עס האָט אַרױסגערופן מיין 
היתר אויף טראָגן געלט אום שבת ; אויב איין ביסן ברויט האָט דערגרייכט 
צו אַ יידיש קינד מיט איין רגע פריער --- האָב איך געראַטעװעט ניט נאָר אַ 
יידיש קינד, נייערט אויך דעם כבוד פון רבונו של עולם און דיין כבוד, 
דעם כבוד התורה האָב איך געראַטעװעט, מען זאָל ניט זאָגן אַז אונדזער תורה 
איז אַן אכזריותדיקע. גערעכט בין איך, איך! איך! וען איך דאַרף פאַר" 
בייגן בלויז מיין כבוד, װאָלט איך זיך געװאַלגערט אין שטויב פאַר ר' לױ 
הורוויצן. נאָר איך װויל ניט עס זאָל זיך פאַר אים װאַלגערן אין שטיב 
דער אמת. און איך ווער גאָרניט נתפּעל פאַר זיינע יסורים. איבער זיינע 
אייגענע יסורים איז ער האַרט אויך צו אַנדערע. איך בין ניט קיין מקיל 
אין יסורים, איך בין אַ מחמיר אין דיני נפשות, װי ר' חיים בריסקער האָט 
געזאָגט, ניין, איך האָב ניט קיין חרטה און װעל ניט בעטן קיין מחילה. 


-- אויב דו שטעלסט אַזויפיל אויף זיך, דאַרפסטו קיין תרעומות ניט 
האָבן הלמאי אַלע זיינען קעגן דיר. דו האָסט זיך אַלין אָנגעטאָן אַ קרוין 
און ביסט דער מושל אין דיין אייגענער װעלט. מזטו מסכים זיין אויף די 
ליידן און בזיונות װאָס דו ביסט שוין אױיסגעשטאַנען און װעסט נאָך אויס- 
שטיין, --- הערט ר' דוד דאָס סודותדיקע קול פון היכל װאָס דערווייטערט 

זיך, וי די תורה אין ארון-קודש װאָלט דורך אַ געהיימען וועג אָפּגעשואומען 
אין אַנדערע וועלטן, 

ער ענדיקט שמונה-עשרה און זעצט זיך אַרונטער אַ מידער אויף דער 
באַנק, שפּאַרט אָן דעם שטערן איף דער דלאָניע און פאַרטראַכט זיך 
אויפסגיי ; 

די מחלוקת מיטן וועד-הרבנים איז לכל הפּחות אַ שטילע, אפילו ר' לוי 
רודפט אים ניט אָפן, למעשה טוט מען קעגן אים גאָרניט, מערניט, מען 
העלפט אים ניט. אָבער דער מוהל לפידות רודפט אים עד חרמה, ווייל ער 
האָט גע'אסרט לפּידותעס מערדערישע מילה, גייט דער מוהל אָרום איבער 
שטאָט און טענהט מיט אַלעמען איין אַז דער פּאַלאָצקער דיין איז אַן אפּיקורס, 
אַ באָלשעװיק, דערפאַר האָט ער זיך איינגעשטעלט פאַר רוסלאַנד און גע- 
הייסן ברענגען געלט אום שבת. און נאָר מיט מאמרי חז"ל רעדט ער, דער 
מוהל לפּידות למשפּחת רוקח. איר קענט דאָך זען זאָגט ער, ער עס איז 
דער פּאָלאָצקער דיין לויט זיין תכשיט װאָס חברט זיך מיט באָד-יונגען. 
ברא כרעיה דאבוה, זאָגט די גמרא, דער זון איז דעם טאַטנס קנעבל. 
אַ טייל פון די שטאָטישע בעלי-בתים האַלטן מיטן מוהל, און אויך צווישן די 
זאַרעטשער בעלי-בתים האָט ער שוין געקראָגן אַ צד. די גבאים פון זאַ- 
רעטשער קלויז קוקן קרום אויף אים, זייער רב, ווייל דער וועד-הרבנים וויל 
מיט אים ניט האָבן צו טאָן, און אפילו די מתפּללים פון זאַרעטשער בית- 
מדרש, װאָס האָבן אים יעדן ערב יום"טוב געהאָלפן, האָבן לעצטנס צו" 
געמאַכט זייער האַנט. אָבער דעם מוהל איז עס וויניק. ער האָט זיך 
פאַרשװאָרן ניט צו רוען, ביז ער װעט אים, דעם פּאָלאָצקער דיין, ניט אויס- 
האָבן פון ווילנע. 

אפפוני מים עד נפש, קלערט ר' דוד און ואונדערט זיך װאָס זיין 
דלאָניע איז נאַס. די טרערן זיינען אַרונטערגערונען איבער זיין פּנים אַזױ 
שטיל, אַז ער האָט זיי דערפילט ערשט דעמאָלט ווען זיי האָבן זיך דערקייקלט 
איבער זיין באָרד צו די מויל-ווינקלען. די תפילה-אריכתא האָט זיין איבער- 
געלאָדן האַרץ ניט גרינגער געמאַכט. ניט קיין תפילה-בלחש מאָנט זיין 
האַרץ, אַ געשריי ביז די הימלען מאָנט זי, און ר' דוד צעיאָמערט זיך אין 
פינצטערן בית-מדרש : 

--- רחמנא דעני לעניי ענינן, --- קלאָגט ער מיט אַ מרה-שחורהדיקן 
ניגון און די שטילקייט אין ביײנאַכטיקן בית-מדרש װערט אויפגערודערט, 
דאָס ווידערקול צעכװאַליעט זיך, װי אַ געשריי איבער װיסטע װאַסערן, ביז 
עס ווערט ווידער שטיל, נאָך שטילער פון פריער. 

--- רחמנא דעני לתבירי לבא ענינן, -- קלאָגט ער נאָך העכער און 
פאַרטייטשט זיך אַליין די ווערטער פון דער סליחה, --- דערבאַרעמדיקער, 
װאָס האָסט געענטפערט געבראָכענע הערצער, ענטפערט מיר! 

דאָס פלעמל פון יאָרצייט-ליכט נעמט זיך װאַרפן, וי אין פלעמל װאָלט 
געטייעט די נשמה פון אַ בר-מינן און דאָס געשריי האָט די נשמה אויפ- 
געוועקט. אַ גרויסער שװאַרצער שאָטן אַנטלױיפט פון אונטער ר' דודס 
פיס און מיט איין שפּרונג הענגט זיך דער שאָטן אויף אויפן הענג"לייכטער 
אינמיטן סופיט, 

--- רחמנא דעני למכיכי רוחא ענינן, --- וויגט זיך ר' דוד אינאיינעם 
מיט זיין שטענדער, --- דערבאַרעמדיקער, װאָס האָט געענטפערט דערשלאָ- 
גענע געמיטער, ענטפער מיר! 

ער דערהערט אַ שטיל אויסגעצויגן געויין, אַ וייבעריש פאַרשעמט 
קול ויינט אים אַנטקעגן פון פאַרבאָרגעניש. ר' דוד טוט האַסטיק אַ דריי- 
אויס דעם קאָפּ צום ארון-קודש, צי דאָס ענטפערט אים ניט מיט אַ געויין 
די ספר-תורה אין היכל. אָבער דאָס כליפּעניש און שלוכצעניש קומט פון 
אַרײנגאַנג, און ר' זוד דערזעט וי פון צװישן די בענק װאַקסט אויס אַ 
געשטאַלט, ביים קאַרגלעכן רויטלעכן שיין פון יאָרצייט-ליכט דערקענט 
ער אַז דאָס געשטאַלט טראָגט אַ שװאַרצן קאָפּיטוך פון אַ פרוױ. אַן 
אױגנבליק פאַלט אים איין אַז דאָס האָט די ספריתורה אָנגעטאָן אלמנה" 
קליידער פון אַ פאַרלאָזענער כלה און באַווייזט זיך צו אים אין פינצטערן 
פּוסטן בית-מדרש, 

--- ווער זייט איר? --- שרייט ער אויס ניט מיט זיין קול. 

דער ניײיער נסין 


1יעת די עגונה איז אַרײן אין בינאַכטיקן בית-מדרש, האָט איר 

אין פּנים אַ רויש געטאָן אַן אומהיימלעכע שטילקייט און פינצטערניש, ביס- 
לעכווייז האָבן זיך אירע אויגן צוגעוואוינט צו דער טונקלקייט און זי 
האָט אין ווינקל ביים ארון-קודש דערזען אַ מענטשן מיטן פּנים צו דער 
װאַנט. לוט דעם װי קלמן האָט איר געזאָגט אַז דער רב בלייבט אין בית- 
מדרש דער לעצטער, האָט זי פאַרשטאַנען אַז דער ייד אין מזרח-ווינקל איז 
דער רב. מערל איז געבליבן װאַרטן ביז דער פּאָלאָצקער דיין װעט ענדיקן 
דאַװונען און װאַרטנדיק האָט זי געטראַכט : אַ שאָד װאָס זי איז ניט קיין פרומע 
וי איר מאַמע און זאָגט קײנמאָל ניט פון אַ ווייבערשער תחינה. אַז מען 
גיסט אויס דאָס האַרץ פאַר גאָט, ווערט מסתמא גרינגער. קלמן איז גערעכט 
װאָס ער וויל ניט חתונה האָבן אָן אַ דערלויבעניש פון אַ רב. קלמן איז אַן 
איידעלער, אַן איבערגעגעבענער, און אים גייט אין לעבן זי זאָל זיין גליקלעך, 
מערל האָט געזען װי דער רב שטייט אויס שמונה'עשרה און זעצט 

זיך אַראָפּ אויף דער באַנק. זי האָט געװאָלט מאַכן אַ טראָט נעענטער צו אים, 
נאָר באַלד זיך מיישב געווען אַז ער קען זיך איבערשרעקן, ווייל ער האָט זי 
ניט געזען אַריינקומען, זי װעט בעסער אַרױסגײן אינדרויסן און װאַרטן 
אויף אים אין הויף ביים טויער. מיטאַמאָל האָט זי דערהערט פון וינקל 
אַ ביטער געשריי, דער רב האָט עפּעס געזאָגט אויף לשון-קודש און דערנאָך 
אויף יידיש: דערבאַרעמדיקער, ענטפער מיר! מערל האָט דערפילט אַז אויך 
פון איר קעל רייסט זיך אַ געשריי, וי דער ווינט װאָס װאַרפט איבער אַ שרפה 
פון איין ברענענדיקער חורבה צו אַ צוייטער. נאָר זי האָט פאַרביסן די 
ליפּן און זיך איינגעהאַלטן. אָבער דער רב אין ווינקל האָט געװיינט נאָך 
העכער און מיטגעריסן פון איר פאַרקוועטשט האַרץ דעם יאָמער, װאָס זי 
האָט געשטיקט אין זיך יאָרן- לאַנג. דער איבערגעשראָקענער רב האָט צו 
איר געשריען: ווער זייט איר ? און זי איז דורכן פינצטערן בית-מדרש אים 

אַנטקעגן געגאַנגען מיט אַ געויין: 

-- איך בין אַן עגונה, רבי, אַן עגונה. זעכצן יאָר האָב איך אָפּגעװאַרט 
אויף מיין מאַן װאָס איז אַװעק אויף מלחמה, נאָר ער איז ניט צוריקגעקומען 
און לענגער װאַרטן קען איך ניט. איך קען מער ניט אַריבערטראָגן מיין עלנט. 
בין איך געקומען צו אייך איר זאָלט מיר העלפן. איך װאוין ניט וייט פון 
אייך אויף פּאַלאָצקער גאַס. העלפט מיר, רבי, העלפט מיר. 

מערל יאָמערט און רעדט אָן איבעררייס, פון מורא אַז דער רב װעס 
אַנטלויפן נאָך איידער זי װעט ענדיקן. זי דערציילט אָן אַ סדר, פאַרשלינגט 
אַ סך ווערטער אין אירע טרערן און חזרט איבער איין װאָרט עטלעכע מאָל. 
ר' דוד האָרכט אַ שטומער און האַלט די גאַנצע צייט זיין רעכטע האַנט אויפן 
שלייף, לסוף נעמט ער ריידן מיט אַ מיד אומעטיק קול: 

--- ניט צו מיר האָט איר באַדאַרפט זיך ווענדן, איך בין בלויז אַ דיין 
אין אַ פאָרשטאָט, אויף אייער זאַך איז פון וועד-הרבנים באַשטימט ר' לוי 
הורוויץ. איר זייט שוין געווען ביים רב פון שלמה קיסינס הויף ? 

--- געווען, -- ענטפערט מערל מיט שטילער געבראָכנקייט, װי דעם רבס 
קול װאָלט איינגעלאָשן איר געשריי, --- מען איז געװוען ביי אים, נאָר ער 
האָט אָפּגעזאָגט, 

--- אָפּגעזאָגט, --- מורמלט ר' דוד נאָך טרויעריקער, װי דאָס װאָלט 
אויך פאַר אים געווען אַ שלעכטע בשורה, -- ר' לוי האָט אָפּגעזאָגט, ווייל 
עס זיינען ניטאָ קיין עדות. איז אויב ער קען גאָרניט טאָן, קען איך אוודאי 
גאָרניט אױפטאָן, איך האָב גענוג אייגענע צרות און אויך פאַר פרעמדע 
האָב איך שוין גענוג געליטן, איך טאָר ניט אַרױפּװאַלגערן אויף מיין ווייב 
און קינדערלעך נייע צרות. איך האָב אַ ווייב מיט קינדער, אַ וױיב מיט 
קינדער, --- האַלט עו אין איין איבערחזרן, װי ער װאָלט זיך אַליין באַדאַרפט 
איינריידן זיך ניט צו מישן, : 

ר' דוד שטייט אַרײינגערוקט אין פינצטערן ארון-קודש-ווינקל און מערל 
זעט ניט זיין פּנים, נאָר אין זיין פאַרװאָרגן קול הערט זי פּחד. זי דערפילט 
אַ גרויס רחמנות אויפן רב און אַ כעס אויף איר משפּחה. װאָס ווילן פון איר 
די מאַמע, די שוועסטער און קלמן? אַז זי װויל גאָרניט חתונה האָבן! 

מערל הערט וי עמעצער לויפט האַסטיק אויפן הויף פון זאַרעטשער 
קלויז. אַ יינגל יאָגט זיך אַריין אין בית-מדרש און שרייט אין דער פינצ" 
טערניש: 

-- טאַטע, מאָטעלע האָט וידער פאַרלאָרן דעם אָטעם. 

דער רב גיט זיך מיט אימפּעט אַזאַ ריס פון ווינקל, אַז מערל באַװייזט 

קוים אָפּטרעטן פון וועג. ער כאַפּט-אָן דאָס יינגל און נעמט אים פיבערדיק 
אַרומטאַפּן, װי אין שרעק אַז אויך דאָס יינגל זאָל ניט האָבן פאַרלאָרן דעם 
אָטעם לויפנדיק אין קלויז, 

--- און די מאַמע? --- ציטערט ר' דוד, 

--- די מאַמע איז אַראָפּגעלאָפן פון בעט אָפּמינטערן מאָטעלען, האָט ביי 
איר זיך גענומען הייבן דאָס האַרץ. זי האָט מיך געהייסן דיר זאָגן, דו זאָלסט 
גלייך גיין נאָכן פעלדשער, 

--- און ווער איז ביי דער מאַמען ? ביי מאָטעלען? -- ברעכט דער רב 
די הענט, --- קיינער ניט? 

--- קיינער ניט! -- שרייט דאָס יינגל אויפן טאַטן, --- פאַרװאָס גייסטו 
אַװעק אויף אַזױ לאַנג? די מאַמע זאָגט אַז דו גייסט אַװעק אויף צלאַנג, 

--- װאָס טוט מען? װאָס טוט מען? -- רעדט דער רב צום ארון- 
קודש, די ספר"תורה אין היכל זאָל אים העלפן, און ער טוט זיך האַסטיק 
אַ דריי-אויס צו דער עגונה, --- איך מוז לויפן צו די קראַנקע, צו מיין יינגעלע 
און ווייב. האָט רחמנות, לויפט אַראָפּ צום פעלדשער אויפן ראָג פּאָפּלאַװועס 
און רופט אים. דער אייבערשטער װעט אייך באַצאָלן, ניט איך, איך קען 
ניט... יוספל, גיי מיט דער מומען, ווייז איר וואו עס וואוינט דער פעלדשער. 

--- איך ווייס וואו ער וואוינט, --- לאָזט זיך מערל צו דער טיר, --- 
גייט, רבי, מיט אייער יינגל אין שטוב. איך װעל באַלד קומען מיטן פעלדשער, 

זי איילט אַרױס פון קלויז די ערשטע. דער רב א זיין יינגל לויפן 
אַרױס הינטער איר. דער בית-מדרש בלייבט אָפן און די יאָרצײיט-ליכט 
אויפן עמוד ברענט ווייטער גליווערדיק-רואיק. די ספר-תורה פרירט אין 
היכל און די שאָטנס פון די שװוערע הענגלייכטער, טישן און בענק ליגן 
אומבאַוועגלעך, װי דער גאַנצער בית-מדרש װאָלט פאַרזונקען אין דער 
זעלבער טרויעריקער מחשבה, אַז דער פּאָלאָצקער דיין שטייט װוידער פאַר 
אַ נסיון, 


דער פעלדשער איז אַ פריינטלעך קיילעכדיק יידל מיט אַ גע- 
שוירן גרוי בערדל. ער הוסט שטענדיק אָפּ אײנמאָל פאַרן ריידן און 
אײינמאָל נאָכן ריידן, פּרואװוט זיינע שטים-בענדער, װי חוץ אַ פעלדשער 
װאָלט ער אויך געווען דער חזן-שני אין כאָר-שול וואו ער דאַװנט. ער איז 
אַ היימישער ייד, און ווען ער טראָגט ניט קיין פּענסנע אויף אַ שװאַרץ שנירל, 

װאָלטן די ווייבער פאַר אים קיין ברעקל דרךיארץ ניט געהאַט, 

מערל האָט אים געטראָפן שוין אָן דעם שטייפן גומענעם קראַגן און 
מיט אַרונטערגעלאָזטע שלייקעס, ער האָט זיך געגרייט לייגן שלאָפן, אויס" 
געהערט אַז ער מוז גלייך גיין צום פּאָלאָצקער דיין, האָט ער אָפּגעהוסט און 
אומצופרידן אַ ברום געטאָן מיט די וייכע שטים-בענדער: אַ נײיס אין 
שטעטל אַז דאָס קינד זאָל ביי אים קראַנק ווערן! פונדעסטוועגן האָט ער זיך 
צוריק אָנגעטאָן, פלינק צונויפגעלייגט זיינע אינסטרומענטן אין אַ קליינעם 
לעדערנעם טשעמאָדאַנטשיק און איז מיט גיכינקע דראָבנינקע טריטעלעך 
אַװעק אינאיינעם מיט מערלען צום רב. אויפן וועג האָט ער געהאַלטן אין 
איין אָפּהוסטן און אונטערברומען : 

--- זיי קינדלען די אָרעמעלײט, אי באָלשע ניטשעװאָ. דעם רבס וייב 
האָט אַ שװאַך האַרץ און דאָס קינד איז אַ פריצייטיקס, כמעט אַ מפּיל. 

ווען מערל און דער פעלדשער זיינען אַרײינגעקומען צום רב אין שטוב, 
האָט דער רב געהאַלטן דאָס קראַנקע קינד אויף די הענט און אַ טױט" 
איבערגעשראָקענער געמורמלט: ,מאָטעלע, מאָטעלע!* אָבער דאָס עופעלע 
האָט געשטומט מיט אַ געלבלעך פאַרקרימט מיילכל, אויפן בעט איז געלעגן 
אַ פרוי אין די קליידער, מיט פאַרמאַכטע אויגן, און שווער געאָטעמט. לעבן 
איר איז געשטאַנען יוספל און געוויינט: ;מאַמע, מאַמע,?* 

ר' דוד האָט דאָס קינד אַװעקגעלײגט אויף דער מאַמעס בעט, עס 
פאַנאַנדערגעװיקלט, און דער פעלדשער האָט זיך גענומען פּאָרען ביי זיינע 
אינסטרומענטן,. מערל האָט זיך דערווייל אַרומגעקוקט אין שטוב, 

אַרײנגעקומען זיינען זיי דורך אַ לאַנגן געדרייטן קאָרידאָר. די דירה 
איז געווען אַ גערוימע, און ביים אַרײינציען זיך האָט דער רב, ווייזט אויס, 
גערעכנט צו פירן אַ ברייט לעבן פון אַ בית-הרב מיט אַ גרויסער משפּחה. 
אָבער די גרויסע חדרים האָבן געפּוסטעװעט ניט-באַהײיצטע, אָן עלעקטרע, 
און דאָס שלאָף-צימער האָט אויך געדינט פאַר אַן עס-שטוב. אַלץ אין צימער 
איז געווען נאַקעט, דאָס ספרים-שענקל אָן טירלעך און אָן אַ פאָרהאַנגל, דער 
טיש אָן אַ טישטעך, און אפילו דאָס צעקנייטשטע קישן ביי דער רביצן 
צוקאָפּנס איז אויך געווען אָן אַ ציכל. 

דער דלות פייפט דאָ אין אַלע װינקעלעך, האָט מערל געטראַכט און 
דערהערט וי דאָס קינד גיט אַ געשריי --- דער פעלדשער האָט אַרױסגעצויגן 
די נאָדל פון שפּריץ, די רביצן האָט געעפנט די אויגן און אונטערגעהויבן 
דעם קאָפּ פון קישן, װי איר עופעלעס געשריי װאָלט איר צוריקגעקערט 
דאָס חיות. זי האָט זיך פּאַמעלעך אַרומגעקוקט אין שטוב און אירע קאַלטע 

גרויסע שװאַרצאַפּלען זיינען שטיין געבליבן אויף מערלען. די רביצן 
האָט אַרױסגעלאָזט אַ טיפן זיפץ און װוידער צוגעשלאָסן די אויגן. דער רב 
האָט זיך עפּעס געשושקעט מיטן רופא און דערביי נעבעכדיק געשמייכלט. 
דער פעלדשער האָט מיט נערוועזע פינגער פאַרריכט די פּענסנע אויף דער 
נאָז, עטלעכע מאָל אָפּגעהוסט און ברוגזלעך אונטערגעברומט. די רביצן 
אויפן בעט האָט וידער גענומען זיפצן און קרעכצן, וי זי װאָלט אױיך 
מיט פאַרמאַכטע אויגן געזען און פאַרשטאַנען דאָס שושקעניש, 

--- פּאַקאָי אי באָלשע ניטשעװאָ, --- זאָגט דער פעלדשער אַ שטאַרק 
געערגערטער און גיט צו אויף יידיש, -- רביצן, איר דאַרפט שלאָפן. פאַר 
אייך און אייער קינד איז נויטיק רו. 

ער גיט מערלען אַ וואונק זי זאָל מיט אים מיטגיין,. דער רב קוקט אַזױ 
פאַרשולדיקט און צעטומלט אויפן רופא, אַז ער פאַרגעסט אָפּדאַנקען דער 
פרעמדער פרוי. אינדרויסן זאָגט דער פעלדשער אַרױס פאַר מערלען זיין 
פאַרדרוס : : 

-- גיי אין האַלבער נאַכט. אויך דאָס מאָל האָט ער אָפּגעלײגט איף 
פּרײיטאָג, ווען ער װועט קריגן זיינע שכירות. ביז פרײיטאָג װועט מען מיך 
מסתמא רופן נאָך אַ צוויי מאָל, נאָר באַצאָלן װועט מען מיר פאַר איין וויזיט, 
אי באָלשע ניטשעואָ. 

מערל געזעגנט זיך מיטן פעלדשער, לאָזט זיך גיין צו איר בוידעם-שטיבל 
און רעדט צו זיך אַליין אַז קיין היתר האָט איר טאַקע דער רב ניט געגעבן, 
נאָר ער האָט איר באַװיזן אַז עס זיינען דאָ נאָך גרעסערע צרות פון אירע. 

די רביצן איידל 


אױף מאָרגן אינדערפרי איז די נײטאָרין אַרײנגעקומען צו 

ר' דוד זעלווער געוואויר ווערן װאָס עס מאַכט דאָס קראַנקע קינד. זי איז 
אָנגעקומען ווען דער וב האָט זיין יינגערן יינגל געהאַלטן ביי דער האַנט און 
אים געפּרואװוט איבערריידן ער זאָל גיין אין חדר. יוספל האָט געטופּעט מיט 
די פיס און געשריען אַז ער וויל ניט. אין אַלע שולעס איז שוין איצט קאַניקל 
און נאָר אין ;יבנה" לאָזט מען די קינדער ניט פריי. האָבן די קינדער געמאַכט 
אַ שטרייק, און ער אַלײן, דערציילט יוספל, האָט אָנגעשריבן אויף אַ טאָול 
;אנחנו חפצים דרור!* האָט דער מלמד װאָס מען רופט אים ;ווייסע פּינע, 
געלע בלינצע", -- ווייל ער האָט אַ רויטע באָרד און ווען ער ווערט אין כעס 
שלאָגט אים אויף די ליפּן אַרױס אַ ווייסער שוים -- האָט דער מלמד זיך דער- 
וואוסט ווער עס האָט געשריבן אויפן טאָוול און זאָגט צו אים פאַרן גאַנצן 
קלאַס אין די אויגן: ,/מילא אַז איך לייד פון אַנדערע בונטאָװושטשיקעס, זיינען 
זי כאָטש בעל-הבתישע קינדער און צאָלן שכר-לימוד. אָבער פון דיר זאָל 
איך אויך ליידן ? דיין טאַטע קומט דאָך רבי-געלט נאָך פון פאַראַיאָרן. איך 
זע אַז דו װאַקסט אַזאַ פּרי װוי דיין טאַטינקע. ער גייט קעגן אַלע רבנים 
און קעגן דער תורה, און דו טוסט אים שוין נאָך". דערפאַר יל ער מער 
ניט גיין אין חדר, שרייט אויס יוספל און רייסט זיך פון טאַטנס הענט. 

--- וואו דען װועסטו גיין, אין מאַרק ? אין מאַרק װועסטו דאָך אויסװאַקסן 
אַ פױיער, --- בעט זיך ביי אים דער טאַטע. 

--- לאָז דעם קינד זיך גיין שפּילן, --- הייבט אויף די רביצן דעם קאָפּ פון 
קישן, --- קיין אַנדערע גליקן האָט ער ניט ביי אונדז. װעט ער זיין אַ רב 
מיט אַ מינוט שפעטער. 

--- אין אָט דער מינוט קען ער דאָך פאַרשפּעטיקן אַ שטעטל. וען עס 
מאַכט זיך אַ רבנות, טאָר מען ניט פאַרזאַמען אויף אַ מינוט, ווייל אַ צווייטער 
קען עס אױסכאַפּן, --- זאָגט ר' דוד מיט אַ געצוואונגענעם שמייכל, 

--- דאָס וויל איך דאָך טאַקע, ער זאָל פאַרזאַמען ווערן אַ רב. זאָל ער 
זיין װאָס ער וויל, אַבי ניט קיין רב, -- גיט זיך די רביצן אַ זעץ-אויף אויפן 
געלעגער און פון כעס גייען זיך אירע גרויסע אויגן צװואַמען ביים נאָז" 
װאָרצל, 

דער רב שעמט זיך פאַר דער עגונה, האָט אָבער אויך מורא אויפצו" 
רעגן זיין רביצן. דער דאָקטאָר האָט אָנגעזאָגט אַז זי דאַרף רו. שטאַמלט 
ר' דוד מיט תחנונים : 

--- איידל, איידל, 

--- איך װויל מער ניט זיין איידל, איך וויל זיין גראָב. --- איר קאָפּיטיכל 
רוקט זיך אַרונטער און אירע פרישע געדיכטע האָר, װאָס זאָגן עדות אַז זי 
איז אַ סך יינגער וי לוט איר אױיסגעמאַטערט פּנים, צעשיטן זיך איבערן 
קישן, װי אויך אירע האָר װאָלטן זיך געבונטעוועט קעגן דעם יאָך פון אַ 
רביצן, --- ווען די מאַמע האָט מיך אַ נאָמען געגעבן נאָך דער באָבע איידל, 
האָט זי ניט געוואוסט וועלכע צרות עס װאַרטן אויף מיר. גיי, יוספל, זיך 
שפּילן וויפל דיין האַרץ גלוסט. בעל-הבתישע קינדער האָבן קאַניקל, מעגסטו 
אויך האָבן, 

אַ מידער און פאַרשעמטער לאָזט ר' דוד אָפּ דעם יינגלס האַנט און יענער 
אַנטלויפט אין איין כהרף-עין פון שטוב אינדרויסן. דאָס קראַנקע קינד כאַפּט 
זיך אויף אין וויגל און צעשרייט זיך. דער רב ויל אין עופעלעס מיילכל 
אַרײנשטופּן דאָס מילך-פלעשל, נאָר די רביצן נעמט דאָס פלעשל אַרױס 
פון זיינע הענט : -) 

-- איך װעל עס טאָן. גיי, דוד, אין מאַרק איינקויפן. אַנדערע רביצנס 
שיקן די דינסטן און איך דאַרף שיקן דעם רב. 

-- רביצן, --- נעמט מערל ניט אַראָפּ די אויגן פון רב װאָס קאָרטשעט 
זיך פון װייטאָג און שאַנד, --- איך גיי פּונקט אין מאַרק, װעל איך איינקויפן 
אויך פאַר אייך, 

--- לאַנג לעבן זאָלט איר, --- דערפרייט זיך די רביצן, --- איר זייט 
געקומען צו מיין מאַן פרעגן אַ שאלה? איבער מיין קראַנק קינד בין איך 
שוין אינגאַנצן צעטומלט און פאַרגעס אַז מיין מאַן איז אַ דיין און דאַרף 
פּסקענען שאלות. שרעקט זיך ניט פאַר מיר, איך בין גאָר ניט אַזאַ שלעכטער 
מענטש, כאָטש די רבנים.. 

--- איידל, דאָס איז דאָך די פרוי װאָס האָט נעכטן געבראַכט דעם פעלד- 
שער, דערקענסט ניט? --- וואונדערט זיך ר' דוד, 

-- וי האָב איך נעכטן געקענט זען וער עס געפינט זיך אין שטוב, 

אַז איך בין געלעגן אַ פאַר'יחלשטע --- קוקט די רביצן אָן די עגונה, --- איר 
זאָלט, שכנה, ניט וויסן פון קיין צער מיט אייער מאַן און קינדערלעך. פרעמדע 
מענטשן האָבן מיט אונדז מער איינזעעניש וי די ווילנער רבנים. אַ דאַנק 
גאָט דערפאַר, דוד, גיב דער שכנה געלט איינצוקויפן, 

--- איך האָב ניט, --- לאָזט דער רב אַרונטער די הענט, --- איך װעל 
אַלײן גיין. ‏ די קרעמערקעס קענען מיך און גיבן מיר אויף באָרג ביז איך 
קריג מיינע שכירות. 

-- זיינע שכירות! --- חוזקט די רביצן ביטער, -- אַן אונטער-שמש 
אין אַ קלייזל קריגט מער. : 

-- איידל, איידל, -- קרעכצט דער רב מיט אַ פאַרפּײיניקט פּנים. 

-- קלעמט זיך ניט רביצן, -- מישט זיך אַרײין מערל, --- איך װעל אויס- 
לייגן, איר װעט מיר אָפּגעבן ווען איר װעט האָבן. 

מערל פרעגט אויס ביי דער רביצן װאָס מען דאַרף פאַר איר איינקויפן, 
אָבער דער רב ציטערט אַזש און טענהט אַז ער וויל ניט. מען דאַרף ניט! 
בשום אופן ניט! די רביצן צעשרייט זיך און כאַפּט זיך ביים האַרצן: זי 
וויל יאַ! מען דאַרף יאָ! זי פאַלט אָן אָטעם צוריק אויפן קישן און רעדט 
מיט אַן אָפּגעשװאַכט קול : 

--- האָט קיין פאַראיבל ניט, ליבע פרוי, פאַר זיך װאָלט איך ניט געלאָזט 
גיין מיין מאַן אין מאַרק, פאַר זיך װאָלט איך ניט געליען קיין געלט ביי אַן 
אומבאַקאַנטער פרוי אפילו ווען איך שטאַרב. איך בין ביי זיך ניט קיין 
קלענערע יחסנטע וי די אַנדערע ווילנער רביצנס. נאָר פאַר מיין קינד איז 
ביי מיר רעכט צו טאָן אַלץ אין דער וועלט, 

מערל כאַפּט זיך אויף גיך אַרױס פון שטוב, דער רב זאָל ניט באַוייזן 
זי אָפּצושטעלן. זי איילט זיך אין מאַרק און שמייכלט צו זיך אַלין: אַ 
משוגעת איז איר אַרײין אין קאָפּ -- חתונה האָבן! זי װעט זיך בעסער 
פאַרנעמען מיט העלפן דעם רב און זיין משפּחה. ס'איז איר איף אים אַ 
גרויס רחמנות, ער איז אַן איידעלער ייד, און זיין ווייב איז אויך ניט קיין 
שלעכטע, נאָר אַ פאַרביטערטע. מערל גייט האַסטיק און ווערט אַלץ אויפ- 
געלעבטער: איר מאַמע אין באָגאָדעלניע דאַרף צו איר ניט אָנקומען און 
זי פאַרדינט מער וויפל זי דאַרף אויף איר אויסקומעניש, װעט זי זיך פאַר" 
נעמען מיט דער קראַנקער רביצן און מיט איר קראַנק קינד. זי װעט העלפן 
אַן איידעלע משפּחה און איר אַליין װעט אויך ניט זיין אַזױ אומעטיק. זי 
וועט האָבן אַ הויז וואו אַרײנצוגײן, 

אַ באַלאָדענע מיט פּעקלעך, איילט זיך מערל צוריק פון מאַרק צום רב 

אין שטוב מיט אַ שמחה, וי אירע אייגענע בני-בית װאָלטן דאָרט אויף איר 
געװואַרט. אָבער דער רב איז ניטאָ אין שטוב און די רביצן זיצט אויפן בעט 
מיט פאַרפּרעסטע ליפּן, קוקט אויף דער עגונה מיט בייזע אויגן. מערל רעכנט 
אויס װאָס זי האָט איינגעקויפט, 

--- איך דאַנק אייך, --- זאָגט די רביצן קאַלט און זויערלעך, --- װיבאַלד 
איר האָט שוין איינגעקויפט איז פאַרפאַלן. וװי-נאָר מיר װעלן קריגן אונ- 
דזערע שכירות, װעל איך דורך מיין יינגל אייך אַרופשיקן דעם חוב, 

--- איר דאַרפט זיך ניט איילן, --- דרייט זיך מערל היימיש און פריילעך 
איבערן חדר, --- איך על אייך לייען נאָך אַ פּאָר זלאָטעס אויף מילך פאַרן 
קינד, איר װעט מיר שוין אָפּגעבן אינאיינעם. אויב איר האָט ניט דאַקעגן 
װועל איך אייך ברענגען אַ פּאָר ציכלעך, האַנטעכלעך און אַ ליילעך. איך 
בין אַ נײיטאָרין און האָב ווייסצייג איבערגענוג, 

--- ניין, --- ענטפערט די רביצן האַרט און שטרענג, --- איך וויל גאָר" 
ניט ביי אייך נעמען. מיין מאַן איז גערעכט װאָס ער האָט ניט געװאָלט 
אַז איר זאָלט גיין אין מאַרק. ווען איך ווייס עס פריער, װאָלט איך עס ניט 
צוגעלאָזט, 

--- איר רעדט צו מיר וי איך װאָלט געווען אַ משומדתטע, אָדער אַן אויס- 
געלאַסענע, -- שטאַמלט מערל אַ פאַרלאָרענע, 

--- ניט קיין משומדתטע און ניט קיין אויסגעלאַסענע, נאָר אַ קלוגיטשקע. 
איך האָב זיך געוואונדערט : װי קומט עס, מיט אונדז זאָל טרעפן אַזאַ נס 
אַז אַ ווילד-פרעמדע פרוי זאָל אויף אונדז רחמנות האָבן. לאָזט זיך אויס 
אַז סתם גוטע מענטשן זיינען טאַקע ניטאָ. איטלעכער האָט זיך זיין אויס" 
רעכענונג. ניט נאָר װאָס איר האָט ניט אויף אונדז קיין רחמנות, זייט איר 
אונדז נאָך אַ שונא, דער גרעסטער שונא! -- צעשרייט זיך די רביצן 
מיט אַן אויסגעקרימט פּנים פון כעס און װײיטאָג, --- איר זעט װוי מיר לעבן 
און װי געבראָכן מיר זיינען 1 זאָלט איר וויסן זיין אַז אין אַלץ איז שולדיק 
מיין מאַן, ווייל ער האָט אַ נאַטור זיך צו מישן וואו ער דאַרף זיך ניט מישן, 
עס געפינען זיך אפילו אַזעלכע פרומאַקעס װאָס זאָגן, אַז ווייל מיין מאַן 
האָט מתיר געמאַכט טראָגן געלט אום שבת, זיצן מיר אָן ברויט, און וייל 
ער האָט גע'אסרט אַ מוהל אַ שיינעם יידן, דעריבער איז אונדזער עופעלע 
קראַנק. איך גלייב ניט אין דעם, איך ווייס אַז גערעכט איז מיין מאַן, אָבער 
די רבנים און די שיינע בעלי-בתים זיינען אונדז שונאים. וילט איר אויף 
אונדז ברענגען אַ נייע צרה ? אַלע רבנים האָבן אייך פאַרװוערט חתונה האָבן 
און מיין מאַן זאָל אייך דערלויבן? מען װעט דאָך אונדז פאַרװאַרפן מיט 
שטיינער ! 

מערל האַלט קוים איין די טרערן און שווערט זיך ביי איר לעבן אַז זי 
איז גאָרניט אויסן, זי אַליין האָט איבערהויפּט ניט געטראַכט פון חתונה האָבן 
אַ צווייט מאָל, נאָר מען האָט זי איינגערעדט. איצט וויל זי וועגן דעם אפילו 
ניט הערן. זי איז געגאַנגען פאַר דער רביצן אַ גאַנג אין מאַרק, ווייל דער 
רבי, זעט זי, איז אַן איידעלער מענטש און אַן אמתער צדיק. איז איר געווען 
אַ שאָד, אַן איידעלער ייד זאָל דאַרפן אַרומקריכן צװישן פּויערשע וועגענער 
און יידענעס מיט קאָשיקעס. 

--- מען װאָלט געקענט מיינען אַז מיין מאַן געפעלט אייך, --- שרייט די 
רביצן שוין אינגאַנצן אויסן וועג, --- איך זע אויף אים אַז איר אים גע 
פעלט אויך, אויך ער, מיין חכם, האָט אייך פאַרענטפערט אַז איער לויפן 
נעכטן ביינאַכט נאָכן פעלדשער און היינט אין מאַרק, האָט איר געטאָן ניט 
כדי אַרויסצוקריגן אַ היתר. חס ושלום! -- קרימט זיך די רביצן, װי זי 
װאָלט איבערגעמישט איר תמ'עװאַטן מאַן, -- איר האָט עס געטאָן זאָגט 
ער, פון ריינער גוטסקייט און רחמנות. נאָר ער טאָר ניט, זאָגט ער, אָננעמען 
פון אייך אַ טובה, ווייל דאָס קען אים פאַרבלענדן די אויגן. 

--- זעט איר, רביצן, זעט איר, --- שמייכלט מערל דורך טרערן, -- דער 
רבי פאַרשטײט אַז איך מיין ניט אױיסצונאַרן ביי אים אַ דערלויבעניש חתונה 
צו האָבן, איך שוועוי אייך ביי מיין לעבן אַז איך האָב עס ניט געמיינט. 
איך האָב געװאָלט מיט עפּעס אייך העלפן, מער גאָרניט. 

--- קען זיין, קען זיין, --- רעדט די רביצן מיט אַרונטערגעלאָזטע אויגן, 
וי זי װאָלט ניט געקענט קוקן אין פּנים אַריין אַ מענטשן װאָס לאיגט אַזױ 
אומפאַרשעמט, --- עס קען זיין אַז איר האָט ניט געמיינט קיין טובה פאַר זיך. 
נאָר איך קען מיין מאַן! װי שטיל ער איז, אַזאַ עקשן איז ער. מיר װעט ער 
פאַרשווייגן, אָבער מיט דער גאַנצער וועלט װעט ער פאַרפירן אַ קריג אויף 
לעבן און טויט. איך זען װי ער װאַקלט זיך שוין, צי מען דאַרף אייך ניט 
אויפבינדן. איך האָב קוים פון אים אַרױסגעקראָגן װער איר זייט און נאָך 
װאָס איר זייט געקומען. איך קען אים! איך קען אים! ער קלערט שוין זיך 
איינצושטעלן פאַר אייך קעגן דער גאַנצער װעלט. איז אױב איר האָט 
רחמנות, וי איר זאָגט, אויף מיר און מיינע קינדער, און אויב איר וילט 
ניט מען זאָל ביי אונדז צונעמען די לעצטע צוגעטיילטע גראָשנס און אָפּזאָגן 
מיין מאַן פון דער שטעלע --- באַװייזט זיך מער קיינמאָל ניט פאַר זיינע אויגן. 
גייט אַװעק. 

די קאַרגע זעכצן יאָר זינט מערל איז אַן עגונה, האָט זי נים געוויינט אַזױ 
לאַנג און ביטער, וי זי האָט אָפּגעװיינט דעם אָװנט און די נאַכט ביי זיך אין 

שטיבל אויף פּאָלאָצקער גאַס. 

די רביצן האָט ר' דודן ניט דערציילט װאָס עס איז פאָרגעקומען צווישן 
איר און דער עגונה. אָבער לוט איידלס בליק און שוייגן מיט צונויפגע" 
שנירלטע ליפּן, האָט ר' דוד פאַרשטאַנען אַז זיין ווייב האָט די עגונה אַרױס- 
געטריבן. אין עטלעכע טעג אַרום, ווען יוספל האָט פון וועד-הרבנים געבראַכט 
די מאָגערע שכירות, האָט אים די מאַמע געגעבן געלט און געהייסן אַרױים- 
טראָגן דער נײטאָרין אויף פּאָלאָצקער גאַס : 

--- זאָג איר אַז די מאַמע שיקט אָפּ דעם חוב און בעט טױזנט מאָל 
פאַרצייאונג, איר זאָלט קיין פאַראיבל ניט האָבן. --- און די רביצן האָט בייז 
אָנגעקוקט איר דודן. ס'קען גריילעך געמאָלט זיין אַז די עגונה האָט טאַקע 
אַלץ געטאָן פון ריינער מענטשלעכקייט, נאָר ווען מען האָט אַזאַ מאַן, מוז מען 
זיין אַ סטראַשידלע און שרעקן מענטשן 

דער היתר 


ר' דוד זעלווער האָט פאַרשטאַנען אַז ער װאָלט באַדאַרפט זיין 
צופרידן װאָס זיין ווייב האָט אים אויסגעלייזט פון אַ נייעם נסיון. אָבער 
ער האָט ניט געקענט פאַרגעסן דער עגונהס געויין אין בײנאַכטיקן בית" 
מדרש און אַז ער איז עס געווען דער גורם, זיין רביצן זאָל די געפּלאָגטע פרוי 
פאַרשעמען און פאַרטרייבן, 

ר' דוד האָט זיך תמיד אָפּגעגעבן אַ חשבון וועגן די צרות װאָס ער 
נעמט אויף זיך פאַר באַשטין אויף דאָס זייניקע. דאָך האָטס ער עס 
געטאָן מיט אַ מין װײיטאָגלעכן תענוג און שטילער שמחה, װאָס האָט געמאַכט 
ציטערן אַלע זיינע אברים, און כח זיך צו ראַנגלען האָט ער געשעפּט דווקא 
פון זיין מורא פאַר מחלוקת. װיבאַלד ער האָט דערפילט אַז ער שרעקט זיך 
און וויל זיך אַרױסדוײען דורך שטיין אָן אַ זייט, כדי ניט אַרײנצוקריכן אין 
נייע צרות, איז עס אים ניט אָנגעשטאַנען. ער האָט זיך געפילט מעשה פּחדן 
און איז געפאַלן אין די אייגענע אויגן, ביז ער האָט זיך ניט אַרױיסגעשטעלט 
קעגן אַלעמען און קעגן דער פאַרטײיעטער שרעק אין זיך גופא. בעת אַ מחלוקת 
האָט ער ניט געשריען און ניט געזוכט קיין צד, ווייל זוכן אַ צד איז אויך 
געווען קעגן זיין שטאָלץ און ערלעכקייט. ער האָט אָפּגעטאָן דאָס זייניקע 
און נאָכדעם אױסגעטראָגן די רדיפות מיט שטילער עקשנות, געפילט װי אַ 
הייסער ווינט ברענט אין זיינע אינגעווייד צו שרייען אין אַלע גאַסן אַז ער 
איז גערעכט --- און דאָך געשוויגן. האָט אים איצט געפּײניקט װאָס דאָס 
מאָל איז זיין שרעק פאַר אַ נייעם קריג געווען גרעסער וי זיין פּאַרלאַנג זיך 
אַריינצומישן. 

פונדעסטוועגן איז דער פּחד, ניט צו פאַרערגערן נאָך מער דעם מצב פון 
זיין ווייב און קינדער, געווען שטאַרקער סיי פון זיין געקרענקטן שטאָלץ 
און סיי פון זיין רחמנות אויף דער עגונה. נאָר ר' דוד איז געװען אַ גע" 
װאַלטיקער מאמין, ער האָט געגלייבט באמונה-שלמה אַז מען קוקט"נאָך פון 

הימל זיין יעדן קער-און-װוענד און מען חשבונט זיך מיט אים. די השגחה 
פּרטית הערט זיך צו צו זיין יעדער מחשבה, צו זיין איטלעך װאָרט, און 
אַלע זיינע מעשים װערן פון אויבן געוואויגן און געמאָסטן, אָבער אַ מענטש 
מוז אַליין געפינען זיין וועג לויטן דין פון דער תורה, און פון דער אַנדערער 
זייט טאָר ער אויך ניט פאַרגעסן, אַז עס זיינען פאַראַן תנאים און אופנים, ווען 
מקיים זיין אַ דין, הייסט גאָר עובר זיין אויף אים. פאַרענטפערן אַזעלכע 
דינע ספקות קען מען בלויז דורך גראָבן זיך אין דער כוונה פון דער תורה 
מיט שכל-הישר און ערלעכקייט. נאָר אָפּטמאָל קריגט מען אויך אַן אומ- 
געריכטן וואונק פון אויבן וי זיך נוהג צו זיין, 

ר' דוד האָט געזוכט דעם טיפערן שייכות פון צופאַל, װאָס זיין מאָטעלע 
איז ווידער קראַנק געװאָרן פּונקט דעמאָלט ווען די עגונה איז געווען אין 
בית-מדרש און זי האָט אָנטײיל גענומען אין ראַטעװען דאָס קינד. ער האָט 
ניט געוואוסט, איז עס אַ רמז פון הימל ער זאָל די פרוי ניט איבערלאָזן 
אין איר עלנט, אָדער מען פּרואװוט עס אים אויס, אויב ער װעט ניט פאַרפירט 
ווערן פון חשק איר צו העלפן, ווייל זי האָט אים געהאָלפן. ער האָט ניט 
געוואוסט צי דאַרף ער פאָלגן זיין רביצן, װי די השגחה-עליונה האָט אברהם 
אבינו'ן געהייסן פאָלגן שרהן און אַרױסטרײבן די דינסטמויד הגר, אָדער מען 
דערװאַרט אין הימל פּונקט דאָס פאַרקערטע, ער זאָל זיין ווייב ניט פאָלגן, 
וי איוב האָט ניט געפאָלגט זיין ווייב. ר' דוד האָט זיך אויך איינגערעדט, אַז 
איטלעך מאָל ווען ער באַשליסט מתיר מאַכן די עגונה, פאַרבעסערט זיך דאָס 
געזונט פון זיין קראַנק קינד, און ווען עס וועגט ביי אים אַריבער דער צד- 
שכנגד, זי ניט פריי מאַכן, נעמט זיין עופעלע פאָכען מיט דער נשמה. האָט 
ער געהאַלטן דאָס קינד אויף די הענט און אין דער זעלבער צייט געבלעטערט 
די ספרים פון זיין שענקל. דאָס קינד האָט געויינט און דער טאַטע האָט עס 
געוויגט אַ פאַרטראַכטער, וי אָפּגעוואױגן דעם דין: לטובת דער עגונה 
אָדער קעגן איר, 

יעדן נאָך מעריב איז ער געבליבן אין בית-מדרש נאָך לענגער וי פריער, 
ווען דער עולם איז אַװעק, איז ער אַרײנגעגאַנגען אין חדר-שני, פול מיט 
ספרים נאָך פון ר' ישראל סאַלאַנטערס צייטן, און איז געקראָכן אויף אַ 
לייטערל מיט אַן אָנגעצונדן ליכט אין דער האַנט. ער האָט אַראָפּגענומען 
גרויסע פאַרשטױיבטע ספרים און אין זיי אַרײינגעקוקט שעהלאַנג. דאָס 
זיינען געווען שאלות-ותשובות ועגן עגונות. 

ר' דוד האָט געדענקט אַלץ װאָס די עגונה האָט אים דערציילט, נאָר 
זינט ער האָט זיך אין דער שאלה אַרײנגעלאָזט, האָט ער געװאָלט איבערפרעגן 

אַ סך פּרטים. אָבער אַזױ לאַנג װי ער איז ניט געקומען צו קיין אויספיר, 
האָט ער ניט געװאָלט אַז די עגונה זאָל װויסן וועגן דעם, זי זאָל ניט קומען 
טענהן און אפשר מיט איר געוויין משפּיע זיין אויף אים. ער האָט אויך ניט 
געהאַט קיין אופן װוי זי אַרױסצורופן. שיקן נאָך איר זיין יינגל, האָט ער 
מורא געהאַט אַז זיין דביצן זאָל זיך ניט דערוויסן, און אַלײן גיין זי אויפזוכן 
האָט ער אוודאי ניט געװאָלט. אָבער דעם פּאלאָצקער דיין איז ניט באַשערט 
געווען אויסצומיידן אַ נסיוף 

אַ פּאָר טעג נאָך מערלס שמועס מיט דער רביצן איז קלמן אַרײינגעקומען 
זיך דערוויסן וואו עט האַלט. די נײטאָרין איז געזעסן ביי איר ניי-מאַשין 
מיט אַ פאַרשטײנערט פּנים און שאַרפע קנייטשן אין די צונויפגעדריקטע 
מויל-ווינקלען, װי זי װאָלט זיך אַליין פאַרמשפּט אָן רחמנות : אַזױ קומט 
איר! מערל האָט זיך שוין געהאַט באַרואיקט, מער ניט געװיינט, נאָר זי 
האָט זיך ניט געקענט מוחל זיין נאַכסאָל זי האָט געשנאָרעט אַ היתר. ;געשנאָרעט, 
געשנאָרעט" האָט עס איר געשטאָכן אין מח װי מיט שפּילקעס. דערפאַר 
קומט עס איר אַז ווען זי איז אויסן געווען טאָן אַ מענטשלעכע זאַך, העלפן 
דער רביצן, האָט יענע איר חושד געווען אין וועלן אונטערקויפן דעם רבי 

זי האָט קלמנען דערציילט רואיק און גענוי אַלץ װאָס ס'איז פאָרגעקומען 
און אויפגעהויבן אויף אים אַ פּאָר פאַרקילטע אויגן: זי בעט אים ער זאָל 
זי איינמאָל פאַר אַלעמאָל לאָזן צורו. 

קלמן האָט זיך פון איר שטיבל אַרױסגעשאַרט אַ פאַרשטומטער און 
ערשט אויף דער גאַט זיך צעזיפצט: אוי, האָט ער פּאַרלאָרן אַן אוצר! ניין, 
ער וועט זיך ניט אונטערגעבן! פון מערלס רייד האָט ער פאַרשטאַנען אַז דער 
רב האָט איר נאָך ניט אינגאַנצן אָפּגעזאָגט. און אויב זיין רביצן ציטערט 
ער זאָל אויך דאָס מאָל זיך ניט קעגנשטעלן די רבנים, װי ער האָט עס ניס 
אײינמאָל געטאָן, טאָר מען עס ניט אָפּלאָזן, בשום אופן ניט אָפּלאָזן. 

קלמן איז אַריינגעקומען אין זאַרעטשער בית-מדרש צו מעריב, אָפּגע- 
װאַרט נאָכן דאַװנען ביז דער מנין יידן איז זיך צעגאַנגען, און זיך פאָרגע- 
שטעלט פאַרן פּאָלאָצקער דיין, אַז ער איז עס דער ייד װאָס שדכנט זיך צו 
דער עגונה. ר' דודס שווייגן האָט אים צוגעגעבן מוט אַז ער זאָל נאָכאַמאָל 
און אויף זיין אייגענעם אופן איבערדערציילן אַלע פּרטים וועגן דער עגונה, 
און װי אַזױ ס'האָבן שוין לאַנג חתונה געהאַט די פרויען, װאָס אויך זייערע 
מענער זיינען געווען אין דער אױסגעקאָסעטער עלפטער ראָטע. נאָר די 
נײיטאָרין איז אַ אשה-צנועה און האָט זייער גוט געלעבט מיטן מאַן, דעריבער 
האָט זי אָפּגעפינצטערט קנאַפּע זעכצן יאָר און נאָך אַלץ געװאַרט אויפן מאַנס 
צוריקקער. 

--- און פון װאַנען ווייסט איר אַז זי האָט גוט געלעבט מיטן מאַן? -- 
האָט דער רב געפרעגט, 

-- די גאַנצע װועלט ווייס עס. און חוץ דעם זעט דען ניט דער רבי 
אַז מען האָט דאָ צו טאָן מיט דער אידלסטער פרוי פון אַלע פרויען אין 
דער גאַנצער וועלט ? 

דער רב האָט געשוויגן און קלמן האָט שכל געהאַט אַװעקצוגיין, לאָזן 
דעם פּאָלאָצקער דיין אַליין אין בית-מדרש. אָבער מיט אַן אָװונט שפּעטער 
איז קלמן ווידער געקומען און דער רב האָט אים אויפסניי אויסגעפרעגט 
וועגן שלום-בית צוישן דער עגונה און איר פאַרשוואונדענעם מאַן. דאָס 
איז זייער וויכטיק פאַרן פּסק-דין, האָט ר' דוד געזאָגט און געװאָלט װיסן, 
אוב עס זיינען דאָ עדות אַז מאַן און ווייב האָבן זיך ליב געהאַט, 

קלמן האָט באַװיזן מיט אייזערנע ראיות אַז ווען די נײיטאָרין װאָלט דעם 
מאַן ניט ליב געהאַט, װאָלט זי אויף אים ניט געװאַרט באַלד זעכצן יאָר, 
מחמת קיין צו-פרומע איז זי ביז לעצטנס ניט געװען: און װאָס שייך אוב 
ער האָט זי ליב געהאַט, איז ערשטנס פאַרשטייט מען על-פּיישכל ווען מען 
גיט בלויז איין קוק אויף איר, און צווייטנס ווייס אַ האַלבע שטאָט אַז ער איז 
אױיסגעגאַנגען נאָך אירע טריט. קלמן האָט נאָך לאַנג גערעדט און לסוף 
אויסגעפירט אַז װען דער סטאָליער לעבט, װאָלט ער צוריקגעקומען צו 
זיין ווייב צופוס, אפילו פון הינטער די הרי-חושך, 

אויפן דריטן אויפדערנאַכט איז ר' דוד װוידער געזעסן אין חדר-שני פון 
זאַרעטשער בית-מדרש אַרומגעלײגט מיט ספרים, מיטן נודע-ביהודה, מיטן 
חתם"ספר און מיטן באר-יצחק פון קאָװונער רב, ר' יצחק-אלחנן ספּעקטאָר, 
ווען ר' דוד איז מיד געװאָרן פון בלעטערן און נישטערן אין די ספרים, האָט 
ער געקוקט אין ליכט-פלעמל און געמורמלט; 

--- רבונו של עולם, אין די שאלות-ותשובות שטייט ניט װאָס איך זוך, 
נאָר אין דיין תורה שטייט אָנגעשריבן -- רחמנות! און אויך מיין האַרץ 
ווערט צעריסן פון רחמנות אויף דער עלנטער אשה, ווייל איך גופא בין אַ בעל- 
יסורים, ווען ביים קאָװונער רב פלעגט קראַנק ווערן אַ קינד, האָט ער מתפּלל 
געווען אַז דער אייבערשטער זאָל אים העלפן אין זכות װאָס ער איז עוסק 
| אין תיקון-עגונות. אויך איך פיל בחוש אַז איטלעך מאָל ווען איך טראַכט 
וועגן פריי מאַכן די עגונה, װוערט מיין מאָטעלען בעסער: און ווען איך האָב 
חרטה, אויס שרעק פאַר אַ נייער מחלוקת, פאַרלירט מיין מאָטעלע דאָס חיות. 
איך ווייס אַז אויפן קאָװנער רב האָט קיינער ניט געקריגט, בעת מיך װעט 
מען רודפן. איך ווייס אַז איך בין אין ווילנע אפילו ניט אַזאַ חשוב וי ר' 
לוי הורוויץ, דער מורה-הוראה אויף די עניני-עגונה. דערפאַר טאַקע װעט 


9 


מיין מסירת-נפש מוזן זיין נאָך גרעסער --- און איך װעל באַוייזן מסירת" 
נפש. 

ר' דוד ווענדט אָפּ די אויגן פון ליכט און נעמט ווידער אַרײנקוקן אין 
ספר. 

דעם גאַנצן היתר מוז ער בויען אויף אַ ?מרדכי", װאָס פאַררופט זיך אויף ר' 
אליעזר מװאַרדון. אָבער אַלע ראשונים קריגן אויף ר' אליעזר מװאַרדון און 
דער בית-יוסף שטורעמט מער פון אַלעמען. זאָל ער בויען אויף איין ראשון 
און מתיר מאַכן ? ר' דוד שטעלט זיך אויף און נעמט אַרומשפּאַנען איבערן 
שטיבל: זאָל זיין װאָס עס װעט זיין ! אויב קיין אַנדער רב וויל ניט נעמען 
אויף זיך די אחריות, װעט ער, דער פּאָלאָצקער דיין, מתיר מאַכן די עגונה! 

ער דערהערט טריט אין פּוסטן בית-מדרש און ציטערט-אויף מיט 
אָנגעשפּיצטע אויערן : איז מען װוידער ניט געקומען אים אָנזאָגן אַ שטוביקע 
צרה? ער דרייט זיך האַסטיק אויס און דערזעט אין טיר פון חדר-שני דעם יידן 
װאָס שדכנט זיך צו דער עגונה, ר' דוד קוקט שטאַר אין ליכט-פלעמל און 
ציילט איטלעך װאָרט : 

--- גייט זאָגט דער עגונה אַז זי מעג חתונה האָבן. 

--- זי וויל שוין ניט, --- ציט קלמן אויס מיט אַן אומעטיק קול, -- זי 
האָט מיר אָנגעזאָגט מיטן האַרבן װאָרט איך זאָל זי צורו לאָזן, 

--- גייט זאָגט איר אַז דער רב בעט זי גלייך אַרונטערקומען אין בית" 
מדרש. איך בעט זי קומען ראַטעװען מיין קינד, 

קלמן גליטשט זיך אַרױס אײיליק און שטיל, ר' דוד נעמט דאָס ליכט 
אין דער האַנט און גייט פון חדר-שני אין דער גרויסער פּוסטער שול. 


-- דער פּאַלאָצקער דיין בעט אייך גלייך אַרונטערקומען אין 
בית-מדרש, זיין קינד איז ווידער אין אַ סכנה, --- איז קלמן אַריינגעפאַלן 
צו דער נײטאָרין מיט אַ געשריי, זאָגן ליגן מיט אַ שטיל קול איז אים שווערער 
געווען וי מיט אַ געשריי, און דערציילן דעם אמת האָט ער מורא געהאַט, 
די נײטאָרין זאָל אים ניט אַרױסטרײבן. 

,איך האָב אַ גזלניש האַרץ. ווייל די רביצן האָט מיך באַלײידיקט, האָב 
איך זיך אויך אויפגעהערט אינטערעסירן מיטן קראַנקן עופעלע", האָט מערל 
אַ טראַכט געטאָן און איז אַרונטער פון די טרעפּ מיט אַזאַ אימפּעט, אַז קלמן 
איז געבליבן הינטערשטעליק, 

מערל האָט געפונען דעם רב אין זעלבן מזרח:ווינקל פון בית מדרש 
וי בעת זי איז אַרײין צו אים דאָס ערשטע מאָל, נאָר דאָס מאָל איז ער 
געשטאַנען מיטן פּנים אויסגעדרייט צום אַרינגאַנג און אויף איר געװאַרט. 

--- רבי, װאָס איז געשען מיטן קינד? -- האָט זי קוים אָפּגעאָטעמט אַ 
פאַרסאָפּעטע, 

-- איך האָב דורכגעטראַכט אייער ענין און בין אייך מתיר חתונה האָבן, 

--- איך טראַכט ניט מער וועגן חתונה האָבן, --- האָט מערל מיט שנאה 
אַ קוק געטאָן אויף קלמנען, װאָס איז שטיין געבליבן פ ווייטן, װי אויס 
מורא זי זאָל אים ניט אױיספּאַטשן, 

--- איר טראַכט יאָ וועגן חתונה האָבן, --- האָט דער רב אַ געשריי געטאָן, 
-- אָנדערהאַלבן צענדלינג יאָר האָט איר געװאַרט, און מער, ווייס איך, ווילט 
איר ניט װאַרטן, איר זאָגט מיר צו אַז אויב איך װעל אייך ניט מתיר מאַכן, 
וועט איר אויך אויף ווייטער בלייבן זיצן אַן אָפּגעהיטע עגונה ? 

--- איך זאָג גאָרניט צו, מער וויל איך ניט זיין קיין קעלבעלע, -- צע" 
ברענען זיך דער עגונהס אויגן און אויך אין איר קול ברענט אַ טרוקענער 
פייער, וי אַ זינדיקער דיבוק װאָלט פון איר אַרױסגערעדט, 

-- הייסט עס אַז איר װעט חתונה האָבן אָן אַ היתר, אָדער לעבן מיט 
אַ מאַן בכלל אָן חופה-וקידושין, נאָר זאָגן װעט איר אַז די תורה איז שולדיק, 
זאָלט איר וויסן זיין אַז די תורה איז ניט שולדיק און איר מעגט חתונה האָבן, 
-- שרייט דער רב מיטן פּנים אויסגעדרייט צום ארון-קודש, וי ער װאָלט אויך 
דער תורה אין היכל באַפױלן זי זאָל אים פאָלגן, -- אויך איך לייד פון אכזריות 
װאָס מען איז קעגן מיר באַגאַנגען און מען באַגײט נאָך ביז איצטער. פונ- 
דעסטוועגן ווייס איך אַז די תורה איז ניט שולדיק הלמאי די לערנער פון 
דער תורה זיינען אָפּטמאָל טויב צו יענעמס אומגליקן, 

-- אייער פרוי האָט געזאָגט אַז איר קענט איבער מיר ליידן, -- טרעט 
מערל אָפּ אַ דערשראָקענע, --- מען קען אייך אָפּזאָגן פןו דער שטעלע. 

--- זאָרגט ניט פאַר מיין שטעלע, --- גיט זיך דער רב אַ טרייסל וי אַ 
געביסענער, --- איך װעל, בעזרת השם, מיין שטעטל אַליין באַשטײן, - 
איך זאָל ניט ליידן פון מענטשן פאַר אייך מתיר מאַכן, װאָלט איך פון הימל 
געשטראָפט געװאָרן אַ סך מער ווען איך בין אייך ניט מתיר, 

--- אייער ווייב װועט מיך פאַרשילטן, --- מורמלט די נײטאָרין. 

-- אויב מען זאָל ניט מאַכן קיין טומל, װעט דער רבי ניט ליידן, -- 
מישט זיך אַרײין קלמן מיט אַ ציטעריק קול און רוקט זיך צו נעענטער, -- 
מען קען שטעלן אַ שטילע חופּה, 

--- אמת, אויב עס זאָל אַרום דעם ניט ווערן קיין טומל, וועלן די רבנים 
שווייגן, --- זאָגט ר' דוד אַן אױיסגעשעפּטער, --- איצט גייט און זאָל זיין מיט 
מזל, 

מערל האָט. זיך געלאָזט אַרויספירן דורך קלמנען פון בית-'מדרש װױ 
זי װאָלט געווען אַ קראַנקע. זי האָט געשוויגן אויפן וועג אַהיים און האָט אויך 
געשוויגן מיט אַ פּאָר טעג שפּעטער, ווען אירע שװועסטער האָבן זיך באַװיזן 
אין איר שטיבל, קלמן האָט זיי אָנגעזאָגט אַז מען האָט שוין מיט מזל זייער 
שוועסטער דערלויבט חתונה האָבן, נאָר זי ברעקלט זיך נאָך. זיינען גוטע 
און גאָלדע געקומען אויפסניי וויינען אויף איר קאָפּ, נאָכאַמאָל אויסגערעכנט 
די מעלות פון שטוב-מאַלער קעגן די חסרונות פון זייערע מענער די לאַי 
כודרעס, און װידער גערעדט וועגן זייער אַלטער מאַמען אין מושב-זקנים, 
װאָס װאַרט יעדן טאָג אויף דער גוטער בשורה אַז די טאָכטער װעט ניט 
דאַרפן בלייבן זיצן אַן אייביקע עגונה. 

מערל האָט פאַרשטאַנען אַז אירע שװעסטער װעלן זי האַלטן פאַר / 
משוגע, אויב זי װעט זיי דערציילן דעם אמת אַז איצט װויל זי ניט חתונה 
האָבן, כדי ניט צו נרענגען אויפן פּאָלאָצקער דיין קיין צרות. האָט זי גע" 
שוויגן, און לוט איר געבראָכענעם שווייגן איז קלאָר געווען אַז זי איז אויף 
אַלץ מסכים, אַבי זיך אָפּטשעפּען. 


02 


חתונה געהאַט 


6 יאַשע, דער אייבער"שמש פון וילנער שטאָטישול, איז אויך 
דער מסדר פון חופּה-:וקידושין. ער איז אַ הויכער, אַ ברייטער ייד מיט 
אַ ווייסער באָרד ביז צום גאַרטל און מיט אַ האַרטער, געדיכטער װאָנצע 
װאָס באַװעגט זיך וי די װאָנצע פון אַ לייב. ר' יאָשע האָט גראָד געהאַלטן 
אינמיטן עסן, ווען אין זיין שטוב האָט זיך אַרײינגעשטעלט קלמן מייטעס און 
מיט אַ געמאַכטער שטייפקייט פאַרלאַנגט אַ חופּה. דער אייבער-שמש האָט 
דעם אורח אָנגעקוקט מיט זיין געניט אויג און גלייך אָפּגעשאַצט אַז דאָס גייט 
אויף אים אַן אָרעמאַנסקע חתונה. האָט ער אױסגעשטרעקט די האַנט און 
אַ ברום געטאָן: 

--- אַ צעטל פון אַ ווילנער רב אַז איר און די יידענע מעגן חתונה האָבן. 

דער אורח האָט געדרייט מיטן שטעקעלע אין דער האַנט און מיטן צונג 
אין מויל, אַז אַזאַ צעטל האָט ער ניט מיטגעבראַכט, נאָר אויב אַזאַ צעטל איז 
טאַקע נייטיק, קען ער עס גריילעך ברענגען פון פּאַלאָצקער דיין ר' דוד 
זעלווער. 

--- אַזאַ צעטל פון פּאָלאָצקער דיין האָט ביי מיר די ווערדע פון אַן אשר- 
יצר-פּאַפּירל, --- האָט ר' יאָשע געדרייט און געקרימט מיט זיין װאָנצע פון 
אַ לייב, וי ער װאָלט געכראָמשקעט און געקנאַקט מאַרך- ביינער, --- גייט 
ברענגט אַ צעטל פון אַן אמתן רב. 

קלמן איז אַװעק און אַזױ לאַנג אַרומגעשמײעט, אויסגעשמעקט און 
אױיסגעטאַפּט, ביז ער האָט זיך דערוואוסט אַז זלמנקע, דער אונטער-שמש פון 
ווילנער שטאָט-שול, לעבט מיטן אייבער:שמש וי אַ קאַץ מיט אַ מױיז, 
זלמנקע באַקלאָגט זיך אַז ר' יאָשע לאָזט אים ניט אויפהייבן דעם קאָפּ ביי 
אַ חופּה און אויך ניט ווען רייכע אורחים פון אױיסלאַנד קומען אָנקוקן די 
ווילנער שטאָט-שול, האָט קלמן זיך גענומען פריינדלען מיטן אונטער-שמש 
און אגב-אורחא אים געזאָגט, אַז ער גייט שטעלן אַ חופּה, און פאַרן מסדר- 

קידושין װעט ער נעמען אים, ניט דעם אייבער-שמש, זלמנקע געפעלט אים 
אַ סך מער װי ר' יאָשע, דער בעל-גאווה און הויט-שינדער. דערביי האָט 
קלמן דערציילט אַז די פרוי איז אַ אשה חשובה, װאָס איר מאַן איז פאַרפאַלן 
געװאָרן אין דער מלחמה נאָך מיט איבער פופצן יאָר צוריק. דאָך האָט זי 
ניט געװאָלט שטעלן אַ חופּה מיט אַבי וועמען, זי האָט געװאַרט אויף דער 
רעכטער זאַך. אַ היתר האָט זי אַרױסגענומען ביים פּאָלאָצקער דיין װאָס 
האַלט מיט די אָרעמע און מיט די אונטער-שמשים, ניט וי די אַנדערע ווילנער 
רבנים װאָס האַלטן מיטן אייבער-שמש. אויב מען באַדאַרף דווקא אַ צעטל, 
קען קלמן ברענגען פון פּאָלאָצקער דיין אַ כתב גרעסער פון מגילת-אסתר. 
אָבער זלמנקע האָט גאָרניט פאַרלאַנגט און גאָרניט איבערגעקלערט. אים איז 
געגאַנגען אין באַווייזן דעם אייבער-שמש אַז אַן אונטער-שמש איז אויך אַ 
מענטש, 

קלמן האָט געדונגען אַ קריסטין אויפצוראַמען זיין דירה װאָס איז געווען 
פאַרלאָזט זינט ער איז געװאָרן אַן אלמן. געואוינט האָט ער איף דער 
פאָרשטאָט ליפּואווקע, און קיינער פון זיינע פאַרבעטענע שכנים צו דער חופּה 
האָט די כלה מיט איר משפּחה ניט געקענט. מערלס צויי שוועסטער זיינען 
געקומען אָן זייערע מענער. די עלטערע, גוטע, האָט ניט געװאָלט אַז איר 
שיכור זאָל האָבן אַן אויסרייד זיך אָנצוטרינקען, און גאָלדע, די יינגסטע פון 
די דריי שוועסטער, האָט ניט מיטגענומען איר מאַן, דעם פוילן לודער, ווייל 
ער איז מוישקע צירולניקס אַ גוטער ברודער. זינט מערל האָט אויף מוישקען 
אויפגעהויבן אַ פּרעס-אייזן פאַר זיין צושטיין צו איר, איז ער איר געװאָרן 
אַן אָפּענער דם-שונא, 


קלמן האָט באַוויזן פיינקייט און געדונגען אַ דראָזשקע צו ברענגען פון 
מושב-זקנים דער כלהס מאַמע, קיילע, מיט די געשװאָלענע פיס. ווען גוטע 
און גאָלדע האָבן דערזען די מאַמע, האָבן זי אַרױסגעפּלאַצט אין אַ געוויין, וי 
קיילע װאָלט געקומען מיט זיי זיך געזעגענען, איידער זי גייט אַװעק אויף 
דער אמתער ועלט. מערל האָט געשוויגן און איר פאַרטראַכט שוייגן האָט 
זי געמאַכט אויסזען שטייפער און יינגער. קלמנס שכנים האָבן זיך ניט געקענט 
גענוג אָפּוואונדערן: װי קומט צו אָט דעם פּיפּערנאָטער, צו אָט דעם 
שטוב-שמירער װאָס אַרבעט אַ טאָג אין יאָר, װוי קומט צו אים אַזאַ שיין 
ווייבל ? 


5 דעם אונטער-שמש איז געגאַנגען אין לעבן אַז אויך ביי אים זאָל חופּה- 
וקידושין אויסזען װי ביים אייבער-שמש. זיך אַרויפציען אַזױ הויך און 
ווערן אַזױ ברייט וי ר' יאָשע דער אייבער-שמש, האָט זלמנקע ניט געקענט. 

ער איז פאָרט געווען אַ קליינינקער, אַ דאַרינקער און אַזױ גוט װי אָן אַ 
בערדל. האָט ער זיך כאָטש געשאָקלט וי ר' יאָשע און געמאַכט די ברכות 
מיט כוונה, און קלמן, דער אלמן, האָט זיך מיטגעשאָקלט מיט גרויס גע" 
ניטשאַפט, װי ער װאָלט מקדש געוען אַ יידענע שוין דאָס צענטע מאָל, 
לכל הפּחות. 

פּלוצעם האָט די יינגסטע שוועסטער געגעבן דער עלטסטער אַ שטאַרקן 
קניפ און איר בשתיקה אָנגעוויזן אויף דער כלה, 

אַ בלייכע און שטאָלץ-פאַריאושטע, װי אַ בת-מלכה צוישן בעטלער, 
האָט מערל פון אונטער דער חופּה זיך צוגעקוקט צום דראָבנינקן אונטער-שמש 
און צו איר חתן, דעם שטוב-מאַלער און בית-עולם-ייד. אירע אויגן האָבן 
זיך צעפינקלט מיט זייער אַמאָליקן שװאַרצן גלאַנץ און אירע באַקן זיינען 
געװאָרן ראָז. זי האָט, אַ פריילעך אויפגעלעבטע, אַ דריי געטאָן מיטן קאָפּ, 
האַלב אויפגעעפנט דאָס מויל --- און אירע ביידע שװעסטער האָבן דערזען 
אַז נאָך אַן אוױיגנבליק און זי װועט אַרױסשיסן אַ געלעכטער. שלעכט! די 
ווילדע ציג איז פון איר אַרױסגעשפּרונגען. אָבער גוטע און גאָלדע זיינען 
געפאַלן אויפן זעלבן שכל אין דער זעלבער רגע און ביידע האָבן זיך אַ װאָרף 
געטאָן אויף דער שוועסטערס האַלדז מיט אַ געיאָמער: 

--- מערקע, דיין מזל זאָל שיינען ליכטיקער וי אונדזערער. 

זי האָבן לאַנג געגװאַלדעװעט אויף איר האַלדז, ביז איר געלעכטער 
איז דערשטיקט געװאָרן אין זייערע אָרעמס און זי האָט מער ניט געלאַכט 
דעם גאַנצן אויפדערנאַכט. זי האָט בלויז געשמייכלט מיט פייכטע אויגן און 
געגלעט דער מאַמען איבערן קאָפּ,. קיילע איז געזעסן אויף אַ שטול, די 
געשװאָלענע הענט אויף די קני, און געקוקט אַ צעטומלטע. זי האָט גע- 
פילט אַז עפּעס ווערט דאָ אָפּגעטאָן אין גרויס איילעניש, גאָרניט וי מיט אַ 
היתר פון רבנים, 


נאָך א ישוב-הדעת פון קלמנען מיטן ווייב איז ביי זיי געבליבן, אַז 
ער װעט זיך אַריבערציען צו איר אויף פּאָלאָצקער, אייגנטלעך האָט זיך דער 
מאַן מיישב געווען מיט זיך אַליין הויך אויפן קול און דאָס ווייב האָט די 
גאַנצע צייט געשוויגן, בלויז צוגעשאָקלט מיטן קאָפּ אַז זי איז מסכים. קלמן 
האָט אויסגע'חשבונט אַז װיבאַלד ער דרייט זיך שטענדיק אַרום אויף דער 
מאַליאַרסקער בירזשע, אויף זאַװאַלנע גאַס קעגן האָלץ-מאַרק, און װאַרט אויף 

אַ בעל-הבית װאָס זוכט אַ שטוב-מאַלער, מוז ער דאָך ניט וואוינען דווקא 
אין זיין פריערדיקער דירה אויף ליפּואווקע. אָבער מערל האָט דאָך אויף 
פּאָלאָצקער גאַס אַן איינגעצויגענע קונדשאַפט און טאָר זיך פון איר אָרט 
ניט רירן. אמת, דאָס שטיבל איז ענגלעך, נאָר ביי אַ גוט לעבן איז ענגשאַפט 
קיין מניעה ניט; און וען עס װעט זיין מזל-ברכה, קען מען אויף דער 
זעלבער גאַס געפינען אַ גרעסערע דירה. 

קלמן האָט געדונגען אַ פּויעריש פורל אַריבערצופירן זיינע זאַכן פון 
ליפּואווקע אויף פּאָלאָצקער. דאָס פורל האָט זיך געשלעפּט אַ האַלבן טאָג 
ביז עס איז דערקראָכן פון איין עק שטאָט צו דעם צוייטן, און קלמן, װאָס 
איז נאָכגעגאַנגען אויפן טראָטואַר, האָט די גאַנצע צייט אַרײינגעקלערט צי 
דער היתר פון פּאָלאָצקער דיין איז טאַקע גענוג. ערשט וען דער פורמאַן 
האָט שוין געטראָגן די זאַכן אַרױף די טרעפּ צו מערלען אין שטיבל, האָט קלמן 
צו זיך אַ זאָג געטאָן, אַז דער היתר פון פּאָלאָצקער דיין איז איבערגענוג; און 
ווען אַלע זיינע בעבעכעס זיינען געווען אינעװייניק, האָט ער אויך צום וייב 
אַ זאָג געטאָן אַ גליינווערטל: 

--- טאָמער װועט מען איבער הונדערט מיט צװאַנציק יאָר אונדז ביידן 
ניט װועלן אַרײנלאָזן אין גן-עדן, װעלן מיר זיך אָנכאַפּן ביי דער פּאָלע פון 
פּאָלאָצקער דיין און ער װעט אונדז מיטשלעפּן, דער פּאָלאָצקער דיין װועט 
זיכער אַרײנגיין אין גן"עדן און דאָרט זיצן נאָך מער אױבנאָן פון די אַנדערע 
ווילנער רבנים, 

מערל האָט אַ קוק געטאָן אויף איר חכם:עתיק מיט גרויסע אױגן, זי 
האָט זיך עס ניט געריכט. קלמן האָט דאָך פאַרקאָכט די גאַנצע געשיכטע 
מיטן היתר און געאַרבעט מעשים זי זאָל װוערן זיין ווייב. איז ער נאָך אומ" 
צופרידן ? ס'האָט זיך איר טאַקע געלױינט! האָט זי ביטער געשמייכלט אין 
זיך און איז צוגעגאַנגען צום פענצטער. 

זינט איר צווייטער באַגעגעניש מיטן רב, ווען ער האָט איר געהייסן חתונה 
האָבן, האָט זי יעדן פרימאָרגן זיך ניט געקענט זעצן ביי דער ניי-מאַשין, 
איידער זי האָט דורצן פענצטער ניט געזען וי דער קליינינקער פּאָלאָצקער 
דיין אין דער לאַנגער קאַפּאָטע פירט זיין יינגל אין חדר. היינט האָט מערל 
דעם רב מיטן יינגל ניט געזען דורכגיין און אַ גאַנצן טאָג ציט עס זי צום 
פענצטער. די נײיטאָרין קען ניט פאַרגעסן דעם פרימאָרגן ביים רב אין שטוב, 
ווען ער האָט זיך געבעטן ביי זיין יוספלען ער זאָל גיין לערנען און יוספל 
האָט געטופּעט מיט די פיס, זיך געריסן אין גאַס. די פאַרביטערטע רביצן 
האָט געהאַלטן מיטן יינגל און דער רב האָט זיך אַזש געקאָרטשעט פון 

זוייטאָג,. אפשר איז דאָס יינגל אויך היינט אַנטלאָפן אין מאַרק? אפשר איז 
ווידער קראַנק געװאָרן דאָס עופעלע און דער רב קען ניט אָפּטרעטן פון ווייב 
װאָס האָט אַ האַרץ-פעלער? גוטע איבערגעגעבענע פריינט און שכנים 
האָט ניט דער רב, און פון איר װעט ער ניט אָננעמען קיין שום הילף דווקא 
דערפאַר װאָס ער האָט איר דערלויבט חתונה האָבן. זי מוז זיך נאָך מער היטן 
פאַר דער רביצן, ווייל אויב די רביצן זאָל זיך דערוויסן װאָס איר מאַן האָט 
אָפּגעטאָן, װועט זי אים מאַכן אַ גיהנום, 

קלמן האָט געפילט אַז זיין גלייכווערטל, וועגן אָנהאַלטן זיך אין דער 
קאַפּאָטע פון פּאַָלאָצקער דיין, האָט ניט געפּאַסט און ער האָט זיך געװאָלט 
פאַרענטפערן. נאָר איידער ער האָט געעפנט דאָס מויל עפּעס צו זאָגן, האָט 
ער דערזען וי זיין ווייב, ערשט אַ פּאָר טעג נאָך דער חתונה, זיצט ביים 
פענצטער און פון אירע אויגן גיסן זיך טרערן. 

רי לוי הייסט שוייגן 


בי דער ערשטער קריגעריי מיט ר' יאָשען דעם אייבער"שמש האָט 
זלמנקע דער אונטערישמש אים געלאָזט וויסן, אַז מהיום והלאה לאַכט ער 
פון זיין היטעלע. ער גייט שוין אַליין אויף חתונות. ער האָט געגעבן חופּה- 
וקידושין אַן אלמן מיט אַן עגונה אויף אַ היתר פון פּאָלאָצקער דיין. איז 
טאָמער מיינט ר' יאָשע אַז ער איז אַ יחסן, ווייל ער האָט אויף זיין זייט די 
גבאים פון שטאָט-שול און דעם וועד-הרבנים, זאָל ער וויסן אַז גאָט שלאָפט 
ניט, און ער, זלמנקע, האָט אויף זיין זייט דעם פּאָלאָצקער דיין, דעם שיינעם 
בעל-הבית ר' קלמן מייטעס און נאָך אַנדערע שיינע בעלי-בתים, 

דעם אייבער-שמש איז גלייך געקומען אויפן זינען דאָס יידל װאָס האָט 
פאַרלאַנגט חופּה-וקידושין אויף אַ צעטל פון פּאָלאָצקער דיין, און ווען ער 
האָט זיך געהייסן ברענגען אַ רשיון פון אַן אמתן רב, האָט דאָס יידל זיך אָפּ- 
געטראָגן און מער ניט באַװיזן. הייסט עס אַז דער פּאָלאָצקער דיין, װאָס 
האָט אַמאָל מתיר געווען טראָגן געלט אום שבת, האָט איצט אָפּגעטאָן נאָך 
אַ גרעסערע נבלה און מתיר געמאַכט אַן עגונה. איז מילא מיטן אונטער- 
שמש וװעט ער אַלײן זיך ספּראַוען, האָט ר' יאָשע געטראַכט. ער װעט אים, 
דעם. עזות-פּנים און זלידנע פליג, אַרױסװאַרפן פון שטאָט-שול אויף צויי 
שפּענדלעך. נאָר מיטן פּאָלאָצקער דאַרף לערנען דרך-ארץ ר' לוי הורוויץ, 
דער מורה-הוראה פאַר די ענינים פון חליצה און עגונות. 

ר' לוי הורוויץ האָט זיך לעצטנס אויפגעהערט מישן אין קהלשע זאַכן 
און איז אפילו זעלטן אַריינגעקומען אין בית-דין-שטיבל. ער האָט אַהיים 
געבראַכט פון משוגעים-הויז זיין טאָכטער צירעלע. 

די האָפענונג אַז זיין רביצן װעט נאָך געזונט װערן האָט שוין ר' לױי 
אויפגעגעבן. פון שפּיטאָל פאַר משוגעים האָט מען זי איבערגעשיקט אין אַ 
יידישן דאָרף לעבן שטעטל װאַלקעניק, וואו מען האַלט פאַרפאַלענע מרה- 
שחורהניקעס, און ר' לוי האָט יעדן חודש אָפּגעשיקט אַ טייל פון זיינע 

שכירות צום ישובניק, װאָס האָט אַכטונג געגעבן אויף דער קראַנקער רביצן 
אָבער די טאָכטער צירעלע, װאָס האָט ביים טאַטן אין שטוב געבושעועט, 
געבראָכן שויבן און געװאָלט אַרױסלויפן אינדרויסן דווקא אַ נאַקעטע -- 
איז לעצטנס אין שפּיטאָל געװאָרן אַ פאַרביטענע, שטיל וי אַ טױב. איר 
פּנים האָט געשיינט מיט אַ פאַרוואונדערטן, בלאַסן און איסגעלייטערטן 
שמייכל, וי נאָך אַ לאַנגן און שווערן חלום. די דאָקטױירים האָבן אַרױס- 
גערופן דעם טאַטן און אים געזאָגט, עס קען זיין אַז זיין טאָכטער זאָל געזונט 
ווערן: זיכער זיינען זיי ניט, האָט ר' לוי איינגעשטעלט און אָפּגענומען 
זיין בת-יחידה פון שפּיטאָל, 


אָבער ווען מען האָט צירעלען אַרײנגעבראַכט אין שטוב, האָט זיך איר 
אויסגעלייטערטער שמייכל גלייך אױיסגעלאָשן, זי האָט מיט שרעק אַרומ- 
געקוקט די וענט, דאָס מעבל, די פּאָליצעס ספרים און איר צימער. דער 
רב האָט עס באַמערקט און געטראַכט אַ פאַרציטערטער, אַז אַ פאַרװאָגלטע 
נשמה װאָס מען שיקט צוריק פון הימל אויף דער זינדיקער ערד, מוז אויס- 
זען אַזױ טרויעריק-איבערגעשראָקן וי עס זעט איצט אויס זיין איינציקע 
טאָכטער, נאָר געהאַלטן האָט זי זיך שטיל, רואיק, און ר' לוי האָט זיך 
געטרייסט אַז מסתמא דאַרף אַזױ זיין, מסתמא דאַרף דויערן ביז זי װעט 
זיך װוידער צוגעוואוינען צו דער היים. ווען אַ מענטש איז לאַנג געזעסן אין 
אַ פינצטערער תפיסה און מען באַפרײיט אים, געדויערט אויך ביז ער גע- 
וואוינט זיך צו צום שיין פון טאָג. איז ר' לוי אומגעגאַנגען אויף די שפּיץ- 
פינגער, ניט צו שטערן און אויפרעגן די טאָכטער װאָס איזן גאַנצע טעג 
געזעסן אין איר צימער, 


ר' לוי'ס שװאָגערס האָבן געהאַט אַ סך קינדער, און אין יעדער משפּחה 
האָט איין טאָכטער געהייסן צירעלע, אַ נאָמען נאָך דער אַלטער רביצן. וען 
צירעלע ר' לוי'ס איז נאָך זייער יונג געווען, איז איר בעסטע חברטע געווען 
צירעלע ר' אשר-אַנשלס. איצט ווען די קראַנקע איז צוריקגעקומען פון 
שפּיטאָל, האָט דער טאַטע איר דערציילט אַז איר שוועסטערקינד צירעלע 
ר' אשר-אַנשלס איז שוין אַ מאַמע פון דריי קינדער. איז אפשר ויל זי 
זען איר שוועסטערקינד, אָדער אַן אַנדער אַמאָליקע חברטע? צירעלע האָט 
אַ היפשע וויילע אָנגעקוקט דעם טאַטן און ניט פאַרשטאַנען וועגן װאָס ער 
רעדט. מיטאַמאָל זיינען אירע אויגן גרויס געװאָרן פון שטומען פּחד און 
זי האָט אַזױ גענומען ציטערן מיט איר גאַנצן שמאָלן גוף, אַז ר' לוי האָט ניט 
איבערגערעדט דאָס צווייטע װאָרט און זיך אַרױסגערוקט פון איר צימער. 

כאָטש די קראַנקע האָט מער ניט געבושעוועט, האָט דער טאַטע מורא 

געהאַט זי איבערצולאָזן אַלײן, זי זאָל עפּעס ניט אָפּטאָן ווען ער װעט ניט 
זיין אין שטוב. איז ר' לוי קיינמאָל ניט אַרױס אין גאַס, סיידן אין הויז 
איז געבליבן די הויף-שכנה כיענע װאָס האָט זיי באַדינט. און אפילו ווען 
כיענע איז געווען אין שטוב, איז ר' לוי געשטאַנען אין בית-מדרש וי אויף 
הייסע קוילן, ביים זאַװונען איז ער מער ניט אַרומגעלאָפן הין און צוריק 
לויט זיין אַלטער טבע. ער האָט משמעות זיך געװאָלט אָפּגעװאױנען פון 
אַרומלופן, כדי ער זאָל אויך אין שטוב ניט טאָן דאָס זעלבע און איבער- 
שרעקן זיין צירעלען. וען מען האָט אָפּגעדאַװנט, איז ער פון בית-מדרש 
אַרױס דער ערשטער. 


שטענדיק געוואוינט, אַז ביי ר' לוי'ץ ברענט פייער ביז פאַרטאָג, זיינען די 
שכנים צוגעשטאַנען צו כיענען, די הויזייידענע, זי זאָל זיי זאָגן פאַרװאָס ביים 
רב ברענט ניט מער קיין פייער אין די נעכט און מען הערט ניט פון דאָרט קיין 
קול. כיענע האָט לאַנג געפּלאָנטערט מיט דער צונג ביז זי האָט אַרױסגע- 
קרעכצט אַז דער רב האָט אַ גאַסט, די טאָכטער פון שפּיטאָל. ,װאָס זשע 
שווייגט איר ?* האָבן די שכנים זיך דערפרייט און אויך זיי האָבן גענומען 
אַרומגײן איבערן הויף אויף די שפּיץ-פינגער. די שכנים האָבן מער ניט 
געװאָלט געדענקען זייער לאַנג-יאָריקן כעס אויף ר' לוי'ן פאַר זיין שרייען אַז 
דער הויף איז ניט גענוג פרום. איצט איז געװאָרן אַנדערש. װען אַ שכן 
איז שפּעט בינאַכט געקומען פון גאַס, איז ער שטיין געבליבן אויפן פּוסטן 
הויף און אַרויפגעקוקט צום רבס אויסגעלאָשענע פענצטער, עלעהיי ער װאָלט 
געוואוסט אַז ר' לוי זיצט איצט אין דער פינצטערניש מיט אָנגעשפּיצטע 
אויערן, טאָמער װועט ער דערהערן אַ שאָרך פון זיין טאָכטערס צימער, און 
ער וויינט אָן אַ קול : 

-- במחשכים הושיבני כמתי עולם. אוי, רבונו של עולם, אין דער 
פינצטערניש זיץ איך װי אַ געשטאָרבענער פון לאַנג-אָן. 


אָבער ר' יאָשע האָט ניט געוואוסט פון דער ענדערונג אין ר' לו'ס 
שטוב און געמיט. האָט ער אויפן וועג צו שלמה קיסינס הויף זיך אויסגעמאָלט 
וי אַזױ דער מורה-הוראה װועט עס אַ שפּרונג טאָן ביז צום באַלקן, ווען ער 
וועט דערהערן פון טּאָלאָצקערס שפּאָגל-נייער נבלה, און װוי אַזױ ער װעט 
עס נעמען אַרומלויפן איבער די צימערן מיט גיכינקע טריטעלעך. אי 
װועט ער עס אַרומלױיפן! האָט ר' יאָשע אין זיך געלאַכט און ברייט אַן 
עפן געטאָן די טיר פון בית:הרב -- און דער גוט-מאָרגן איז אים שטעקן 
געבליבן אין קעל. ער האָט נאָך ניט באַװויזן אַ װאָרט אַרױסרײדן, װי דער 
מורה-הוראה האָט זיך געטאָן אַ הייב-אויף פון טיפן שטול אױבנאָן ביים 

בית-דיןיטיש און צוגעלייגט אַ פינגער צו די ליפּן: ש-ש-שאַ! 

דער אייבער:שמש מיט דער לאַנגער וייסער באָרד און װאָנצע פון אַ 
לייב האָט זיך אַרומגעקוקט אין שטוב און גאָרניט געזען חוץ די פאַרמאַכטע 
טיר אין צווייטן חדר. האָט ער געצויגן מיט די אַקסל, וי איינער זאָגט ;שאַ 
איז שאַ", זיך אַראָפּגעזעצט אַנטקעגן רב און אים דערצילט די גאַנצע 
געשיכטע, אַלץ װאָס ער האָט געוואוסט און אויך װאָס ער האָט ניט געוואוסט, 
נאָר זיך משער געווען. ר' לוי, אַ בלייכער און צערודערטער, האָט לכתחילה 
געהאָרכט מיט אומווילן, מיט אומגעדולד, אָבער פון רגע צו רגע זיינען 
אים די אויגן געװאָרן שאַרפער און ער האָט זיך צוגעהערט מיט שטוינונג, 
ווען דער שמש האָט געענדיקט, איז דער רב וידער איינגעזונקען אין זיין 
ווייכן פאָטער-שטול און געמורמלט מיט אַן אַראָפּגעלאָזטן קאָפּ: 

--- געווען ביי מיר אַנומלטן אַ ייד, דערנאָך צוויי שװועסטער פון אַן 
עגונה. מסתמא איז עס די זעלבע עגונה. איך האָב געזאָגט אַז מען טאָר ניט, 
-- און דער רב איז געבליבן זיצן מיט אַראָפּגעהאַנגענע פאַרחלשטע הענט 
איבער די אָנלענס פון שטול, וי ער איז געבליבן זיצן בעת עס האָבן צו אים 
געטענהט דער עגונהס שװעסטער. 

--- ר' לוי, -- האָט דער אייבער-:שמש אים געמינטערט וי פון הינער" 
פּלעט. 

--- מיר מוזן שווייגן, ר' יאָשע, --- האָט ר' לוי זיך סודותדיק אַרומ" 
געקוקט, -- דער אייבערשטער זאָל אייך אויסהיטן, ר' יאָשע, פון ריידן וועגן 
דעם מיט בעלי-בתים. איך באַשװער אייך בשם השם אלוקי ישראל איר 
זאָלט שווייגן, 

--- איך פאַרשטיי ניט, --- האָט אויך דער שמש זיך אַרומגעקוקט, וי 
מען װאָלט אים דאָ געהייסן פאַרשווייגן אַ רציחה, -- איך וייס אַז איר 
ווערט ניט נתפּעל פאַר גרעסערע תקיפים וי פאַרן פּאָלאָצקער דיין און פאַרן 
יידל װאָס האָט חתונה געהאַט מיט דער עגונה. איז פאַרװאָס דאַרף מען 
פאַרשווייגן אַזאַ חילוליהשם ? 

--- שווייגן ! --- האָט ר' לוי זיך אַ ריס געטאָן פון שטול און זיך אַזש 
געטרייסלט פון אויפרעגונג. דערביי האָט ער ניט אויפגעהויבן דאָס קול, נאָר 
זיך געװאָרגן און געקייכט אין דער שטיל, --- ניט איר װעט מיר זאָגן װאָס 
און ווען עס איז אַ חילול-השם. ווייל איר זייט אין כעס אויפן פּאָלאָצקער 
דיין און אויפן אונטער-שמש, וילט איר אויף אונדזערע קעפּ ברענגען אַן 
אומגליק? --- איז דער קורצער ר' לוי מיט אַ צעפלאַקערט פּנים און פאַר" 
פּרעסטע פויסטן געגאַנגען אויפן הויכן צעװאַקסענעם אייבער-:שמש, װאָס 

האָט זיך גערוקט צו דער טיר, -- איך קען אים, דעם פּאָלאָצקער דיין, דעם 
ר' דוד זעלווער! איך קען אים, דעם זקןיממרא, דעם בונטאָװושטשיק! איך 
קען אויך ווילנע און איך ווייס וואו מיר האַלטן מיט יידישקייט. טאָמער 
ווערט אַרום דעם אַ טומל, װעט ערשט דעמאָלט זיין דער אמתער חילול-השם, 
איז אויב איר ווילט ניט קיין חילול-השם, זאָלט איר שוייגן;: און אויב 
איר װועט זיך ניט צוהערן צו מיינע רייד, װועל איך אייך רודפן עד חרמה. 

ר' לוי הורוויץ איז דאָך משוגע ניט וייניקער וי זיין ווייב און טאָכטער, 
האָט ר' יאָשע געקוועטשט מיט די אַקסל ווען ער איז שוין געווען אינדרויסן. 
צו אים, דעם אייבער-:שמש פון ווילנער שטאָט-שול, צו אים זאָל מען עס ריידן 
וי צו אחד הריקים? אָבער אויסער אין די מינוטן, ווען אים איז באַפאַלן 
אַ ווילדער גרימצאָרן, איז ר' יאָשע געווען אַ קלוגער און געזעצטער ייד, האָט 
ער פאַרשטאַנען אַז פאַר אים איז גלייכער זיך ניט צו מישן. און וען 
ער האָט זיך שפּעטעו דערוואוסט אַז ר' לוי האָט צוריקגעבראַכט אין שטוב 
די משוגענע טאָכטער, איז אים אויך קלאָר געװאָרן הלמאי ר' לוי האָט 
זיך געקאָכט אינדערשטיל און כסדר געקוקט צו דער פאַרמאַכטער טיר. 
ר' יאָשע האָט פאַרביסן זיין װאָנצע פון אַ לייב --- און געשוויגן. 

שמחת-תורה 


אויך מערל האָט פאַרלאַנגט פון מאַן ער זאָל קיינעם ניט דערציילן 
פאַר וועמען און װוי אַזױ ער האָט חתונה געהאַט. טאָמער װועט מען זיך פאָרט 
דערוויסן אַז ער האָט חתונה געהאַט מיט אַן עגונה און מען װעט אים נעמען 
אויספרעגן, זאָל ער זאָגן אַז דעם היתר האָט געגעבן דער וועד-הרבנים, וי 
אירע שוװועסטער גוטע און גאָלדע דערציילן עס זייערע מענער. מערל 
האָט קלמנען געבעטן אַז אין זאַרעטשער קלויז זאָל ער בכלל ניט אַרײינקומען, די 
דאָרטיקע בעלי-בתים קענען זיך פאַראינטערעסירן ווער ער איז און זיך 
דערוויסן פון זיינע באַגעגענישן מיט זייער רב, דעם פּאָלאָצקער דיין. זאַ- 
רעטשע איז דאָך אַ קליין שטעטל, 
כאָטש דער פּלאַן מען זאָל פּראַװוען אַ שטילע חופה איז געווען קלמנס, 
האָט ער זיך פונדעסטוועגן ניט פאָרגעשטעלט אַז ער װעט דאַרפן פירן אַ לעבן 
פון אַ געיאָגטן גנב. אים האָט אויך שטאַרק פאַרדראָסן הלמאי זיין ווייב 
טראַכט וועגן פּאָלאָצקער דיין מער וי וועגן אים, איר מאַן,. די ערשטע צייט 
פלעגט זי דאָך זאָגן, אַז ווען איר װעט זיך פאַרגלוסטן חתונה האָבן, װעט 
זי געפינען אַ מאַן װאָס דאַרף ניט קיין היתר פון רבנים. זעט עס טאַקע אויס 
וי זי װאָלט מיט אים אַ חופּה געשטעלט אויפן פאַרלאַנג פון פּאָלאָצקער דייַן, 
ניט ווייל זי אַליײין האָט געװאָלט. און איצט איז זי אין איין ציטערניש אַז 
דעם דיין זאָל ניט געשען קיין שלעכטס, וי זי װאָלט געווען פאַרליבט אין 
אים. יעדן פּרימאָרגן קוקט זי דורכן פענצטער וי דער דיין פירט זיין יינגל 
אין חדר, און דערנאָך װאָרנט זי אים נאָכאַמאָל און װידעראַמאָל: ;היט 
זיך, ניט צו טרעפן מיטן רבין, װאָרום ווען ער װועט דיך דערזען, קען ער זיך 
נאָך דערשרעקן פאַר דעם װאָס ער האָט אָפּגעטאָן, ס'איז בעסער ער זאָל 
אין אונדז פאַרגעסן" --- זאָגט זי אים יעדן פרימאָרגן און ערשט נאָכדעם 
זעצט זי זיך ביי דער ניי-מאַשין,. אויסער וועגן דעם, רעדט זי זייער וייניק, 
ימים-נוראים און אַ גאַנץ סוכות האָט קלמן געדאַװונט אין ר' ישראלקעס 

קלויז, װאָס איז פון פּאָלאָצקער גאַס אַ ביסל ווייטער וי די זאַרעטשער קלויז 
און ער קען דאָרט קיינעם ניט, אָבער ווען ס'איז געקומען שמחת-תורה איז 
אים געװאָרן זייער אומעטיק, אין ר' ישראלקעס קלויז שטייט ער הינטער 
דער בימה און ציטערט אַז אַ בעל-הבית זאָל אים ניט נעמען אויספרעגן 
ווער ער איז. אויסעוי דעם איז ר' ישראלקעס קלויז נאָך אַלץ צו נאָענט צו 
פּאָלאָצקער גאַס און ער האָט מורא פאַר אַ גוט אויג. קלמנען האָט וויי געטאָן 
דאָס האַרץ אַז אויך שמחת-תורה, ווען יעדער בעל-הבית קריגט אַ הקפה 
און אַן עליה צו דער תורה, זאָל ער זיך דאַרפן אַרומדוײען אין אַ פרעמד, ענג 
קלייזל הינטער דער בימה, מעשה בעטלער. אַן אויסוועג װאָלט געווען אַװעק- 
צוגיין אין בית-מדרש אין צווייטן עק שטאָט אויף ליפּואווקע, וואו ער האָט 
פריער געוואוינט און וואו ער איז געווען אַ בעל:הבית גלייך מיט אַלע בעלי- 
בתים. איז ערשטנס דאַרף מען האָבן אַ פּאָר קהלשע פיס צו גיין אַזױ ווייט, 
און צווייטנס װעלן אים די ליפּואווקער יידן פרעגן אויף טשיקאַװעס: איר 
האָט זיך שוין גע'גט מיט אייער שװאַרץ-חנעװודיק ווייבל? 

ביי קלמנען איז געבליבן אַז לכבוד שמחת-תורה װעט ער גיין אויפן 
שול-הויף,. אי ס'איז ניט צו-ווייט און אי מען דאַרף ניט זיין קיין שטענדיקער 
מתפּלל אין דער גרויסער שטאָט-שול זיך דאָרט צו פילן היימיש. אויב ער 
זאָל קומען באַצייטנס, קען ער זיך אַרײינקריגן אין שטאָט-שול אויף אַ גוט 
אָרט און נאָך הערן דעם חזן. 

כאָטש ס'איז געווען אַ װאַרעמער טאָג, האָט קלמן אָנגעטאָן דעם מאַנטל 
מיטן פוטערנעם קראַגן, דעם שענסטן בגד װאָס ער פאַרמאָגט, און איז אַװעק 
אויפן שול-הויף, געקומען איז ער גאַנץ פרי, ווען מען האָט זיך געשטעלט 
דאַװונען שחרית, און זיך לייכט אַרײנבאַקומען אין דער גרויסער שול: און 
צו הקפות, ווען קיינער האָט שוין ניט געקענט אַרײנגיין אין איבערגעפּאַקטן 
בית-:הכנסת, איז זיך קלמן געשטאַנען אױבנאָן ביי אַ פאָדערשטן זייל פון דער 
בימה אַנטקעגן ארון'קודש. 


אויפן שול-הויף איז שױן ניט געװע, װי מען זאָגט, װאו 
אַרײינצוװואַרפן אַ שפּילקע-קעפּל. יידן וױיסן אַז נאָך אַ שעה, נאָך אַ 
שעה --- און עס ענדיקט זיך דער לאַנגער יום-טוב סוכות. ביז עס װעלן 
זיך באַװוייזן די חנוכה-לעמפּלעך אין די אייז-פאַרקאָװעטע פענצטער, װעט 
מען זינקען אין שניי, אין װאָך און מרה-שחורה. גייט מען אויפן שולי 

הויף איינזאַפּן אין זיך די אויפגערוימטקייט פון אַ גרויסער יום-טובדיקער 
עדה און דערווייל הערט מען אויך דעם חזן, זיינע נייע איינגעשטעלטע 
;שטיקלעך" װעט מען איבערזינגען אין די װאַרשטאַטן ביי דער אַרבעט, און 
דער קרעמער ועט זיי אונטערבאַמקען אויפן שוועל פון זיין ליידיק געוועלבל, 
אויסקוקנדיק די אויגן אויף אַ קונה, 

אין יעדן ווינקל פון שול-הויף געפינט זיך אַ קלייזל און פון אומעטום 
שטראָמט מען אין בית-הכנסת הגדול. די ערשטע לאָזן זיך אַרונטער די 
מאַליאַרעס. אויף די ווענט פון זייער שולכל איז אויסגעמאָלט דער גאַנצער 
חומש: װי נחס תיבה שוימט איבער די װאַסערן. וי אברהם אבינו איז 
מקריב יצחקן און וי לוטס ווייב ווערט אַ שטיק זאַלץ. נעמען זיך די מאַ- 
ליאַרעס שטאַרק איבער מיט זייער שולכל און פאַרבלאָנדזשען זעלטן ערגעץ 
אַנדערשוואו. אָבער לכבוד שמחת-תורה גייט מען אַרונטער אויפן שול- 
הויף, כדי זיך פרייען אינאיינעם מיט אַנדערע יידן 

דערזעט חברה-פּועלים אַז די מאַליאַרסקע איז אַרונטער, גייט זי אויך 
אַראָפּ. די בעלי-מלאכות פון חברה-פּועלים זיינען יידן מיט שיטערע בערד, 
געהויקערטע פּלייצעס און אױסגעלאָשענע אויגן. ס'איז זיי וינד און וי 
אפילו אום שמחת-תורה, וויפל דער שמש זאָל ביים גיין צו הקפות ניט 
שרייען : עד כאן הקפה אלף! אלף הקפה כאן עד! -- האָבן זיי ניט ווער 
עס זאָל טראָגן די רייניקייטן. ספרי-תורות זיינען דאָ, נאָר קיין חברה-לייט 
זיינען ניטאָ, זיי שטאַרבן אויס פון יאָר צו יאָר,. די היינטיקע אַרבעטער 
גייען ניט אין חברה-פּועלים, זיי גייען אין די פאַראיינען און ווערן דאָרט 
בונדאָווצעס. 

קריכן די אַלטע בעלי-מלאכות מיט די שיטערע בערד און געהויקערטע 
פּלייצעס איינינקע אַלײן, ביז זיי טרעפן זיך מיט חברה-קדישא פון דער 
קברנישער שול,. חברה-קדישא גייט ניט איינע אַלײן; יעדן קברן באַנלײט 
אַ טוץ שנעפּסלעך לכל הפּחות. דער אַרומיקער עולם טרעט אָפּ מיט שרעק : 

--- מען זאָל צו זיי ניט דאַרפן אָנקומען, 

פון שבעה-קרואים גיבן זיך אַ שאָט-אַרױס יונגעלייטלעך. שבעה-קרואים 
האָט ניט קיין שטענדיקע אייגענע מתפּללים, נאָר יאָרצײט-ײידן און אבלים 
װאָס פאַלן אַריין אָפּזאָגן אַ קדיש, און פּונקט וי אין מיטן װאָך, דאַוונען דאָרט 
אויך יום-טוב אינדערפרי עטלעכע מנינים. קיין לעקעך און בראָנפן לכבוד 
שמחת-תורה, וי אין אַנדערע קלויזן, טיילט מען דאָרט ניט, און מיטן זעלבן 
אימפּעט װי די אבלים בראָקן די קדישים, װאַרפן זי זיך הערן דעם שטאָט-חזן, 

דערנאָך באַװייזן זיך די בעלי-בתים פון קלויז ישן, זקנים מיט לאַנגע 

מילך-ווייסע בערד און מילדע זיידישע שמייכלען אין די קנייטשן פון די 
פּנימער, עס ליגט אויף זיי די שאָטנדיקע רואיקייט פון אַלטע שווערע ספרים 
אין לעדערנע איינבונדן. ווען זיי בלעטערן אין זייער בית-מדרש די גרויסע 
ספרים, רוישט עס און שאָרכעט מיט אַ פאַר'סודעטקייט פון פאַרגאַנגענע יאָר- 
הונדערטער. קלויז ישן איז נאָך עלטער פון דער אַלטער ווילנער שטאָט-שול, 

די בעלי-בתים פון דער אַלט-נײער קלויז קומען אַרונטער שפּעטלעך, 
וי עס פּאַסט פאַר נגידים און גבאים פון בית-מדרש װאָס עס האָט געבויט 
דער יסו"ד, זיי טראָגן צילינדערס און גייען די הענט פאַרלייגט אַהינטער 
אפילו אין דער געדיכטעניש פון געפּאקטן שול-הויף. עס באַגלייטן זיי זין 
און איידעמס, שמאָלע און הויכע יונגעלייט מיט פאַרנודעטע פּנימער. אַנ- 
שטאָט גיין מיט זייעױע יונגע ווייבלעך אין טעאַטער, מוזן זיי גיין הערן דעם 
חזן אויס דרך-ארץ פאַרן טאַטן און מורא פאַרן שווער. 

סוף כל סוף פאַרענדיקן דאָס דאַװנען אויך די פּרושים פון גאונס קלויז, 
אינמיטן װאָך זיצן זיי אין טלית און תפילין ביז האַלבן טאָג לויטן מינהג 
פון ווילנער גאון. היינט צו הקפות האָט מען אין טונקעלן קאַלטן בית-מדרש 
זיך אַרומגעדרײט מיט די ספרי-תורות אַרום דער בימה און מען האָט גלייך 
דערנאָך זיך געמוזט צוזעצן אָפּרוען. מתנגדים קענען לערגען ניט זינגען 
און טאַנצן, בפרט ווען מען איז אויף דער עלטער און די פיס דינען ניט. 
נאָך מוסף האָבן די פּרושים איינגענעצט די װאָנצעס אין וויין, אָפּגעטרײסלט 
פון די בערד די ברעקלעך לעקעך, און מיט גרויס אָפּגעהיטקײט אַרונטער- 
געקראָכן פון די טרעפּ. 

די פּרושים פון גאונס קלויז האָבן יסורים פון דער ווילנער תאווה צו 
חזנות. אַנשטאָט דאַװנען מיט כוונה, זיינען די היינטיקע יונגעלייט יוצא מיט 
הערן נגינה. און היינטיקע חזנים זיינען דען אַזעלכע יראי-שמים װי די 
אַמאָליקע, זיי זאָלן מעגן דאַװנען ביים עמוד? דערצו נאָך האָבן די גבאים 
פון שטאָט-שול איינגעפירט, אַז אַלע משוררים זאָלן טראָגן יאַרמלקעס מיט 
פרענדזלעך און קליינע ווייס-בלויע טליתימלעך אויף די העלדזער. פרומע 
יידן זיינען פון דעם שטאַרק אומצופרידן, ווייל דאָס שמעקט מיט נאָכטאָן די 
מינהגים פון כאָר-שול וואו עס דאַװנען די אַפּטייקערס און משכילים. אָבער 
לכבוד שמחת-תורה נעמט זיך אַ פּרוש פון גאונס קלויז אַ היתר און לייגט 
צו אַ האָריקן אוער איבערן אַקסל פון אַ יונגנמאַן, הערט זיך איין: װאָס 
אַזױנס הערט עס די וועלט אין חזנס ציקלען זיך ? דער יונגערמאַן דערפילט 
אויף דער באַק אַ גלעט פון ווייכן סאַמעט און זייד, קוקט ער זיך אום און 
דערזעט פאַר זיך אַ גרייז-גרויען יידן. זאָגט ער מיט גרויס דרך-ארץ: גוט 
יום-טוב זיידע, און דער פּרוש ענטפערט אים: גוט יום-טוב גוט יאָר. ער 

זעט אַז פאַר אים שטייט אַ יונגערמאַן מיט אַ טלית-זעקל אונטערן אָרעם און 
אַן אױיסראַזירטע צורקע, איינער פון יענע װאָס אַנשטאָט אַרײנגײן אין אַ 
בית-מדרש דאַװנען, דרייען זיי זיך אַרום אויפן שול-הויף הערן דעם חזן 

אַלע קלויזן האָבן שוין אָפּגעדאַװונט און געפינען זיך אויפן שול-הויף, 
אויסער די חסידים פון קױידענאָװער שטיבל. ,בים-באַם, בים-באַם ! * קנאַקט 
עס פון דאָרטן. זי לאַכן זיך אויס פון חזן מיט אַלע זיינע משוררים אינאיינעם, 
זיי זינגען און טאַנצן מיט גרויס התלהבות אַז עס דאַכט זיך אויס: אָט װעט 
זיך דאָס חסידים-שטיבל אָפּרײיסן פון מתנגדישן שול-הויף און אַװעקפליען 
אין הימל מיט צעפּלאַָשעטע בערד, צעפלויגענע קאַפּאָטעס און צעפאָכעטע 
גאַרטלען. 

דער טאָג איז אַ זוניקער, אַ װאַרעמער, און אויך די שטראַלן אין דער 
לופטן, אין די קלויז-פענצטער און אויף די דעכער, טאַנצן שמחת-תורהדיק 
שיכורלעך. אַרום דער שול איז אַ שטופּעניש, אַ געדראַנג פון בעל-הבתישע 
ווייכע קאַפּעליושן, װאָס קריכן איבער האַרטע בעלימלאכהשע היטלען 
און איבער זיי שטעקן אַרױס הויכע קוימענס, שװאַרץ-גלאַנציקע גבירישע 
צילינדערס. ביי דער פּאַראַדנער טיר פון בית-הכנסת און אויך ביי אַלע 
הינטערשטע אַרינגאַנגען שטייען יידן מיט אויסגעצויגענע העלדזער און 
אָנגעבױגענע קעפּ, װי דאָרשטיקע לעמער ביי דער קאָרעטע. מען פרואווט 
כאַפּן אַ שטיקל נגינה מיטן רעכטן אוער -- עס גייט ניט; לייגט מען צו 
דעם לינקן אוער --- אַרױסגעװאָרפן! מען זאָל קענען דערהערן דעם חון 
שטייענדיק אינדרויסן אויפן שול-הויף, דאַרף ער האָבן אַ קול פון אדם- 
הראשון, װאָס זיין קול איז געגאַנגען פון איין עק וועלט ביז דעם צווייטן עק 
וועלט, וועדליג די גמרא דערציילט. בלית-ברירה דרייט מען אַװעק די קעפּ 
פון שטאָט-שול און מען כאַפּט אַ שמועס. מען ווייס אַז אינעװייניק אין בית- 
הכנסת טיילט מען איצט הקפות און דער חזן זינגט חושיעה-נא, 

צוישן ארון-קודש און דער בימה, וואו מען גייט די הקפות, ווערט מיט- 
אַמאָל טויט-שטיל. די שטילקייט צעשפּרײט זיך אין ברייטע קרייזן אויף 
דרום און צפון און פאַלטיצו צו די פאַרקראַטעװעטע פענצטערלעך פון דער 
ווייבער-שול, װאָס זיינען אָנגעפילט מיט אויפגעלויכטענע פרויען-אויגן, וי 
נעצן מיט גאָלדענע פיש. פון דער שטילקייט װערט אַ שטומעניש, װאָס 
פרירט-אויס דאָס פּלאַפּלערײ אויף די צענדלינגער רייען בענק, ביז דאָס 
שטומעניש דערקריכט צו די שװוערע איזערנע טירן פון דער שול און 
שפּרײט זיך אויס אויך אויפן שול-הויף, וי אַ טייך װאָס װוערט אײינגעפראָרן 
און צוגעדעקט מיט אייז, 

עפּעס-װאָס איז געשען אין דער אַלטער ווילנער שטאָט-שול, 

דער פּאַטש אין שטאָט-שו? 


{ ער אייבער-שמש ר' יאָשע איז געשטאַנען אויף די טרעפּלעך פון 
ארון-קודש און דערלאַנגט אַ ספר-תורה איטלעכן פון די אויפגערופענע בעלי- 
בתים,. דער אונטער-שמש האָט זיך אים געפּלאָנטערט צװישן די פיס און 
אים געגעבן עצות, נאָר ר' יאָשע האָט זיך אויף זלמנקען אפילו ניט אומ- 
געקוקט. ער האָט נאָך ניט פאַרגעסן װוי אָט דער זלמנקע האָט געגעבן חופה- 
וקידושין אַן עגונה אויף אַ צעטל פון פּאָלאָצקער רב'ל. זינט דעמאָלט האָט 
דער אונטערישמש אויפגעהויבן זיין פאַרשייטן קאָפּ. דעם פאַרגאַנגענעם 
ערב יום-כיפּור האָט ער ניט געװאַרט הכנעהדיק ביי דער טיר, די בעלי" 
בתים זאָלן אים עפּעס שענקען, נייערט ער האָט זיך געשטופּט פאָראויס צו 
די מתפּללים, זיי זאָלן אים נתנ'ען נאָך פריער וי זי באַצאָלן פאַר די ;{שטעט", 
נאָך פריער וי זיי װאַרפן אַרײן אין קערה, און נאָך פריער וי זיי גיבן אים, 
דעם אייבער-שמש, און ווען ער, ר' יאָשע, האָט אים געפרעגט הלמאי ער 
שטופּט זיך אַזױ, און פאַרװאָס ער לאָזט ניט די בעלי-בתים באַצאָלן זייערע 
חובות, און דאַװונען מנחה, און גיין אַהיים זיך אָפּפאַסטן --- האָט אים זלמנקע 
געענטפערט מיט חוצפּה: ;װאָסי, עס קומט מיר ניט ? װער דערלאַנגט די 
בעלי-בתים סידורינם צום דאַװנען, איך אָדער איר ? ביי וועמען ליגן זייערע 
שבתדיקע טליתים, ביי מיר אָדער ביי אייך ? * און ער האָט עס געמוזט אויס- 
הערן און פאַרשווייגן, ווייל ר' לוי הורוויץ האָט אים אָנגעזאָגט, ער זאָל די 
געשיכטע װעגן דער עגונה אויף די ליפּן ניט ברענגען. איז איצט פאַרן 
אייבער-שמש געקומען די צייט זיך אַ ביסל צו קילן דאָס האַרץ, און ווען דער 
אונטער-:שמש עצהט אים: ;זייט מכבד דעם, גיט יענעם," רייצט זיך מיט 
אים ר' יאָשע אינדערשטיל: װוער פרעגט אייך? -- און זינגט הויך אויפן 
קול : 
-- ר' יעקב-צבי-הירש בר' טודרוס-יהושע-העשל איז מכובד מיט אַ 
הקפה, 

זלמנקעס פאַרדרוס זאָל זיין נאָך גרעסער, זעט ער װי נאָך יעדער 
הקפה גיבן די גבירים אָפּ די ספרי-תורות צוריק דעם אייבער:שמש און 
דאַנקען אים : קיישר-כוח, ר' יאָשע?, בעת צו אים, דעם אונטער-שמש, רעדט 
מען אַ װאָרט ניט אויס, זלמנקע לויפט אַראָפּ פון די ארון-קודש-טרעפּלעך 
אַ פאַר'סמ'טער און פון כעס וייס ער ניט װאָס צו טאָן. אים באַמערקט 
קיינער ניט, קיינער ניט! ערשט ממש אונטער דער נאָז שטייט זיינער אַ 
נאָענטער באַקאַנטער, אַ פריינט, אַ ידיד-נאמן -- דער זעלבער וועמען ער האָט 
געגעבן חופה-וקידושין, 

קלמן שטייט דעם גאַנצן פרימאָרגן צװישן גבאים און גבירים, נאָענט 
צום חזן מיט די משוררים, און אים איז קאַלעמוטנע אויפן האַרצן. ער זאָל 
קריגן אַ הקפה אין שטאָט-שול דאַרף ער זיין דער באַנקיר בונימאָװויטש. ער 
האָט אפילו ניט מיט וועמען אַ װאָרט אויסצוריידן. דערפרייט ער זיך מיטן 
אונטער-שמש ניט וייניקער װי יענער מיט אים, און עס פאַרפלעכט זיך 
צווישן זי אַ שמועס: -- שלום-עליכם, ר' קלמן. -- עליכם-שלום, ר' זלמן, 
--- פאַרװאָס שטייט איר, ר' קלמן, כעני בפּתח, און גייט ניט קיין הקפה? --- 
וי קום איך, ר' זלמן, צו אַ הקפה אין ווילנער שטאָט-שול. מען דאַרף זיין 
צו דעם דער באַנקיר בונימאָוויטש. --- מיינער אַ בעל-הבית, ר' קלמן, איז 


ביי מיר אַזאַ ‏ חשוב וי דער באַנקיר בונימאָוויטש! -- רופט אויס דער 
אונטער-שמש און װאַרפט אייגעלעך צום ארון-קודש. ער זעט אַז גאָט אַלײן 
העלפט אים. 


ר' יאָשע האָט זיך אַריבערגעבױיגן איבערן געלענדער און שמועסט 
געמיטלעך מיט אַ בעל-הבית. גיט זלמנקע שטיל און פלינק אַ גי אַרױף 
אויף די טרעפּלעך פון ארון-קודש, נעמט אַרױס אַ ספר-תורה פון היכל און 
לאָזט זיך אײליק אַרונטערגײן. אָבער ר' יאָשע האָט זיך שוין אויסגעדרייט 
און דערזען אַז זלמנקע טראָגט אַ ספר-תורה פאַר אַ יידן, װאָס האָט זיך אַרױס- 
גערוקט פון צװישן די בענק מיט אױסגעשפּרײטע אָרעמס און נעמט די 
רייניקייט. דער אייבער-שמש האָט אַ שאַרף אויג פון אַ תלמיד-חכם און ער 
איז גרייט צו שווערן, אַז אָט דער ייד מיט דער אױסגעכאַפּטער ספר-תורה 
איז דער זעלבער װאָס האָט געװאָלט אַ חופּה אויף אַ צעטל פון פּאָלאָצקער דיין ; 
און ווען ער, ר' יאָשע, האָט זיך אָפּגעזאָגט, האָט עס געטאָן דער אונטער-שמש 
און נאָך שפּעטער זיך באַרימט אַז די יידענע איז אַן עגונה, 

--- ממזרוק, -- שרייט ר' יאָשע צום אונטער-שמש, װאָס שטייט שױן 
ווידער אויף די ארון-קודש-טרעפּ, --- שמחת-תורה אין ווילנער שטאָט-שול 
גיסטו אַ ספר-תורה אַן עוכר-ישראל װאָס לעבט מיט אַן עגונה, מיט אַן 


אשת-איש? 

--- װאָסי, איר װועט מיך אפשר שלאָגן! -- קוקט אים זלמנקע אָן מיט 
אַ פּאָר להכעיס-אייגעלעך, --- ביי מיר איז ר' קלמן אַזאַ שיינער בעל-הבית 
װי דער באַנקיר בונימאָוויטש. אייך פּלאַצט די גאַל װאָס איך האָב זיך 
מיינע אייגענע בעלי-בתים. איר מיינט אַז איך װער נתפּעל פּאַר איער 
צוגעקלעפּטער באָרד? דער פּאָליציאַנט אויף ראָג טראָקער גאַס לעבן 
טישקעוויטשעס בולװאַנעס האָט אויך אַ באָרד. 

דער אייבער-שמש האָט שוין ניט געזען ניט די שטאָט-שול, ניט דעם עולם 
און ניט דעם חזן, װאָס האָט געװאַרט מיטן מחזור אין דער האַנט מען זאָל אויס- 
טיילן די לעצטע הקפה; ער האָט געזען פאַר זיך בלויז זלמנקעס חוצפּהדיק- 
פאַרזשמורעטע אייגעלעך. אַ שוים האָט אַרױסגעשלאָגן אויף ר' יאָשעס מויל 
און זיין פּנים האָט געפלאַקערט, װוי מען װאָלט אים אונטערגעצונדן די באָרד. 
ער האָט אַ הייב געטאָן דעם לאַנגן אָרעם און מיט דער גאַנצער ברייט פון 
דער דלאָניע אַרונטערגעלאָזט זלמנקען אַזאַ פראַסק, אַז יענער האָט זיך 
גענומען אַרונטערקײקלען פון די ארון-קודש-טרעפּלעך. 


דאָס געפּלאַפּל אויפן מזרח און אויף די שפּיגל-בענק איז מיטאַמאָל 
אָפּגעשטאָרבן. די בעלי-בתים האָבן געקוקט צעטומלטע אויפן אייבער-ישמש 
ביים ארון-קודש און אויפן אונטער-שמש װאָס האָט זיך געװאַלגערט אונטן. 
צוגעצויגן פון דער פּלוצלונגדיקער שטילקייט, האָבן אויך די אַנדערע ידן 
אויסגעדרייט די קעפּ צום ארון-קודש. די שטילקייט איז אין קאַלטע כװאַליעס 
אַריבער פון באַנק צו באַנק איבער די צענדלינגער רייען פון מזרח צו מערב, 
ביז צו די הינטערשטע שול-געוועלבן. אַ מינוט-לאַנג האָט ר' יאָשע גאָרניט 
געזען און גאָרניט געהערט אַרום זיך, נאָר מיט פאַרקרימטע ליפּן און אַ פּאָר 
ברענענדיקע אויגן אַראָפּגעקוקט אויפן אַרונטערגעשלײידערטן אונטער-שמש, 
װי ער װאָלט אַראָפּגעקוקט אויפן שעיר-לעזאָזל, װאָס מען פלעגט אין די 
אַלטע צייטן אַראָפּשלײדערן פון אַ באַרג אין מדבר, אַ כפּרה פאַר אַלע יידן. 
ענדלעך האָט ר' יאָשע דערפילט די געשפּאַנטע שטילקייט און דערזען וי 
די גאַנצע שטאָט-שול מיט יידן קוקט אויף אים. 

זלמנקע, ניט אַזױ צעקלאַפּט װי איבערגעשראָקן, איז געלעגן אויף דער 
ערד און ניט אַראָפּגענומען זיין בליק פון יאָשעס גזלנישע אויגן, װאָס האָבן 
זיך וי גערייכערט אין זיין האָריק פּנים,. זלמנקעס גאַנצע גאווה און להכעיס 
איז אַװעק מיטן פּאַטש און ער האָט אפילו מורא געהאַט זיך אויפצושטעלן, 
ביז דער אייבער-שמש וװעט עס אים ניט הייסן. אָבער ווען ער האָט דערזען 
וי ר' יאֶשע קוקט זיך אַרום אומרואיק, האָט ער זיך פּאַמעלעך אויפגעשטעלט 
און זיך אויך אַרומגעקוקט. ער האָט דערזען די הונדערטער אויפגעריסענע 

אויגן, מיילער, און גלייך דערפילט אַז דער עולם איז מיט אים. האָט ער 
זיך אויסגעטשוכעט פון זיין שרעק און אים איז באַפאַלן אַ ווילדער מוט 
אינאיינעם מיט אַ נאָך װוילדערן כעס. ער האָט אַ שפּרונג געטאָן אויף די 
טרעפּלעך פון ארון-קודש און מיט אויפגעהויבענע הענט אַ געשריי געטאָן 
צום עולם מיט אַלע כוחות : 

--- געװאַלד, יידן, װאָס שווייגט איר! ער האָט מיך מביש געװען 
געפּאַטשט, ביים ארון-קודש... מיך, אַ טאַטן פון קינדער. געװאַלד! 

און זלמנקע האָט זיך צעוויינט, 

אויפן נגידישן מזרח און אויף די שפּיגל-בענק האָט זיך דורכגעטראָגן אַ 
געמורמל, אויף די ווייטערדיקע בענק, וואו עס זיצן יידן קרעמער, איז דער 
געמורמל אַריבער אין אַ געשריי, און ביי די הינטערשטע געוועלבן, וואו עס 
שטייט דער המון, איז דאָס געשריי איבערגעגאַנגען אין אַ גרויס געליאַרעם, 
אויף די ארון-קודש-טרעפּלעך זיינען שוין געשטאַנען די אַרױפגעלאָפענע 
גבאים, פאַרשטעלט ר' יאָשען מיט די פּלײיצעס און געפאָכעט מיט די הענט 
איינצושטילן דעם אויפגעברויזטן עולם, 

ר' יאָשע האָט געפילט, עס ברעכן זיך אים אונטער די קני. האָט ער, 
הינטער די גבאישע פּלײיצעס, זיך גענומען רוקן הינטערויילעכטס אַלץ 
נעענטער צום ארון-קודש, ביז ער האָט דעם נאַקן און אייבערשטן האַלבן גוף 
כמעט וי אַרײנגעשטופּט אין אָפענעם היכל, וואו עס זיינען געשטאַנען די 
ספרי-תורות און געװאַרט מען זאָל זיי אַרױסנעמען צו דער לעצטער הקפה. 
אויפגעריסענע פּיסקעס און צערייצטע חיהשע צורות זיינען צו אים געקומען 
אַלץ נעענטער און אַ װאַלד פון הענט האָבן זיך צו אים געצויגן, אים געװאָלט 
דערװאַרגן, צערייסן אויף שטיקער. ר' יאָשע האָט טיף אָפּגעשױדערט און 
פאַרמאַכט די אויגן. אָבער מיט פאַרמאַכטע אויגן האָט ער נאָך מער גענומען 
שוידערן. אים האָט זיך אויסגעדוכט אַז איבערן גאַנצן עולם שוימט צױ 
אים אַ קאָפּ: דער קאָפּ, די באָרד און די פויסטן פון ר' לוי הורוויץ. אין 
זעלבן אויגנבליק האָט זיך ר' יאָשע דערמאָנט װי דער רב פון שלמה קיסינס 
הויף האָט אים געשטופּט צו דער טיר און געקריצט מיט די ציין! ,שווייגן! 
אויב איר װעט דערציילן וועגן דער חתונה פון דער עגונה, וועט עס זיין דער 
גרעסטער חילול השם און איך וװועל אייך רודפן עד חרמה" 

ר' לוי'ס קאָפּ, מיט אַ רויט-געװאָרענער באָרד וי אַ שטיק בלוט, איז שוין 
דערשוואומען צום האַלב-פאַר'חלשטן אייבער-שמש און נאָך װוילדער געקריצט 
מיט די ציין : קשווייגן !7 אין דער אייגענער צייט האָט זיך צו ר' יאָשעס 
אויערן דערקייקלט אַ דונער, די גאַנצע שול האָט געשריען: 

-- זאָל ער זאָגן פאַרװאָס ער האָט געפּאַטשט דעם אונטערישמש. אויב 
ער וועט ניט זאָגן, וועט ער פון דאַנען ניט אַרױסגײן קיין לעבעדיקער. 


אויפן שול-הויף װוייס מען שוין װאָס עס איז פאָרגעקומען 

אין שטאָט-שול און יידן גליבן ניט זייעדרע אױערן: אין וילנער 
שטאָט-שול, שמחת-תורה צו הקפות, פאַר די אויגן פון גאַנצן קהל פּאַטשן 
אַ יידן? װער עס פאַרשעמט זיין חבר פאַר מענטשן, האָט ניט קיין חלק 
אין עולם-הבא, קרעכצן די פרומע בעלי-מלאכות פון חברה-פּועלים, אָבער די 
דאַװנער פון מאַליאַרסקע-קלױז שרייען אַז זיי וועלן ניט װאַרטן ביז מען װעט 
ביים אייבער-שמש צונעמען יענע-וועלט, זיי װעלן אים ממיתן אויף דער 
וועלט. 

--- עס קען ניט זיין אַז ר' יאָשע זאָל אָפּטאָן אַזאַ זאַך אָן אַ סיבה, --- 
רוקט איבער אויפן קאָפּ דעם צילינדער אַ נגיד פון אַלט-נײער קלױז, -- 
ר' יאָשע איז אַ ייד אַ למדן און אַ חכם. ער לערנט משניות מיטן עולם ביי 
אונדז אין קלויז, 

--- דאָס װאָס אייער יאָשע קען משניות איסנװייניק האָט ביי מיר די 
װוערדע פון אַ שפּײ, --- טוט אַ קריי דער יונגערמאַנטשיק מיטן אױסגעראַזירטן 
ביניקן פּנימל, 

--- איך האָב ניט געזאָגט אַז ער קען משניות אױיסנװייניק, --- בלאָזט 
זיך אָן דער נגיד אין צילינדער, -- איך האָב עלטערע קינדער פון אייך. 
זעזות-פּנים! ווער איז אייער טאַטע? 

-- אַ שניידער, ניט קיין בלוטזויגער. איך בין אויך אַ פּראַצאָװיטער 
ייינגל, 

--- מען דאַרף יאָשקען באַגראָבן לעבעדיקערהייט, --- שאָקלען זיך די 
פאַרשנאַָשקעטע קברנים, 

--- יידישע קינדער, װאָס רעדט איר? -- ציטערט אַזש דער זקן מיט 
דער מילך-ווייסער באָרד פון קלויז ישן, -- ר' יאָשע איז דאָך ניט קיין מסור, 
חס ושלום, 

דער עולם צעקאָנט זיך אַלץ מער, איינער שטעקט אָן מיט כעס דעם 
אַנדערן,. די ענגשאַפט ווערט גרעסער, פון שול קען קיינער ניט אַרױס, און 
:דער המון אויפן הויף וויל זיך אַרײינקריגן אינעװייניק. מען גיט זיך איבער 
פון מויל צום מויל אַז דער עולם אין שול לאָזט ניט ענדיקן די הקפות און 
לייענען אין דער תורה, ביז דער אייבער-"שמש װעט ניט דערציילן פאַרװאָס 

ער האָט געפּאַטשט דעם אונטערישמש. ענטפערט עֶר אויף דעם אַז אויב עו 
וועט דערציילן װאָס דער אונטער-שמש האָט אָפּגעטאָן, װעט עס זיין דער 
גרעסטער חילוליהשם אין דער וועלט, וויל מען דערגיין ביים אונטער-שמש, 
אָבער ער קוקט מיט טויט-שרעק אויפן אייבער-שמש און שוייגט, 

מען גיט זיך ווידער איבער אַז די גבאים טענהן איין מיטן שמש ער זאָל 
אויסזאָגן, זאָל ער ניט מורא האָבן פאַר אַ חילול השם, ווייל דער גרעסטער 
חילול השם וועט זיין, אויב מען װעט אין ווילנער שטאָט-שול ניט ענדיקן 
דאַוונען. אַזױנס האָט נאָך ניט פּאַסירט זינט ווילנע איז ווילנע, 

-- און ווען די באָמבע איז געפאַלן, האָט מען אויך געענדיקט דאַװונען? 

--- װאָס פאַר אַ באָמבע ? 

--- איר ווייסט ניט, אַז בעת דער מלחמה מיטן דייטש איז אויף דער 
שטאָט-שול געפאַלן אַ באָמבע? זי איז על-פּיינס געבליבן הענגען אוימן 
דאַך און הענגט נאָך דאָרט ביז איצטער. 

--- וואו הענגט זי ? -- פאַררייסט אַ ייד דעם קאָפּ און זיין קאַפּעליוש 
פאַלט אַרונטער אַ צווייטן יידן גלייך אויף דער נאָז, --- פאַרדרייט אייך אייער 
אייגענעם קאָפּ! נו, די גבאים האָבן ביים בעל-גאווה געפּועלט ער זאָל אויס- 
זאָגן ? 

-- מען זאָגט אַז יאָ. דער ר' יאָשע איז טאַקע אַן עקשן און האַלט פוף 
זיך אַן עולם-ומלואה, נאָר ער איז ווייכער געװאָרן. ווער וויל עס מען זאָל 
אים צעטרעטן לעבעדיקערהייט ? 

דער עולם שטעלט-אָן די אויערן און מען גיט זיך איבער אַז ס'איז א 
מעשה מיט אַן עגונה, װאָס ר' יאָשע האָט ניט געװאָלט חתונה מאַכן און 
דער אונטער-שמש האָט זי יאָ חתונה געמאַכט אויף אַ חיתר פון פּאָלאָצקער 
דיין, כאָטש אַלע ווילנער רבנים זיינען געווען קעגן. און אָט דעם אשת- 
אישניק, דער עגונהס מאַן, האָט עס דער אונטער:שמש מכבד געװען מיט 
טראָגן אַ ספר-תורה,. האָט אים ר' יאָשע אָפּנעשטעקט אַ פּאַטש. 

--- נו, װאָס האָב איך אייך געזאָגט ? איך האָב אייך געזאָגט, אַז ר' יאָשע 
וועט ניט אָפּטאָן אַזאַ זאַך אָן אַ סיבה, --- טריאומפירט דער נגיד פון אַלט- 
נייער קלויז, און אויך די דאַװונער פון מאַליאַרסקע-קלױיז זעען איין, אַן זיל 
האָבן בחינם חושד געווען אַ יידן אין פאַרשעמען אומזיסט און אומנישט אַ 
מענטשן, דאָס געזעמל גייט אַריבער אויפן צד פון אייבער:שמש און איינער 
ביים צווייטן נעמט אויספרעגן, װער איז ער, אָט דער וינקל-רב, אָט דער 
פּאָלאָצקער דיין װאָס גייט קעגן אַלע ווילנער רבנים. די בעלי-מלאכות פון 
חברה-פּועלים קוועטשן מיט די געהויקערטע פּלײיצעס אַז זיי קענען אים ניט, 

און די קברנים זאָגן אַז זיי האָבן אים קיינמאָל ניט געהערט מאַכן אַ הספּד, 
אָבער דער אױסגעראַזירטער יונגערמאַנטשיק װיל דווקא יאָ ויסן און 
שטייט-צו צום פּרוש פון גאונס קלויז, װאָס שווייגט די גאַנצע צייט, ער זאָל 
זאָגן װאָס פאַר אַ סאָרט מענטש עס איז דער פּאָלאָצקער דיי 

--- אַ דיין,. די מעשה אַז ער איז געגאַנגען קעגן וועד-הרבנים לייגט זיך 
אויפן שכל, ס'איז אין זיין נוסח, --- שמייכלט דער פּרוש און װיל מער ניט 
ריידן, 

פאַרן יונגנמאַנטשיק איז קלאָר, אַז דער פּאָלאָצקער דיין און דער אונטער- 
שמש שטייען פאַרן פאָלק, בעת דער אייבער-שמש אינאיינעם מיט די אַנדערע 
רבנים האַלטן פון ניט נאָכגעבן דעם פאָלק,. דער יונגערמאַן זעט אַז ער איז 
דאָ אַרײנגעפאַלן צווישן גבירים, באַנק-קװעטשער און בעלי-מלאכות פרו" 
מאַקעס,. שטעלט ער זיך אויף די שפיץ-פינגער און קוקט אַריבער צום אַרײנ- 
גאַנג אין שטאָט-שול, וואו עס שטייט דער צד פון אונטער-שמש. ער נעמט 
רודערן מיט ביידע עלנבויגנס, שרייט : שטופּט זיך ניט, פעטער! און ווערט 
שיר ניט צעקוועטשט אין געדראַנג, איידער ער שפּאַרט זיך דורך דורך דער 
געדיכטעניש, 

די מרידה אויפן שול-הויף 


1יים הױפּט-אַרײנגאַנג און אויך ביי די הינטער-טירן פון דער 
גרויסער שול שטייען שטאַרקע יונגען. זיי היטן אַז דער אייבער-שמש זאָל זיך ניט 
אַרױסגנבען אינאיינעם מיטן עולם, ווען מען װעט נעמען שטראָמען פון 
דער שול, אינעװייניק אין מקום-קדוש האַלט מען זיך נאָך איין, דער חזן זאָל 
קענען ענדיקן מוסף, נאָר אויפן שול:הויף בושעװען די שכנים פון די 
קהלשע הינטערהייפן, און די יונגען פון די מערק שרייען מיט באַנומענע 
קולות : מען האָט פאַנאַנדערגעטײלט די שטאָט-שול מיט אַ צוים, וי אַ שטאַל, 
להבדיל, אויף די בענק לאָזט מען זיך ניט זעצן, סיידן מען האָט אַ בילעט, 
און ווער עס האָט ניט קיין בילעט, איז ווער געשװאָלן און שטיי. קומט ערב 
יום-כיפּור, שטייען אויפן טיש הונדערט שיסלען. נאָר גיב און גיב. גיב 
פאַר דער באָד, פאַרן קהלשן אָפּטריט און פאַרן הקדש. גיב פאַר לחם-עניים, 
פאַר תומכי-תמימים און פאַר די פּרושים פון גאונס קלויז, 
--- איר גיט פאַר די פּרושים פון גאונס קלויז? -- פרעגט געלאַסן אַן 
עלטערער ייד, װאָס דער שטראָם האָט אים פאַרשלעפּט אין קעסל-גרוב פון 
די בונטאָוושטשיקעס, 
--- מיר! מיר גיבן! -- שלאָגן זיך מיט די פויסטן אין די ברייטע 
ברוסט-קאַסטנס די יונגען פון פיש-מאַרק ביי דער ווילענקע און פון האָלץ- 
מאַרק אויף זאַװאַלנע גאַס. 
די יידן פון די קרומע שמאָלע געסלעך ליאַרעמען, אַז די קהילה האָט אויף 
זיי אַרויפגעלײיגט נאָך גרעסערע שטייערן וי אױיף גבירים:אדירים. די 
אַלטװאַרג-הענדלער פון דורך-הויף זידלען די שטאָט-טאַטעס הלמאי זײ 
פאַרריכטן ניט די האַלב-איינגעפאַלענע קרעמלעך, און די שכנים פון לייבע- 
לייזערס הויף גװאַלדעװען נאָך העכער: 
--- שטיקער באַלקן פאַלן אין קאָפּ. די ווענט אין די קעלערס זיינען נאַס 
און באַדעקט מיט שימל. די קינדער קריגן סוכאָטע און די אַלטע לייט הוסטן 
אויס די לונגען. 

--- די כלל-טוער האָבן דאָך אונדז באַדאַרפט צוצאָלן מיר זאָלן וואוינען 
אין אַזאַ שטיקעניש און עיפּוש, --- שרייען די שכנים פון ראַמײילעס-הױף, --- 
דער אָפּטריט איז אונטער דער נאָז, פון די פאַרראָסטע װאַסער-רערן פּליוכעט 
אויף די קעפּ, קיין ברונעם איז ניטאָ, קיין עלעקטרע איז ניטאָ, קיין לייב און 
לעבן איז ניטאָ. 

--- און אַמעריקע װעט עס שוייגן 1 --- שרייט מיט אַ פאַרריסן קולכל 
דער אויסגעראַזירטער יונגערמאַנטשיק, 

--- הענדעלע, --- טוט מען אויף אים אַ הוקע, --- אַמעריקע מישט זיך 
אַרײין נאָר ווען עס איז אַ פּאָגראָם. 

-- אַבי איך האָב געמיינט, אַלע ווילנער גרוביאַנעס זיינען שוין אַװעק- 
געפאָרן קיין אַמעריקע. לאָזט זיך אויס אַז אַ סך זיינען נאָך געבליבן אין 
ווילנע גופא, --- ענטטערט דער יונגערמאַנטשיק װאָס האָט פיינט פאַרשווייגן. 
אָבער איבערן טומל הערט מען ניט זיין קוויטשיק קולכל. די הייפן און די 
מערק ווילן איינע די אַנדערע איבערשטייגן אין זייערע טענות צו קהל : 

פאַרװאָס נעמט מען ניט אַװעק די אַלטע לייט אין מושב-זקנים! זי 
װאַלגערן זיך אין די קלויזן און אין פּאָליש. פאַרװאָס נעמט מען ניט אַװעק 
די משוגעים פון שול-הויף? זיי שלאָפן אין די פירהויזן און פאַר'חזירן די 
טרעפּ. פאַרװאָס באַזאָרגט מען ניט די בעטלערס און די קאַליקעס! אין 
שטאָט און אויפן בית-עולם וערט מען באַפאַלן פון הונדערטער אויסגע- 
שטרעקטע הענט. זיי שלעפּן זיך נאָך װי אַ קרענק, און אוב מען גיט זי 
ניט, שילטן זיי מיט טויטע קללות, : 

--- און אין אַלץ איז שולדיק דער אייבערישמש! -- פרעגט דער 
עלטערער ייד, דער פאֲרבלאָנדזשעטער צװוישן די מורדים. 

--- ער! --- ליאַרעמען די יונגען פון די מערק, --- אין אַלץ איז שולדיק 
ער, דער אייבער-שמש, און די גבאים און די רבנים! ואו איז דער רב 
װאָס האָט מתיר געמאַכט די עגונה ? מיר װעלן אים מאַכן פאַרן שטאָט-רב. 
איר הערט דאָך װאָס די קרומע רוקנס זאָגן: דער פּאָלאָצקער דיין, זאָגן זיי, 
איז ניט קיין איידעם פון אַן אַלטן ווילנער מורה-הוראה, ער איז אַ פרעמדער. 
טאָמער װעלן די רבנים אָנטאָן צרות אונדזער רבין, וועלן מיר זיי צעטראָגן. 
אונדז װעט ניט אַרן אַז עס װעלן זיין װייניקער רבנים, אומזיסטע פרעסער. 
דעם מאַן פון דער עגונה װעלן מיר מאַכן פאַרן ערשטן גבאי פון שטאָט-שול, 
דעם אונטער-שמש װעלן מיר מאַכן פאַרן אייבער-שמש, און דעם אייבער- 
שמש וװועלן מיר לייגן אין דער ערד, 

מען נעמט אַרױסגײן פון דער גרויסער שול,. דער המון פון אינעװייניק 

שפּאַרט אינדרויסן מיטן כוח פון אַ שטראָם װאָס רייסט-מיט שטיינער און 
ביימלעך, אָבער די מאַרק-יונגען אויפן שול-הויף בלייבן שטיין אין געדראַנג 
האַרט און שפּיציק װי די פעלדזן,. אויך דער אַרױסגעגאַנגענער עולם, דורכ- 
געװייקט אין שווייס און צעפּאַרעט, בלייבט שטיין אינדרויסן אַרום דער שול, 
;אָט גייט דער היינטיקער חתן-התורה ! * שרייט מען און מען טייטלט מיט די 
פינגער אויפן ייד, װאָס האָט חתונה געהאָט מיט דער עגונה. קלמן גייט פון 
אַלע זייטן אַרומגערינגלט מיט יידן, װאָס האָבן זיך אין שול אָנגענומען זיין 
קריוודע, און מען מאַכט פאַר אים אַ װאַדע. אָבער גלייך וי די מאַרק-יונגען 
אויפן שול-הויף טוען אויף אים אַ קוק, וערן זיי אָפּגעקילט און קריגן 
אויסגעצויגענע פּנימער, 

--- דאָס איז ער? וי הייסט ער? 

-- מען זאָגט אַז ער הייסט קלמן מייטעס, 

דער עולם זעט אַז אָט דער קלמן מייטעס האָט אַ קיילעכדיק תמ'עװואַטע 

פּנים, שיטערע געלבלעכע האָר אויף דער גאָמבע, און די אויגן האַלט ער אַרוג" 
טערגעלאָזט מעשה שעמעוודיקער חתן-בחור. ער איז אָנגעטאָן אין אַ מאַנטל 
מיט אַ פוטערנעם קראָגן, און מען חידושט זיך הלמאי ער טראָגט אַ פּעלץ 
אין אַזאַ לינדן וועטער. עמעצער טוט אַ זאָג אַז מסתמא איז עס זיין איינציקער 
יום-טובדיקער בגד, און די השערה װאָס לייגט זיך אויפן שכל, רופט אַרױס 
אַ שמייכל אויף די פּנימער. די מאַרקייונגען שטייען װי באַגראָבענע. זי 
האָבן געמיינט עס װעט זיך באַװייזן אַ ייד אַ גבר, איינער פון יענע װאָס זאָגט 
צו דער וועלט : רעדט צו מיין עלנבויגן! ער איז דאָך עפּעס געגאַנגען קעגן 
די רבנים, לסוף איז עס אַ צעקראָכן יידל. די יונגען האָבן אָפענע חושים און 
אין איין כהרף-עין קלעפּט מען אים צו אַ צונאָמען : 

--- אַ שעפּס. 

-- איר האָט דאָך אים געװאָלט מאַכן פאַרן גבאי-ראשון פון שטאָט-שול, 
-- חוזקט דער עלטערער ייד, ' 

די מאַרק-יונגען קומען צו זיך און ליאַרעמען שוין וידער: עס גײט 
זיי ניט אין אָט דעם שעפּסענעם יידן, אין אמת גייט זיי. זיי רינגלען קלמנען 
אַרום, װי אַ לייב-גװאַרדיע אַ שװאַכן בן-מלך, און שרייען צו אים: 


--- איר זאָלט ניט אָפּטרעטן. איר הערט װאָס מען רעדט צו אייך! 


קלמן, װאָס שטייט קוים איין אױף די אייגענע פיס, גלאָצט אויס 
אַ פּאָר איבערגעשראָקענע תחנונימדיקע אויגן: איידן, לאָזט מיך דורכגיין. 
איך באַגראָב זיך פון חרפּה און איר מאַכט אַ הוראַ" --- בעט ער זיך אויף 

שטום-לשון, װי עפענען דאָס מויל װאָלט ער מורא געהאַט, מען זאָל ניט 
דערהערן זיין שעפּסענע שטים, און גיך, גיך רוקט ער זיך אַרױס פון איבער" 
געפּאַקטן שול-הויף. 

דאָס געדראַנג ווערט נאָך גרעסער, ווען עס באַװייזט זיך דער אונטער" 
שמש מיט רויטע פלעקן אויף די באַקן, װי דער אָפּגעשטעקטער פּאַטש 
װאָלט נאָך געפייערט אויף זיין פּנימל, דער עולם פון די פאָרשטעט פילט זיך 
אָפּגענאַרט נאָך מער װי ביים דערזען דער עגונהס מאַן. דער אונטער-שמש 
זעט זיך אינגאַנצן ניט אָן,. עס געפינט זיך באַלד אַ לץ װאָס לאָזט פאַלן אַ 
ווערטל, אַז אָט דער עוג מלך הבשן מוז צוויי מאָל אַרײנגײן אָדער אַרױסגײן 
דורך דער זעלבער טיר, כדי מען זאָל אים באַמערקן, אָבער די מאַרקייונגען 
גיבן זיך ניט אונטער : פון װאָס, פרעגן זיי, קען דער אונטער-שמש אויסזען 
פעט, אַז די גאַנצע סמעטענע נעמט אַראָפּ דער אייבער-שמש. זיי דערמונטערן 
דעם געפּאַטשטן: 

--- האַלט זיך זלמנקע. 

--- כ'האַלט זיך, כ'האַלט זיך, --- ציט ער אַרױף דעם פּאַסעק פון די 
הויזן, װי זיך אונטערצוגאַרטלען מיט מוט, -- ויפל זיינען פאַראַן אין 
ווילנע שטאָט-שולן { איינע! וויפל זיינען פאַראַן אין ווילנער שטאָט-שול 
אונטער-שמשים ? איינער! הייסט עס אַז איך בין דער איינציקער אונטער- 
שמש פון ווילנער שטאָט-שול! קומט מיך פּאַטשן? ר' יאָשע לאָזט מיך 
צו קיין זאַך ניט צו, ער וויל דאָס גאַנצע געלט און דעם גאַנצן כבוד פאַר 
זיך. טאָמער קומען אורחים פון אַמעריקע אָנקוקן די גרויסע שול, טאָר 
איך זיך מיט אַ װאָרט ניט אָפּרופן. און איך קען דאָך די שטאָט-שול בעסער 
פון ר' יאָשען, מיין זיידע איז שוין געווען אונטער-שמש. 

--- קלעם זיך גיט, זלמנקע, --- דונערן די מאַרקייונגען מיט אַ פריי" 
לעכן געלעכטער, --- דיך װעלן מיר מאַכן פאַר אייבער-"שמש און יאָשקען 
וועלן מיר באַלד צעטרעטן מיט די שטיוול, 

--- גאָט זאָל אייך אָפּהיטן, --- צאַפּלט זלמנקע, -- אָן אים װעט מיך 
קיינער ניט נעמען צו אַ חפּה, 

-- אָט האָט דאָך דער שעפּס דיך יאָ גענומען צו זיין חופּה מיט דער 
עגונה, 

-- קען איך פון דעם לעבן? ויפל עגונות זיינען דען פאַראַן אין 
ווילנע? -- קרימט זיך זלמנקע וי צום וויינען, --- און אויך דאָס מאָל האָט 
מען מיך גענומען, ווייל ר' יאָשע איז ניט געגאַנגען. איך װאָלט אויך ניט 
געגאַנגען, װען דער פּאָלאָצקער דיין גיט ניט קיין היתר. אָבער מער װעל 


88 


איך דאָס ניט טאָן. רירט אים ניט אָן, ר' יאָשען, מען װעט מיך אָפּזאָגן פון 
דער שטעלע. פּועלט נאָר ביי אים ער זאָל מיך מיטנעמען אויף חתונות. 

זלמנקע ווערט מיטאַמאָל נאָך קלענער וי ער איז און פאָכעט מיט די 
הענט, קיינער זאָל ניט ריידן. פול מיט שרעק און דרך:ארץ וױיזט ער 
אויף יידן אין פראַקן און צילינדערס. עטלעכע גבאים זיינען אַרױסגעקומען 
פון שטאָט-שול איבערריידן דעם עולם מען זאָל דורכלאָזן דעם אייבער-שמש. 
די מאַרק-יונגען געפעלט עס זייער, מען בעט זיך ביי זיי װוי ביי דעם קייסער. 
עס רוקט זיך אַרױס אַ הויכער גבאי מיט אַ שפּיציקן קאָפּ װאָס שאָקלט זיך 
אויף אַ דאַרן האַלדז, און ער טראָגט אַ שטייפן גומענעם קראַגן, עלעהיי אַ 
שרויף, דער קאָפּ זאָל זיך אים אַזױ שטאַרק ניט שאָקלען,. אויסער גבאי אין 
שטאָט-שול איז ער אויך ראַטמאַן אין קהילה, געשיקט פון די הויז-ווירטן, 
פאַנגט ער אָן ריידן מיט אַן אויפגעהויבענעם וייזיפינגער: 

--- מיינע הערן יי 

דעם לאַנגן גבאי שטופּט אַװעק אַ קורצער גבאי מיט אַ פעט בייכל און 
אַ געשאָרן גרוי בערדל. ער רעדט ניט צום ;נאַראָד" וי צו ראַטמענער אין 
קהילה, ער עפנט אַ מענה-לשון מיט אַ סטראַשונעק, אַז אױיב מען װעט 
דעם אייבער-שמש אָנרירן, װעלן זיך די גבאים פון שטאָט-שול אָפּזאָגן פון 
זייער גבאות. ;דאָס ווילן מיר טאַקע! * קרייעט אַרױס דער אױיסגעראַזירטער 
יונגערמאַנטשיק, אָבער די יידן פון די קלויזן שרייען אים איבער: 

--- הערט אים פאַר אַ פּיעטאַקל, דעם באָד-יונג. איר װועט זיין גבאים 
ביז הונדערט מיט צװאַנציק יאָר. דער ערב'רב קומט אויפן שול:הויף 
מאַכן בונטן, זאָלן זיי גיין קאָמאַנדעװען אױף זייערע גאַסן, אויף די 
מערק און אויף די פאָרשטעט, 

דערמונטערט פון זיין צד, רעדט דער קורצער גבאי וייטער אַז יעדער 
ייד, װאָס האָט היינט געדאַװנט אין אַ בית:מדרש און דאָרט באַקומען אַ 
הקפה און אַן עליה צו דער תורה, דאַרף וויסן װאָס אין דער תורה שטייט 
געשריבן. און אין דער תורה שטייט געשריבן אַז אַ יידישע פאַרהײיראַטע 
פרוי טאָר ניט חתונה האָבן אַזױ לאַנג וי מען ווייס ניט אויף זיכער, אַז איר מאַן 
איז געשטאָרבן, אָדער זי גע'גט. נאָר איינעם אַ יידן האָט זיך פאַרגלוסט 
חתונה האָבן דווקא מיט אַן עגונה, און אָט דעם יידן האָט עס דער אונטער- 
שמש געגעבן טראָגן אַ הייליקע ספר-תורה פון דער הייליקער ווילנער שטאָט- 
שול. האָט ר' יאָשע ניט געקענט פאַרטראָגן דעם חילול-השם און פון 
כעס אָפּגעטאָן אַ נאַרישקײט. דער אייבער-שמש װועט דערפאַר דעם אונטער- 
שמש באַצאָלן קנס און אים איבערבעטן. אָבער פאַרשטיינען קומט אים ניט, 

ר' יאָשען, ווייל ער האָט עס געטאָן פאַרן כבוד פון דער תורה און פאַרן 
כבוד פון ווילנער שטאָט-שול, און אויב עמעצער װעט אים שלאָגן איז 
עס אַקוראַט וי דער שלעגער װאָלט אַראָפּגעװאָרפן אויף דער ערד די 
תורה װאָס ער האָט היינט געטראָגן צו הקפות. אויסער דעם האָט ר' יאָשע 
אַ שװאַך האַרץ, טאָמער רירט מען אים אָן, פאַלט ער און שטאַרבט, 

ביי די מאַרק-יונגען וי אויך ביי די שכנים פון די אָרעמע הייפן נעמט 
אָפּ דאָס לשון, און די קלויזייידן ווישן זיך די אויגן ווי די יידענעס. די 
קלויז-יידן רינגלען אַרום די גבאים און שרייען מען זאָל אַרויספירן דעם 
אייבער-שמש. ,װוער עס װעט אים װעלן אָנרירן, װעט פריער דאַרפן דער- 
הרגענען אונדז!" די יונגען נעמען אָפּטרעטן: גיי פאַרליר ביידע װעלטן 
איבער אַן אונטער-שמש. מען זעט גלייך אַז דאָס איז אַן איינגעגעסן יידל, 
אַ יאַבעדניק, אַ נאַכאַלנע צורה, װאַקסט וואו מען זייט אים ניט און קריכט 
אין די ביינער. מה רעש אַז מען קריגט אַ פּאַטש? אַ פּאַטש פאַרגייט און אַ 
װאָרט באַשטײט. 

די גבאים האָבן שוין איבערגעגעבן אין שטאָט-שול מען זאָל אַרויספירן 
ר' יאָשען. פאָראויס גייט דער שטאָט-חזן, אַ ייד מיט אַ ברייטער גאָמבע, 
דעם האַלדז אַרײינגעצויגן אין קאָלנער אויס מורא ער זאָל ניט פאַרקילן די 
;איינגעשטעלטע שטיקלעך", װאָס ער האָט היינט ניט באַװיזן אָפּצוזינגען 
אַרום אים גייען די משוררים, יינגלעך מיט מיידלשע סאָפּראַנעס און אַלטע 
פאַרזעסענע בחורים מיט באַסן. דערנאָך גייען קינדער מיט פאַרוויינטע פּנימער 
און צעקנייטשטע שמחת-תורה-פאָנען. אין דער מהומה האָט מען געמאַכט 
אַ חורבן פון זייערע פאָנען און איצט באַװײיזן זיי עס פאַרן שול-הויף,. לסוף 
קומט אַרױס דער אייבער-ישמש אַרומגערינגלט מיט שיינע יידן. די מאַרק- 
יונגען זיינען געפּלעפט. זיי זעען אַז אָט דער ר' יאָשע איז הויך און ברייט 
וי אַ דעמב, מיט אַ ווייסער באָרד ביזקל גאַרטל. כאָטש מען האַלט אים 
אונטער די הענט וי אַ פאַר'חלשטן, קוקט ער מיט אַ פּאָר פינקלדיקע אויגן 
אויף די יונגען װאָט האָבן אים געסטראַשעט. אָבער קיינעם פון זיי קומט 
ניט מער אויפן זינען אויפצוהייבן אַ האַנט, דערצו נאָך האָבן די גבאים ר' 
יאָשען אַזױ אַרומגעשטעלט, אַז אים צו דערגרייכן װאָלט מען באַדאַרפט 
טרעטן אויף קינדער און זקנים. עס טראָגט זיך דורך אַ געמורמל: 

--- זעט וי בלאָס ער איז,. מסתמא האָבן אים די כאַמולעס געשטורכעט 
אין די זייטן,. די הענט זאָל זיי אָפּדאַרן. 

בעת די גבאים האָבן זיך באַװויזן איז דער אונטער-שמש פאַרפאַלן 
געװאָרן, זיך פאַרשטעקט צוישן עולם. ערשט ווען דער אייבער-שמש איז 

שוין ביים טויער פון שול-הויף, דערזעט מען װי זלמנקע קריכט אים נאָך 
מיט הכנעה, וי ער װאָלט גע'חלשט אַריינצוקריגן נאָך אַ פּאַטש. ווען ר' יאָשע 
מיט זיינע באַגלייטער זיינען שוין אינדרויסן, נעמט זיך אָן דער אויסגע- 
ראַזירטער יונגערמאַנטשיק מיט מוט, לייגט אַריין אין מויל צוויי פינגער און 
לאָזט אַרױס אַ שנידיקן פייף, 

-- הענדעלע, ער אַנטשטומט, װאָרום מיר דרייען דיר אַרונטער דאָס 
קעפּל, --- גיבן זיך צו אים אַ װאָרף די יונגען 

דער יונגערמאַן זעט אַז ער קען דאָ ווערן די כפּרה פאַר דער דורכגע- 
פאַלענער רעװאָלוציע, נעמט ער זיך זייטיק אַרױסרוקן. דער עולם אויפן 
שול-הויף ווערט שיטערער, אָבער רעדלעך שטייען נאָך לאַנג און אַמפּערן 
זיך וועגן רב װאָס האָט מתיר געווען די עגונה, וועגן איר מאַן דעם שעפּס, 
און וועגן ביידע שמשים פון שטאָט-שול, נאָר די עגונה אַליין דערמאָנט 
מען ניט, ווייל קיינער קען זי ניט, 

מוישקע צירולניק בונטעוועט די גאַס 


אין די אַרעמע הייפן און אין די געסלעך אַרום שול-הויף האָט מען 
ניט אויפגעהערט ריידן ועגן פּאַטש אין דער גרויסער שול שמחת-תורה 
ביים דאַװונען. אויך די יונגען פון די מערק האָבן זיך דורכגעשמועסט אויף 
זייער האַלב בלאַטן לשון: די געשיכטע מיט דער עגונה אינטערעסירט 
זיי װוי דער פאַראַיאָריקער שניי. זיי האָבן שוין געהערט פון שענערע 
ראָמאַנען. פּאַריז איז אַ הונט קעגן ווילנע. ווען אַלע באַלעבעסלעך און 
ווייבלעך װאָלטן ראש-השנה צו תשליך אַרײנגעװאָרפן אין װאַסער איין צענטל 
פון זייערע עבירות, גייט די וויליע אַרױס פון די ברעגן. די איינציקע 
זאַך װאָס אינטערעסירט זיי, האָבן געטענהט די יונגען איז די קריגעריי 
צװישן די כלי-קודש. דער אייבער-שמש איז געזעסן צװישן די גבאים װי 
אַ הונט אין קראָפּעװע און ניט געװאָלט דערציילן נאַכסאָל ער האָט גע" 
פראַסקעט דעם אונטער-שמש. ערשט װען ער האָט איינגעזען אַז עס 
האַלט דערביי מען זאָל אים אַרױסטראָגן אין ליילעכער, איז ער געװאָרן 
ווייכער און דער גאַנצער סקאַנדאַל איז אַרויפגעשואומען פון אויבן. אין 
רב האָט געזאָגט אַז די עגונה מעג חתונה האָבן, די אַנדערע האָבן געזאָגט 
אַז זי טאָר ניט, און סאיז אָנגעגאַנגען אַ שטילע מלחמה צװישן אייגענעי 
איז מיט װאָס זיינען די כלייקודש בעסער פון די צויי גנבים-פאַראיינען 
;דער ברודער-צעך" און ,די גאָלדענע פאָןי ? די גנבים שטעכן זיך אַ 
שעה און גוט, נאָר קיין זייטיקער טאָר ניט וויסן פאַר װאָס און פאַר װען 
און דאָס גלייכן איז צװישן די רבנים, 

פונדעסטוועגן װאָלט דער סקאַנדאַל מיט אַ פּאָר טעג פריער אָדער 
שפּעטער פאַרגעסן געװאָרן --- ווען עס מישט זיך ניט אַריין מוישקע צירול- 
ניק. זינט די נײטאָרין האָט אויף אים אויפגעהויבן איר פּרעס-אייזן, האָט 
ער מער ניט פאַנטאַזירט וי אין די פריערדיקע צייטן פון בלויז זי איינברעכן, 
פאַרנאַרן אויף איין נאַכט אין בעט און נאָכדעם אַרױסשלײדערן; איצט 

האָט ער געװאָלט דערלעבן אַ גרויסע נקמה. נאָר ער האָט גאָרניט געקענט 
טאָן. פון זיין חבר, מערלס שװאָגער, האָט ער געהערט אַז זי האָט טאַקע 
חתונה געהאַט פאַרן טוכלע יידל, דעם פעלד"גייער און שטוב-מאַלער, און 
אַ היתר האָבן געגעבן אַלע ווילנער רבנים. לאָזט זיך אויס אַז די רבנים האָבן 
ניט דערלויבט און די גאָלדע האָט באָדײי אָפּגענאַרט דעם אייגענעם מאַן 
אַבי מען זאָל זיך ניט דערוויסן דעם אמת. קאויב אַזױ איז עפּעס אַנדערש, 
טאָן טאָר מען ניט, נאָר אָפּטאָן מעג מען", האָט מוישקע זיך געריבן די 
הענט און איבערגעלאָזט אַלע געשעפטן. ער האָט זיך אויסגעפּוצט אין זיין 
ווייס-זיידענעם האַלדז-טוך, גענומען אין האַנט דעם שטעקן מיט דער 
ביינערנער גאַלקע און זיך אַװעקגעלאָזט אויף אַ שפּאַציר ביי די יאַטקעס. 

נאָכן לאַנגן יום"טוב סוכות און די גרויסע הוצאות ביים איינקויפן פלייש 
צו די סעודות, זיינען די בעל-הביתטעס איינגעהאַלטענער און ביי די יאַטקעס 
איז פּוסט. הינטער די בלעך-באַשלאָגענע טישן זיצן די קצבטעס מיט פאַר- 
גולמ'טע פּנימער, און די קצבים שטייען פאַרלאַנגװײליקטע אינדרויסן ביי 
די טירן . אַ קצב דערזעט דעם צירולניק, 

-- װאָס האָסטו זיך אַזױ אויסגעפראַנטעװעט אינמיטן דערינען? דו 
האַנדלסט ניט מער אויפן מאַרק ? 

מאָריץ קוועטשט מיט די אַקסל: װאָס פאַר אַ האַנדל און וועלכער מאַרק ? 
ער האָט גענוג געהאַנדלט און איז גענוג געזעסן אַן אַלטער בחור. ער גייט 
חתונה האָבן מיט אַ גויע, אַ געזונטע שטוקע װאָס האָט אַן אייגענעם פאָלװאַרעק 
וי אַ גראַפינע, און זי װעט אים אָפּהיטן װוי אַן אויג אין קאָפּ. זי גייט אויס 
פאַר זיינע טריט שוין יאָרן"לאַנג. נאָר ער האָט אַלץ ניט געװאָלט, געמיינט 
אַז מען טאָר ניט; איצט ווייס ער אַז מען מעג. 

אַלע ווייסן אַז מאָריץ איז אַ ליגנער און אַ באַרימער. אָט שוין כאַפּט 
אים אויס אַ גראַפינע פון אַ פאָלװאַרעק! פונדעסטוועגן װויל מען ביי די 
יאַטקעס וויסן אין וועלכן ספר פּראַלניק שטייט עס געשריבן אַז מען מעג 
חתונה האָבן מים אַ גויע. אויף אַזאַ פראַגע האָט מאָריץ געװאַרט און ער 
צערעדס זיך פון װאַנען ער ווייס: פון קינדווייז אָן ווייס ער, אַז אַן עגונה 
טאָר ניט חתונה האָבן ביז מענטשן האָבן איר מאַן ניט אָנגעטאַפּט אַ טױיטן, 
אָבער לעצטנס טומלט זיך אין שטאָט ועגן אַ רב װאָס האָט פריי געמאַכט 
אַן עגונה אָן באַגלײבטע עדות. איז אוב מען מעג חתונה האָבן מיט 
אַן אשת-איש, מעג מען אויך מיט אַ גויע, בפרט אַז זיין גראַפינע איז גאָר 
אַ האַלבע קאַראַאימקע און ער װעט מיט איר חתונה האָבן ביים טראָקער 
כאַכאַם. אַז אַ פרומער שוחט קוילעט אין אָשמענע, טאָר מען דאָס פלייש אין 

ווילנע ניט עסן, נאָר אַן אשת-איש מעג מען יאָ? 

וי לאַנג מאָריץ האָט גערעדט וועגן עגונות און גויעס, האָבן די קצבים 
געטראַכט אַז זיי האָבן בילכערע דאגות. אָבער וען ער נעמט ריידן װעגן 
אָשמענער פלייש, זעען זיי איין אַז ער איז ניט אומגערעכט. מיט אַ יאָר 
צוריק, ווען מען האָט פון אָשמענע געבראַכט דעם גרויסן פלייש-טראַנספּאָרט, 
האָבן די ווילנער רבנים אויסגערופן אַן איסור אויף בשר-חוץ. ר' לױ 
הורוויץ, דער רב פון שלמה קיסינס הויף, איז אַרומגעלאָפן צווישן די יאַטקעס 
און געשריען צו די איינקויפערקעס: ,טרפות ! אייערע טעפ זיינען טרייף, 
אייערע אויוונס זיינען טרייף, און איר װועט אַלץ דאַרפן אַרױסװאַרפן, אַלץ, 
אַלץ, אַלץ!* די בעל-הביתטעס האָבן זיך דערשראָקן פאַרן רבס געשרייען 
און איבערגעלאָזט די מציאות פון דער אָשמענער שחיטה. די קצבים האָבן 
געקוקט אויפן קורצן בייכיקן רב מיט די הויזן איבער די שטיוועלעך, גע" 
װואָלט פון אים לאָזן אַ נאַס אָרט --- און געשוויגן. גיי הייב זיך אָן מיט דער 
תּורה! נאָר די קצבטעס מיט די צעפלאַמטע פּנימער און פאַרבלוטיקטע 
האַקימעסערס אין די הענט האָבן דעם רב ניט פאַרשוויגן ‏ 

--- אונדז וועט איר ניט פאַרװאָיעװען ביז משוגעת, װי אייער ווייב 
און טאָכטער. מיר װעלן אייך אַריינזעצן אין משוגעים-הויז, ניט איר אונדז. 

רי לוי'ץ איז דאָס בלוט אַנטלאָפן פון פּנים און, װי עס ווייזט אויס, אויך 
פון די פיס, ער האָט זיך אַ װאַקל געטאָן און אויפגעהויבן די אויגן צום הימל, 
גאָט זאָל זיך פאַר אים אָננעמען, און איז קוים אַװעקגעקראָכן פון די יאַטקעס. 
די קצבים האָבן זיך דעמאָלט אַ כאַפּ געטאָן ביי די קעפּ און געשריען צו 
זייערע ווייבער, אַז די גרויסע מיילער מעגן זיי אַהינטערשטײן פאַר אַזעלכע 
דיבורים. איצט זיצן די קצבטעס ביי זייערע בלעך-באַשלאָגענע טישן, קוקן 
אַריבער צום געזעמל פון זייערע מענער און טריאומפירן : 

--- נו, װאָס האָבן מיר אייך געזאָגט? דעם סקאַנדאַל מיט דער אשת" 
אישניצע פאַרשווייגט ער, דער רב פון שלמה קיסינס הויף, און ניט אין זיינע 
זאַכן מישט ער זיך יאָ. איצט פאַרשטינקט אונדזער פלייש אויף די האָקעס 
און די בעל-הביתטעס גייען אין פּורים-יאַטקע, ווייל דאָרט איז ביליקער. 
אויף אמתע טרפות מאַכן ניט די רבנים אַזאַ טומל װי אויף אַריינגעפירטן 
בשרן פלייש. 

מאָריץ האַלט מיט די קצבטעס און לאַכט פון זייערע מענער, די לע" 
מעשקעס : די מעשה מיט דער עגונה האָט דער רב פון שלמה קיסינס הויף 
פאַרשוויגן, ווייל פאַר דעם האָט ער געקראָגן גוט באַצאָלט, בעת פאַר אַרײג- 
געפירטן פלייש פון אָשמענע קריגט ער ניט באַצאָלט. וען ער איז אַ קצב, 


44 


זאָגט מאָריץ, פאָרט ער מאָרגן אין אַ שטעטל און ברענגט פלייש. טאָמער 
װאָלטן אים די היגע רבנים געזאָגט איין װאָרט, װאָלט ער זיי געענטפערט : 
;רעדט צו דער עגונה! לאָמיר פריער זען װי איר רופט אויס אין ווילנער 
שטאָט-שול אַ חרם ביי שװאַרצע ליכט אויף דער עגונה", װאָלט ער זיי גע- 
ענטפערט, 

מאָריץ שפּאַצירט אַװעק וייטער מיט זיין ווייס-זיידענעם האַלדזיטוך 
און שטעקן מיט דער ביינערנער גאַלקע. זיינע חלבנע פעטע איגעלעך 
שמעלצן זיך פון נחת און ער מאַכט נייע פּלענער, 


די זקנים פון חברה שומרי-שבת האָבן אָפּגעהאַלטן אַן אסיפה : װאָס 
טוט מען! װען זיי גײיען איבער די קראָמען איינציקוייז, טרייבן די 
קרעמער זיי אַרױס, איז אויף דער אסיפה געבליבן אַז פון איצט אָן און ווייטער 
זאָל מען גיין איבער די קראָמען זאַלבעצענט. װעט מען אָפּזידלען און אַרױס- 
טרייבן פון געוועלב איין שומר-שבתניק, װעט זיך אַרײנשטעלן אַ צווייטער, 
אַ דריטער, ביז די קרעמער װעלן זיך פּאַרשעמען, אָדער ווערן איינגעמאַטערט 
און שליסן די געשעפטן. די חברה שומרי-שבת האָט גענומען דורכפירן דעם 
פּלאַן און געזען אַז ער האָט הצלחה, 

ס'איז פרײיטאָג פאַרנאַכט און אין די קלייטלעך איז אַ באַפאַל. אַ שומר- 
שבת שטעקט אַרײן דעם קאָפּ אין טיר און דערמאָנט אַז ס'איז צייט פאַרמאַכן, 
;גייט אייך, גייט אייך ! * ענטפערט אים דער קרעמער און ווייס ניט וועלכער 
בעל-הביתטע ענטפערן פריער. אַלעמען האָט אָנגעשפּאַרט אין דער לעצטער 
מינוט, און יעדע פון זיי שרייט אַז דער טאָפּ לויפט איר איבער. ערשט אַ 
צווייטער שומר-שבתניק האָט אַרײנגעשטעלט דעם קאָפּ און הייסט די 
יידענעס גיין ליכט-בענטשן, װאָרום איבער חילול-שבת ברעכן אויס שרפות. 
די ווייבער ווערן אומרואיק. אין טיר שרייט שוין אַרײן אַ דריטער ייד אַז 
איבער חילול-שבת פאַלן אָן חיות-רעות און פרעסן-אויף קליינע קינדער. 
דערהערט אַזעלכע רייד, ווערן די איינקויפערקעס טויט-בלאַס, און די פאַר- 
קויפערס זעען אַז די לייזונג רינט זיי אויס פון צווישן די פינגער, אַ צענדלינג 
קרעמער לויפן אַרױס אינדרויסן אַ קוק טאָן, הלמאי די אָנשיקעניש פון גאָטס 
סטראַפּטשעס איז היינט גרעסער װי געוויינלעך. אויף די קרעמער פאַלט אַ 
פּחד : אויף די טראָטואַרן פון ביידע זייטן גאַס ציען זיך צוויי שורות שומרי- 
שבתניקעס, װוי די בעטלער ווען זיי גייען איבער די הייזער מחנותווייז,. די 

הענדלער צעשרייען זיך אַז לוט דעם װי מען דערציילט איז אפילו קעגן 
אַ היישעריק פאַראַן אַן עצה: מען לייגט אויס פייערן אַרום די פעלדער. 
וועט מען אויך קעגן די פרומאַקעס געפינען אַן עצה. מען װעט אַרױסרופן 
די פייער-לעשעוי און זי אָפּגיסן מיט קישקעס װאַסער. אָבער די עדה פרומע 
יידן פילן זיך דאָס מאָל ניט וי איינציקע פאַרבלאָנדזשעטע שעפעלעך און 
נעמען צוריקזידלען די עזות-פּנימער, ביז די גאַס ווערט שװאַרץ פון מענטשן. 
דאָ װאַקסט אויס מוישקע צירולניק און לייגט אַװעק אַ מענה-לשון װאָס מאַכט 
שטום די שומרי-שבתניקעס, וי אַ באַלקן װאָלט זיי צוגעדריקט, 

ערשטנס, שרייט מאָריץ, זעען אים אויס די שומרי-שבתניקעס וי די 
אַלטע לייט פון באָגאָדעלניע, װאָס מען דינגט זיי פאָראויסצוגיין אַ לויה 
אין צוויי שורות, אָנגעטאָן אין ברייטע שװאַרצע קאַפּעליושן און אין לאַנגע 
שװאַרצע מאַנטלען. צווייטנס, זאָלן די פרומאַקעס באַצאָלן פאַר די קרעמער 
שטייערן, דירה-געלט, און פּועלן ביי די הורטאָװוניקעס ניט צו רייסן קיין פּאַס 
ביי די לאחדיט-קרעמער. עדעם קליינעם קרעמער און בעלימלאכה איז 
ביטערער פון אַלעמען, ליאַרעמט דער צירולניק, װי ער װאָלט געווען זייער 
ראַטמאַן אין קהילה. און דריטנס, שרייט ער נאָך העכער, אויב די פרומע 
יידן ווילן מען זאָל היטן שבת, טאָ זאָלן זיי גיין אויסברעכן די שויבן ביי די 
ווילנער רבנים פאַר דערלאָזן אַן עגונה חתונה האָבן, אויב די קרומע רוקנס 
פאַרשווייגן אַזאַ עבירה, טאָרן זיי דעם צונג ניט איבערקערן אפילו ווען איינער 
רייכערט אַ פּאַפּיראָס אום שבת אויפן ווילנער שול-הויף. ס'איז אַ װעלט 
פון גנב און גזלן! -- פירט אויס מוישקע צירולניק און גייט אַװעק מיט 
אַ געהויבענעם קאָפּ, 

אין דורך-הויף, וואו מען פאַרקויפט גענוצטע קליידער, קויפט ער אַ 
סאַמעטן רעקל און שמועסט מיט די פאַרקויפער. אין ר' לייבע-לייזערס-הויף 
האָט ער אַלטע פריינט, און אין ראַמײילעס-הויף איז ער מיט אַלעמען אַ גוטער 
ברודער. אומעטום איז ער דאָ און אומעטום הערט מען אים לאַכן: 

--- פערד זייט איר געווען און פערד זייט איר געבליבן, ברידער מיינע. 
וואו זאָל די קהילה נעמען געלט אויף אויסווייסן די קעלערס און פאַרריכטן 
די טרעפּ, אויף אַרײנציען עלעקטרע און װאַסער און אויסצוראַמען דעם עיפּוש, 
אַז דאָס גאַנצע געלט גייט אַװעק אויף אויסהאַלטן די רבנים. פאַר זיי נעמט 
מען שטייערן ביי די לעבעדיקע און מען רייסט אפילו ביי די טויטע, פאַר אַן 
אָרט אויפן בית-עולם, איר האָט דען, ברידער מיינע, אַ פאַרשטאַנד וויפל 
רבנים עס זיינען דאָ אין ווילנע און וויפל זיי קאָסטן אונדז אָפּ ? און וואו זיינען 
נאָד די דיינימלעך אויף די פאָרשטעט, די מגידים אין די קלויזן, די פּרושים 

אין גאונס קלויז, די אָרעם-בחורים אין ראַמײילעס-ישיבה און די באַנק-קוועטשער 
אין די אַנדערע קלויזן ? אויף װאָס מען באַדאַרף אַ רב וייסט איר? אַ רב 
באַדאַרף מען ער זאָל זאָגן װאָס מען טאָר ניט, נאָר אויב מען מעג אַלץ, 
אויב מען מעג אפילו חתונה האָבן מיט אַן אשת איש, טאָ צו װאָס דאַרף 
מען אַזויפיל אומזיסטע פרעסער ? 

--- און אַז די רבנים װעלן דעם יידל מיט דער עגונה צעשיידן, װעט אונדז 
ווערן בעסער ? -- פרעגט אַ שכן פון די אָרעמע הייפן, 

מוישקע צירולניקס צעגליטע אייגעלעך ווערן נאָך שטעכיקער און ער 
קרימט זיך פון פאַראַכטונג: אים גייט דען אין לעבן מען זאָל צעשיידן 
מאַן און ווייב ? אים גייט אין אמת. ,פאַר מיר אַליין איז די גאַנצע געשיכטע 
מיט דער עגונה -- פליגן-פּאַפּיר", לאַכט מוישקע און דערציילט זיינע פריינט, 
אַז ער גייט שטעלן אַ חופּה מיט אַ יידישער גראַפינע װאָס האָט אַן אייגענעם 
פאָלװאַרעק. זי איז אין אים פאַרקאָכט ביז איבער די אויערן און װעט אים 
אָפּהיטן וי אַן אויג אין קאָפּ. פריער וועט זיין אַ פּאַראַדנע חופּה ביים ראַ- 
בינער און נאָכדעם װועט מען הוליען אויף איר פאָלװאַרעק. גייט אים אַ 
סך אָן עפּעס דאָרט אַ שלומפּער, װאָס האָט חתונה געהאַט מיט אַ קלמנקע 
יטשיזשיקס, און חופּה האָט געגעבן אַן אונטער-שמש, אַ זלמנקע פּיזשיקס, 


= 

דער מוהל לפּידות בונטעוועט די קלויזן 


מיט יאָין צוריק איז אַ דאַרער יונגערמאַן, כתריאל זעלינגער, געקו- 
מען קיין ווילנע צום מוהל לפּידות מיט אַ בקשה, ער זאָל אים אויסלערנען די 
מלאכת הקודש, ווייל ער וויל ווערן אַ מוהל אין זיין שטעטל, לפּידות האָט 
אים אויסגעלערנט די מלאכה און דער יונגערמאַן איז אַװעקגעפאָרן. מיט 
יאָרן שפּעטער האָט לפּידות געהערט אַז כתריאל זעלינגער האָט זיך אַרײינ" 
געצויגן אין ווילנע, געעפנט אַ שניט-געוועלב און גייט אויף בריתן. ביידע 
מוהלים האָבן זיך אויך באַגעגנט פּנים אל פּנים און לפּידותן איז עפּעס ניט 
געפעלן װאָס דער אַמאָליקער דאַרער יונגערמאַנטשיק האָט באַקומען אַ פעט 
בייכל, אים איז נאָך וייניקער געפעלן, ווען מען האָט אין שטאָט גענומען 
אויסלויבן דעם זעלינגער פאַר זיינע גאָלדענע הענט. לפּידות האָט עטלעכע 
מאָל אַ צי געטאָן מיט די נאָזלעכער, וי אַ בעל-חי װאָס דערשמעקט אַ סכנה, 
פונדעסטוועגן איז ער געבליבן רואיק: קיין געלט פאַרן מל זיין נעמט ער 
ניט און קיין אָרעמע געווינערינס פעלן ניט, װעלן קלעקן בריתן אי פאַר אים 
און אי פאַר דעם זעלינגער. 

נאָר זינט דער פּאָלאָצקער דיין האָט אין זאַרעטשער בית-מדרש אויס- 
גערופן אַז ווער עס רופט דעם מוהל לפּידות אויף אַ ברית, דער שעכט זיינע 
אייגענע קינדער, האָט כתריאל זעלינגער עולה-לגדולה געווען און לפּידות 
איז אַרונטער. איז ער געלאָפן צו ר' לוי הורוויץ מיט אַ געװאַלד הלמאי דער 
ווילנער וועד-הרננים דערלאָזט, דער פּאָלאָצקער דיין זאָל על דעת עצמו אסרן 
אים, דעם מוהל לפּידות למשפּחת רוקח. געוואוסט האָט ער אַז ר' לוי הור" 
וויץ האָט דעם פּאָלאָצקער פיינט וי אַ שפּין. נאָר צו זיין דערשטוינונג 
האָט ר' לוי געענטפערט אַז דער וועד-הרבנים טאָר זיך אין דעם ניט מישן, 
מען זאָל ניט זאָגן, דער כבוד פון מוהל לפּידות איז ביי די מורי-הוראות 
טייערער וי דאָט לעבן פון יידישע קינדער. אַ בלינדער האָט געקענט זען 
אַז בדיעבד איז דער רב פון שלמה קיסינס הויף צופרידן מיטן פּאָלאָצקערס 

איסור אויפן מוהל, האָט לפּידות מער ניט אױסגעהאַלטן און געענטפערט 
אַז אויפן עולם:האמת איז עליונים למטה און תחתונים למעלה. ער עס איז 
דאָ געזעסן אױבנאָן, זיצט דאָרטן גאַנץ נידעריק. אמתע בני-עליה זיינען 
פאַראַן זייער ווייניקלעך, האָט ער דעם רב אַרײנגעזאָגט. ס'איז דאָך צו 
לאַכן אין די הויפנס, אויב ער, לפּידות למשפּחת רוקח, װאָס קיינער װועט אויף 
אים ניט זאָגן אַז ער איז ניט קיין למדן, ניט קיין נדבן, און אַז ער האָט ווען" 
ניט-איז גענומען געלט פאַר זיין מלאכת הקודש -- איז ער וויניקער באַ- 
גלייבט פון פּאָלאָצקער דיין, עפּעס דאָרט אַ זון פון אַ טאַטן אַ שוסטער, און 
האָט מתיר געװוען טראָגן געלט אום שבת, ניט מחמת רחמנות צו די הונ- 
געריקע קינדער אין רוסלאַנד, נאָר ווייל ער אַליין איז אין האַרצן אַ שטיק 
באָלשעװיק., 

דעמאָלט איז ר' לוי אַריין אין כעס און זיך צעשריען אַז פון אַזעלכע 
לומדים און יראי-שמים וי דער מוהל לפּידות, האָבן רבנים אַלעמאָל געליטן 
מער וי פון עמי-הארצים און אפּיקורסים. און כאָטש דער וילנער עד" 
הרבנים האָט צום פּאָלאָצקער דיין גרויסע טענות, אף-על-פּייכן איז אַ ניט" 
געהערטע עוולה צו זאָגן אויף אים אַז ער איז אין האַרצן אַ שטיק באָלשעויק, 
חס ושלום. און עס איז טאַקע זייער חשוד די עצם געשיכטע הלמאי דער 
מוהל האָט זיך לחלוטין ניט דערשראָקן ווען מען האָט אים אָנגעזאָגט, אַז דער 
באַשניטענער בן-זכר איז אין אַ סכנה. אַ סימן אַז דאָס איז ביי אים ניט דאָס 
ערשטע מאָל, 


לפּידות איז פון רב אַרױסגעלאָפן אַן אויפגעקאָכטער: ,איך װעל עס 
אים קיינמאָל ניט מוחל זיין! " האָט ער זיך אָפּגעשװאָרן און איז אַװעק זיך 
אַראָפּרײידן פון האַרץ פאַר ר' אשר-אַנשל, װאָס איז פון זיין שװאָגער ר' לויץ 
ווייטער וי הימל פון ערד. פונדעסטוועגן האָט דער מוהל ביי זיך אָפּגעמאַכט 
ניט צו דערמאָנען פאַר ר' אשר-אַנשל מיט קיין איין װאָרט דעם פּאָלאָצקער 
דיין און אויך ניט ר' לוי הורוויץ. ער זעט דאָך אַז װי די רבנים זאָלן איינע 
אויף די אַנדערע ניט זיין פייער-און-פלאַם, איז ווען עס קומט צו אַ בעל-הבית 
זיינען זיי יד-אחת, 
- לפּידות האָט ר' אשר-אַנשלען אָפּנעשטעלט אין גאַס ווען ער איז גע- 
גאַנגען אינדערפרי פון דאַװונען מיטן שװוערן טלית זאַק אונטערן אָרעם. 
;זו תורה וזו שכרה ?* האָט אים דער מוהל געפרעגט. שוין איבער דרייסיק 
יאָר װוי ער לויפט אַרום פון יולדת צו יולדת אָן א פּרוטה געלט, און ואו 
מען דאַרף ברענגט ער נאָך אַ פלאַש ויין אויף קידוש. היינט וויפל גרים 
האָט ער מל געווען און נאָכדעם געפּראַװעט זייערע חתונות? אַלע מוהלים 

פון אַרום ווילנע און גראָדנע זיינען דאָך זיינע תלמידים. האָט ער אײינמאָל 
אָפּגעטאָן אַ נאַרישקײט און אויסגעלערנט מילה אויך דעם כתריאל זעלינגער. 
ער ווייס אַז ער װועט אויפן עולם:האמת דאַרפן אָפּגעבן אַ דיןיוחשבון פאַר 
אויסלערנען די מלאכת-הקודש אַזאַ עם-הארץ גמור. מערניט, ער האָט אַ 
פאַרענטפערונג : ער האָט עס געמיינט לשם שמים. ער האָט דאָך ניט גע" 
קענט פאָראויסזען אַז דער זעלינגער װעט זיך אַריינקלייבן אין ווילנע און 
האַלטן אָפן זיין שניט-געוועלב אַ שטיק אין שבת. אָבער איצט ווען אַלע ווייסן 
עס און זעען עט, איז זי לאָזט מען עס אים גאָר זיין אַ מוהל ביי יידישע 
קינדער ? 

ר' אשר-אַנשל איז געוואוינט, אַז ביים צוריקגיין פון דאַװנען, פאַרהאַלטן 
אים צייטנווייז יידן און דערציילן אים די סודות, װאָס זיי האָבן אים ניט געקענט 
דערציילן אין בית-דיןישטוב, ווען זיי זיינען זיך געקומען גט'ן, אָבער דאָס מאָל 
האָט ר' אשר-אַנשל זיך שוין געהאַט אַרײנגעכאַפּט אין גיטקע-טויבעס געסל 
וואו ער וואוינט און געהאָפט אַז אויף היינט איז ער ניצול געװאָרן. האָט ער 
אָבער קיין מזל ניט, און אויף אַזאַ בעליטענה האָט ער זיך בכלל ניט געריכט, 
שטייט דער רב פון די גיטין מיט אַראָפּגעלאָזטע אויגן, צופּט די באָרד און 
הייבט זיך אונטער אויף די שפּיצן-פינגער פון די פיס. בעת עמעצער מאַטערט 
אים צו-לאַנג און ער האָט ניט אונטער דער האַנט זיין ;יעוורייסקאַיאַ ענציקלאָ- 
פּעדיאַ* דאָרט אַרײנצוקוקן, שפּרינגט ער אונטער וי צו קדושה, ניט אַרױסצו" 
ווייזן זיין אומגעדולד, װאָס לענגער דער מוהל לפּידות באַרעדט זיין געוועזע" 
נעם תלמיד זעלינגער, אַלץ אָפטער און העכער שפּרינגט ר' אשר-אַנשל אונ" 
טער, ביז ער גיט לסוף אַ פרעג: 

-- איר האָט אַ פּאַפּיראָס 1 

לפּידות עפנט זיין זילבערנע פּאַפּיראָסניצע און טראָגט אונטער דעם 
רב אַ פּאַפּיראָס און באַלד אַן אָנגעצונדן שוועבעלע. דער רב רייכערט און 
דער מוהל רעדט ווייטער אויס כל דבר אסור אויף זיין תלמיד זעלינגער : 

ער איז דאָן אַן אָנזעצער, ער האָט זיין סחורה אָפּגעשריבן אויפן ווייבס 
נאָמען און די בעלייחובות אַרױסגעשטעלט אַ פייג. די אָרעמע יונגעלייט 
װאָס קומען ביי אים לערנען מילה, טוט ער אויס נאַקעט. וייניקער וי פינף 
הונדערט זלאָטעס נעמט ער ניט, און דאָס געלט פאַרלאַנגט ער אין דאָלאַרן, 
ניט אין זלאָטעס. ער גייט אַרום איבער די קליניקעס און ווערט נתעשר. 
אפילו צו אביונים גייט ער ניט אויף אַ ברית אויב מען באַצאָלט אים ניט. 
מיטן אָנגעראַבעװעטן געלט פאָרט ער קיין לאָדזש און ברענגט פון דאָרטן 
שטאָפן --- שעטנז, װאָל און פלאַקס געוועבט אינאיינעם, און פאַרקויפט זיי 
ביז אַ שטיק אין פרײיטאָג-צונאַכט, 

-- איר האָט נאָך אַ פּאַפּיראָס? -- פרעגט דער רב. 

לפּידות איז שטאַרק צופרידן װאָס ר' אשר-אַנשל איז אים גרייט אויס- 
הערן ביזקל סוף פאַר אַ ביסל טאַבאַק. איז ער אים מכבד מיט נאָך אַ 
פּאַפּיראָס און דערציילט ווייטער, אַז אויסער װאָס דער זעלינגער איז אַן 
אָנזעצער, רעדט מען אויף אים נאָך אַנדערע שרעקלעכע זאַכן. מען זאָגט 
אויף אים אַז ער האָט צו טאָן מיט ערלית'טעס, רחמנא ליצלן. אויף אַזעלכע 
װי ער זאָגט די גמרא, הבועל ארמית קנאין פּוגעין בו. ווען אין װילנע 
װאָלט זיך געפונען אַ קנאי וי פּנחס בן אלעזר בן אהרן הכוהן, װאָלט ער דעם 
זעלינגער אַרױפגעשטאָכן אויף אַ שפּיז פאַר מזנה זיין. 

--- איר האָט נאָך אַ פּאַפּיראָס ? --- פרעגט ווידער ר' אשר-אַנשל. 

לפּידות זעט אַז דער רב איז שטאַרק נערוועאיש, נאָר עס איז נאָך אַלץ 
פאָלג-מיר-אַ-גאַנג צװישן אים און זיין שװאָגער ר' לוי הורוויץ. כאַפּט ער 
ווידער אַרױס זיין פּאַפּיראָסניצע: בכבוד גדול! -- און דערזעט אַז ער 
האָט ניט מער. 

--- דאַרף מען ניט, -- זאָגט ר' אשר-אַנשל אַ ברוגזער, 

באַרואיקט אים דער מוהל ער זאָל זיך ניט מצער זיין. אָט װעט ער אַ 
שפּרונג טאָן צו דער בודקע אויפן ראָג און ברענגען אַ גאַנץ פּעקל. אָבער 
ר' אשר-אַנשל ענטפערט אים אַ פאַרכמורעטער אַז רייכערן אויפן ניכטערן 
האַרצן איז גאָרניט אַזױ געזונט, 

דער מוהל איז נבהל-ונשתומם: דער רבי האָט נאָך ניט איבערגעביסן? 

-- ווען האָב איך געקענט איבערבייסן אַז איך גיי ערשט פון דאַװנען! -- 
און ר' אשר-אַנשל, דער גרויסער נוח-לבריות, פּלאַצט אַרױס מיט כעס. 
--- איר ווייזט לומדות און רעדט מיט חז"לן, נאָר דעם מאמר חז"ל אַז אַ 
מענטש איז ניט מקנא זיין זון און תלמיד האָט איר פאַרגעסן, און איר האָט 
אויך פאַרגעסן דעם דין אַז אַ מוהל מעג זיין אפילו אַ טאָטער. 

דער רב גייט אַװעק אַן אויפגערעגטער און לפּידות דערפילט אַ 
װייטאָג אין פּלאָמבירטן באַק-צאָן, װי אונטער דער גאָלדענער קאָראָנקע 
װאָלט אָנגעריסן אַ געשוויר. געזען אַז ביי די רבנים קען ער גאָרניט פּועלן, 
האָט ער זיך גענומען צו די בעלי"בתים. ער איז קודם כל אַװעק אין 
זאַרעטשער בית-מדרש און געפרעגט ביי די דאָרטיקע בעלי-בתים, צי זי 
ווייסן אַז אַ שטאָט מיט יידן לאַכן פון זאַרעטשער בית-מדרש הלמאי מען 
האַלט דאָרט פאַר אַ רבין דעם ר' דוד'קע זעלװער, דעם שטיק באָלשעװיק. 
די זאַרעטשער האָבן געענטפערט אַז זיי ווייסן יאָ פון דער שטילער מחלוקת 
צוישן זייער רבין און דעם וועד-הרבנים, און אַז זיי אַליין האָבן אויך צו 

אים אַ טענה הלמאי ער זאָגט ניט ביים טיש ניט קיין בלאַט גמרא און ניט 
קיין פּרק משניות. נאָר פון דער אַנדערער זייט איז ער אַ שטילער ייד און 
האָט אַ שלאַף ווייב מיט אַ קראַנק קינד. קען מען אים ניט פאַרדענקן װאָס 
ער לערנט ניט טאַרן עולם, 

לפּידות האָט זיך אפילו גענומען חברן מיט די אָרעמע-לײט פון זיין 
אייגענעם בית-מזירש און אױיסגעגאָסן פאַר זיי זיין ביטער האַרץ אויפן פּאָלאָצ- 
קער דיין און אויפן מוהל זעלינגער. די יידן האָבן צוגעשאָקלט מיט די קעפּ 
אַז זיי זיינען מסנים, נאָר ווען זיי האָבן געהאַט אַ ברית ביי אַן אייגן אייניקל, 
האָבן זיי גערופן ניט אים, דעם מוהל לפּידות למשפּחת רוקח, נאָר דווקא דעם 
עם-הארץ, דעם אָנזעצער און וייבערניק כתריאל זעלינגער. איז לפּידות 
געקומען צולויפן מיט אַ טענה: סטייטש! ער איז דאָך געװען מוהל בי 
אַלע זייערע קינדער אָן איין גראָשן ! האָבן די יידן אים געענטפערט: אמת, 
דערפאַר טאַקע װאָבן זיי פאַר אים גרויס דרך:ארץ, ווייל ער האָט באַשניטן 
אַ האַלבע שטאָט מיט יידן,. נאָר איצטער, זאָגט מען, ציטערן ביי אים די 
הענט, 

לפּידות איז אַרײינגעפאַלן אין אַ מרה-שחורה. ער האָט זיך קיינמאָל 
פריער ניט פאָרגעשטעלט, אַז גיין אויף בריתן קען ווערן אַ תאווה. ;איצט 
בין איך אַן איבעריקער אויף דער וועלט, אַן איבעריקער", פלעגט ער מור- 
מלען צו זיך אַ פאַר'יאושטער -- און זיך אויפגעכאַפּט וי פון אַ הינער"פּלעט 
נאָכן אָפּגעפײערטן פּאַטש שמחת:תורה אין שטאָט-שול. לפּידות האָט זיך 
דערוואוסט אַז דער פּאָלאָצקער דיין האָט שוין וידער אָפּגעטאָן אַן אַקט, 
מתיר געווען אַן עגונה ; און ווייל די רבנים פאַרשווייגן עס, װויל די גאַס 
אַראָפּװואַרפן דעם יאָך פון יידישקייט, 


שבת אינדערפרי איז דער מוהל געגאַנגען דאַװנען אין ר' 
שאולקעס קלויז, די פעסטונג פון די פאַרקאָכטע אגודהניקעס. די יאַטקעס 
זעט מען דאָרט דורך די פענצטער, איז אַהינצו גלייך דערגאַנגען דאָס געשריי 
פון די קצבים אַז זיי וועלן פאָרן קיין אשמענע ברענגען בשר-חוץ. די קלויז" 
יידן האָבן זיך געפילט וי אויף אַ קליין אינדזעלע אינמיטן אַ צעבושעװועטן 
ים,. דערפאַר האָבן זיי זיך דאָפּלט דערפרייט מיטן אומגעריכטן אורח לפּידות 
װאָס איז אויך מיט דער דעה, אַז אין קהילה און אפילו אין פּױלישן סיים 
זאָלן זיצן יראים-:ושלמים, אגודה-לייט און ניט קיין מזרחים. די יידן האָבן 

דעם מוהל אָפּגעגעבן שלום און אים געפרעגט: אין חברה:-תורה ואו ער 
דאַװונט שטענדיק, איז שוין אויך ניטאָ קיין מנין שבת אינדערפרי ? היינטיקע 
צייטן איז אַלץ צו גלייבן, 

לפּידות האָט ניט געענטפערט גלייך. ער האָט מיט גרויס געשיקטקייט 
אַ צי געטאָן דעם טלית איבערן קאָפּ, דערנאָך אים אַראָפּגעװיקלט אויף די 
אַקסל און גענומען מורמלען פּסוקים. אָפּגעזאָגט אַ פּאָר תפילות, האָט ער 
אַ װיש געטאָן דאָס בערדל און פאַרגלאָצט די אויגן צום באַלקן, אַז ער ווייס 
טאַקע ניט צי אין חברה-תורה װעט היינט זיין אַ מנין אָן אים. נאָר ער האָט 
געמוזט פון דאָרט אַנטלױפן, ווייל די בעלי-בתים פון חברה-תורה טיקען אים 
אין די אויגן, אַז דער פּאָלאָצקער דיין האָט חתונה געמאַכט אַן אשת-איש און 
די רבנים פאַרשווייגן עס, 

--- איז װאָס דאַרף מען טאָן דערצו? -- האָבן געפרעגט די אגודה-לייט, 

לפּידות האָט געענטפערט אַז ער וייס דווקא יאָ װאָס מען דאַרף טאָן, 
נאָר איצט איז צייט זיך שטעלן דאַװנען, מען זאָל ניט פאַרשפּעטיקן זמן 
קריאת-שמע; שמועסן װועט מען באַווייזן שפּעטער. די אגודהניקעס האָבן 
זיך געשטעלט דאַװונען מיט דערלייכטערטע הערצער, באַרואיקטע דורך דער 
זיכערקייט און קלוגשאַפט פון מוהל לפּידות. ביי קריאת-התורה האָט מען 
אים מכבד געווען מיט אַ שיינער עליה און ער האָט מנדב געווען אַ שיינע 
נדבה, װאָס האָט נאָך מער אויפגעהויבן זיין חשיבות ; און ווען ער האָט נאָכן 
דאַװונען זיך צערעדט, האָט דער עולם זיך צו אים צוגעהערט מיט גרויס 
דרך-ארץ, 

שולדיק זיינען די ווילנער רבנים, האָט לפּידות געזאָגט. די ווילנער רבנים, 
כבודם במקומם מונח, זיינען גרויסע בעלי-גאווה, און ווען אַ בעל-הבית גיט זיי 
אַן עצה, שרייען זיי: ,מישט זיך ניט, ס'איז ניט איער דאגה". דעריבער 
דאַרף אַ דעלעגאַציע פון ר' שאולקעס קלויז גיין צו ר' לוי הורוויצן און פון 
אים פאַרלאַנגען ער זאָל אויפן פּאָלאָצקער דיין אויסרופן אַ חרם. דעמאָלט 
וועלן די יאַטקעס זען אַז יידישקייט איז נאָך ניט הפקר און זיי וועלן אויפהערן 
שרייען וועגן ברענגען בשר-חוץ. די גמרא זאָגט אַז אַן עם:הארץ האָט פיינט 
אַ תלמיד-חכם נאָך מער וי אַ גוי האָט פיינט אַ יידן, און די ווייבער פון די 
עמי-הארצים זיינען נאָך ערגער פון זייערע מענער, דאַרף מען זיי ווייזן דעם 
שטעקן. 

די בעלי-בתים פון ר' שאולקעס קלויז איז דעם מוהלס עצה שטאַרק 
געפעלן, נאָר זיי האָבן פון אים פאַרלאַנגט אַז אויך עֶר זאָל מיטגיין צום רב 
פון שלמה קיסינס הויף און זיין דער ראש המדברים. לפּידות האָט אַזש 

אַ צאַפּל געטאָן: חלילה! ער װעט בעסער גיין צו אַ לייב אין שטייג. ער 
האָט שוין ר' לוי'ן איינמאָל געװאָרנט אַז דער פּאָלאָצער דיין אין אַ באַ- 
האַלטענער באָלשעװיק. איז יענער אויף אים אַרױף מיט אַ מױל אַז דער 
אייבערשטער זאָל שומר ומציל זיין. דעריבער װעט ער צו ר' לוי'ץן ניט גיין, 
בשום אופן ניט, נאָר אַ דעלעגאַציע פון ר' שאולקעס קלויז דאַרף יאָ גיין -- 
און נאָך היינט אויפדערנאַכט. ס'איז עת לעשות לשם! און די דעלעגאַציע 
טאָר פון ר' לוי'ן ניט אָפּטרעטן, ביז ער װעט ניט ענטפערן: האַלט ער מיט 
דער אגודה װאָס איז זיך מוסרינפש פאַר דער תורה, אָדער ער האַלט מיט 
די מזרחי-לייט װאָס גלעטן די אפּיקורסים מיט די האָר אַראָפּ? זאָל ר' לױי 
זאָגן איינמאָל פאַר אַלעמאָל! 

מנחה-צייט האָט זיך לפּידות אַרײנגעשאַרט אין קלויז ישן. די אַלטע לייט 
פון דער חברה שומרי-שבת, די שטענדיקע מתפּללים פון קלויז ישן, האָבן 
פאַרזאָרגטע געשמועסט צװוישן זיך וועגן זייער דורכפאַל פרייטיק פאַרנאַכט 
ביים הייסן פאַרמאַכן די געוועלבער, און זייערע מילך-וייסע בערד האָבן 
טרויעריק-בלאַס געשיינט אין בין-השמשות. דער מוהל האָט זיך אַרין- 
געמישט מיט אַ מאמר חז"ל און אויסגעפירט, אַז דער אָפענער חילול-שבת 
אין ווילנע האָט זיך אָנגעהױבן ווען דער פּאָלאָצקער דיין האָט מתיר געווען 
טראָגן געלט אום שבת לטובת די הונגעריקע קינדער אין רוסלאַנד כלומרשט, 
מער האָבן די עמי-הארצים ניט באַדאַרפט, און פון דעם אָפּגעלערנט אַז מען 
מעג איבערהויפּט מחלל שבת זיין. איצט אַז דער פּאָלאָצקער האָט מתיר 
געמאַכט אַן אשת-איש, מעג מען דאָך אוודאי טאָן אַלץ װאָס מען טאָר ניט 
-- האָט דער מוהל געקרעכצט און זיך באַצייטנס געכאַפּט אַז ער האָט דאָ צו 
טאָן מיט אַזעלכע יידן װאָס קוויקן זיך ניט מיט לשון הרע. האָט ער מיט 
גרויס תמימות אַ פרעג געטאָן פאַרװאָס עס שוייגט דער וילנער שטאָט- 
מגיד און די ווילנער מורי-הוראות פאַרװאָס שווייגן ?! דעריבער דאַרפן די 
בעלי-בתים פון קלויז ישן אַריבערגײן צו ר' לוי הורוויץ און אים געבן 
צו פאַרשטיין, אַז װי לאַנג די קרעמער װעלן ניט זען אַז דער רב װאָס איז 
מתיר אַן אשת-איש, איז אין ווילנע קיין רב ניט -- אַזױ לאַנג װעט מען 
ניט קענען אויסריידן אַ װאָרט קעגן די מחללי שבת. 

צו מעריב איז לפּידות אַרױף אין אַלט-נײיער קלויז, וואו עס דאַװונען די 
הויז-װוירטן און גבאים פון די קהלשע הייפן, ווען ער איז נאָך געווען אויף 
די טרעפּ האָט ער שוין געהערט די גביריש-גבאישע אויפגעבראַכטע שטימען. 
האָט ער פּאַװאָלינקע געעפנט די טיר און דערזען די שטאָטישע פּני, יידן מיט 
ברוגזע פּנימער און אָנגעבלאָזענע בערד, װאָס האָבן געשריען איינער הע" 
כער פון צווייטן ; 

-- מען האָט קוים איינגעשטילט די קראַמאָלע אויפן שול-הויף שמחת- 
תורה אינדערפרי, האָט זיך איצט אָנגעהויבן אַ נייע רעװאָלוציע. די שכנים 
פון די קהלשע הייפן ווילן ניט צאָלן קיין דירה-געלט, ביז מען וועט זייערע 
קעלערן ניט אױיספּוצן װי גראַף טישקעוויטשעס פּאַלאַצן. 

-- פון די קהלשע הייפן װעט זיך דאָס פייער אַריבערװאַרפן אויף אונ- 
דזערע אייגענע הייפן. די שכנים ואַרטן נאָר אויף אַן אויסרייד ניט צו צאָלן 
קיין דירה-געלט, 

-- אין דעם זיינען שולדיק נאָר די רבנים, --- דערהערט זיך אַ רואיק און 
באַזאַכט קול, 

די גבאים דערזעען דעם מוהל לפּידות למשפּחת רוקח און פאַרשטייען 
אַז ווער-ווער, ער האַלט זיכער ניט מיט די מורדים. שטרעקן זיי אויס 
די האָריקע העלדזער אים אויסצוהערן, און ער צערעדט זיך מיט אַן אויפ- 
געבונדן לשון, פראַנק און פריי. ער הייבט אָן פון די אַמאָליקע רבנים װאָס 
האָבן געפאָכעט מיט דער בולאַװע און אַ וועלט האָט זיך פאַר זיי געבויגן, 
ביז ער דערגייט צו די היינטיקע רבנים װאָס ציטערן פאַרן ערב-רב פון די 
ווילנער הינטער-געסלעך. דעריבער דאַרפן די גבאים נאָך היינט אויפ- 
דערנאַכט זיין ביי ר' לוי הורוויץ און אים דערציילן אַז אין ווילנע האַלט 
ביי זאַבאַסטאָװוקעס. די גאַסן גייען אויף די קלויזן! און אויב די רבנים 
וועלן שווייגן ווייטער, װעלן די בעלי-בתים אַװדאי זיך ניט מישן, און ווילנע 
וועט ווערן אַ עיר-הנדחת. איז אויב ר' לוי וויל ניט אַז ווילנע זאָל וערן 
אַ עיריהנדחת, דאַרף ער אינאיינעם מיט אַלע ווילנער רבנים מכריז-ומודיע 
זיין איבער דער גאַנצער שטאָט און איבער דער גאַנצער ועלט, אַז דער 
פּאָלאָצקער דיין איז אַ באָלשעװויק, ניט קיין רב. און ר' לוי מוז צואָגן 
אַז מען װעט אים, דעם פּאָלאָצֹקער באָלשעװויק, אַרײנװאַרפן אין חרם, און 
אויפהערן צאָלן שכירות, און גוזר זיין אויף זאַרעטשער קלויז מען זאָל אים 
ניט רעכענען צו אַ מנין, און ניט אַרײנלאָזן דאַװונען, און, און .. 

דער מוהל לפּידות חלומט אויפן קול זיין נקמה אין פּאָלאָצקער דיין און 
ווערט אַזױ אויפגעבראַכט, אַז ער פאַרגעסט אַלע שיינע ווערטלעך פון דער 
גמרא און אויף די ליפּן שלאָגט אים אַרױס אַ שוים, 

נאָך אין זעלבן שבת-צונאַכט האָבן זיך פון די דריי בתי-מדרשים, 
וואו דער מוהל איז דורכן טאָג געווען, אַרױסגעלאָזט דעלעגאַציעס צום רב 
פון שלמה קיסינס הויף, ר' לוי הורוויץ, 

די משוגענע טאָכטעך 


צירעלע האָט אַרומגעבלאָנדזשעט הינטער פאַרמאַכטע טירן אין 
די אינעװייניקסטע צימערן, און ר' לוי, ניט צו שטערן דער טאָכטער, האָט 
געגעסן שלש-סעודות אויפן נאַקעטן בית-דין-טיש אין פּאָדער-שטוב. מעריב 
האָט ר' לוי געדאַװנט אין שטוב, און נאָך מעריב איז ער, אָנשטאָט מאַכן 
הבדלה, געבליבן זיצן אין אויסגעריבענעם פּאָטער-שטול, אַ פאַרוויקלטער 
אין די שבת-צונאַכטיקע שאָטנס און פאַרזונקען אין טרויעריקע מחשבות. 
די ערשטע צייט נאָך צירעלעס צוריקקומען אַהיים, ווען ער האָט דערזען 
אַז זי איז װוידער אַרײינגעפאַלן אין מרה-שחורה, האָט ער נאָך געקלערט: 
אולי ירחם ? אפשר ועט זי זיך נאָך פאָרט אויסלייטערן און ניט פאַרזינקען 
אין מעלאַנכאָליע װי איר מאַמע. דעמאָלט פלעגט ער נאָך פון צייט 
צו צייט אַרױסגײן אין גאַס. אָבער לעצטנס האָט ער מורא אָפּצוטרעטן אַ 
טריט, אפילו ווען אין שטוב געפינט זיך כיענע, די הויף-יידענע װאָס ראַמט ביי 
זיי, אין צירעלען האָט זיך װוידער אָפּגערופן די משוגעת װאָס זי האָט געהאַט 
איידער מען האָט זי צוגענומען אין שפּיטאָל, 
עטלעכע מאָל ווען ער איז געזעסן אויף זיין שטול און אַריינגעקוקט אין 
אַ ספר, האָט זיך פּלוצעם געעפנט די טיר הינטער זיין פּלײצע און צירעלע 
איז געבליבן שטיין אויפן שװועל אינגאַנצן אַ נאַקעטע. מיט זיינע אָפּגע- 
שװאַכטע הענט, װאָס זיינען אין דער רגע אינגאַנצן אָפּגעשטאָרבן, האָט 
ער צוריקגעשטופּט די טאָכטער, זי זאָל ניט אַרױסלױפן אינדרויסן, איר 
פאַרשטאָפּט דאָס מויל, זי זאָל ניט שרייען, און זיך געמוזט איינהאַלטן מיט 
אַלע כוחות אַליין ניט צו שרייען נאָך הילף צו די שכנים. קוים מיט צרות, 
מיט סטראַשונקעס, געוויין און תחנונים האָט ער צירעלען צוריק אַרײנ" 
געשטופּט אין איר חדר, איז געזעסן לעבן איר, זי באַרואיקט, געגלעט, גע" 
קושט, ביז זי האָט זיך אױיסגעלאָשן און איז װידער אַרײנגעפאַלן אין איר 
מרה-שחורה, 


106 


ווען צירעלע האָט אַן אַנדער משוגעת, װאָלט ער אַזױ ניט געציטערט 
זי זאָל ניט שרייען; ער אַלײן װאָלט אויך ניט אוױיסגעהאַלטן און געשריען. 
אָבער איר שגעון אַרוסצולױפן אַ נאַקעטע, איז אויסער אַ װויסטע חרפּה אויך 
אַ חילול השם. אַזאַ נפש וי דער מוהל לפּידות למשפּחת רוקח, אַ שטייגער, 
וועט זאָגן אַז דאָס איז מידה כנגד מידה. די צניעות פון ר' לוי'ס הויז איז 
געווען אַ פאַלשע צניעות, אַ געמאַכטע, איז ער געשטראָפט געװאָרן מיט אַ 
טאָכטער װאָס באַװייזט אין איר שגעון ווער איר טאַטע איז. אונדזערע חכמים 
לערנען אונדז אַז די ווענט פון אַ שטוב ווערן געשלאָגן מיט דער טומאה פון 
קרעץ, כדי די װעלט זאָל זיך דערוויסן די באַהאַלטענע חטאים פון בעל" 
הבית. אַזױ אַן ערך װעט ער זאָגן, דער מוהל לפּידות למשפּחת רוקח. אָן 
אַ גמרא באַרעדט ער דאָך ניט. און אַזעלכע צבויאַקעס װאָס ריידן לשון-הרע 
מיט אַ מאמר חז"ל פעלן ניט אין ווילנע. 

און אפשר איז עס טאַקע אַן עונש? די דאָקטױירים האָבן אים דאָך גאָר 
אומגעריכט געלאָזט וויסן אַז זיין טאָכטער בעסערט זיך און ער קען זי נעמען 
אַהײם. ערשט וידער דאָס זעלבע! מיט װאָס זשע האָט ער זיך אַזױ פאַר- 
זינדיקט ביים אב-הרחמים ער זאָל נאָכאַמאָל און װידעראַמאָל מוזן דורכמאַכן 
די זעלבע יסורים ? 

ר' לוי קוקט אַרױס דורכן טונקל-בלויען פענצטער, וי ער װאָלט געװאַרט 
אַז דער אויסגעשטערנטער הימל זאָל אים ענטפערן 

אפשר איז עס אַ שטראָף ווייל ער איז כל-ימיו געוען אַ קנאי, זיך גע" 
פירט שטרענג. האָט מען אים פון הימל געוויזן : זאָל ער זען װאָס ער אַלין 
האָט אױיסגעהאָדעװעט. ער האָט אױסגעהאָדעװעט אַ טאָכטער װאָס ויל 
אַרױסלויפן פון איר טאַטנס שטוב דווקא אַ נאַקעטע. 

ר' לוי שפּאַרט אָן דעם עלנבויגן אויפן טיש און דעם שטערן אויף דער 
דלאָניע: דער בוחן-לבבות ווייס דעם אמת אַז ער האָט זיך איינגעשטעלט 
פאַרן כבוד-שמים, ניט פאַר זיין אייגענעם כבוד. ער האָט אויך געקענט זיין 
אַזאַ נוח-לבריות וי זיין שװאָגער ר' אשר-אַנשל, און אַזױ באַליבט צווישן 
מענטשן וי זיינע אַנדערע שװאָגערס. דער בורא-עולם וייס אַז אפילו די 
הויף-שכנים זיינען זיך װייניק משתתף אין זיין צער און ווייזן אים ניט אַרױס 
קיין גרויס מיטגעפיל, ווייל ער האָט זיי געשטראָפט פאַר חילול-שבת. אין די 
זומער-חדשים פלעגט ער אָפּשטײן שעהן-לאַנג ביי אָט דעם פענצטער פון 
זיין בית-דין-שטוב און פלעגט אַרױסקוקן אין הויף, כדי די שכנים זאָלן אים 
דערזען און זיך שעמען אַרוסצוהענגען װעש אום שבת, אָדער באַגיסן די 
בלומען, אָדער אַרױסגײן מיט אַ פּאַפּיראָס אין מויל. אַנשטאָט אַרינצוקוקן 

אין אַ ספר, האָט ער אַרױסגעקוקט דורך די שויבן. קומט עס אים דערפאַר 
אַז זיין צירעלע זאָל וועלן אויסברעכן די זעלבע שויבן? 

ר' לוי טוט אַ קוק הינטער זיך אויף דער פאַרמאַכטער טיר, וי אין 
שרעק, די טאָכטער זאָל ניט שטיין אויף יענער זייט שװועל און זיך צוהערן צו 
זיינע מחשבות. ער זעצט זיך אַריין נאָך טיפער אין שטול און פאַרבייסט 
די ליפּן מיט כעס. ר' לױ פאַרפיױט איצט אין געדאַנק אַ מלחמה מיטן 
פּאָלאָצקער דיין, 

ר' דוד זעלווער האָט אין האַרצן אַ טענה הלמאי מען מאַכט אים ניט 
פאַר אַ חבר פון שטאָטישן וועד-הרבנים. אָבער די קהילה-לייט ווילן ניט 
צולאָזן קיין נייע רבנים, און ר' דוד איז אויך ניט קיין בן-יחיד, אויף אַלע 
פאָרשטעט זיצן זיינים און אין יעדן בית-מדרשל זיצט אַ מגיד, איז מיט װאָס 
זיינען עס אַנדעױע דיינים און מגידים ערגער פון אים 1 ער האָט עס אַזױ 
וואויל געדרשנט, דער דיין פון זאַרעטשער קלויז? יעדער וילנער מורה- 
הוראה קען לעױנען ניט וינציקער פון אים, און אין יאָרן איז ער דער 
סאַמע יינגסטער. פונדעסטוועגן האָט ער בימים:ההם מתיר געמאַכט מען 
זאָל קלייבן געלט אום שבת פאַר די הונגעריקע קינדער אין רוסלאַנד, ווייל 
אים האָט זיך געװאָלט זיין אַ צווייטער ר' ישראל סאַלאַנטער, און נאָך מער 
וי די צידקות פון אַ ר' ישראל סאַלאַנטער, האָט ר' דוד געװאָלט באַװייזן, אַז 
ער האָט פאַר קיינעם קיין מורא ניט און איז מקיים דעם ;לא תגורו מפּני 
איש". ער האָט אַ קרומען קאָפּ און איז אַן איינגערעדטער בעליגאווה. אים 
געפעלן אפילו זיינע צרות פון ווייב און קינדער, ווייל דערביי קען ער טראַכטן 
אַז ער ליידט פאָרן אמת, אַז ער איז דער נרדף און ר' לוי הורוויץ איז דער 
רודף, דער אכזר. 

אָבער דער בורא-עולם איז זיין עדות אַז ער רודפט ניט דעם פּאָלאָצקער, 
דעם פאַרריסענעם בעל-יסורים. פאַרקערט! ווען ר' דוד האָט מתיר געווען 
די עגונה, האָט ער זיך ניט אַרײינגעמישט און אויך דעם אייבער-שמש געהייסן 
שווייגן, ווייל פון ריידן װועט דער חילול-השם זיין נאָך גרעסער. פּונקט אין 
דער זעלבער צייט האָט מען צוריקגעבראַכט פון שפּיטאָל זיין צירעלען און 
ער האָט געציטערט פאַר אַ קיטרוג, אַז אויב ער וועט זיין אָן רחמים צו דער 
עגונה און צום פּאָלאָצקער װאָס האָט אַ קראַנק קינד, װעט מען פון הימל קיין 
רחמנות ניט האָבן אויך אויף זיין קראַנקער טאָכטער. הכלל, ניט געקוקט 
אויף דעם װאָס ער איז ממונה אויף די ענינים פון עגונות, האָט ער מוחל 
געווען אויף זיין כבוד און געהאָפט אַז די שטאָט װעט זיך ניט דערוויסן 

האָט ער אַ ביטערן טעות געהאַט. אין דער אמתן האָט ער אויך פריער 

פאַרשטאַנען, אַז סוף-כל-סוף װעט דער סקאַנדאַל אַרויסקומען, און אַזױ איז 
טאַקע געשען. איז ער אַ בעלן פרעגן ביים פּאָלאָצקער : װאָס האָט ער אויפ- 
געטאָן מיט זיין היתר ? װי פילט ער זיך און וי פילט זיך די עגונה, בעת 
אַ שטאָט מיט יידן טייטלען אויף איר מיט די פינגער ? און וי באַהאַנדלט זי 
דעם מאַן װאָס קען זיך ניט באַווייזן צווישן מענטשן ? צו װאָס ר' דוד זעלווער 
רירט זיך ניט צו, טוט ער אָן צרות זיך אַליין און אַנדערע. 

-- טאַטע, פאַרװאָס מאַכסטו ניט קיין הבדלה? -- דערהערט ר' לוי 
אַ שטיל קול, - 

ער גיט אַ שפּרונג-אויף, װי דער שטול אונטער אים װאָלט זיך אָנגע- 
צונדן ... אַ דאַנק און אַ לויב דעם אייבערשטן! צירעלע שטייט אין די בגדים, 

-- אפשר, מיין קינד, וועסטו צוהאַלטן די הבדלה ? 

-- יאָ, טאַטע, -- ענטפערט צירעלע, און ביים טונקל-בלויען אָפּשײן 
װאָס פאַלט פון פענצטער, זעט ער װי איר שמאָל און בלאַס געזיכט שמייכלט 
קינדיש-רואיק, צניעותדיק-איידל, 


הנה אל ישועתי אבטח ולא אפחד, מורמלט ר' לױ און 
קוקט פון אונטער די צונויפגעצויגענע ברעמען אויף דער טאָכטער װאָס 
האַלט דאָס הבדלה-ליכט, די ווערטער בלייבן אים שטעקן אין קעל, אויף 
צירעלעס פּנים בלאָנדזשעט אַ דערשטוינטער שמייכל פון אַ מענטשן, װאָס 
האָט זיך אױפגעכאַפּט אין אַ ווילד-פרעמדער געגענט און קען זיך בשום 
אופן ניט דערמאָנען װי ער קומט אַהינצו, לויט איר פאַרשטאַרטן אויסזען איז 
קענטיק אַז זי פילט אפילו ניט אין איר האַנט דאָס הבדלה-ליכט. ר' לױ 
נעמט ציילן די ווערטער פּאַמעלעך-שװער, וויל ניט אַז די װערטער זאָלן 
מיטציען די טרערן װאָס קועלן אָן אין זיין האַלדז. אָבער די טרערן זאַמלען 
זיך שוין אין זיינע אויגן, קאַפּען אַרונטער אויף די באַקן, שנירלען זיך דורך 
זיין רויטלעך"גרויער באָרד און זוכן אַ װעג זיך אַרײנצוקײקלען אין פולן 
הבדלה-כוס. דער טאַטע טוט נאָכאַמאָל אַ קוק אויף דער טאָכטער מיט שרעק, 
זי זאָל ניט דערזען אַז ער וויינט. נאָר צירעלע שטייט אַ פאַרגליווערטע, זעט 
גאָרניט און הערט גאָרניט. 

ר' לוי. פאַרענדיקט די ברכות מיט אַ געבייזער אויף זיך אַליין הלמאי 
ער איז אַ בעל-בכי. ער זעצט זיך אַרונטער, זופּט אָפּ אַ ביסל וויין, און 
אינאיינעם מיט די ווייןישליוקן שלינגט ער אויך אַרונטער די טרערן, װאָס 

קוועלן אין זיין קעל. נאָך הבדלה צינדט ער אָן די עלעקטרע און בלייבט 
זיצן אַ שווייגעוודיקער. אויך צירעלע זעצט זיך אַרונטער ביי זיין רעכטער 
האַנט, דאָרט וואו זי איז פריער געשטאַנען: 

-- טאַטע, פאַרװאָס רופט מען מיך צירעלע? 

ערשט איצט באַמערקט ר' לוי, אַז זי איז אָנגעטאָן אין אַ שװאַרץ באַטיסטן 
בלוזקעלע מיט לאַנגע אַרבל ביז צו די פינגער און מיט אַ װוייס קרעגעלע 
אָרום איר דין העלדזל,. אירע סאַמעט-ווייכע און שװאַרצע האָר זיינען אַרויפ- 
געקעמט אין ביידע זייטן און צונויפגעדרייט אין אַ גרויס פלאַך רעדל אויף 
דער פּאַטילניצע: ,זי האָט געצװאָגן דעם קאָפּ אום שבת, אירע האָר זיינען 
נאָך נאָס און גלאַנציק. זי זעט אויס אינגאַנצן װי איר מאַמע מיידלווייז. ווען 
איך װאָלט בחורווייז ביי תנאים זיך צוגעקוקט בעסער צו דער כלה, װאָלט 
איך אפשר דערקענט אַז זי איז אַ גערירטע און ניט געקומען צו מיינע איצטיקע 
צרות", מישן זיך ביי ר' לוי'ן די געדאַנקען אין קאָפּ און ער גיט זיך אַ כאַפּ- 
אויף וי פון אַ חלום. די טאָכטער האָט דאָך אים עפּעס געפרעגט: 

--- פאַרװאָס מען רופט דיך צירעלע ? ביסט אַ נאָמען, מיין קינד, נאָך 
דער באָבע צירעלע, דעם זיידן ר' יאָסעלעס ווייב. מען טאָר ניט צװאָגן און 
קעמען די האָר אום שבת, -- קרעכצט ר' לוי און האַקט גלייך אָפּ, זי ניט 
אויפצורייצן, 

-- און פאַרװאָס הייסט צירעלע דעם פעטער ר' אשר-אַנשלס טאָכטער ? 
-- וואונדערט זי זיך מיטן שמייכל פון אַ בלינדן װאָס װיל טרעפן דעם 
אויסזען פון קאָלירן. 

-- זי איז אויך אַ נאָמען נאָך דער אַלטער רביצן, ר' אשר-אַנשלס מאַמע, 
-- פרייט זיך ר' לוי װאָס זי האָט ניט דערהערט זיינע שטראָף-רייד אַז מען 
טאָר ניט צװאָגן און קעמען די האָר אום שבת, -- דעם פעטער ר' זעליגס 
מיטלסטע טאָכטער הייסט אויך צירעלע. אויך דעם פעטער ר' ראובנס 
טאָכטער הייסט צירעלע. אין אונדזער משפּחה זיינען פאַראַן גאַנצע פיר 
צירעלעך. 

--- גאַנצע פיר צירעלעך! -- דרייט זי מיטן קאָפּ און עפנט אַ פּאָר 
גרויסע אויגן, -- און פאַרװאָס האָט מען יענע צירעלעך ניט פאַרשפּאַרט אין 
שפּיטאָל ? 

--- דו, מיין קינד, װעסט אויך מער ניט זיצן אין שפּיטאָל. -- פילט 
ר' לוי װוי דאָס האַרץ אין אים דרייט זיך איבער, --- זאָלסט נאָר ניט שרייען 
און ניט וװועלן אַרױסלויפן פון שטוב אַ נאַקעטע, וועסטו מער ניט זיצן אין 
שפּיטאָל, 

-- טאַטע, -- רעדט זי ווייטער וי זי װאָלט ניט דערהערט זיינע ווערטער, 
-- איך בין דאָך אויך אַ נאָמען נאָך דער באָבע װי אירע אַנדערע אייניקלעך, 
איז פאַרװאָס האָט זי ניט אויסגעבעטן ביי גאָט מען זאָל מיך ניט פאַרשפּאַרן 
אין שפּיטאָל! ווען איך װעל זי טרעפן אויף יענער-װועלט װעל איך איר 
זאָגן: קניט שיין, באָבע, זייער ניט שיין", און אויך צו גאָט װעל איך זאָגן: 
;ניט שיין, זייער ניט שיין", 

-- מען טאָר אַזױ ניט ריידן, -- כאַפּט זיך ר' לוי אָן מיט ביידע הענט 
ביי די ווינקלען פון טיש, וי אויס מורא ער זאָל פון גרויס יאוש זיך ניט נעמען 
רייסן די האָר פון קאָפּ, -- מען טאָר אַזױ ניט ריידן. גאָט איז גערעכט און 
זיין משפּט איז גערעכט, 


-- ער איז ניט גערעכט, און דו טראַכסט אויך ניט אַז ער איז גערעכט, 
דו ווייסט, טאַטע, ווען איך האָב זיך צום ערשטן מאָל איבערגעשראָקן? -- 
בייגט זי זיך אַריבער איבערן טיש און שושקעט אים אַריין אין אויער, -- 
צום ערשטן מאָל האָב איך זיך זייער איבערגעשראָקן ווען דער זיידע (' 
יאָסעלע איז געשטאָרבן. דו ווייסט ניט, טאַטע, דו ווייסט גיט, --- פרייט זי זיך 
וי אַ קליין מיידעלע װאָס פּליושקעט אירע באָרװועסע פיסלעך אין אַ קאַ- 
לוזשע װאַסער, -- דו מיינסט אַז איך בין קראַנק געװאָרן וען איך בין 
שוין געווען אַ דערװאַקסענע. אין דער אמתן בין איך קראַנק געװאָרן ווען 
איך בין נאָך געווען אַ קליינינקע. וען דער זיידע איז געשטאָרבן, האָסטו 
מיך אויפגעוועקט פון שלאָף און מיטגענומען צו אים. אַרום אים האָבן 
געברענט אַ סך ליכט, און יידן מיט אַזעלכע גרויסע בערד וי דיין באָרד האָבן 
געזאָגט תהילים, און די מומעס האָבן געוויינט. אויך מיר האָט זיך געװאָלט 
וויינען. איך האָב געטראַכט אַז איצט װעט מיך דער זיידע מער ניט גלעטן, 
דו ביסט דאָך אַלעמאָל געווען אַזאַ שטרענגער. דו האָסט אָדער צו מיר 
אינגאַנצן ניט גערעדט אָדער אויף מיר געשריען. און אויך אויף די יידן 
װאָס זיינען צו דיר געקומען האָסטו שטענדיק געשריען. בין איך געשטאַנען 
לעבן זיידן און געקלערט אַז איצט װעט מיך קיינער מער ניט גלעטן. דערנאָך 
בין איך מיט דיר צוריק אין גאַס אַרױס און דערזען וי ביים זיידנס פענצטער 
שטייט אַ פרוי מיט בלומען אין די האָר. אַז די פרוי האָט אונדז דערזען האָט 
זי גענומען שרייען : ;איך בין אַ כלה. מיין חתן איז אַנטלאָפן פון מיר און 
איך האָב זיך ניט וואו צו באַגראָבן פון שאַנדע". האָסטו זי גענומען אָפּטרײיבן 
פון זיידנס פענצטער און געשריען צו איר : משוגענע! האָט זי נאָך העכער 
געשריען אַז זי יל מען זאָל זי באַגראָבן אינאיינעם מיטן רבין ר' יאָסעלע. 
האָב איך זיך צעוויינט : איך וויל ניט, איך וויל ניט! און זי האָט מיר גע- 


111 


ענטפערט: ;איך וויל יאָי איך װויל יאָ. דער רבי ר' יאָסעלע האָט געזאָלט 
זיין מיין מסדר קידושין. װויל איך מען זאָל מיך באַגראָבן מיט אים אינאיינעם. 
אויב דו וועסט ניט לאָזן, וועסטו ניט דערלעבן צו שטיין אונטער דער חופּה". 
אַזױ האָט זי געשריען צו מיר. האָב איך גענומען אַנטלױפן, און דו, טאַטע, 
ביסט מיר נאָכגעלאָפן און זיך געבייזערט אויף מיר הלמאי איך האָב מורא. 
איך האָב אָבער מורא געהאַט אַז די פאַרלאָזענע כלה מיט די בלומען אין די 
האָר זאָל ניט אויספירן און זיך ניט לייגן אינאיינעם מיטן זיידן. אויך נאָך 
דער לוויה, ווען מען האָט שוין דעם זיידן פּאַרשאָטן, האָב איך ניט געװאָלט 
אָפּטרעטן פון קבר. האָסטו מיך גענומען ביי דער האַנט און מיט געװאַלד 
אַוועקגעפירט, זינט דעמאָלט האָב איך יעדע נאַכט געציטערט, די כלה אין 
די בלומען זאָל ניט אױפגראָבן דעם זיידנס קבר און פאַרלאַנגען פון אים 
ער זאָל זי גלעטן איבער די האָר וי ער פלעגט מיך גלעטן. איך האָב זייער 
ניט געװאָלט דער זיידע זאָל זי גלעטן. און ווען איך בין אויפגעװאַקסן און דו 
האָסט מיך ניט געלאָזט גיין אין גמנסיה-עברית, האָב איך געקלערט אַז דאָס 
האָט די פאַרלאָזענע כלה אין די בלומען מיך פאַרשאָלטן, איך זאָל אַרומלויפן 
וי זי אין די גאַסן ... װאָס וויינסטו, טאַטע ? 

-- איך וויין ניט, טעכטערל, איך וויין ניט, -- קען ר' לוי קוים איינ" 
האַלטן דאָס שלוכצעניש און גלעט זי איבער די האָר, װי איר אָפּצוצאָלן פאַר 
אירע ניט-געצערטלטע קינדישע יאָרן, -- זיי מיר מוחל, צירעלע, װאָס איך 
בין צו דיר שטדענג געווען. ווייסט פאַרװאָס איך האָב אויף דיר געשריען 
ווען דער זיידע איז געשטאָרבן? דאָס האַרץ האָט מיר װיי געטאָן װאָס עס 
וװעט ניט זיין מער װער עס זאָל דיך צוטוליען, מיין קינד. דיין מאַמע איז 
שוין דעמאָלט געלעגן אַ קראַנקע אין שפּיטאָל, און איך בין נאָך געוען 
אַ יונגערמאַן, בין איך געווען זייער פאַרביטערט. איך האָב אָבער געהאַלטן 
אין שטוב פאַר דיר אַ מלמד, ער זאָל דיך לערנען שרייבן. אין גמנסיה-עברית 
האָב איך דיך ניט געשיקט, ווייל יינגלעך און מיידלעך לערנען דאָרט צוזאַמען 
און מען לערנט דאָרט תנ"ך אָן היטלען. איך האָב געװאָלט אַז דו זאָלסט אויס- 
װאַקסן אַ פרומע. 

--- איך בין דאָך געווען אַ פרומע, פרימער פון צירעלען דעם פעטער 
ר' אשר-אַנשלס, איז פאַרװאָס האָט זי געקראָגן אַ חתן און איך ניט! מיך 
האָט קיינער ניט גענומען, ווייל דו האָסט מיך ניט געלאָזט גיין אין גמנסיה" 
עברית אינאיינעם מיט יינגלעך. 

--- דיין שוועסטערקינד צירעלע ר' אשר-אַנשלס האָט אויך ניט חתונה 
געהאַט מיט אַ בחור פון גמנסיה, --- פאַרענטפערט זיך ר' לוי אַ געבראָכענער 

וי פאַר אַ שופט, --- זי האָט חתונה געהאַט פאַר אַ וואויללערנער און אַ פרומען 
יונגנמאַן,. אויב דו, מיין קינד, װועסט זיך פירן שטענדיק וי היינט, װעל 
איך קריגן פאַר דיר אַ חתן ניט קיין ערגערן װי עס האָט גענומען ר' אשר- 
אַנשלס טאָכטער. איך װעל דיין מאַן אָפּטרעטן מיין רבנות און דאַנקן דעם 
בורא-עולם װאָס דו ביסט געזונט געװאָרן. 

-- מיך וועט קיינער ניט נעמען, איך בין געווען אין שפּיטאָל און בין אַן 
אַלטע מויד, -- צעלאַכט זי זיך מיט אַ קלאַנגלאָזן געלעכטער און וװערט 
אַנטשװיגן, 

אויך ר' לוי שווייגט מיט אַרונטערגעלאָזטע אויגן : ער איז פריער געזעסן 
און געטראַכט פאַרװאָס עס קומט אים אַזא שטראָף פון הימל, איצט זעט ער 
אַז ניט דער רבונו של עולם איז שולדיק, ניט צירעלעס מאַמע איז שולדיק 
און ניט זי אַלײן, זיין אומגליקלעך קינד, איז שולדיק. ער איז שולדיק! ער 
האָט זי ניט געטאָרט האַלטן אָפּגעזונדערט, ער האָט זי באַדאַרפט לאָזן גיין 
אין גמנסיה-עברית, אָט איז ר' אשר-אַנשלס טאָכטער יאָ געגאַנגען און איז 
פונדעסטוועגן געבליבן אַ פרומע יידישע טאָכטער. איז פאַרװאָס האָט ער 
זיך אַזױ געטרייסלט אַז דווקא זיין בת:יחידה װועט וערן אַן אויסגעלאָזענע, 
אויב זי װעט זיין אַ געבילדעטע און אַרומגײן מיט חברטעס? דער תירוץ 
איז, ער האָט מורא געהאַט אַז זיין טאָכטער זאָל ניט ירשנען זיין כאַראַקטער. 
ער האָט מורא געהאַט זי זאָל ניט געשטרויכלט וערן גראָד ווייל זי איז זיין 
טאָכטער, און עס קען גריילעך געמאָלט זיין אַז אויך זיין קנאות איז געקומען 
פון שרעק פאַר זיינע אייגענע פאַרבאָרגענע תאוות. ער האָט געפילט אַז ער 
מוז זיין פרימער און שטרענגער פון זיינע שװאָגערס, וייל ער קען נכשל 
ווערן גיכער וי זיינע שװאָגערס, בפרט אַז ער איז יאָרן-לאַנג געזעסן אָן אַ 
ווייב, 

-- טאַטע, האָסט מיר דערציילט אַז צירעלע דעם פעטער ר' אשר-אַנשלס 
האָט דריי מיידעלעך. זי שעמט זיך ניט ? 

-- מיט װאָס זאָל זי זיך שעמען? 

-- אַז זי האָט קינדער, ווייסן דאָך אַלע װאָס זי טוט מיטן מאַן ווען 
זיי בלייבן אַליין, --- לאָזט צירעלע אַרױס אַ פאַרשטיקט געלעכטערל, -- 
אַלע ווייסן, און זי שעמט זיך ניט ? 

ר' לוי קוקט מיט פּחד אויף דער טאָכטער: װוער איז זי, אַ מלאך אָדער 
אַ שד? ווייזט אויס אַז איר גאַנצע משוגעת נעמט זיך טאַקע פון דעם װאָס 
זי קען ניט אַריבערטראָגן איר צניעות. דערפאַר בושעוועט זי און טוט זיך 
אויס אַ נאַקעטע, 

-- טאַטע, מען גייט! -- שפּרינגט צירעלע אויף, : 

--- ווער גייט ? -- טוט אויך ר' לוי אַ צאַפּל, ער הערט אַ סך שווערע 
טריט. -- װער קען עס זיין? 

--- ס'איז זי, די כלה מיט די בלומען װאָס איז געשטאַנען ביים זיידנס 
פענצטער. טאַטע, איך האָב מורא, -- רוקט זי זיך צו איר צימער, 

-- שרעק זיך ניט, מיין קינד, --- בעט זיך ר' לוי אַ פאַרציטערטער פון 
איר משוגענעם איינפאַל אַז דאָס איז די קראַנקע מויד מיט די בלומען פון 
פאַר דרייצן יאָר, --- דו האָסט שוין פאַרגעסן אַז אונדזער שטוב איז שטענדיק 
פול געווען מיט מענטשן? איך האָב זיך לעצטנס אויפגעהערט פאַרנעמען 
מיט קהלשע זאַכן און גיי אפילו ניט אויף אסיפות. אָט װעסטו זען אַז דאָס 
זיינען וואוילע און גוטע יידן. נאָר איך על זיי גלייך הייסן אַװעקגײן, 

-- ניין, הייס זיי ניט אַװעקגײן און שריי ניט אויף זיי ווי אַמאָל. אַז מען 
שרייט האָב איך מורא. ווען זיי װועלן אַװעקגײן װעל איך צוריק אַרױסגײן. 
שיש-ש, --- לייגט זי צו אַ פינגער צו די ליפן, דער טאַטע זאָל ניט דער- 
ציילן אַז זי געפינט זיך אין אַנדערן צימער, און שטיל וי אַ שאָטן פאַרשווינדט 
זי הינטער דער טיר. 

די טריט אויף די טרעפּ ווערן הילכיקער, קומען נעענטער, אָבער ר' לוי 
שטייט נאָך אַלץ אויסגעדרייט מיטן פּנים צו דער טיר וואו זיין טאָכטער איז 
פאַרשוואונדן, און ער מורמלט מיט צעברענטע ליפּן: אוי, רבונו של עולם! 
אברהם אבינו איז געווען אין קאַלך-אויוון, האָסטו אים פון דאָרט אַרױסגע- 
נומען. חנניה,. מישאל ועזריה האָט מען אַרײנגעװאָרפן אין אַ ברענענדיקן 
אויוון, האָסטו געשיקט אַ מלאך ער זאָל זיי ראַטעװען פון פייער. אב הרחמים ! 
איך בין אויך אין אַ קאַלך-אויוון, טאָג און נאכט אין אַ ברענענדיקן קאַלך- 
אויוון, שיק דיין מלאך ער זאָל היילן מיין טאָכטער, 

-- גוט װאָך, רבי, -- דערהערט ר' לוי אַ סך קולות מיטאַמאָל און דער" 
זעט אין זיין בית-דין-חדר אַן עולם יידן. 

די דעלעגאַציע ביים רב 


ש וין אַ היפשע וויילע וי רי לוי דרייט זיך אויפן שטול, פאַרשטעלט 
מיט דער האַנט די אויגן, רייבט זיך דעם שטערן און הערט װאָס עס ריידן 
צו אים די אגודהניקעס פון ר' שאולקעס קליז: די שלומי-אמונה:ישראל 
פון דער אגודה אַרט ניט װאָס די קצבים שרייען, אַז אויב מען מעג חתונה 
האָבן מיט אַן אשת-איש, ועלן זיי פאָרן קיין אָשמענע און ברענגען בשר"חוץ. 
זאָלן זיי פאָרן און ברענגען! אַז עס װועט ניט זיין קיין כשר פלייש, וועלן 
פרומע יידן עסן הינער. זיי אַרט בלויז איין זאַך: מזרחי װאָס װעט זאָגן? 
און די אַנדערע פּאַרטײינע ימח-שמוניקעס װאָס רופן די אגודה לייט ,מה- 
יפיתניקעס" -- װאָס וועלן זיי זאָגן ? 

די בעלי-בתים פון אַלט-:נײער קלויז קענען זיך ניט אויס אין פּאַליטיקע 
וי די אגודה-לייט, ריידן זיי ניט אַזױ קלוג וי יענע. זיי הייבן גלייך אָן פון 
ענין מיט אַ ירגזון און תקיפישן געשטעל, וי עס פּאַסט פאַר גבאים װאָס 
וואַרפן זייערע געשעפטן און זיינען עוסק אין כלל-זאַכן : רבי, עס טויג ניט! 
די שכנים פון די קהלשע הייפן ווילן מער ניט צאָלן קיין דירה-געלט. און 
אַז די שכנים װעלן ניט אַריינברענגען קיין דירה-געלט, װועט ניט זיין פון 
װאַנען צו צאָלן די רבנים קיין שכירות. עס וועט אויך ניט זיין קיין געלט 
אויף צו פאַרריכטן די מקווה. די בונדאָווצעס אין דער קהילה שרייען אַז די 
ווילנער אַרבעטער באַדאַרפן װאַנעס, ניט קיין מקווה. אָבער די רבנים שווייגן 
און די שיינע בעלי-בתים דאַרפן אויסטרינקען די גאַנצע ביטערע ביר. זאָגט 
טאַקע ריכטיק דער מוהל לפּידות : ס'איז דאָך צו שרייען קאַראַאול אין אַלע 
גאַסן, זאָגט ער, אַז דער ווילנער וועד-הרבנים זאָל מורא האָבן פאַר עפּעס 
דאָרט אַ פּאַלאָצקער רב'ל װאָס האָט מתיר געמאַכט אַן אשת-איש. 

--- אַזוי ? דער מוהל לפּידות איז געווען ביי אייך ? -- מורמלט ר' לױי 
אין דער באָרד אַרין, --- איצט פאַרשטײי איך שוין, איך פאַרשטײ, 

-- מה רעש ? -- מישט זיך אַריין אַן אגודהניק פון ר' שאולקעס קלויז, 

--- דעם מוהל לפּידות למשפּחת רוקח איז טייער דער כבוד-התורה, דערפאַר 
שטורעמט ער קעגן פּאָלאָצקער דיין. ער מיינט עס לשם שמים. 

ביי ר' לוי'ץ אין קאָפּ שפּיגלט זיך אָפּ די גאַנצע צייט די פאַרמאַכטע 
טיר הינטער זיין רוקן. דאָרט אין צימער זיצט צירעלע, און זי האָט אים 
געבעטן ניט שרייען אויף די בעלי-בתים, ווייל זי דערשרעקט זיך ווען מען 
שרייט. אָבער ר' לוי קען מער ניט פאַרטראָגן דעם פרומען אָנשטעל פון 
די אגודהניקעס און ער ענטפערט מיט אַ שאַרף קול: 

--- דער לפּידות, דער מחרחר-ריב, מיינט לשם שמים ? איר וייסט ניט 
אָדער איר מאַכט זיך ניט-וויסנדיק אַז ער טראָגט אַ כעס אויפן פּאָלאָצקער 
דיין, ווייל ער האָט אים גע'אסרט זיין אַ מוהל ? איר, יונגעלייט, האָט דאָך 
בחורווייז געלערנט אין די מוסר-ישיבות, דאַרפט איר דאָך וויסן װאָס ר' 
ישראל סאַלאַנטער האָט געזאָגט וועגן בעלי-בתים, װאָס האָבן אָפּגעזאָגט אַ 
שוחט אויף אַ חשד אַז ער קוילעט מיט אַ סכין פּגומה. ווער וייס, האָט 
ר' ישראל געזאָגט, וויפל פּגימות עס זיינען געווען אין די הערצער פון די 
בעלי-בתים װאָס האָבן געשאָכטן דעם שוחט. און אַז דער אייבערישמש פון 
שטאָט-שול פּאַטשט דעם אונטער-שמש, וייל יענער האָט ביי אים אויסגע- 
כאַפּט אַ חופּה, זאָגט ער ניט אַז ער מיינט לשם שמים? און אַז איר, יונגע- 
לייט, האָט זיך ליב צו קאָכן, פירן פּאָליטיקע, זאָגט איר אויך אַז איר מיינט 
לשם שמים. אַלע מיינען נאָר לשם שמים, 

-- און די רגנים װאָס האָבן דעם אייבער-שמש אָנגעזאָגט ער זאָל ניט 
דערציילן, אַז דער פּאָלאָצקער דיין האָט מתיר געמאַכט אַן אשת-איש, זיי האָבן 
יאָ געמיינט לשם שמים ? -- גיט זיך אַ צינד-אָן דער שליח פון ר' שאולקעס 
קלויז, 

--- וועלכע רבנים ? -- קוקט אים אָן ר' לוי אַ צעטומלטער, וי ער 
װאָלט פּלוצעם דערפילט אַ קאָפּימישעניש, -- דאָס האָב איך געהייסן דעם 
אייבער-:שמש שווייגן. 

-- רבי, -- קרעכצט אַרױס אַ זקן פון קלויז ישן, -- איך ווייס ניט וי 
עס אייך צו זאָגן, נאָר עס איז ביטער, רבי, זייער ביטער. 

--- פאַרװאָס איז ביטער ? --- פרעגט ר' לוי און אין זיינע אויפגעריסענע 
פאַרגליווערטע שװאַרצאַפּל איז קענטיק, אַז ער הערט אַלײן ניט װאָס ער 
פרעגט, 

דער זקן קרעכצט, שאָקלט מיטן קאָפּ און זיינע ווערטער פאַלן כריפּיק- 
פאַראומערטע, וי דאָס מאָנאָטאָנע קלאַפּן פון אַן אַלטן װאַנט-זײגער מיט 
יידישע אותיות אויפן ציפער-בלאַט: 

ביז איצט האָט ער אָנגענומען פאַר ליב די בזיונות װאָס ער איז אויס- 
געשטאַנען פון די קרעמער פאַר דערמאָנען זיי, זיי זאָלן פאַרמאַכן די גע- 
וועלבער פאַר ליכט-בענטשן. אויך זיינע אייגענע קינדער האָבן אים קליינער- 
הייט ניט געװאָלט פאָלגן, נאָר ווען זיי זיינען אױיסגעװאַקסן האָבן זיי אייג- 
געזען אַז ער האָט געמיינט זייער טובה. האָט ער געטראַכט אַז אַקוראַט אַזױ 
וועלן די קרעמער אויפן עולם-האמת אים דאַנקען װאָס ער האָט זיי אויס- 
געהיט פון חילול-שבת. אָבער פאַראַכטאָגן פרײיטאָג, ווען ער האָט דערהערט 
װי די קרעמער שרייען, אַז אויב מען מעג חתונה האָבן מיט אַן אשת-איש, 
מעג מען אויך מחלל-שבת זיין, האָט ער ביי זיך אָפּנעמאַכט, מהיום והלאה 
גייט ער ניט מער איבער די קראָמען, פאָלגן, זעט ער, װועצט מען אים סיי-ווי" 
סיי ניט, איז פאַרװאָס זאָל ער גורם-זיין, אַז יידישע קינדער זאָלן פאַרזינדיקן די 
יאָרן פאַר זידלען אַן אַלטן מאַן ? אונדזערע חכמים זאָגן דאָך אויך אַז אפילו 
אייגענע קינדער טאָר מען ניט שטראָפן, אויב מען וייס אַז זיי וועלן ניט 
פאָלגן, ניט אַזױ, רבי? 


די שילוחי-ציבור קוקן זיך איבער כמעט מיט שרעק: װאָס איז געשען 
מיט ר' לויץ? ער זיצט מיט אַן אַראָפּגעלאָזטן קאָפּ אַ באַנומענער, ווי ער 
װאָלט אַרײנגעפאַלן אין אַ הינער-פּלעט. ער איז קראַנק אָדער ער הערט 
סתם ניט װאָס מען רעדט צו אים, ווייל ער טראַכט פון עפּעס אַנדערש. די 
בעלי-בתים שטעלן זיך אויף ברוגזע, גרייט אַװעקצוגיין, 


-- וואו גייט איר? -- טוט ר' לוי זיך אַ צאַפּל און כאַפּט אָן אַ 
בעל-:הבית ביים עלנבויגן, -- זעצט זיך אַװעק צוריק, רבותי, זעצט זיך. 
און איצט... איצט זייט איר אויף אַ וויילע מיינע דיינים. װאָס קוקט איר 
זיך איבער, רבותי? איך בין ניט גערירט פון זינען. איך מיין טאַקע אויף 
אַן אמת, איר זאָלט זיין אויף אַ וויילע מיינע דיינים. איך זיץ דאָ אַ גאַנצן 
אויפדערנאַכט און טראַכט אַריין אין דער זעלבער זאַך, נאָר איך קען ניט 
קומען צו קיין הסכם מיט זיך אַלין, --- װאַרפט ער אַן אומרואיקן בליק אויף 
דער פאַרמאַכטער טיר הינטער זיין פּלייצע און נעמט ריידן שטילער: ער 
האָט דעם אייבער-:שמש געהייסן שוייגן, ווייל ער האָט פאָראויסגעזען אַז 
עס װעט קומען צו אַ חילול השם, און הלוואי װאָלט ער אַזױ ניט געטראָפן 
-- וי ער האָט יאָ געטראָפן. דער זעלבער ערב-רב װאָס האָט פריער געשריען 
אַז גערעכט איז דער פּאָלאָצקער דיין און מען דאַרף אים מאַכן פאַר שטאָט- 
רב, דער זעלבער ערב-רב שרייט איצט פּונקט דאָס פאַרקערטע. קומען די 
בעלי-בתים און פאַרלאַנגען פון אים, דעם מורה:הוראה פאַר עגונות. ער 
זאָל אַרױסגײן קעגן פּאָלאָצקער ר' דוד זעלװער. אָבער אָט דער ר' דוד 

איז אַ מוראדיקער עקשן און האָט אפילו אַ מאָדנע ווילדע הנאה, װען ער 
דאַרף ליידן פאַר זיין עקשנות. װעט ער זיין היתר ניט צוריקציען. קומט 
אויס אַז דער חילול השם ועט זיין נאָך גרעסער, ווייל ערשט דעמאָלט װעט 
דער ערב-רב איינזען אויף אַן אמת אַז מען מעג די רבנים ניט פאָלגן, דערי" 
בער איז זיין עצה, מען זאָל שווייגן עד יעבור זעם, ביז די מעשה וועט פאַר- 
געסן װוערן. ייִדן װאָס האָבן מורא פאַרן בורא-עולם װעלן ווייטער טאָן וי 
די תורה הייסט, און װאָס אָנבאַטרעפט די אַנדערע, איז פאַרפאַלן. רבנים 
האָבן ניט מער זייער אַמאָליקן כח. 

--- איז וואו זאָלן מיר נעמען כח צו פירן מלחמה מיט די בונטאָוו" 
שטשיקעס? -- פרעגט אַ גבאי פון אַלט:נײער קלױיז. 2 

--- און װער װעט װאיעװען מיט די בונדאָווצעס און די ציונים אין דער 
קהילה? װוער װעט זיך איינשטעלן פאַר די חדרים און די יבנה"שולן! -- 
זינגט-אויס איינער פון די אגודה-לייט, --- אַז די גדולי התורה זיינען קיין 
גענעראַלן ניט, זיינען די קלויז-יידן קיין סאָלדאַטן ניט. ווילנע וערט אַן 
עיר:הנדחת. 

--- חלילה! -- טרייסלט מיט די הענט דער שומר-שבתניק מיט דער 
מילך-ווייסער באָרד, -- ווילנע איז נאָך אַלץ ירושלים ד'ליטא. נאָר ס'איז 
ביטער, רבי, ס'איז ביטער. מיינע קינדער פרעגן מיך שטענדיק: 2טאַטעי 
דו קריגסט שכירות פאַר אַרומשלעפּן פרײיטאָג דיינע אַלטע קראַנקע פיס 
איבער די קראָמען? זאָלן עס טאָן די ווילנער רבנים" זאָגן מיר מיינע 
קינדער. בייזער איך זיך אָן אויף זיי און טו ווייטער דאָס מייניקע. אױב 
אָבער אַ רב איז מתיר אַן אשת-איש, ווייס איך ניט װאָס איך װעל איצט 
קענען ענטפערן מיינע קינדער. װי איך האָב געהערט, האָט אינמאָל דער 
זעלבער רב אויך מתיר געװען טראָגן געלט אום שבת. 

-- שלח נא ביד תשלח, --- בעט זיך ר' לוי מיט תחנונים: זאָלן די יידן 
פון די קלויזן גיין צו די אַנדערע ווילנער רבנים. ער האָט מורא פאַר די 
טרערן פון דער עגונה. זי איז זעכצן יאָר געזעסן אָן אַ מאַן. ער ווייס װאָס 
דאָס מיינט זיצן אַליין, ,אני הגבר ! " קרעכצט ער פאַר די זקנים פון קלויז 
ישן, אפשר װעלן זיי אים פאַרשטיין. 

--- דער אייבערשטער מעג אייך טאַקע העלפן, רבי. -- ענטפערט אים 
מיט אַ קרעכץ אַ זקן, -- מיר מעגן אַלע געהאָלפן װערן. אויף דער עגונה איז 
אַ רחמנות און אויף די קרעמער איז אויך אַ רחמנות, אַ גאַנצע װאָך װאַרטן 
זיי אויפן פרײיטאָגדיקן פּדיון. שרייען זיי טאַקע צו מיר: ;װאָס האָט איר 
צו אונדז, זיידע? רעדט צו די בעל-הביתטעס װאָס קומען איינקויפן פּונקט 

צו ליכט-בענטשן". און די בעל-הביתטע מוז נעבעך װאַרטן ביז פרײטאָג 
פאַרנאַכט ווען דער מאַן ברענגט איר זיינע פאַרדינסטן, ניטאָ קיין שלעכטע 
יידן, מען דאַרף אויף אַלעמען מלמד זכות זיין, 

--- די פּאָלאָצקער רביצן װעט מיך שילטן, --- מורמלט ר' לוי מער צו 
זיך אַליין װי צו די אורחים, --- זי האָט אַ קראַנק קינד און זי גופא איז אויך 
אַ חולנית. איר מאַן,. דער ר' דוד, װעט פון דאָס זייניקע ניט אָפּטרעטן 
װועל איך זיין דער רודף און ער -- דער נרדף, דער בעל-יסורים, װאָס װועט 
מאָנען ביים כל-יכול ער זאָל זיך פאַר אים אָננעמען. אויף מיין קאָפּ װעלן 
;אָלן די קללות פון די נרדפים, 

-- קומט! -- שפּרינגט-אויף אַ יונגערמאַן פון די וואויללערנער. -- 
מיר האָבן ביז איצט גאָרניט געוואוסט אַז מען דאַרף מורא האָבן פאַרן פּאָלאָצ- 
קערס פאַראיבל, װוי ער װאָלט געווען דער תנא ר' אליעזר הגדול װאָס איבער 
זיין פאַראיבל איז געשטאָרבן דער נשיא רבן גמליאל. דער פּאַלאָצקער דיין 
איז אָבער ניט קיין נשיא און ניט קיין תנא; און אויב ר' לוי האָט מורא 
פאַר זיין פאַראיבל, איז מער ניטאָ וועגן װאָס צו ריידן, קומט, רבותי. 

אַרום טיש ווערט אַ גערודער פון שטולן, אַלע אורחים שטעלן זיך אויף 
און אַ גבאי פון אַלט-נײער קלויז זאָגט דעם רב גלייך אין פּנים אַרין אַז ער 
פאַרשטײט ניט צוויי זאַכן. ערשטנס פאַרשטייט ער ניט פאַרװאָס דער רב 
האָט זיי פּאַרהאַלטן, בעת זיי האָבן פריער געװאָלט אַװעקגיין. און צווייטנס 
פאַרשטייט ער ניט װאָס איז דאָ פאַראַן אַזופיל אַריינצוקלערן. ממה-נפשך! 
האָט דער פּאָלאָצקער דיין געמעגט מתיר מאַכן די עגונה, טאָ זאָלן די רבנים 
דערקלערן אַז ער האָט געמעגט און קיינער װעט ניט האָבן קיין טענות. אויב 
אָבער ער האָט ניט געטאָרט, דאַרף מען אים שאַנעווען? און פאַרװאָס הייסט 
זיי עפּעס דער רב גיין צו אַנדערע רבנים ? ער -- און ניט קיין אַנדער רב -- 
איז דאָך אין ווילנע דער ממונה אויף די ענינים פון חליצה און עגונות. 

-- דאַכט זיך אַז אויך מיר האָבן געלערנט דעם פּרק האשה-בתרא אין 
יבמות, און אין פּוסקים זיינען מיר אויך ניט פרעמד, פונדעסטוועגן האָבן מיר 
ניט געהערט אַז מען זאָל קענען מתיר מאַכן אַן עגונה אָן עדות, -- רעדט 
איין בן-תורה פון ר' שאולקעס קלויז צום צווייטן, װי דער רב װאָלט ניט 
געווען דערביי, 

-- גוט, איך װעל דעם פּאַלאָצקער דיין רופן אין בית דין-שטיבל, 
-- זייעט ר' לוֹי אַרױס דורך די ציין, און זיינע אויגן, פיינטלעך אָנגעשטעלט 
אויף די וואויללערנער, צינדן זיך אָן מיט אַ געלבלעכן פייער, -- אויב ער 
וועט ניט װעלן מודה זיין אַז ער האָט געמאַכט אַ טעות, װעט עס מוזן מכריז 

ומודיע זיין דער וועד-הרבנים. נאָר די אחריות פאַר דעם װאָס עס װעט פון דעם 
אַרויסקומען, װועט פאַלן.. 

;אויף אונדז אַלעמען", האָט ר' לוי געװאָלט פאַרענדיקן, אָבער ער 
פאַרענדיקט ניט. איינער פון די אורחים, װאָס האָט אויסגעדרייט דעם קאָפּ 
צו דער טיר הינטער ר' לוי'ס פּלײיצעס, לאָזט אַרױיס אַ געשריי, אַ צווייטער 
דרייט אויך אויס דעם קאָפּ און בלייבט שטיין מיט אַן אָפן מויל, דאָס לשון 
האָט אים אָפּגענומען. די גבאים פון אַלט-נײער קלויז פאַרשטעלן מיט די 
הענט די פּנימער, וי מען װאָלט זיי אָפּגעגאָסן מיט קאַרבאָל. ר' לוי זעט 
װוי אַלע טרעטן אָפּ מיט שרעק אַהינטער. עפּעס גיט אים אַ פּלאַץ אין 
מח און ער שפּרינגט אויף. צירעלע האָט עטװאָס געעפנט די טיר פון איר 
צימער און רוקט זיך בגנבה דורך דער שפּאַרונע -- אַ נאַקעטע, 

ר' לוי גיט זיך אַ װאָרף צו איר צימער, גליטשט זיך אויס און פאַלט אום 
אויפן שוועל. צירעלע װאָס האָט זיך געװאָלט אַרױסשלײכן פון קיינעם ניט 
באַמערקט, דערזעט אַז מען האָט זי באַמערקט -- און רייסט אויף די טיר, 
אין בית-דיןישטוב גיט אַ בלענד איר מיידלשע נאַקעטקײט: אַ דינער 
שמאָלער גוף, שאַרף אַרױסשטאַרטשנדיקע ביינער צװישן אירע היפטן און 
פאַרשאָטנטע בויך-ווינקלען; שניי-בלאַסע צאַרטע אַקסל און קליינע, רונדע, 
פלאַכע בריסט, מיט אַ פאַר'סודעט שמייכעלע אויף די פאַרשלאָסענע ליפּן 
און אַ כיטרען גלי אין די שיינענדיקע אויגן, גיט זי בליץדשנעל אַ שפּאַן אַריבער 
מיט אירע געטאָקטע פיס איבערן טאַטנס קערפּער װאָס װאַלגערט זיך אויפן 
שוועל. דער אומגעפאַלענער ר' לוי שפּרינגט-אויף און דערלאַנגט דער 
טאָכטער אַ שטויס מיט אַזאַ כח און רציחה, אַז זי טוט אַ פלי אַריין צוריק 
אין אויפגעעפנטן צימער. ר' לוי פאַרהאַקט די טיר און שפּאַרט זיך אָן אויף 
דער קליאַמקע מיט זיין קורצן שווערן קערפּער, וי ער װאָלט אונטער- 
געהאַלטן אַ הויז װאָס פאַלט אויף אים. עטלעכע פּאָר הענט העלפן אים 
צוהאַלטן די טיר, 

--- לאָזט מיך אַרױס, -- טראָגט זיך פון אינעוייניק אַ קינדיש געויין, 
--- איך וויל גיין צו דער כלה מיט די בלומען אין די האָר. איר חתן האָט 
זי פאַרלאָזן און זי האָט מיך פאַרשאָלטן, אויפן זיידנס לוויה האָט זי מיך 
געשאָלטן, איך זאָל ניט דערלעבן חתונה האָבן. איצט איז איר חתן צוריק- 
געקומען און זי איז מער ניט קיין עגונה.. 

-- טאָכטער! -- דריקט ר' לוי דעם קאָפּ צו דער טיר, וי ער װאָלט 
זיך געטוליעט צו אירע אַקסל, 

-- לאָזט מיך אַרױס! -- זעצט זי אויף יענער זייט מיט די פויסטן 

-- איך װעל זאָגן דער כלה מיט די בלומען אין די האָר, זי זאָל אַנטלויפן 
מיט איר חתן. 

--- מען דאַרף אַרויפרופן די שכנים, --- שרייט איינער. 

-- די קאַרעטע פון גיכע הילף! -- שרייט אַ צוייטער. 

-- מען דאַרף ניט, --- כאָרכלט ר' לוי און שפּאַרט זיך נאָך שטאַרקער 
איין אין דער טיר, --- זי װעט זיך באַרואיקן, באַרואיקן, 

-- כ'וועל זיך ניט באַרואיקן, ניט באַרואיקן, --- בושעװעט צירעלע 
אויף דער אַנדער זייט, -- גזלן, איך װעל זיך ניט באַרואיקן. דו ווילסט 
די כלה מיט די בלומען אין די האָר אָפּרײיסן פון איר חתן און זי פאַרשפּאַרן 
אין משוגעים-הויז, װי דו האָסט מיך פאַרשפּאַרט, װי דו האָסט מיין מאַמע 
פאַרשפּאַרט. גזלן! 

-- זי וועט שפּרינגען דורכן פענצטער, -- ציטערט איינער פון געזעמל, 

-- זאָל זי שפּרינגען, זאָל זי שפּרינגען, -- נעמט שוין אויך ר' לוי 
זעצן מיט די פויסטן אין דער טיר, וי ער װאָלט זיך אָנגעשטעקט מיט 
דער טאָכטערס משוגעת. 

--- כ'וועל ניט שפּרינגען, כוויל ניט אומקומען, איך וויל לעבן און 
טאַנצן אין גאַס אַ נאַקעטע, -- דערטראָגט זיך איר אויפגעריסן און שיכור 
געלעכטער, --- איך וויל טאַנצן אַ נאַקעטע, אַ נאַקעטע, אַ נאַקעטע. איך 
וויל אַ מאַן, אַ מאַן, גיט מיר אַ מאַנסביל, 

-- בינדט זי! פאַרשטאָפּט איר דאָס מויל! -- גװאַלדעװעט ר' לױי 
אַ באַגאָסענער מיט שווייס, --- זי איז ניט מיין טאָכטער, זי איז אַ ממזרת, 
אַ ממזרת. ר' לוי'ס טאָכטער וװעט ניט װעלן אַרױסלױפן אין גאַס אַ 
נאַקעטע. 

--- דיין טאָכטער, דיין טאָכטער, -- לאַכט זי אויף דער אַנדערער זייט, -- 
די כלה מיט די בלומען אין די האָר איז דיין טאָכטער, די עגונה איז דיין 
טאָכטער, און איך בין אויך דיין טאָכטער. דיין טאָכטער ויל טאַנצן אַ 
נאַקעטע מיט בחורים, מיט בחורים, 

די צוויי זקנים װאָס שטייען די גאַנצע צייט פון הינטן װי געליימטע, 
כאַפּן זיך לסוף װאָס מען דאַרף טאָן. זיי רייסן אויף דאָס פענצטער, רוקן 
אַרױס די קעפּ אין שלמה קיסינס הויף און שרייען אין דער נאַכט אַרײן: 
יידן, ראַטעװעט! ראַטעװעט! 

-- רופט ניט קיין יידן, רופט גויים, רופט די קאַרעטע פון משוגעים- 
הויז! -- שרייט ר' לוי מיט שוים אויף די ליפּן, -- זי האָט מיך משוגע 
געמאַכט, איך קען מער פון איר ניט אויסהאַלטן. טאָג און נאַכט היט איך 
די טיר, זי זאָל ניט אַרױסלויפן קיין נאַקעטע. מער קען איך ניט, נעמט זי 

צו פון מיר, זי איז שולדיק ! איבער איר האָב איך זיך ניט געװאָלט מישן. 
אָבער גאָט האָט מיך געשטראָפּט פאַר דערלאָזץ צו אַ חילול השם. נעמט 
זי אַװעק פון מיר, װעל איך װידער זיין אַ רב ביי יידן. די עגונה איז געווען 
זעכצן יאָר אַלײן, און איך זיץ שוין צװאַנציק יאָר אַלין, 

אויף די טרעפּ איז אַ געלאַף, די שטוב װוערט פול מיט ברײטפּלײציקע 
געזונטע מאַנסבילן. מען שטופּט אָפּ די גבאים און די איידעלע יונגעלייט, 
די בני-תורה, װאָס האַלטן די טיר. אָבער דעם טאַטן קען מען ניט אָפּי 
שטופּן, ר' לוי שטייט מיט אױסגעשפּרײטע הענט און פיס, מיטן רוקן צו 
דער טיר און מיטן פּנים צום אָנגעלאָפּענעם עולם, און שרייט מיט באַ" 
נומענע קולות : 

-- רופט די קאַרעטע פאַר משוגעים און נעמט זי אַװעק פון מיר אויף 
אײביק. רופט מיינע שװאָגערס, זאָלן זיי זען װאָס זייער פּלימעניצע האָט 
געײירשנט פון זייער משפּחה. ס'איז ניט מיין בלוט, ס'איז ניט מיין טאַטנס 
בלוט. רופט אַהערצו דעם פּאָלאָצקער דיין, דעם זקן-ממרה רופט אַהערצו. 
ס'איז זיין טאָכטער, זיין טאָכטער, רופט צונויף דעם בית-דין הגדול! איך 
װעל אים עוקר מן השורש זיין, איך װעל אים אין חרם אַרײנװאַרפן! ס'איז 
זיין טאָכטער, זיין טאָכטער += 

--- װאַסער! ער חלשט! -- שרייט מען פון אַלע זייטן, און פון אַנדערן 
חדר דערהערט זיך אַ געלעכטער װאָס פאַרגייט אין אַ דין-שפּיציק געװיין: 

--- דיין טאָכטער ! דיין טאָכטער! אַ שנירעלע פאַר צירעלע, אַ שנירעלע 
אויף צירעלעס העלדזעלע.. ' 

צוישן צויי פײיערן 


אֵין אַ פרי-האַרבסטיקן טאָג האָט מערל די נײיטאָרין זיך אַרונטער- 
געלאָזט פון זאַרעטשער באַרג אין שטאָט אַרײן,. זי האָט אַראָפּגערוקט די 
שאַל ביז די אויגן, באַקאַנטע זאָלן זי ניט אָפּשטעלן, און איז האַסטיק גע" 
גאַנגען צום רב פון שלמה קיסינס הויף. : 

מיט דריי װאָכן צוריק, שמחת-תורה, בעת קלמן איז נאָך האַלבן טאָג 
צוריקגעקומען פון דאַװנען און מערלען דערציילט פון סקאַנדאַל אין שטאָט- 
שול און אויפן שול-הויף, האָט זי, מיט פאַרבראָכענע הענט, זיך אַראָפּנעזעצט 
אויף אַ שטול אַ טויט-בלייכע און אַרױסגעמורמלט: 

--- דער פּאָלאָצקער דיין האָט זיך אָנגעמאַכט אַן אומגליק, 

קלמן האָט עס מער ניט אױסגעהאַלטן און איז אַרױס קעגן ווייב מיט 
אָפּענע טענות, אַז זי פירט זיך אויף די גאַנצע צייט וי זי װאָלט מיט אים 
חתונה געהאַט בלויז ווייל דער פּאָלאָצקער דיין האָט עס איר געהייסן, ניט ווייל 
זי האָט געװאָלט. אפילו איצט, ווען ער דערציילט איר וויפל חרפּות ער 
איז היינט אױיסגעשטאַנען, און אַז ער האָט זיך געװאָלט באַגראָבן אַ לעבע- 
דיקער, טראַכט זי ווידער פון פּאָלאָצקער דיין, ניט פון איר מאַן, אויב אַזױ, 
האָט קלמן אויסגעפירט, מעג ער דער ערשטער חרטה האָבן נאַכסאָל ער 
האָט חתונה געהאַט מיט אַ פרוי װאָס ברענגט אים בזיונות. 

מערל האָט דעמאָלט אַ קוק געטאָן אויף אים מיט אַזעלכע אייז-קאַלטע 
אויגן, אַז ער האָט זיך אַ נעבעכדיקער צוניפגעקאָרטשעט. װאָכן לאַנג 
נאָכדעם האָט מערל קיין אויג ניט צוגעטאָן בײנאַכט. זי האָט געװאָלט 
לויפן צום פּאָלאָצקער דיין אים איבערבעטן פאַר די צרות װאָס זי האָט 
געבראַכט אויף זיין קאָפּ, אַרױסװײנען ביי אים אַ װאָרט װאָס זי קען טאָן 
פאַר אים -- און מורא געהאַט זיך ווייזן פאַר זיינע אגן. זינט 
קלמן האָט אויף אַזאַ נאַרישן אופן אַלײן אַרױסגעגעבן דעם סוד, טראַכט 
דער רב זיכער אַז די עגונה האָט אים אָפּגעצאָלט מיט שלעכטס פַֿאַר גוטס, 

נאָך מער האָט זיך מערל געשראָקן פאַר ר' דוד זעלווערס ווייב, די פּאָלאָצקער 
רביצן וועט דאָך ניט גלייבן אַז איר מאַן האָט דעם היתר אויף איר, דער 
עגונה, כמעט וי אָנגעװאָרפן; און אויב זי וועט יאָ גלייבן, איז ווער וייס 
װאָס זי קען נאָך איבערטראַכטן 

דאָך האָט מערל געהאָפט אַז דער טומל װעט זיך אפשר ביסלעכוייז 
איינשטילן, אָבער די סצענע אין שטוב ביים רב פון שלמה קיסינס הויף 
האָט אויפגערודערט די שטאָט נאָך מער וי דער פּאַטש אין שטאָט-:שול 
און האָט ביי מערלען צוגענומען יעדע האָפענונג, אַז דער פּאָלאָצקער דיין 
וועט אויסמיידן אַן אומגליק, 

די געשיכטע מיט ר' לוי'ס טאָכטער האָט אַלעמען אָנגעפילט מיט 
שרעק און צעווייקט ביז טרערן. די הענדלער אויף די מערק און די קצבים 
ביי די יאַטקעס, די שכנים אין די קהלשע הייפן און די קרעמער ביי די 
געוועלבער האָבן זיך איבערדערציילט וועגן רבס בת-יחידה, װאָס האָט ווידער 
גענומען בושעווען און געװאָלט אַרױסלופן פון שטוב אַ נאַקעטע, און שולדיק 
אין אַלץ זיינען גאָטס גנבים, די פרומע הויקערס, װאָס האָבן דעם רב אַ 
גאַנצן שבת-צונאַכט געמאַטערט ער זאָל מאַכן אַ טאָלק מיט דער עגונה. 

-- ביז איצט האָט איר דאָך געשריען אַז דער רב פון שלמה קיסינס 
הויף און דער פּאָלאָצקער דיין זיינען פון איין באַנדע! -- האָט איינער פון 
די קלויז-יידן איינגעשטעלט דאָס לעב אָבער די יידן פון דער גאַס 
זיינען אים באַפּאַלן מיט קולות װוי מיט העק, און די מאַרק:יונגען האָבן 
זיך געפראַסקעט מיט די ברייטע דלאָניעס איבער די שטערנס: 

--- פון װאַנען זאָלן מיר, פאַרהאָרעװעטע מענטשן פון פּראָסטן נאַראָד, 
פון װאַנען זאָלן מיר וויסן אַז דער רב פון שלמה קיסינס הויף האָט אַ 
משוגענע טאָכטער? און װאָס מישט איר אונדז אַריין אין אייערע גנבישע 
געשעפטן 1 מאַלע װאָס מיר האָבן גערעדט! מיר האָבן צינגער, ריידן מיר, 

די מאַרק-הענדלערקעס, אין די אַרומגעשנורעװעטע ברייטע פאַרטעכער, 
און די קצבטעס, מיט בוריק-רויטע פּנימער, האָבן זיך געװוישט די פאַר" 
לאָפּענע אויגן: ניט אומזיסט זאָגט די װעלט אַז גאָט גרייט צו די רפואה 
פאַר דער מכה, ס'איז אַ גליק-זאַך װאָס דער רב איז אַרײנגעפאַלן אין חלשות, 
האָט ער ניט געהערט וי זיין טאָכטער האָט געשריען בעת די קאַרעטקע פון 
משוגעים-שפּיטאָל האָט זי אַװעקגענומען. די יידן פון די קלויזן װאָס האָבן 
אים געמוטשעט, זיינען אין דער מהומה זיך צעלאָפן פון זיין שטוב, װי די 
מייז אין די לעכער. געבליבן זיינען די שכנים פון שלמה קיסינס הויף 
װאָס האָבן אין די פריערדיקע יאָרן געלעבט מיטן רב ניט אַזױ אַיי אַיי-אַײ, 
דער רב, זאָל ניט אויסגערעדט זיין, איז אַ בייזער ייד און אַ צו-פרומער. 

אָבער אַז עס קומט צו אַ צרה, האַלטן ניט אונדזערע מענטשן קיין כעס, 
און זיי האָבן דעם רב אַזױ לאַנג געמינטערט, ביז ער האָט געעפנט די 
אויגן און דערזען אַז די טאָכטער איז שוין ניטאָ. האָט ער ניט געשריען 
ניט געוויינט, נאָר געבעטן די שכנים שטילערהייט זיי זאָלן אים לאָזן אַלײן, 
נו, דאַרף מען ניט דעם פּאָלאָצקער רב'ל און די הולטייקע מיט איר מאַן 
אויסרייכערן וי אַן עיפּוש ? 

-- מען װעט זיי אויסרייכערן, -- האָבן די מאַנסבילן געטרייסט 
זייערע אשת-חייל'ניצעס. עס װעט איצט קומען אַ סוף אויפן מאַרעװיכער, 
דעם פּאָלאָצקער רביל, און אויפן ווייבל, דעם אױסגעלאַסענעם שטיק פלייש 
מיט צוויי אויגן, װאָס אָן אַ היתר פון בלאַטן רב'ל קען זי ניט גיין אין 
בעט מיט איר מאַן, דעם פערדישן יידן. אַנדערש וי טראָגן אַ ספר-תורה 
אין ווילנער שטאָט-שול צו הקפות איז ער ניט געואוינט, דער װאַנט- 
שמירער אין די צעפאַלענע הויזן. 

דאָס גערעדעריי, אָנגעשװאָלן וי אַ כװאַליע, האָט זיך דערקייקלט אויף 
פּאָלאָצקער גאַס און געפּלאַצט אין קלמנס אויערן, װאָס האָט זיך נאָך מער 
צונויפגעקאָרטשעט פון שרעק און בזיון. אָבער אַז מערל האָט דערהערט 
װאָס מען זאָגט וועגן איר, האָבן אירע שװאַרצע אויגן אַ פינקל געטאָן מיט 
זייער אַמאָליקן גלאַנץ און זי האָט קורץ אַ לאַך געטאָן, װי מיידלווייז בעת 
זי פלעגט גיין אויף אַן אַרבעטער-דעמאָנסטראַציע און דערזען די אויפ- 
געהויבענע קאָזאַצקע נאַגײקעס. וען איר מאַן איז ניט קיין למך, װאָלט זי 
מיט אים אַרױס געאָרעמט אין די געסלעך וואו מען באַרעדט זיי און די 
באַרײדער אַרײנגעלאַכט גלייך אין פּנים אַרײן. נאָר באַלד װי מערל האָט 
זיך דערמאָנט אין פּאָלאָצקער דיין, האָט זיך דער גלאַנץ אין אירע אױגן 
אױסגעלאָשן, זי האָט אַ כאַפּ געטאָן די שאַל אויפן קאָפּ און זיך געלאָזט 
לויפן צום רב פון שלמה קיסינס הויף, 

אָבער װאָס נעענטער זי איז געקומען צום רבס הויז, אַלץ מער האָט זי 
דערפילט אַ בלייענע שווערקייט אין די פיס. מערל האָט געציטערט ביים 
געדאַנק אַז זי װעט זיך דאַרפן שטעלן פאַרן רב װאָס זיין טאָכטער איז, װוי מען 
דערציילט, משוגע געװאָרן, ווען זי האָט דערהערט די געשיכטע וועגן דער 
עגונה. אויך דער רב אַלײן, זאָגט מען, האָט זיך ניט געװאָלט מיש. ער 
האָט זיך געבעטן, זאָגט מען, ביי די יידן װאָס זיינען געקומען צו אים, זי 
זאָלן אים אָפּלאָזן, ווייל ער האָט מורא פאַר די טרערן און קללות פון דער 
עגונה. ;איך װעל ניט וויינען פאַר אים און אפילו אין האַרצן אים ניט שילטן, 
איך װעל טאָן אַלץ װאָס ער װעט מיר הייסן, אַבי דעם פּאָלאָצקער דיין 
זאָל ניט געשען קיין שלעכטס", רעדט צו זיך די נײיטאָרין און איר געדאַנק 

טוט אַ שפּרונג צו מוישקע צירולניק. 

זי האָט געװערט אַז מוישקע צירולניק גייט אַרום צװישן די יידן און 
בונטעװועט זיי קעגן די רבנים פאַרװאָס זיי זאָגן ניט אָפּ דעם פּאָלאָצקער 
דיין פון דער שטעלע און װאַרפן אים ניט אַריין אין חרם. דאָס נעמט דער 
צירולניק אין איר די נקמה. מערל פאַרבייסט די ליפן און שלעפּט אַראָפּ 
די שאַל פון קאָפּ, וי עס װאָלט איר הייס געװאָרן. זי וועט ניט גיין צום רב, 
זי װעט בעסער אָפּזוכן דעם צירולניק און מיט אַ פלעשל קאַרבאָלקע אים 
אָפּגיסן דעם מיאוסן פּרצוף. באַלד אָבער שלעפּט זי צוריק אַרױף די שאַל אויפן 
קאָפּ און לאָזט זיך גיין צום רב: אויב זי װעט נקמה נעמען אין צירולניק 
וװעט עס פאַרן פּאַָלאָצקער דיין זיין נאָך ערגער. 

די טיר אין בית-דין:חדר שטייט אָפן, און אויך די טירן אין די 
אינעװייניקסטע חדרים שטייען אָפן, וי אַ הויז פון װאַנען מען האָט נאָר- 
װאָס אַרױיסגעטראָגן אַ געשטאָרבענעם. מערל בלייבט שטיין ביים אַרײינגאַנג 
און װאַרט, ביז פון צווייטן צימער גיט זיך אויף איר אַ טראָג אַ נידעריקער 
ברייטער ייד מיט אַ געדיכטער רױיטלעכער באָרד און מיט אַ פאַרלאָפן 
פּנים פון וויינען און ניט דערשלאָפן: 

--- װאָס האָט איר באַדאַרפט? --- פרעגט ער האַסטיק און בייז, 

-- איך בין די עגונה. 

-- וועלכע עגונה? -- שפּרינגט ר' לוי אָפּ אַהינטער. 

-- די עגונה װאָס דער פּאָלאָצקער דיין האָט דערלויבט חתונה האָבן. 

-- אַ! זיצט! -- גיט ער אימפּעטיק אַ שפּאַן פון זיין בית: דין-חדר 
אין צווייטן אָפענעם צימער אַרײין און קוקט זיך דאָרט אַרום, וי ער װאָלט 
דאָרט נאָך געזוכט זיין צירעלע; ר' לוי שטורעמט גלייך צוריק אַריין אין 
בית-דין-חדר צו דער עגונה, --- איר זייט געזעסן איבער פופצן יאָר אָן אַ 
מאַן, האָב איך געהערט. פופצן יאָר!! -- שרייט ער אויס און גיט זיך 
פּלוצעם אַ בראָך איין, אַ פאַל אַריין אין שטול אױבנאָן ביים בית-דין-טיש, 

;ער איז אַ סך עלטער פון פּאָלאָצקער דיין, ער קען זיין יענעמס טאַטע? 
טראַכט מערל און רוקט זיך צו נעענטער צום טיש: 

-- רבי, איך בין גרייט זיך גטן מיט מיין מאַן. 

-- זיך גטן מיט אייער מאַן? -- טוט ר' לוי אַ הייב:אויף די שפּיציק- 
געדיכטע ברעמען מיט רוגזה, פאַרוואונדערט און אפילו מיט שרעק, װי 
ער װאָלט עס גאָרניט פאַרלאַנגט, -- אוודאי דאַרפט איר זיך גטן מיט 
אייער מאַן! -- גיט ער אַ געשריי אויף זיך אַלײן, -- איר טאָרט מיט 
אייער איצטיקן מאַן ניט וואוינען אונטער איין דאַך קיין איין טאָג. אַזױ 
לאַנג וי איר ברענגט ניט קיין באַגלײיבטע עדות אַז אייער ערשטער מאַן 

לעבט ניט, זייט איר אַן אשת-איש. 

--- איך בין זיכער אַז מיין ערשטער מאַן לעבט ניט, דאָס האַרץ זאָגט 
מיר אַז ער לעבט ניט, -- רוקט זי זיך צו צום טיש נאָך נעענטער, -- 
פונדעסטוועגן בין איך גרייט זיך גטן מיט מיין איצטיקן מאַן. 

-- אַזױ דאַרפט איר טאַקע טאָן, -- ברומט ר' לוי און קוקט אַרונטער 
אויף זיין באָרד אַ פאַרחידושטער, וי אים װאָלט געוואונדערט װאָס אין זיין 
גרויער באָרד געפינען זיך נאָך רויטלעכע פעדעם, -- וו אַלט זייט איר? 

--- צוויידאון-פערציק יאָר. 

--- און פון דעם זייט איר פופצן יאָר געזעסן אָן אַ מאַן? איך פאַר" 
שטיי !'... מיין טאָכטער, איר האָט דאָך מסתמא געהערט ועגן איר, איז 
איצט אַלט צװאַנציק יאָר, אַזויפיל וויפל איר מאַמע איז קראַנק. איר מאַמע 
איז קראַנק געװאָרן ווען זי איז מיט איר געלעגן אין קימפּעט, -- רעדט 
ער צו דער אומבאַקאַנטער פאַרטרוילעך וי צו אַ שװעסטער און פאַרלירט 
אויף אַן אויגנבליק דאָס לשון. אין קאָפּ טוט אים אַ מיש, אַז אויפן זעלבן 
אָרט ווא עס שטייט איצט די פרעמדע פרוי, איז נאָך דעם פאַרגאַנגענעם 
שבת-צונאַכט געשטאַנען זיין צירעלע און אים צוגעלויכטן ביים מאַכן הבדלה, 

--- איז אויב איך וועל זיך צעגיין מיט מיין מאַן, װעט קינער ניט 
דאַרפן ליידן איבער מיר ? : 

--- װאָס מיינט איר ? --- גיט זיך ר' לוי אַ כאַפּ-יאוף פון דער באַפאַלענער 
שװאַכקײט און קוקט זי אָן מיט אַ פּאָר אָנגעצונדענע געלבלעכע וייסלען 
--- ווער ליידט איבער אייך ? 

-- אַלע ליידן איבער מיר, -- פילט מערל װי אירע אויגן גיסן זיך אָן 
מיט טרערן קעגן איר ווילן, -- מיין מאַן ליידט איבער מיר, מיין מאַמע 
און מיינע שװעסטער ליידן איבער מיר, און אויך דער פּאָלאָצקער דיין 
ליידט איבער מיר, דער פּאָלאָצקער דיין איז דאָ גאָרניט שולדיק. איך 
און מיינע שװועסטער האָבן אַזױ לאַנג געויינט פאַר אים, ביז ער האָט 
צוגעשטימט אַז איך מעג חתונה האָבן. איצט אַז איך זע װאָס פון דעם 
איז אַרױסגעקומען, וויל איך ניט ער זאָל איבער מיר דאַרפן ליידן. ס'איז 
אַ רחמנות אויף זיין ווייב און קינדערלעך. 

--- אוודאי איז אַ רחמנות אויף זיין ווייב און קינדערלעך, -- גיט זיך 
רי לוי אַ ריס-אויף פון שטול און לויפט שוין ווידער אַרום איבערן חדר, -- 
אויב דער פּאָלאָצקער דיין װעט מודה זיין אַז ער האָט געמאַכט אַ טעות, װועלן 
מיר עס אויסרופן אין אַלע קלויזן און ער װעט ניט דאַרפן ליידן. דער װעד- 
הרבנים װעט אים באַשיצן קעגן אַלע זיינע שונאים. מיין עצה איז, איר 
זאָלט אַריינגיין צו זיין רביצן, איר דערציילן אַז איר זײט גרײט 

זיך גטן מיט איער מאַן, און ביידע אינאיינעם זאָלט איר פּרואוון ביי אים 
פּועלן, ער זאָל מודה זיין אַז ער האָט געמאַכט אַ טעות. 

מערל װעױט אָפּגעגאָסן מיט אַ רויטלעכקייט פון די האָר-װאָרצלען 
ביז צום האַלדז און שטייט אַ רגע-לאַנג אַ פאַרשטומטע. זי װיל דעם רב 
ניט זאָגן אַז זי שעמט זיך און האָט אפילו מורא זיך צו ווייזן דער פּאָלאָצקער 
רביצן פאַר די אויגן. 

--- צו װאָס באַדאַרף מען, דער פּאָלאָצקער דיין זאָל זיך אַליין דער" 
נידעריקן און זאָגן אַז ער האָט געהאַט אַ טעות? -- פרעגט מערל מיט אַ 
כמעט קינדערשער שרעק, -- ער איז אַ שטילער, אָבער זייער אַ שטאָלצער. 

-- ער איז אַ שטילער, אָבער זייער אַ שטאָלצער, -- צעלאַכט זיך דער 
רב מיט אַן אױסגעמאַטערטן געלעכטער, דרייט זיך אַרום איבערן חדר 
נאָך געשווינטער און זיינע אַרױסגעשאָסענע װערטער זעען אױס װי זײ 
װאָלטן געפלויגן פון זיין באָרד, פון זיינע אויגן, פון די קעשענעס און פון 
די אַרבל, --- איר מיינט אוודאי אַז דער טומל אין שטאָט איז ווייל איר לעבט 
מיט אַ מאַן שלא כדת וכדין? אַזעלכע זאַכן װערן איצט אָפּגעטאָן טאָג" 
איין טאָג-אויס און די רבנים זאָגן קיין װאָרט ניט. ניט מען פרעגט אונדז 
און ניט מען הערט אונדז. אייער געשיכטע האָט אויפגערודערט די שטאָט, 
ווייל אַ רב איז אַרױס מיט אַ היתר אַז מען מעג. טענהן אַלע אַז אויב די 
עגונה האָט געמעגט חתונה האָבן, מעגן אויך אַנדערע עגונות חתונה האָבן 
און מען מעג שוין בכלל אַלץ, דעריבער האָבן די רבנים קיין אַנדער עצה 
ניט וי אַרױסגײן קעגן פּאָלאָצקער דיין און אויסשרייען, אַז גאַנץ ווילנע זאָל 
הערן, די גאַנצע וועלט זאָל הערן, אַז די תורה איז נאָך אַ תורה און אַז אַן 
עגונה טאָר ניט חתונה האָבן װי לאַנג זי ברענגט ניט קיין באַגלײבטע עדות 
וועגן דעם טוט פון איר פריערדיקן מאַן. איז אויב איר װוילט דעם פּאָלאָצ- 
קער דיין פאַרהיטן פון צרות און בזיונות, טאָ פּועלט ביי אים ער זאָל מודה 
זיין אין זיין טעות. און טוט עס נאָך היינט, טאַקע באַלד! מאָרגן איז אין 
בית-דין'שטיבל אַן אסיפה פון רבנים און מיר האָבן צום פּאָלאָצקער דיין 
געשיקט אַ שליח ער זאָל זיך צושטעלן צו דער אסיפה, וויי וועט זיין צו אים 
אויב ער װעט זיך ניט צושטעלן! אייך איז אַ רחמנות, זאָגט איר, אויפן 
פּאָלאָצקער דיין מיט זיין משפּחה? אָבער ווען איר טראַכט אין דער ריכ" 
טיקער צייט װאָס פון דעם קען אַרויסקומען, װאָלט איר ניט בליז דעם 
פּאָלאָצקער דיין פאַרהיט פון צרות; איר װאָלט אפשר איך נאָך אַ רב 
פאַרהיט פון די יסורים װאָס זיינען געקומען אויף אים און אויף זיין איינציק 
קינד, --- לויפט ר' לוי אַרין אין צווייטן צימער און פאַרהאַקט הינטער זיך 
די שיר. 

מערל שטייט נאָך אַ וילע מיט שטומער שרעק אין די אױגן און 
לאָזט זיך דערנאָך אַרונטערגײן פון די טרעפּ מיט אַ בליק וי זי װאָלט אַראָפּ 
אין אַן אָפּגרונט: חוץ דעם װאָס זי האָט אויף איר געוויסן דעם פּאָלאָצקער 
דיין, װויל נאָך דער רב פון שלמה קיסינס הויף אויף איר אַרױפװאַרפן די 
שולד פאַר זיין משוגענער טאָכטער. אינדרויסן בלייבט זי שטיין ביים 
טויער און האַלט צו מיט ביידע הענט די עקן פון שאַל אַרום איר האַלדז, 
װוי דעם רבס געשרייען װאָלטן נאָך געפלאַטערט אַרום איר און אַראָפּנע- 
ריסן איר קאָפּיטוך, מערל לאָזט זיך אייליק צוריקגיין אויף זאַרעטשע און 
טראַכט אַז זי געפינט זיך צווישן צוויי פייערן. פון איין זייט דער רב פו 
שלמה קיסינס הויף און פון דער אַנדערער זייט דער פּאָלאָצקער דיין, זי 
מוז נאָך היינט זיין ביי אים, ווען ער בלייבט נאָך מעריב אַליין אין בית-מדרש, 
אפשר וװועט זי פאָרט פּועלן ביי אים, ער זאָל חרטה האָבן אויפן היתר און 
דורך דעם זיך ראַטעוען. 

רי דוד זעלווער האָט ניט קיין חרטה 


{ / דוד זעלווער איז געזעסן אויף זיין שטענדיקן אָרט, אין מזרח- 
ווינקל פון דעם ארון"קודש, און געפּרואװוט אַרײנטראַכטן אין ענטפער װאָס ער 
דאַרף מאָרגן געבן אויף דער אסיפה פון די ווילנער רבנים. אָבער ער האָט 
ניט געקענט צונויפנעמען די געדאַנקען און אויך ניט געהאַט קיין כח צוריק" 
צוגיין אין שטונ. דער מח איז אים געװוען פאַרהילכט און פאַרטויבט פון 
זיין ווייבס געשרייען. 

די רביצן האָט ניט אויפגעהערט שילטן דעם טאָג פון איר געבוירן, 
די שעה וען זי האָט חתונה געהאַט און די מינוט ווען דער שװאַרץ יאָר 
האָט אָנגעטראָגן די עגונה. ווי שטאַרק ר' דודס וייב האָט זיך ניט גע" 
שראָקן, אַז די נייע מחלוקת מיט די רבנים זאָל אױף איר משפּחה ניט 
ברענגען נאָך גרעסערע צרות װי די פריערדיקע, האָט איר נאָך מער 
פאַרדראָסן װאָס איר מאַן האָט עס פון איר אױיסבאַהאַלטן און זי האָט זיך 
עס באַדאַרפט דערוויסן דורך איר יוספל, דאָס יינגל איז צוריקגעקומען פון 
חדר אַ ויינענדיקער אַז די מלמדים פאַרשעמען אים. טאָמער גיט ער אַ 
שטיף, נעמען זיי אים אויפװאַרפן אַז ער איז שולדיק רבי"געלט און אַז אין 
זייערע אויגן איז ער ניט קיין בן-הרב, ווייל זיין טאַטע האָט מתיר געמאַכט 
אַן עגונה. יוספל האָט זיך געשװאָרן אַז מער װעט ער אין חדר ניט גיין 
און די מאַמע האָט אים נאָך צוגעהאָלפן: : 

-- גיי ניט אין חדר, גיי ניט, װאַקס אויס אַ פערד-הענדלער, זאָל זיין 
באָדײ אַ גנב, אַבי ניט קיין רב 

די רביצן האָט אָפן אױיפגעװאָרפן דעם מאַן אַז אויב ער האָט אויפסגיי / 
זיך איינגעריסן מיט די ווילנער רבנים איבער דער עגונה, איז צװישן אים 
מיט אָט דער עגונה ניט גלאַטיק. ר' דוד האָט אױף אירע חשדים ניט 
געענטפערט, נאָר געטראַכט האָט ער אַז אין הימל יל מען מסתמא, אַז 
אויך ער זאָל האָבן אַ משוגענע רביצן, וי זיין בר"פּלוגתא ר' לוי הורוויץ, 

אַלע זיינען קעגן אים. אין וועד-הרבנים קען ער זיך ניט וייזן. דער מוהל 
לפּידות גייט אַרום פון קלויז צו קלויז און העצט קעגן אים די בעלי-בתים, 
דער אייבער-שמש פון שטאָט-שול איז אים אַ שונא אויפן לעבן. דער המון 
שרייט אַז מען דאַרף אים אױסהאָבן פון ווילנע. די אגודה איז אויף אים 
להשמיד ולהרוג. סתם שיינע יידן זאָגן אַז מען דאַרף אויף אים אויסרופן 
אַ חרם. אויך די זאַרעטשער בעלי-בתים קוקן אויף אים קרום און װאָלטן 
געוויס צופרידן געווען ווען ער הייסט ניט מער דער פּאָלאָצקער דיין, אפילן 
אין הימל איז מען קעגן אים. בעת ער האָט די עגונה מתיר געווען האָט עֶר 
געקלערט, אַז אין זכות װאָס ער ועט פאַרלייכטערן דאָס לעבן פון אַ גע- 
פּלאָגטער פרוי וועט זיין מאָטעלע געזונט וערן. די ערשטע צייט האָט עס 
טאַקע אַזױ אויסגעזען, זיין עופעלע האָט זיך געבעסערט. אָבער לעצטנס 
ווערט מאָטעלען אַלץ ערגער. און זיצן לעבן זיין קינד קען ער ניט, זיין 
ווייבס יללות יאָגן אים פון שטוב,. דער אינציקער װאָס האָט ביז איצט 
געשוויגן, איז געווען זיין אַלטער בעל-מחלוקת ר' לוי הורוויץ. מיטאַמאָל 
האָט אים יענער געלאָזט וויסן אַז ער דאַוף זיך צושטעלן אין בית:דין" 
שטיבל, 

-- רבי, 

ר' דוד גלייבט ניט זיינע אויגן, אַנטקעגן אים שטייט וידער די 
נײיטאָרין פון פּאָלאָצקער גאַס, די געוועזענע עגונה, אָט אַזױ וי זי איז 
געשטאַנען דאָס ערשטע מאָל, וען זי האָט פאַר אים אויסגעװיינט איר 
אומגליק, און װי זי איז געשטאַנען פאַר אים דאָס צוייטע מאָל, װען ער 
האָט איר געהייסן חתונה האָבן. 

--- װאָס פאַרלאַנגט איר? -- גיט ער זיך אַ טרייסל מיט דער זעלבער 
רבנישער קפּדנות וי זיין בעל-מחלוקת ר' לוי הורוויץ, 

--- זייט מיר מוחל, רבי, -- פילט מערל אַ שניט אין האַרצן פון זיין 
שאַרף קול, --- מיין מאַן האָט עס ניט געטאָן בכיוון. ער האָט זיך ניט 
פאָרגעשטעלט אַז איבער דעם װאָס דער אונטערישמש וװעט אים געבן 
טראָגן אַ ספר-תורה וװועט וערן אַ טומל, 

-- דאָס פאַרשטײ איך אַלײן, -- ענטפערט ר' דוד אומגעדולדיק, מיט 
אַן אויסזען װי ער װאָלט געװאַרט זי זאָל גלייך אַװעקגײן, 

-- איך וויל זיך צעגיין מיט מיין מאַן, -- מורמלט זי אַ צעטומלטע; 
זי האָט אים נאָך ביז איצט ניט געהערט רידן אַזױ אומפריינטלעך, -- 
איך וויל ניט אַז איר און אייער משפּחה זאָלן ליידן איבער מיר, 

זי זאָגט עס אַרױס מיט אַזױ פיל מיטליד און גינציקייט, אַז ר' דוד 
דערפילט אַ רחמנות אויף זיך אַלין, נאָר גלייך פליען אים דורך אין מח 

זיין רביצנס ווערטער, אַז אויב ער האָט זיך איינגעשטעלט פאַר דער עגונת 
מוז אין דעם עפּעס זיין... און ער גייט האַסטיק אַרױס פון פינצטערן מזרח" 
ווינקל וואו עס שטייט קעגן אים די פרעמדע אשה. ר' דוד שטעלט זיך 
ביים עמוד און קוקט אויפן מאַרמאָרנעם עמוד-ברעטל מיטן אויסגעקריצטן 
;שויתי", דער פּסוק זאָל אים באַשיצן פון די מחשבות זרות װאָס זיינען 
אים באַפאַלן. די נײטאָרין גייט אים נאָך און שטעלט זיך אַנטקעגן אים, 
וי זי װאָלט געווען דער יצר-הרע אַלין, אָבער ווען ער דערזעט איר פּנים, 
אין שיין פון יאָרצייט-ליכט אויפן עמוד, פאַרשװינדט זיין שרעק. אירע 
אויגן לויכטן מיט גוטסקייט און טריישאַפט. ר' דוד דערפילט אַ נאָגעניש 
אין האַרצן הלמאי ער האָט איר אויפגענומען אומפריינטלעך: 

-- איר װילט זיך גטן מיט אייער מאַן, כדי מיך צו פאַרהיטן פון עגמת- 
נפש? -- פרעגט ער מיט אַ ווייך קול, װאָס גיט זיך איר גלייך איבער און 
מאַכט זי אויפציטערן פון שטילער פרייד: 

-- יאָ, רבי, --- אָטעמט זי װאַרעם און אָפּגעהאַקט, 

-- דאָס װעט ניט העלפן, --- קאָרטשעט זיך אויף זיינע ליפּן אַ שמייכל 
וי פון װייטאָג, און זיין שמאָל לענגלעך גאָלדן בערדל ציטערט אונטער, 
-- די רבנים גייט ניט אין לעבן איר זאָלט זיך גטן מיט אייער מאַן. זי 
ווילן דער עיקר איך זאָל חרטה האָבן, איך זאָל מודה זיין אַז איך האָב אַ 
טעות געהאַט, 

-- טוט עט, רבי, -- ציט זי אויס צו אים די הענט און כאַפּט זיי 
גלייך צוריק, --- האָט רחמנות אויף זיך און אויף אייער משפּחה. מין 
מאַן װעט זיך ניט קלעמען װאָס מיר צעגייען זיך. ער האָט חרטה װאָס 
ער האָט מיט מיר חתונה געהאַט. איך זע אַז ער האָט חרטה. ער קען זיך 
ניט ווייזן אין גאַס און שעמט זיך אַרײנצוגײן אין אַ קלויז, און אַז מיין 
מאַן האָט חרטה, איך האָב חרטה --- האָט איר אויך חרטה, װעלן די רבנים 
זיך מיט אייך איבערבעטן. זיי וװועלן אייך באַהאַנדלען בעסער וי פריער 
און אייך באַשיצן קעגן אַלע איערע שונאים, 

--- פון װואַנען ווייסט איר עס? -- וערן ר' דודס אויגן פינצטער וי 
די שויבן פון ביינאַכטיקן פּוסטן בית-מדרש, 

-- דער רב פון שלמה קיסינס הויף האָט עס מיר געזאָגט, -- קוקט 
זי אים אָן אַ באַזאָרגטע און אַ באַגליקטע, 

ר' דודס נאָזלעכער ציטערן פון אויפרעגונג. מען ויל מיט אים 
דורכקומען מיט גוטן, אַבי ער זאָל זיך אָפּזאָגן פון זיין פּסק-דין. דער ר' 
לוי הורוויץ איז נאָך אַ בעל-רחמים אויך! ער איז כלומרשט פול מיט 
סליחה ומחילה און איז גרייט דעם פּאָלאָצקער דיין שענקען זיין עזותי 

אויב ער װעט זיך נאָר מכניע זיין און זיך שלאָגן אין האַרצן על'חטא., 

-- איך װעל קיינמאָל ניט חרטה האָבן, -- שעפּטשעט ר' דוד און זיין 
קול אינאיינעם מיט זיין אויסזען דערציילן פון זיין עקשנות נאָך מער װי 
זיינע רייד, --- אויב איר ווילט זיך צעגיין מיט אייער מאַן, כדי מיר טאָן 
אַ טובה, זאָג איך אייך אַז איר װעט מיר טאָן נאָר אַ רעה. איר װועט דערמיט 
באַװײיזן פאַר גאַנץ שטאָט און פאַר אַלע רבנים, אַז אפילו אין אייערע 
אויגן בין איך קיין רב ניט און מיין היתר איז ניט קיין היתר. און אייער 
מאַן זאָגט אין מיין נאָמען, ער זאָל אַרױסװײיזן מער גבורה װוי ער װייזט 
אַרױס. זאָל ער יאָ גיין אין גאַס! זאָל ער יאָ גיין אין בית-מדרש! -- 
צוקט און צאַפּלט אַזש ר' דודס קליינער גוף פון גרימצאָרן און ער פאַר- 
פּרעסט די פויסטן, ניט אויסצושרייען אַז איר מאַן איז קיין מאַנסביל ניט 
און איז זי ניט װערט. -- זאָגט איער מאַן אין מיין נאָמען אַז איך האַלט 
אייך פאַר אַ צדיקת. איר הערט? אַ צדיקת! און אויף אייך בין איך גוזר, 
איר זאָלט זיך מער ניט דערוועגן אַרײינמישן אין מיינע ענינים. איר האָט 
געטאָן אַ שלעכטע זאַך, זייער אַ שלעכטע זאַך האָט איר געטאָן מיט אייער גיין 
צום רב פון שלמה קיסינס הויף. און טאָמער װועט איר זיך וייטער מישן, 
װעט איר מיר דורך דעם בלויז שלעכטס טאָן. אַז מען װעט איך זען 
אַרומלויפן און זיך איינשטעלן פאַר מיר, װעט מען זאָגן אַז איך האָב ביי 
אייך גענומען שוחד. און מען קען נאָך זאָגן עפּעס ערגערס. און מיין רביצן 
זאָגט עס שוין. און אויב איר װעט זיך גטן מיט אייער מאַן, װעט די גאַנצע 
שטאָט זאָגן דאָס זעלבע װאָס עס זאָגט מיין רביצן. אַלע יסורים און 
חרפּות בין איך גרייט אַריבערצוטראָגן, נאָר ניט אַזאַ חרפּה, -- קוקט ר' דוד 
איר אין פּנים אַרײן מיט אַ פּאָר איבערגעשראָקענע אויגן, און זיינע אויס- 
געמאָגערטע איינגעצויגענע באַקן, די גאָמבע און אויך די ציין אין מויל 
טרייסלען זיך ביי אים, װוי ער גופא װאָלט מורא געהאַט אַז זיין רביצנס 
חשד איז ניט קיין אומזיסטער חשד, 


--- אמת, אמת, -- מורמלט מערל און ווייס אַליין ניט װאָס זי מיינט; 
מיינט זי אַז ס'איז אמת װאָס דער רב זאָגט, אַז זי טאָר זיך ניט מישן, אָדער 
ס'איז אמת װאָס זיין ווייב זאָגט. אירע אויגן בלייבן נאָך אַ וילע צו" 
געפרוירן צו זיין פּנים מיט טרויער און שטומער אַנטציקונג. מיטאַמאָל 
נעמט זי פאַרטייעט שוידערן און זיך אָפּרוקן פון רב, וי אויס מורא זי 
זאָל ניט אַ פאַל טאָן צו זיינע פיס. אויך ר' דודס אויגן גליען פול מיט 
שרעק, פאַרוואונדערונג און פאַרדאַכט. אפילו נאָכדעם װי די נײטאָרין 
ווערט פאַרפאַלן צװוישן די בית-:מדרש-בענק און ער הערט װי זי גייט 
אַרױס, שטייט ער נאָך אַלץ איינגעקלאַמערט מיט די הענט הינטערוויילעכטס 

אין עמוד, װוי ער װאָלט זיך אַלײן צוגעשמידט ער זאָל איר ניט קענען נאָכ" 
לויפן, 

ר' דוד רייסט זיך אָפּ פון עמוד, לויפט:אַרױיף איף די ארון" 
קודש-טרעפּ און נעמט וישן די אױגן מיטן פּרוכת, וי אַרונטער-" 
צואווישן דעם אויסזען פון דער אשת-איש װאָס האָט אים אַזױ לאַנג אַרײן- 
געקוקט אין פּנים, ביז זי איז געבליבן פאַרזיגלט אין אַלע זיינע קנייטשן 
און װי נאָך אַלץ אין פּחד, צי די נײטאָרין איז ניט געבליבן שטעקן אין אַ 
טונקעלן ווינקל פון זיינע מחשבות, לויפט ער צו צום קעסטעלע מיט די 
עלעקטרישע קנעפּלעך ביים אַרײנגאַנג און צינדט אָן איין לאָמפּ נאָכן אַנדערן, 
ביז דער בית-מדרש וערט פאַרגאָסן מיט ליכט, וי יום-כיפּור ביינאַכט, 

מערל װאָס האָט נאָך ניט באַװויזן אַרױסצוגײן פון הויף, דערזעט אומ" 
געריכט וי סנאָפּעס שטראַלן פאַרפלייצן דעם הויף און אַ שטיק גאַס ביזקל 
זאַרעטשער מאַרק, װי די אויפגעלויכטענע בית-מדרש-פענצטער װאָלטן איר 
אין דער פינצטערניש באַװיזן דעם וועג צוריק צו איר שטיבל און איר מאַן. 
זי בלייבט שטיין ביים הויף-טויער אינדרויסן און שעפּטשעט צו זיך: גאָט 
אין הימל, װאָס פאַר אַ ניט-געוויינלעכער מענטש ער איז! וויפל איידלקייט 
און העלדישקייט ער האָט עס אין זיין האַרצן. אפשר האָט איר געלוינט צו 
זיין אַזױ פיל יאָרן אַן עגונה, זי זאָל לסוף דערזען וועלכע מענטשן עס זיינען דאָ 
אויף דער ועלט, איצט איז איר עלנט נאָך גרעסער, איר איז ניט באַשערט 
אַזאַ גליק, אַזאַ מאַן... דאָך װעט זי צוריקגיין צו איר מאַן און זיך בעטן 
ביי אים ער זאָל זי ניט אַװעקװאַרפן. װאָס פאַר אַ נעבעכל ער איז! װאָס 
פאַר אַ פחדן ער איז! פונדעסטוועגן וועט זי אַלץ טאָן מיט אים אויסצוקומען ; 
צוליב דעם פּאָלאָצקער דיין װעט זי עס טאָן. 

רי שמואל-מוניע פון גלעזער-גאַס 


דער מורה-הוראה פון גלעזער-גאַס, ר' שמואל-מוניע, איז אַ דאַר 
שמאָל יידעלע מיט זייער אַ לאַנגער צעכװאַליעטער ווייסער באָרד און מיט אַ 
גרויסער דיקער נאָז, באַזעצט מיט האָר-װאָרצעלעך וי אַן איבערגעװואַקסענער 
רעטעך. שטאָט קען זיך ניט גענוג אָפּװאונדערן סיי פון זיין מלכותדיק- 
צעכװאַליעטער ווייסער באָרד און סיי פון זיין הנהגה. ר' שמואל-מוניע האָט 
דריי זין און צוויי טעכטער, כלה-מיידלעך. דער עלטערער זון לערנט אין 
מירער ישיבה און די יינגערע צוויי בחורימלעך לערנען מיט אַ פּרוש אין 
גאונס קלויז. ר' שמואל-מוניעס שכירות קלעקן קוים אויף דריי טעג, און 
די איבעריקע פיר טעג, אַרײינגערעכנט שבת, לעבט מען אויף באָרג,. בעלי- 
חובות טרעטן ניט אָפּ פון זיין שטוב. דער קצב, דער בשמים-קרעמער, דער 
הויז-ווירט און דער רבי פון זיינע צוויי יינגערע יינגלעך טרעפן זיך אין 
בית-הרב וי אויף אַ חתונה. אינמיטן דערינען קומט אַרײן דער בריו" 
טרעגער מיט אַ בריוו,. ר' שמואל-מוניע טוט אָן די ברילן כאַפּט אַ קוק 
אין בריוו און זאָגט צו די בעלי-חובות מיט אַ שמייכעלע: 

-- רבותי, אַלץ ועט זיין על צד היותר טוב. 

װאָס אין בריוו שטייט געשריבן ווייסן ניט די בעלי-חובות, נאָר לויטן 
מורה-הוראהס האָפערדיקן שמייכעלע זעט עס אויס אַז ער האָט געוואונען 
דאָס גרויסע געווינס, אָדער אים איז צוגעפאַלן אַ ירושה פון אַ פעטער אין 
אַמעריקע. די קרעמער און דער פּרוש גײיען אַװעק געטרייסטע, און ר' 
שמואל-מוניע רופט אַריין די רביצן װאָס האָט זיך באַהאַלטן אין דער קיך. 

-- דודדמשה פרעגט זיך נאָך װאָס דו מאַכסט און װאָס די קינדער מאַכן. 

--- און װאָס שרייבט ער נאָך ? --- פרעגט די רביצן מיט אַן אויסגעלאָשן 
פּנים, 

-- תורה שרייבט ער און בעט געלט. איך װעל אָנשרײיבן צום מירער 
ראש-ישיבה ער זאָל דוד-משהן אױסצאָלן אויף מיין חשבון וויפל ער דאַרף, 

די הענט פאַרלייגט אויפן פאַרטעך, קוקט די רביצן אויפן מאַן אַ פאַר- 
דאגהטע און שאָקלט זיך: איף זיין חשבון? ער מינט אודאי אַז זיין 
שמייכעלע שיינט פון ווילנע ביז דאַמיר, און דער ראש:ישיבה װעט אים 
טרויען אויפן װאָרט? אַנדערע רבנישע קינדער לעבן אויפן חשבון פון 
ישיבה, איז פאַרװאָס פּאַסט אים ניט אַז אויך זיין זון זאָל קריגן חלוקה? 
שרייבן צום ראש-ישיבה אַז דאָס איז אַ הלוואה און קיינמאָל ניט אָפּגעבן 
איז שענער ? און פאַרװאָס דאַרף מען האַלטן פאַר די יינגערע יינגלעך 
אַ מלמד, בעת זיי װאָלטן געקענט לערנען אין ראַמײילעס ישיבה? און פאַר- 
װאָס װיל ער איידעמס דווקא גרויסע וואויללערנער, בעת ער וייס אַז ער 
האָט ניט קיין נדן אפילו פאַר דאַרונטערדיקע איידעמס? 

-- קיין בעל-הבית האָט ניט אַזױ וייניק דרך:ארץ פאַר אַ רב וי זיין 
אייגענע רביצן, -- ענטפערט איר שמואל-מוניע איין תירוץ אויף אַלע אירע 
קשיות און אַנטלויפט פון שטוב. 

ר' שמואל-מוניע האָט קײינמאָל קיין צייט ניט. ער פירט די פּאָליטיקע 
פון וועד-הרבנים, פון וועד-הישיבות, פון די אחדותניקעס און אויך פון די 
אגודהניקעס. ער איז עס דער גאַנצער רעדל-פירער אויף די גרויסע אסיפות 
פון ליטווישע רבנים, בעת דער זאַל איז באַלאַגערט מיט בעלי-בתים װאָס 
שטופּן זיך אָנקוקן די צונױיפגעפאָרענע תלמידי-חכמים, וי יידן האָבן זיך 
געשטופּט פאַרצייטנס אין הויף פון בית:המקדש אָנקוקן די סנהדרין. אױבנאָן 
אויף דער אסיפה זיצן הויכע ברייט-פּלײציקע יידן מיט געוועלבטע גרויסע 
שטערנס, מיט אָנגערוקטע ברעמען װי די בערװוענעס, מיט בערד וי די 
װאָלקנס און אויגן װוי בליצן. ניט איינמאָל ברעכט אויס צװישן די רבנים 
אַ סיכסוך און עס זעט אויס וי אַלטע דעמבעס װאָלטן געפלאַקערט. מען 
שלאָגט זיך ניט עפּעס דאָרט מיט ווערטלעך פון מוסר-ספרימלעך און מיט 
ברעקלעך עיןייעקב; מיט גרויסע ווילנער ש"ס-גמרות שלאָגט מען זיך, 
מיט שטיקער חושן-משפּט איז מען איינע די אַנדערע מכבד. עס זעט איס 
אַז די ווענט וועלן זיך באַלד אויסבייגן, אַ בת-קול פון הימל װעט זיך אַרײנ- 
מישן און זאָגן װוער פון די גדולי-התורה איז גערעכט. עס פאַרשמעקט מיט 
דער מחלוקת פון רבי אליעזר בן הורקנוס און זיינע חברים, די תנאים, קליינ- 
שטעטלשע רבנים, ניט פון די אויסגעקלונגענע, טאַפּן זיך די לאַנגע פּאות 
און מורמלען פאַרציטערטע: מן-השמים נלחמו הכוכבים ממסילותם! די 
וועלט װעט זיך באַלד איבערקערן!... און אָט מיט די אַלע אסיפות דרייט 
עס ר' שמואל-מוניע, דער מוראה-הוראה פון גלעזער-גאַס, כאָטש אים אַלײן 
זעט מען לחלוטין ניט אָן, ער איז קיינמאָל ניט דער יושב-ראש, און די 
רבנים אויף דער אסיפה שטעלן זיך אפילו ניט אויף פאַר אים, 

ווער רעדט אין ווילנע גופא, װעט זיך אָן אים קיין זאַך פון אָרט ניט 
רירן -- פון אַ חתונה ביז אַ לוויה. אויף אַ רבנישער חתונה שושקעט ער איין 
דעם אבי-הכלה וועמען פון די אורחים מען זאָל אונטער דער חופּה מכבד זיין 
מיט דער ערשטער ברכה און װעמען מיט דער צוייטער ברכה: ועמען 
מען זאָל נאָך דער חופּה זעצן רעכטס פון חתן און וועמען לינקס פון חתן. 
שטאַרבט אַן אדם-גדול און רבנים פאָרן זיך צוזאַמען אויף דער לוויה, פירט 
ר' שמואל-מוניע די פּאָליטיקע ווער פון די אורחים זאָל דעם נפטר מספּיד 
זיין אין שטאָט-שול, ווער עס זאָל אים נאָכזאָגן שבחים אויפן שול-הויף, ווער 
אויפן פעלד פאַר דער טהרה, נאָך דער טהרה, און ווער עס זאָל בלייבן מיט 
זיין צוגעגרייטן הספּד אויסגעשטעלט, אַ װאָרט ניט ריידן. ניט איין תלמיד- 
חכם, װאָס קומט פון מרחקים אויף אַ חתונה אָדער לוויה, בלייבט ר' שמואל- 
מוניען אַ דם-שונא אויפן גאַנצן לעבן. אָבער אים אַרט עס ניט, ער אַײילט 
ויך שטענדיק אויף אסיפות מיט אַ שמייכעלע אויף די ליפּן 

אין זיין שמייכעלע ליגט אַזופיל ביטול אַז איטלעכער פילט בחוש, 
ר' שמואל-מוניע איז אים מבטל כעפרא דארעא וי חמץ אום פּסח. ועגן 
װאָס מען זאָל ניט שמועסן, טענהט ר' שמואל-מוניע אַז פּונקט אין דעם איז 
ער דער גרעסטער ידען און גרעסטער בריסמכא. טאָמער איז אַ שאלת- 
נשים, גלעט ר' שמואל-מוניע זיין וייסע באָרד און עצהט די אַנדערע 
מורי-הוראהס מען זאָל זיך מיט אים ניט דינגען: שפאַרלאָזט זיך אױיף 
מיר, ס'איז מיין מקצוע". פאַלט ער אַרײן אין בוינע און מען בלאָזט די 
לונגען פון אַ בהמה, טוט ער אַ קוק און פּסקנט גלייך אָפּ : פאַרלאָזט זיך אויף 
מיר, ס'איז מיין מקצוע". אפילו ערב סוכות, ווען שטעטלשע רבנים שטייען 
אין אַ געשעפט און טאַפּן אתרוגים, לולבים, נעמט ר' שמואל-מוניע בודק 
זיין מיט גרויס געניטשאַפט די שפּיצן פון לולבים און איז גוזר: ,מייסע- 
גאָלער רב, נעמט אָט דעם. בײסעגאָלער רב, נעמט יענעם. פאַרלאָזט זיך 
אויף מיר, ס'איז מיין מקצוע". די רבנים חלשן אים פרעגן: זינט וען איז 
ער עס אין אַלץ אַזאַ בקי ? ער נעמט דאָך קיינמאָל קיין ספר אין האַנט ניט. 
די צינגער בייסן זיי, נאָך זיי האַלטן זיך איין, די רבנים. ער איז פאָרט 
ווילנער מורה-הוראה, ער איז פאָרט דער רעדל-פירער פון וװועד-הרבנים, 
דער איינציקער װאָס ווערט פאַר אים ניט נתפּעל איז ר' לוי הורוויץ. ווען 
ר' שמואל-מוניע הייבט אָן: ,פאַרלאָזט זיך אויף מיר".. שניידט אים ר' 
לוי אָפּ: ;איער מקצוע איז פּאָליטיקע". ר' שמואל-מוניע ענטפערט ניט, 
נאָר שמייכלט און זשמורעט די אויגן: ;לא אמר כלום! ר' לוי האָט גאָרניט 
געזאָגט און איך האָב גאָרניט געהערט" 

זיין גאָלדענעם כאַראַקטער האָבן אויך זיינע צוויי טעכטער. איטלעך 

מאָל ווען זיי הערן, אַז איינע פון זייערע חברטעס איז געװאָרן אַ בלה 
שמייכלען זיי מיט פאַרזשמורעטע אויגן: װעמען, מישטיינס געזאָגט, נעמט 
זי, זייער חברטע? דער עלטערער זון איז נאָך אַ גרעסערער מבטל וי דער 
טאַטע, אין זיינע חידושים װאָס ער שרייבט אַהים, לאַכט ער זיך קודם כל 
אויס פון אַ צענדלינג אחרונים און ערשט דערנאָך פאַרענדיקט ער עניוותדיק 
מען זאָל אים שיקן געלט, אפילו די צוויי יינגערע בחורימלעך, װאָס לערנען 
ביים פּרוש אין גאונס קלויז, פרעגךאָפּ אַלץ װאָס זייער מלמד זאָגט זי 
דאָרט, די איינציקע אין ר' שמואל-מוניעס משפּחה װאָס איז די וועלט ניט 
מבטל, איז זיין וביצן, װאָס מער איר מאַן און די טעכטער שמייכלען מיט 
פאַרזשמורקעטע אויגן, אַלץ מער װערט איר פּנים אױסגעלאָשן און די 
פּליײיצעס געהויקערטער. 


איצט לויפט ר' שמואל-מוניע צום בית:דין װאָס דאַרף משפּטן דעם 
פּאָלאָצקער דיין, נאָר זיין מח טראָגט מיט וויכטיקערע ענינים. מען דאַרף 
צונויפרופן אַ גױויסע אסיפה. ער האָט געהערט אַ מעשהינורא אַז דער 
ווילנער ראַבינער, דער גלובאָקער רב, דער איישישקער רב און נאָך אַנדערע 
דבנים מזרחים ווילן מאַכן אַן אייגענע ישיבה. די מזרחיילייט טענהן אַז 
אין די היינטיקע ישיבות זיינען אַלע, פון די יינגסטע פאַרזיכניקעס ביז צו 
די ראשי-ישיבות, הוילע אגודהניקעס. קומט צופאָרן אַ בז-תורה ניט קיין 
אגודהניק, מאַכט מען אים ענג די װעלט ביז ער מוז אַנטלױפן. שון אֶפּי 
גערעדט אַז די דאשי-ישיבות ווילן ניט געבן קיין איידעמס פאַר די רבנים 
פון מזרחי. אַזױ טענהן דער גלובאָקער רב און דער איישישקער רב. שטותים! 
אָט איז ער, ר' שמואל-מוניע, אַ מנהיג אין דער אגודה און האָט אויך ניט 
קיין איידעמס. מען האָט אים צוגעשיקט אַ כתב-רבנות פון לעװאָנעשאָק, 
און מען האָט אים אויך צוגעשיקט אַ כתב-רבנות פון װאַשילעשאָק: 
וואו דאַרף ער פאָרן ? אין לעװאָנעשאָק װעט ער זיין איינער, בעת אין װאַשילע- 
שאָק איז שוין דאָ אַ רב און זיי װועלן דאָרט מוזן זיין זאַלבעצװײט. װאַשילע- 
שאָק איז פיר מאָל גרעסער פון לעװאָנעשאָק. ס'איז אָבער גלייכער מאַכן 
קידוש אויף אַ נאָך ניט אָנגערירט חלה'לע, איידער אויף אַ גרויסער צעשני"- 
טענער חלה. בלייבט, הייסט עס, לעװאָנעשאָק. חיונה װועט ער דאָרט האָבן 
בריווח, און עס איז שוין לאַנג צייט חתונה מאַכן די טעכטער, אױסצאָלן 
די חובות און האָבן מנוחה פון זיין רביצן װאָס גייט אים נאָך מיט אַ גע" 
שטאָרבן פּנים, צוריקגעשמועסט איז לעװאָנעשאָק אַ שטעטעלע קלענער 
פון קליינעם ,ט" אין ,קטונתי". און װי קען ער אַװעקפאָרן פון װילנע! 
ער וועט אָנפירן מיטן וועד-הרבנים, מיטן וועדיהישיבות, מיטן ועד- 

הכשרות און מיט די אַנדערע ועדים? לעװאָנעשאָק, װאַשילעשאָק, איישי- 
שאָק --- וואו האָט ער דאָ פֿאַרבלאָנדזשעט ? 

פון גלעזער-גאַס אין בית-דין-שטיבל האָט ער באַדאַרפט גיין דורך 
ברייטער גאַס, דורך דייטשישער גאַס און, פאַרביי טראָקער, דורך ווילנער 
גאַס. איז ער גאָר אַװעק דורכן גאונס גאַס, דערנאָך אַראָפּצו פאַרביי די 
גערטנער, די קלויסטערס, און איז אַרױסגעקומען אויף מיצקעוויטש גאַס, 
וואו מען זעט ניט קיין יידיש פּנים, רק גויאישע פּרצופים מיט פאַרדרייטע 
פּריצישע װאָנצעס, זיי קוקן אויף זיין לאַנגער קאַפּאָטע און דרייען מיט 
די נעז, װוי ער װאָלט קאַליע געמאַכט די לופט אויף זייער פּריצישער גאַס, 
פאַרפאַלן, ער װעט שוין מוזן מאַכן חקפות אַרום דריי פערטל שטאָט. ר' 
שמואל-מוניע איז אַזױ איבערגעשראָקן װאָס ער איז אַרײנגעפאַלן צװישן 
ערלים, אַז דאָס ביטול-שמייכעלע גליטשט זיך אַראָפּ פון זיין פּנים און 
ווערט פאַרפאַלן אין זיין באָרד, וי אַ זון-שטראַלכל צװישן געדיכטע קוס- 
טעס. ערשט וען ער כאַפּט זיך אַרױס פון די גויאישע גאַסן און קומט 
נעענטער צו דער צדקה-גדולה, קריכט זיין מוראדיק ביטול-שמייכעלע 
צוריק אַרױיף אויף זיין פּנים, װוי ער װאָלט זיך באַצײיטנס פאַרפּאַנצערט קעגן 
ר' לוי הורוויץ, 

ר' שמואל-מוניע פאַרשטײט ניט פאַרװאָס ר' לוי איז שטענדיק אָדער 
אין כעס אָדער ער וויינט וי אַ יידענע. ווען דער ליבאַוויטשער רבי איז 
געקומען קיין ווילנע און דער וועד-הרבנים האָט אים אָפּגעשטאַט אַ וויזיט, 
האָט זיך ר' לוי דערמאָנט אַז ער שטאַמט פון חסידים און זיך פּאַנאַנדער- 
געוויינט װי אַ ביבער : קרבי, גיט מיר אַ ברכה, מיין ווייב און מיין איינציקע 
טאָכטער זיינען קראַנק". די וילנער רבנים, אייזערנע מתנגדים, זיינען 
געבליבן געפּלעפטע: אַ מוראה-הוראה אין ווילנע, אין שטאָט פון ווילנער 
גאון, דעם אַלטן ר' יאָסעלעס אַן איידעם און אַליין אַ שאַרפער למדן, דערצו 
אַ בייזער ייד --- זאָל ער בעטן אַ ברכה ביי אַ חסידישן רבין? 

ענדלעך דערלויפט ר' שמואל-מוניע צום בית-דין-שטיבל אין הויף 
פון דער צדקה-גדולה, און ער איז זיכער, אַז אַלע װאַרטן שוין דאָרט אויף 
אים. עפנט ער האַסטיק די טיר און דערזעט אַז אין בית-דין-שטיבל אױבנאָן 
ביים טיש זיצט בלויז איין ר' לוי. די אַנדערע חברים פון װעד און דער 
פּאָלאָצקער דיין זיינען נאָך ניטאָ. ר' לוי ענטפערט מיט אַ מרוקע אויף ר' 
שמואל-מוניעס גוט-מאָרגן און הייבט זיך קוים עטװאָס אונטער, וי דער 
דין איז אַז תלמידי-:חכמים דאַרפן זיך שטעלן איינע פאַר די אַנדערע. דערביי 
רייסט ר' לוי ניט אָפּ די אויגן פון אַ גרויסן צעעפנטן ספר. ער זיצט אַ 
פאַרכמורעטער, אַ פאַר'מח'טער און אַ פאַרפרוירענער אין שטומעניש, וי 

ער װאָלט דאָ געזעסן נאָך פון נעכטן און אייערנעכטן. זיין פּנים אין אָנ" 
געשטרענגט, שטייף, און ער שוייגט אַזױ האַרטנעקיק, קאַלט און בייז, אַז 
ר' שמואל-מוניען בלייבן די װוערטער שטעקן אין קעל, עלעהיי זיין צונג 
װאָלט זיך צוגעקלעפּט צו אַ פאַרפרוירענעם אייזן. ר' שמואל-מוניע נעמט 
פון ספרים-שענקל אַרױס אַ שולחן-ערוך און פאַרבייגייענדיק װאַרפט ער 
אַ בליק אין אָפענעם ספר אויפן טיש. ר' לוי, זעט ער, איז פאַרטיפט אין 
רמב"מס הלכות-ממרים. זעצט זיך ר' שמואל-מוניע אַװעק פון דער ווייטנס 
ביים אַנדערן ברעג טיש, בלעטערט דעם שולחן-ערוך און קלערט דערביי: 
,;ר' לוי וויל דעם פּאָלאָצקער דיין אַרײנלײגן אין חרם מעשה זקן-ממרא, 
אַרײינלײיגן אין חרם איז ניט מיין מקצוע". 


10 


דער בית-דין 


6 אשר-אַנשל פון די גיטין איז אייגנטלעך געווען מיט דער זעלבער 
דעה װאָס אַלע רבנים, אַז דער פּאָלאָצקער דיין האָט אָפּגעטאָן אַ ניט-געהערטע 
זאַך. פונדעסטוועגן װאָלט ר' אשר אַנשל אָפּגעגעבן כל הון דעלמא, ער 
זאָל היינט ניט דאַרפן גיין אין בית-דיןשטיבל און דאָרט זיך טרעפן מיט 
זיין שװאָגער ר' לוי הורוויץ, 

ר' לוי האָט זיך תמיד געהאַלטן ווייט פון זיינע שװאָגערס, און זיי פון 
אים האָבן זיך געהאַלטן נאָך ווייטער. אויף אַ משפּחה-שמחה, ווען עס איז 
קיין אַנדער ברירה ניט געוען װי אים צו פאַרבעטן און ער האָט קיין 
אַנדער ברירה ניט געהאַט װי צו קומען, איז ער געזעסן אַ פאַראומערטער 
און פיינטלעכער. ער האָט געקוקט אויף זיינע פּלימעניצעס, די צירעלעך, 
און אַזױ געזיפצט, אַז איטלעכער האָט געקענט הערן און זען װאָס אין 
זיין האַרץ קומט פאָר, אין כעס אויף זיך אַליין פאַרװאָס ער קען ניט מאַכן 
קיין פריילעכע מינע, פלעגט ער װערן נאָך פאַר'דאגה'טער און אַװעקגײן 
אינמיטן דער שמחה. 

זינט ר' לוי האָט צוריקגעבראַכט די טאָכטער פון שפּיטאָל, איז די 
משפּחה געווען אי דערשראָקן אי געקרענקט. עפּעס האָט זיך זיי ניט גע- 
גלייבט אַז די קראַנקע איז שוין געזונט געװאָרן, און עס האָט זיי באַלײידיקט 
הלמאי ר' לוי לאָזט ניט צו די משפּחה צו איר. ער האָט עס פאַרשטאַנען 
אָבער אפילן ניט געפּרואווט זיך פאַרענטפערן אַז זיין צירעלע וויל קיינעם 
ניט זען. ר' לוי האָט בכלל פיינט געהאַט זיך צו פאַרענטפערן, בפרט פאַר 
זיין ווייבס משפּחֹה. בעת מען האָט צירעלען וידער צוריקגענומען אין 
שפּיטאָל, זיינען אירע מומעס אַרײינגעפאַלן צו זייער ברודער ר' אשר-אַנשל 
מיט פאַרבראָכענע הענט, אַז ר' לוי איז אַ גזלן. ווען ער לאָזט זיי גיין אַרום 
דער קראַנקער, װאָלט זי ניט אַרױסגעלאָפן קיין נאַקעטע. איצט איז צירעלע 
אַ פאַרפאַלענע אויף אײביק, װי איר מאַמע די שטילע מרח-שחורהניצע. 
די שוועסטער האָבן טענות געהאַט צום ברודער הלמאי ער שוייגט. אָבער 

ר' אשר-אַנשל װאָט געענטפערט זיינע שװועסטער אַז אים װאָלט מער ניחא 
געווען טרעפן אַ צערייצטן בער, איידער איצט אָנהייבן מיטן שװאָגער. 

ר' לוי האָט פאַרלאַנגט אַז אויך ר' אשר-אַנשל זאָל זיין אין בית-דין" 
שטיבל ביי דעם דין-:תורה מיטן פּאָלאָצקער דיין, און פון ר' אשריאַנשלען 
איז אַװעק די גאַנצע רואיקייט, 

אין טאָג פון דעם דיןיתורה האָט ער פאַרשפּעטיקט מיטן אויפשטיין 
אָפּגעצױגן מיטן דאַװונען און געהאַלטן אין איין אונטערשפּרינגען, וי זיין 
נאַטור איז בעת ער איז שטאַרק אויפגערעגט. איצט האָט ער שוין אָנגעטאָן 
דעם מאַנטל, גלעט די באָרד --- און גייט נאָך אַלץ ניט, די אייניקלעך, זיין 
טאָכטער צירעלעס מיידעלעך, קריכן אַרום זיינע פיס, וי אַרום ריזיק-הויכע 
זיילן, און שרייען אַרױף צו אים: ;זיידע! זיידע!? זיי ווייסן אַז דער זיידע 
האָט הנאה ווען זיי רייסן אים ביי דער באָרד און צופּן אים די פּאות. נאָר 
היינט נעמט ער זיי ניט אויף די הענט. מיטאַמאָל פאַלט ר' אשריאַנשלען 
איין אַז דער זון און זיין איידעם זאָלן מיטגיין. די יונגעלייט זיינען פאַר" 
חידושט. דאָך טוען זיי זיך אָן און װאַרטן. דערביי שטייען אויך זיין רביצן 
און די טאָכטער. ר' אשר-אַנשל קוקט אַרונטער אויף די אייניקלעך ביי 
זיינע פיס און גלייך דערנאָך טוט ער אַ קוק אויף זיין איידעם פישל בלום, 

פישל איז אַ יונגערמאַן מיט פליישיקע דיקע לעפצן, מיט פרישע פולע 
באַקן און מיט אַ ברייטער געדיכטער שװאַרצער באָרד װאָס װאַקסט אים 
אַרײין ביז אין די אויגן. זיינע אויגן, גרויסע און קיילעכדיקע, שמייכלען 
כסדר און קוועלן אָן. ר' אשר-אַנשל פאַרשטייט ניט פאַרװאָס דער איידעם 
קוועלט אַזױ. אפשר פון דעם װאָס ער האָט דריי מיידעלעך און ניט קיין איין 
יינגל?! אפשר איז אויף אים אַ שמחה װאָס ער האָט נאָך ביז איצט קיין 
רבנות ניט געקראָגן? אַ מענטש מיט אַזעלכע דיקע לעפצן זאָל אויף דער 
בימה ניט קענען אויסריידן קיין װאָרט. אַ היינטיקער רב דאַרף אויך זיין 
אַ בעל-דרשן, טראַכט ר' אשר-אַנשל און טוט מיט רוגזה אַ קוק אויך אויפן 
זון. 

דער זון, יאָסעלע, אַ נאָמען נאָכן זיידן, איז אַ בחור פון אַ יאָר אַכצן מיט 
אַ לענגלעכער בלאַסער נאָז, מיט געקרויוטע שװאַרצע האָר און מיט אַ 
רבניש בייכל, װוי עס פּאַסט פאַר אַ בחור װאָס קען צוויי סדרים גמרא. ער 
רעדט קנאַפּ און האַלט שטענדיק אַרונטערגעלאָזט די אויגן װי דער טאַטע. 
ר' אשר-אַנשל האָט צום זון גאָרניט, בפירוש גאָרניט. נאָר היינט לאָזט ער 
אויס צו אים דעם כעס װאָס ער טראָגט אויפן איידעם: 

-- װאָס קאַלופּעסטו די נאָז? 

יאָסעלע גיט זיך אַזש אַ טרייסל פון שרעק און דרך:ארץ פאַרן טאַטן 

זיין שוועסטער צירעלע -- אַ ברייטע, אַ שװערלייביקע, מיט בלאָנדע האָר, 
בלויע אויגן און מיט אַ קורץ ברייט פאַרריסן נעזל װי ביי אַ שיקסע -- 
טוט אַ קוק מיט תרעומות אויף איף מאַן. זי דערפילט גלייך אַז כאָטש דער 
טאַטע רעדט צו איר ברודער, מיינט ער איר מאַן. די איינציקע װאָס פאַר- 
לירט זיך ניט, איז די אַלטע רביצן, זי איז אַ ברייטע דיקע יידענע, א 
שלאַבעריקע, מיט אַ פאַרקרימט פּנים פון פּאָדאַגרע, און דער שייטל איז 
ביי איר שטענדיק אַראָפּגערוקט ביז די אויגן: 

--- װאָס ציטערסטו אַז? -- זאָגט זי צום מאַן און רוקט אַרױף 
דעם שייטל העכער אויפן קאָפּ,. די רביצן איז אַ קריגערישע, און איינמאָל 
אום ראש-השנה האָט זי אַרױסגעװיזן קריגערישקייט אפילו קעגן דעם 
רבונו של עולם: ;אויב ווייבער זיינען על-פּי-דין ניט מחויב הערן שופר בלאָזן --- 
דאַרף מען ניט!? האָט זי געזאָגט און איז ניט געגאַנגען אין שול אַרײין 
ר' אשר-אַנשלען געפעלט שטענדיק װאָס זיין רביצן איז אַזאַ שטייפע. נאָר 
היינט טוט ער אפילו ניט קיין שמייכל און שרייט צום זון: 

--- װאָס גלאָצסטו? קום שון! 

פון איין זייט דער זון, פון דער צווייטער זייט דער איידעם, לאָזט זיך ר' 
אשר-אַנשל גיין װי צו דער עקדה. זיין ווייב, די טאָכטער און די אייניקלעך 
באַגלײיטן אים ביז צו דער טיר מיט אַזעלכע פּנימער, װי ער --- און ניט דער 
פּאָלאָצקער דיין --- װאָלט זיך באַדאַרפט שטעלן פאַר אַ משפּט. אויפן ועג 
האַלט ער אין איין אונטערשפּרינגען און רעדט ניט אויס צום זון און איידעם 
קיין איין װאָרט,. אָבער ווען ער קומט אַרײין אין געסל פון צדקה-גדולה 
ווערט אים פּלוצעם פריילעכער,. ער דערזעט דעם מורה:-הוראה פון טראָקער 
גאַס, ר' כתריאל כהנא, װאָס גייט אויך אין בית-דין-שטיבל, 

ר' כתריאל כהנא איז אַ הויכער ייד מיט אַ רויטער באָרד. וען ער 
שטעלט אַ טראָט, שטעלט ער קיינמאָל ניט אַרױס דעם פוס מער וי אויף אַ 
האַלבן שפּאַן, דערביי גיט ער זיך אַ וויג אַהינטער, וי ער װאָלט געלעגן 
אין אַ שאָקל-שטול און זיך פּאַמעלעך צוגעשאַקלט, אַזױ װוי ער פאַרשטײט 
גוט אין געשעפט-זאַכן און איז אַ קלוגער, איז זיין בית-הרב שטענדיק גע- 
פּאַקט מיט סוחרים. ער איז אַ בורר, אַ שליש, און פאַרדינט מער פון דריי 
ווילנער רבנים אינאיינעם. ער האַלט ניט קיין דרשות, זאָגט ניט קיין תורה, 
און עד-היום ווייס מען ניט צי ער איז פון דער מזרחי אָדער פון דער אגודה. 
מען זאָגט אויף אים, אַז הורטאָװוניקעס נעמען אים פאַר אַ שותף אין זייערע 
געשעפטן מחמת זיין מבינות אויף סחורה און קלוגע עצות. וען ער לייענט 
איבער אַ צייטונג ווייס ער אין פאָראויס, זאָגט מען, וועלכע אַקציעס עס 
וועלן שטייגן, וועלכע עס װעלן פאַלן, און וועלכע װאַליוטע מען דאַרף גלייך 

פאַרקויפן צו די בירזשעוויקעס אויף רודניצקער גאַס. איז אים אַ פאַר- 
דרוס אין האַרצן װאָס אַנשטאָט זיצן אויף אַ סוחרישער בוררות, װעט ער 
היינט דאַרפן זיין אַ שופט אויפן פּאָלאָצקער דיין. דעריבער דערפרייט 
ער זיך מיט ר' אשר-אַנשלען ניט וייניקער װי יענער מיט אים. בידע 
זיינען בטבע געלאַסענע יידן און האָבן פיינט מחלוקת. 

רי שמואל-מוניע שפּרינגט אויף אַנטקעגן די צויי אַריינגעקומענע 
חברים פון װעד וי אַנטקעגן צוויי מלאכים. אָבער ר' לוי רייסט ניט אָפּ 
די אויגן פון ספר און הייבט זיך קוים עטװאָס אונטער. זיין פּנים װערט 
נאָך אָנגעדראָלענער און פאַרשװאָלענער. ר' שמואל-מוניע װאָס איז ביז 
איצט געזעסן אַ פאַראיינזאַמטער און טויט-פאַרמאַטערטער פון ר' לױ'ס 
פאַרביסענעם שווייגן, נעמט אײיליק און פאַרשמײיעט זיך שושקען מיט די 
צוויי רבנים, אַז מען דאַרף מיטן פּאָלאָצקער דיין פירן פּאָליטיקע און דער- 
פירן ער זאָל זיך אונטערגעבן מיט גוטן. ר' כתריאל כהנא קוועטשט מיט 
די אַקסל און ר' אשר-אַנשל הוסט אָפּ. ביידע זיינען מסכים, אַז מען דאַרף 
אויסמיידן אַ מחלוקת. נאָר אויב ר' לוי האָט באַשלאָסן צו גיין מיט דער 
גאַנצער האַרבקײיט פון דין, ווילן זיי זיך מיט אים ניט אָנהייבן 

די אויגן אַרײנגעטאָן אין רמב"ם, ואונדערט זיך ר' לוי פאַרװאָס 
דער פּאָלאָצקער דיין איז נאָך ניטאָ. דעם שליח האָט ער געענטפערט אַז 
ער װעט קומען, און ר' לוי וייס אַז אויב דער פּאָלאָצקער זאָגט עפּעס, 
איז ער עס מקייט, ער זאָל אפילו דאַרפן גיין אין פייער. הלוואי װאָלט ער ניט 
געווען אַזאַ עומד בדעתו און בעל-גאווה װוי עס װאָלט גאָרניט געקומען צו 
דער היינטיקער אסיפה. ס'איז קיין שום פאַרגלייך ניט צװישן דעם פּאָלאָצ- 
קער דיין און אָט די דיינים װאָס דאַרפן אים משפּטן, זיי קומען ניט צו זיינע 
קנעכלעך. ר' כתריאל כהנא פאַרנעמט זיך מיט בוררות. אויף דעם באַדאַרף 
מען זיין אַ רב? אַ קלוגער סוחר קען עס נאָך בעסער פון אים. ר' שמואל" 
מוניע, װוידער, פירט פּאָליטיקע. אַ רב דאַרף די ערשטע זאַך אַכטונג געבן 
אויף די יידן פון זיין גאַס, זיי זאָלן ניט מחלל שבת זיין, ניט עסן קיין טרפות 
און אָפּהיטן טהרת המשפּחה. אָבער ר' שמואל-מוניע פאַרזאָרגט מיט 
יידישקייט גאַנץ ליטע, גאַנץ פּױלן און די גאַנצע װועלט, האָט ער ניט קיין 
צייט פאַר די יידן פון זיין גאַס, פון גלעזער גאַס. זיין שװאָגער, קלערט 
ר' לוי ווייטער, האָט מיטגעבראַכט דעם זון און איידעם פאַר אַ שמירה, 
ר' אשר-אַנשל װאָלט אויך באַדאַרפט מיטברענגען די טאָכטער, זיין צירעלע, 
װאָס שרייבט בריוולעך אויף עטלעכע לשונות פאַר אַלע שכנות פון דער 
נאַס. נו יאָ, מיט ר' אשר-אַנשלס טאָכטער בענטשן זיך אַלע וייבער פון 
גיטקע טויבעס זאַוואולעק. זי איז אי אַ פרומע און אי אַ וועלטישע. 

ר' לוי צופּט די דראָטענע האָר פון זיינע ברעמען און שווייגט אַרײן אין 
אָפּענעם ספר. זיין כמאַרנער שווייגן צעלייגט זיך איבערן חדר, פאַרקריכט 
אין די רבנישע בערד און פאַרקלעפּט װי מיט ליים זייערע מיילער, 

די טיר עפנט זיך און אויפן שוועל בלייבט שטיין ר' דוד זעלווער. ער 
ציט קוים אָפּ דעם אָטעם וי ער װאָלט געלאָפן. ר' לוי װאָס האָט זיך קוים 
עטװאָס אונטערגעהויבן בעת עס זיינען אַרײנגעקומען זיינע חברים, גיט 
זיך איצט אַ שטעלאויף פאַר זיין בעל-מחלוקת, דעם יינגסטן פון אַלע 
פאַרזאַמלטע רבנים, 

--- איר האָט פאַרשפּעטיקט, -- זאָגט פישל בלום. 

;דאַרף ער, מיין שיינער איידעם, דאָס אים זאָגן?'?" קלערט ר' אשר- 
אַנשל און אים פאַלט איין, אַז די השגחה-עליונה װאָס האָט געגעבן דער 
קאַץ ווייכע קישעלעך אויף אירע לאַפּקעס, זי זאָל דאָרט קענען באַהאַלטן 
אירע שאַרפע נעגל, די זעלבע השגחה-עליונה האָט באַשאָנקען זיין איידעם 
מיט אַ גרויסער געדיכטער באָרד, ער זאָל קענען אין איר באַהאַלטן זיינע 
פליישיקע דיקע לעפצן און די אָנגעשטאָפּטע באַקן. ר' אשר-אַנשל טוט 
אַ קוק מיט רוגזה אויפן איידעם און נאָך מיט מער רוגזה אויפן זון, װאָס 
איז שטיין געבליבן הינטער פישלס פּלײצע. יאָסעלע דערפילט דעם טאַטנס 
בליק און כאַפּט אַװעק די פינגער פון דער נאָז. דער אַכצן-יעריקער בקי 
אין צוויי סדרים גמרא האָט דורכגעװאָרפן אין מח דעם גאַנצן סדר נשים 
און ער ווייס נאָך אַלץ ניט פון װאַנען דער פּאלאָצקער דיין האָט גענומען אַ. 
היתר פאַר אַן עגונה װאָס האָט ניט געבראַכט קיין עדות. 

ר' דוד האָט פאַרשפּעטיקט, וייל ער האָט געמזט לויפן רופן דעם 
פעלדשער צו זיין קראַנק קינד. ער פילט אַז ער דאַרף זיך פאַרענטפערן, 
מען זאָל אים ניט חושד זיין אַז ער האָט ניט קיין דרך-ארץ פּאַר עלטערע 
רבנים. אָבער ער ויל ניט מען זאָל אויף אים רחמנות האָבן, זיי קענען 
נאָך מיינען אַז ער פאַרלויפט זיי פאָראויס דעם ועג און דערציילט ועגן 
זיין קראַנק קינד, כדי זיי זאָלן מיט אים האָבן איינזען. 

-- זעצט זיך, ר' דוד, -- זאָגט ר' לוי אָן דעם מינדסטן פאַרדרום 
װאָס דער פּאָלאָצקער האָט געלאָזט װאַרטן דעם בית:דין 

דער פּאָלאָצקער דיין זעצט זיך אַראָפּ ביים אַנדערן ברעג טיש און 
נעמט ניט אַרױס די הענט פון די מאַנטל-קעשענעס, װי ער װאָלט זיךף 
צוגעזעצט בלויז אויף איין רגע. 

--- פאַרװאָס, ר' דוד, טוט איר ניט אויס דעם אייבעריבגד? -- פרעגט 
ר' לוי אומעטיק און פריינטלעך, -- איר װוילט מיט אייערע חברים פון וועד 
אפילו ניט פירן קיין שמועס? 

דער פּאָלאָצקער דיין נעמט אַרױס די האַנט פון קעשענע און קנייטשט 
צווישן די פינגעו אַ פּאַפּירל. דאָס אין דער רעצעפּט װאָס דער פעלדשער 
האָט פאַרשריבן טאַר זיין קינד. ער וויל עס וייזן די רבנים און דערציילן 
פאַרװאָס ער האָט פאַרזאַמט און פאַרװאָס ער זיצט אין מאַנטל, אַזױ וי ער 
האָט ניט געװאָלט פאַרשפּעטיקן נאָך מער, האָט ער דעם רעצעפּט ניט גע- 
מאַכט. ער מוז אָבער באַלד צוריקלויפן מאַכן דעם רעצעפּט, וויל ער זאָגן. 
דאָך זאָגט ער גאָױניט און טוט אויס דעם מאַנטל, ער זעצט זיך ווידער אַװעק 
אויפן זעלבן אָרט און לייגט אַרױף ביידע הענט אויפן ראַנד פון טיש, 
וי ער װאָלט אויסן געווען צו באַווייזן אַז זיינע הענט זיינען ריין, 

דער דין-תורה 


| עם גרויסן צעאַקערטן שטערן אָנגעשפּאַרט אויף דער האַנט, 
שווייגט ר' לוי מיט אַ פאַראומערט שווייגן און ווייס ניט וי אָנפאַנגען ריידן, 
תביעות האָבן זיך אין אים אָנגעזאַמלט -- אַ פאַס מיט פּולװער; נאָר ס'איז ניטאָ 
קיין פייער װאָס זאָל דעם פּולװער אָנצינדן. ר' לוי קרעכצט אָפּ און פאַנגט 
אָן מיט אַ שטיל קול, דערדריקט פון זיין אייגענער שװאַכקײט : דער שוכן" 
מרום ווייס דעם אמת אַז ער האָט געטאָן אַלץ װאָס מען קען טאָן, דער ענין 
פון דער עגונה זאָל ניט ווערן מפורסם, אָבער די זאַך איז באַקאַנט געװאָרן 
איבער דער מעשה אין שטאָט-שול און, כידוע, אויפגערודערט די שטאָט. 
האָט דער ועד-הרבנים קיין אַנדער ברירה ניט געהאַט וי אַרויסרופן 
דעם פּאָלאָצקער דיין און אים פרעגן אויף װאָס פאַר אַ יסוד ער האָט געבויט 
זיין היתר. אויב ער האָט אַ רעכטן יסוד, וועלן די רבנים זיך פרייען 
אַלעמען מודיע זיין אַז די עגונה האָט געמעגט חתונה האָבן, און עס װעט 
זיין שלום על ישראל, : 

ר' לוי קוקט אויף ר' דוד זעלווער מיט אַן אויסגעלייטערט פּנים, װי 
ער װאָלט זיכער געווען אַז באַלד װעט ר' דוד אַלץ פאַרענטפערן און מען 
וועט זיך צעגיין צופרידענע. אויך די אַנדערע מורי הוראות אַרום טיש 
קוקן אויפן פּאָלאָצקער מיט גרויס דערװאַרטונג, און ביי יאָסעלע ר' אשר- 
אַנשלס איז די לענגלעכע בלייכע נאָז געװאָרן פון אויפרעגונג נאָך לענג- 
לעכער און בלייכער. ער װאַרט אויף געװאַלטיקע חידושים, 

ר' דוד ענטפערט האַסטיק: ביי אים איז קיין ספק ניט אַז די עגונה 
האָט געמעגט חתונה האָבן. ס'זיינען פאַרביי איבער אָנדערהאַלבן צענדלינג 
יאָר זינט איר מאַן איז אַװעק אין דער מלחמה און איז ניט צוריקגעקומען. 
דאָס רוב מענטשן, אויב זיי קומען ניט פון וועג צוריק אַהים, אין אַ סימן 
אַז זיי זיינען געשטאָרבן; און דאָס רוב מענטשן װאָס קומען ניט אֲחיים 
פון מלחמה, איז עס אַװדאי מחמת מיתה. איז וען עס זיינען דאָ ,תרי 
רובי? האָבן ניט װינציק פון די אחרונים מתיר געווען אַן עגונה. בנידון דידן 

איז דער מאַן פון דער עגונה געווען אין דער עלפטער ראָטע פון אָרענבורגער 
פּאָלק װאָס איז געשטאַנען אין וילנע. אַלע וייסן אַז דער אָרענבורגער 
פּאָלק איז אַװעק קיין פּרייסן אויפן ערשטן פייער און כמעט אַלע זיינען 
אומגעקומען, געראַטעװעט האָבן זיך זייער וויניק. און די יעניקע פון 
אָרענבורגער פּאָלק װאָס האָבן זיך יאָ געראַטעװעט, האָבן דערציילט און 
דערציילן נאָך עד-היום אַז פון דער עלפטער ראָטע איז קיין איינער ניט 
געבליבן לעבן. דעריבער האָבן די פרויען פון די אומגעקומענע יידישע 
סאָלדאַטן שוין לאַנג חתונה געהאַט, 

-- דאָ רעדט זיך ניט וועגן די וייבער װאָס האָבן חתונה געהאַט אָן 
אַ היתר, פאַר זיי אַרט אונדז ניט, -- צעברענט זיך ר' לוי און דאָס קול 
ווערט ביי אים האַרטער, -- דאָ רעדט זיך וועגן אייך, אַ ווילנער דיין, צי 
האָט איר געהאַט אַ געזונטן יסוד מתיר מאַכן די עגונה. ווען אַ אשה 
קומט און זאָגט אַז איר מאַן איז געפאַלן אין דער מלחמה, איז זי על-פּי-דין 
ניט באַגלײיבט, אפילו ווען מיר ווייסן אַז צווישן איר און איר מאַן איז געווען 
שלום. וװבאַלד זי ווייס אַז די אַנדערע מענער, װאָס זיינען אַװעק אין 
מלחמה פאַר איר מאַן און נאָך איר מאַן, זיינען אומגעקומען, נעמען מיר אָן: 
איר קען זיך אויסדאַכטן אַז אויך איר מאַן איז צווישן די אומגעקומענע, זי 
איז ניט באַגלײיבט אפילו ווען זי זאָגט : איך האָב אים מקבר געווען מיט די 
אייגענע הענט! 

;אויב זי זאָגט אַז זי האָט אים מקבר געווען מיט די אייגענע הענט, 
איז אַ מחלוקת הפּוסקים", טראַכט יאָסעלע, און פון גרויס התפּעלות װאָס 
די גאַנצע תורה שטייט אים פאַר די איגן, שפּרינגט ער אַזש אונטער וי 
דער טאַטע, 

-- אין אונדזער פאַל זאָגט אויך ניט די יידענע מיט זיכערקייט אַז איר 
מאַן איז טויט, --- גיט פישל בלום אַ צעשפּרײט צען פליישיקע קורצע 
פינגער, דער שווער זאָל זען אַז ער זיצט ניט אומזיסט אויף קעסט, נייערט 
ער טוט אין לערנען, -- ס'איז אפילו ניט געווען קיין בריוו פון פּאָלק אַז 
דער סאָלדאַט איז געפאַלן, און דאָס האָט אויך ניט דערציילט אַ גוי אַ מסיח 
לפי תומו, 

--- הכלל, --- ציט ר' לוי צונויף די ברעמען, -- מיר וייסן ניט וואו 
איר האָט גענומען אַ יסוד פאַר אייער היתר. 

-- אין דער תורה! -- ענטפערט ר' דוד זעלווער מיט אַן אויפגע- 
הויבענעם קאָפּ, -- דער ,מרדכי?" סוף יבמות ברענגט די שיטה פון ראשון, 
ר' אליעזר מװאַרדון, אַז ווען דער מאַן פאַלט אַרײן אין אַ ים, אין מים 
שאין להם סוף, טאָר די פרוי ניט חתונה האָבן אַזױ לאַנג וי מען קען 

רעכענען אַז דער מאַן האָט זיך געראַטעװעט. אָבער ווען עס גייט אַריבער 
אַ פּאָר יאָר און ער קומט ניט צוריק, נעמען מיר אָן אַז ער איז טױט. ר' 
אליעזר מװאַרדון האָט אויף דעם גרונט מתיר געמאַכט אַ פרוי װאָס איז 
געווען אַן עגונה בלויז פיר יאָר, בעת די פרוי װאָס איך האָב מתיר געמאַכט 
האָט ניט געהערט פון איר מאַן איבער פופצן יאָר. אַ סך גדולי הפּוסקים האָבן 
מתיר געמאַכט אָן עדות, נאָר לוט אַ סברה און לױט די אומדנות. איך 

דער רא"ש ברענגט אַ תשובה פון רבינו גרשום מאור הגולה װעגן מקיל 
זיין בעת אַ מלחמה, 

--- װאָס טוט זיך מיט אייך, ר' דוד! -- שטרעקט ר' לוי אויס ביידע 
הענט איבערן טיש, װי דער פּאָלאָצקער דיין װאָלט געגאַנגען חרוב מאַכן. 
וועלטן, --- טויזנט יאָר וי אונדזערע ראשונים און אחרונים פּײיניקן זיך 
צו געפינען התירים פאַר עגונות; און אויב מען װאָלט געקענט בויען אויף 
דעם װאָס איר זאָגט, טאָ פאַרװאָס זיינען אונדזערע ראשונים און אחרונים 
אויסגעריסן געװאָרן ביים זוכן היתרים? ס'איז ביי אונדן אַ הלכה פּסוקה 
אַז דער דין איז ניט װי ר' אליעזר מװאַרדון,. דער בית:יוסף איז מרעיש 
עולמות קעגן דעם ;מרדכי" אין יבמות און ברענגט ראשונים נאָך ראשונים 
װאָס זיינען קעגן. דער רדב"ז איז קעגן. רשיי און תוספות זיינען קעגן 
דער רמב"ן און דער רשב"א זיינען קעגן. אַלע ראשונים און אחרונים זייגען 
קעגן ! -- כאַפּט זיך ר' לוי אָן ביים קאָפּ װוי דער מח װאָלט אים געפּלאַצט, 

אָבער װאָס העכער ר' לוי שרייט, אַלץ מער וװערט ר' דוד האַרטער, 
געפּרעסטער, רעדט נאָך שטילער און טרעט ניט אָפּ פון דאָס זייניקע: אפילו 
די פּוסקים װאָס קריגן אויף ר' אליעזר מװאַרדון און האַלטן אַז דעם מאַנס 
ניט צוריקקומען איז נאָך קיין ראיה ניט אַז ער איז טױיט, װאָלטן אין 
אונדזערע צייטן געהאַלטן אַנדערש. אַ סך פון די אחרונים זאָגן אַז אין 
די אַמאָליקע צייטן, ווען די וועגן זיינען געווען באַלאַגערט מיט גזלנים און 
קיין פּאָסט איז ניט געוען, קיין באַן און טעלעגראַף זיינען ניט געווען 
דעמאָלט האָט מען געקענט טראַכטן, אַז כאָטש דער מאַן איז פאַרפאַלן גע- 
װאָרן, קען זיין אַז ער לעבט. אָבער אין אונדזערע צייטן, ווען עס זיינען 
דאָ באַנען, פּאָסט און טעלעגראַף, איז ניט געמאָלט עס זאָלן אַריבערגײן 
אַזױ פיל יאָרן און דער מאַן זאָל ניט קענען צו וויסן טאָן זיין ווייב אַז ער 
לעבט. 

-- דער שכל איז מחייב פאַרקערט, -- הייבט אויף ר' אשר-אַנשל אַ 
פּאָר בלוילעך-װואַסערדיקע אויגן, -- אין אונדזערע צייטן װאָלטן אויך די 
אַמאָליקע מקילים ניט מקיל געווען. אין אונדזערע הפקרדיקע צייטן רעכענען 
זיך יונגעלייט גאַנץ וייניק מיטן חרם דרבינו גרשום. אין מיין פּראַקטיקע 

פון אַ מסדר גיטין ווייס איך גענוג פאַלן פון יונגעלייט, װאָס האָבן זיך 
אויסבאַהאַלטן פון זייערע וייבער אין ערטער ואו קיינער קען זיי ניט 
און דאָרט נאָכאַמאָל חתונה געהאַט, 

-- שמעתי אַז ער איז געווען פון די בונדאָווצעס, און אַ בונדאָוויעץ 
ווערט גאַנץ װייניק נתפּעל פאַרן חרם דרבינו גרשום, -- העלפט פישל 
אונטער זיין שווער. 

-- דער יונגערמאַן איז געווען שטאַרק צוגעבונדן צו זיין וייב און 
ער װאָלט עס ניט געטאָן, -- ענטפערט ר' דוד זעלווער, 

ר' כתריאל כהנא קוקט אַרונטער אויף זיין רויטער באָרד און רעדט 
מיט אַ טיפער באַסאָװער שטים, רואיק, באַזאַכט און מיט שכל:הישר: דער 
יונגערמאַן האָט עס געקענט טאָן פון אָרעמקײט, ניט פון הפקרות. לויט 
דעם וי מען דערציילט, איז ער געווען אַן אָרעמער סטאָליער. קען גריילעך 
געמאָלט זיין אַז ער האָט ערגעץ-וואו געטראָפן אַ פרוי װאָס האַלט אים 
אויס, און ער וויל ניט צוריקקומען אַהיים אַלץ אָנהײבן אױפדאָסנײ, 

--- אין בעל:הבתישע סברות ויל איך ניט אַרײנטראַכטן, -- װאַרפט 
ר' לוי צו מיט כעס דעם סוחרישן בורר ר' כתריאל כהנא, -- איך באַשטײ 
אויפן דין,. ר' אליעזר מװאַרדון איז אַ יחיד, און דער דין איז ניט וי ער 
פּסקנט, ווייל די עמודי-ההוראה זיינען קעגן אים. און דער פּאָלאָצקער 
דיין איז קעגן ווילנער וועד-הרבנים אויך אַ יחיד, 

-- ר' אליעזר מװאַרדון איז ניט קיין יחיד, און אויב אפילו יאָ, מאַכט 
אויך ניט אויס, -- ענטפערט ר' דוד הילכיק-שאַרף און זיינע בלאָנדע 
װאָנצעס בלאָזן זיך אָן,. -- אין דער משנה אין עדיות שטייט בפירוש אַז 
דערפאַר ווערט געבראַכט די דעה פון יחיד, הגם דער דין איז וי דער 
רבים, כדי אונדז לערנען, אַז אין אַ שעת:הדחק מעג אַ בית-דין פּסקענען 
וי דער יחיד. און עס קען גאָרניט זיין קיין גרעסערער נױיטפאַל וי דער פאַל 
מיט אָט דער עגונה. בפרט אַז זי האָט שוין חתונה געהאַט, און דער רמב"ם 
פּסקנט: ואם נשאת, לא תצא! וען איך גיב איר ניט קיין היתר, װאָלט זי 
חתונה געהאַט אָן אַ היתר און געהאַלטן דעם אייבערשטן פאַר אַן אכזר, 

דער אַכצן-יעריקער יאָסעלע זעט באַשײמפּערלעך אַז װעלכן פּוסק 
מען זאָל דאָ ניט דערמאָנען, ווייס ער. שמייכלט ער אין זיך און טראַכט: 
ער קען מער לערנען פון פּאָלאָצקער דיין. דאָס װאָס דער רמב"ם פּסקנט 
אַז אוב די אשה האָט שוין חתונה געהאַט איז פאַרפאַלן, מיינט עס דער 
רמב"ם ווען עס זיינען יאָ דאָ עדות, נאָר ניט קיין גענוג באַגלײיבטע עדות, 
אָבער אין דעם פאַל זיינען דאָך בכלל ניטאַ קיין עדות, היינט װאָס דרייט 
ער אַ קאָפּ, דעו פּאָלאָצקער דיין ? 

-- ניט ריכטיק! -- שפּרינגט ר' לוי ווידער אויף, -- דער איצטיקער 
מאַן פון דער עגונה איז געווען ביי מיר פאַר דער חתונה און איך האָב געזען 
אַז אָן אַ היתר װאָלט ער זי ניט גענומען. אויך די עגונה אַלין איז ביי מיר 
געווען און איך ווייס אַז זי איז אפילו גרייט זיך גטן מיט איר מאַן. נאָר 
מיר דאַרפן --- איר זאָלט חרטה האָבן! איר זאָלט אָפן מודה זיין אין אייער 
טעות, 

-- חלילה! -- שטעלט זיך ר' דוד אויף און טרעט אָפּ אַהינטער אַן 
אויפגעצאַפּלטער פון קאָפּ ביז די פיס, -- איך װעל קיינמאָל ניט זאָגן 
אַז איך האָב אַ טעות געהאַט. 

אין זיין אָפּטרעטן אַהינטער און צונויפקאָרטשען זיך ליגט אַזאַ ווילד- 
משונהדיקע עקשנות און איינגעגלייבטקייט אין זיך, אַז ר' לוי האַלט זיך 
קוים איין ניט אַ שפּרונג צו טאָן אויפן פּאָלאָצקער דיין און אים אַרײנשטופּן 
אין צווייטן חדר, װוי ער האָט עס געטאָן מיט זיין אייגענער טאָכטער ווען זי 
האָט געװאָלט אַרױסלױפן פון שטוב אַ נאַקעטע. 

--- פּאָלאָצקער דיין! -- זעצט ר' לוי מיטן פויסט אין טיש, -- איר 
ברענגט אַן אומגליק אויף אונדזער קאָפּ, אויף ווילנער קהילה און אויפן 
גאַנצן כלל ישראל. איר ברענגט צו דעם גרעסטן חילול השם. און 
אַלץ ווייל איר װילט ניט מוותר זיין אויף אייער כבוד, 

-- ניט אמת, איך האָב עס געטאָן לשם-שמים, -- שעפּטשעט ר' דוד 
און גלייכט זיך אויס, ווערט פאַרשטייפט, --- דאָס ווילט איר ניט מוותר זיין 
אויף אייער כבוד, ווייל איך בין אַריין אין אייער גבול פון תיקון-עגונות. 

-- סהדי במרומים, אַז אויף מיין כבוד בין איך מוחל במחילה גמורה, 
--- הייבט ר' לוי אויף ביידע הענט אין דער הייך, -- איך האָב זיך באַמיט 
מיט אַלע מיינע כוחות אַז קיינער זאָל זיך ניט דערויסן װאָס איר האָט 
אָפּגעטאָן, ווייל איך קען אייך נאָך פון אייערע פריערדיקע מעשים. האָב 
איך ניט געװאָלט מיט אייך אָנהײבן. אָבער װיבאַלד אייער פּסק איז אַרױס 
אינדרויסן, מוזט איר אָפן מכריז-ומודיע זיין אַז איר האָט געמאַכט אַ טעות. 
אויב איר װועט עס ניט טאָן, װעלן די תוצאות פאַר אייך זיין מוראדיק, 
מיר וועלן אייך משפּטן װי אַ זקן ממרא און אייך מנדה זיין, --- ווייזט ר' 
לוי אויפן אָפענעם רמב"ם װאָס ליגט פאַר אים, -- מיר וועלן אויף אייך 
אויסרופן אַ חרם, 

-- רופט אויס! -- ענטפערט ר' דוד מיט פאַרפּרעסטע ליפּן און 
פאַרקוועטשטע פויסטן, | 

-- װאָס טוט זיך דאָ, רבותי? -- שטעלט זיך אויף ר' שמואל-מוניע, 
װאָס האָט די גאַנצע צייט געשוויגן און געװאַרט אויף דער מינוט ווען מען 

װועט מוזן אָנקומען צו זיין חכמת הפּאָליטיקע. איצט וען די צדדים האָבן 
שוין אױסגעלאָדן אַ װועלט מיט ראשונים און אחרונים, און ר' לוי'ס אויס- 
געשריי אחרם" איז געבליבן הענגען אין דער לופט װי אַ האַק -- פילט 
ר' שמואל-מוניע אַז עס איז געקומען די צייט צו באַװייזן װאָס ער קען 

;פאַרלאָזט זיך אויף מיר, ס'איז מיין מקצוע", קרימט אים איבער 
אין געדאַנק יאָסעלע ר' אשר-אַנשלס. דער אַכצןייעריקער חריף און בקי 
פאַרשטײט אַז זאָס פאָכעניש מיט די פּוסקים האָט זיך שוין פאַרענדיקט, 
הערט ער איף צופּן די שעפּסענע געקריזלטע פּאות, און די גרויסע 
ווילנער ש"ס-גמרות, װאָס האָבן זיך פאַנאַנדערגעבלעטערט און פאַנאַנדער"- 
געפּילפּולט אין זיין זכרון, שווימען צוריק אַריין אין דער טיפעניש פון זיין 
מח, װי אין אַ פאַרמאַכטן גרויסן ספרים-אַלמער. 

איינער קעגן אַלעמען 


{ | שמואל-מוניע גייט פלינק אַרױס פון הינטער דער באַנק און וויל 

אָפּפירן ר' דודן אָן אַ זייט, כדי איינטענהן מיט אים שטילערהייט, אויפן 
זעלבן שטייגער וי ר' שמואל-מוניע טוט עס מיט אַנדערע צעקריגטע 
צדדים. אָבער ר' דוד שטייט מיט אַ פאַרקנייטשטן שטערן און זיין שווייגן 
װאָרנט האַרב און שטרענג אַז ער וויל ניט האָבן קיין סודות. גיט ר' שמואל- 
מוניע באותו רגע אַ בייט איבער די פּאָליטיקע און רעדט הויך, אַלע זאָלן 
הערן: װאָס טוג מחלוקת ? מען קען דורכפירן דעם ענין עס זאָל זיין --- זה 
נהנה וזה לֹא חסר. דער פּאָלאָצקער דיין װועט אונטערשרייבן אַז ער האָט 
אַ טעות געהאַט און די עגונה װעט טאָן וי זי פאַרשטייט, 

-- כ'האָב ניט בדעה אונטערצושרייבן, -- ענטפערט דער פּאָלאָצקער. 

-- קען מען מאַכן אַנדערש, -- טוט ר' שמואל-מוניע אַ דריי מיטן 
גראָבן פינגער, -- איר װעט טאַקע ניט אונטערשרייבן, נאָר למעשה װעט 
איר ווירקן אויף דער אשה זי זאָל זיך גטן מיטן מאַן. 

--- איך וויל ניט זי זאָל זיך גטן, --- ענטפערט דער פּאָלאָצקער. 

-- מא אהני לן רבנן ? --- ווערט פישלס ברייט צעקװאָלן פּנים נאָך מער 
אויפגעקװאָלן, -- דער עיקר איז דאָך אַז ר' דוד זאָל מודה זיין אין טעות, 
איז װאָס װועט העלפן אַז די עגונה װעט זיך גטן, אויב ר' דוד ציט ניט צוריק 
זיין היתר ? 

--- פאַרלאָזט זיך אויף מיר, ס'איז מיין מקצוע, -- גיט ר' שמואל- 
מוניע אַ מעסטאָפּ דעם ינגנמאַן מיט זיין מוראדיקן ביטול-שמייכעלע 
און ווענדט זיך ווידער צום פּאָלאָצקער, --- אויב איר װוילט ניט הייסן דער 
עגונה זיך גטן, איז אדרבה, הייסט טאַקע ניט; און װילט איר ניט מודה 
זיין אַז איר האָט געמאַכט אַ טעות, װעלן מיר אויך אין דעם אויף אייך 
ניט קוועטשן. אלא װאָס דען? -- כאַפּט זיך אָן ר' שמואל-מוניע ביי דער 
לאַנגער ווייסער באָרד, און אויף זיין שטערן זעט מען װי די מחשבות קאָכן 
אין זיין מח, --- אלא װאָס דען? איר װעט לאָזן װויסן אין אייער בית-מדרש 

און אין די אַנדערע בתי-:מדרשים אַז איר מישט זיך ניט. איר האָט דאָך 
גע'פּסקנט לוט ר' אליעזר מװאַרדון. װיבאַלד אָבער אַז אַלע ראשונים און 
אחרונים קריגן אויף ר' אליעזר מװאַרדון -- מישט איר זיך נים. 

--איך מיש זיך יאָ, -- ענטפערט דער פּאָלאָצקער. 

ר' כתריאל הוסט אָפּ איין מאָל און אַ צווייט מאָל, ער זאָל זיך ניט 
צעלאַכן, פישל בלום גלאָצט מיט די גרויסע קיילעכדיקע אױגן, פּאַטשט 
מיט די פעטע ליפּן און שטרענגט זיך אָן איינצוהאַלטן דאָס תמ'עװאַטע 
פּנים. ער רייבט מיט דער האַנט דעם פעטן נאַקן, קראַצט מיט אַ פינגער 
דעם פולן ווייסן האַלדז אונטער דער שװאַרצער געדיכטער באָרד און פילט 
אַ קראַמף אין די קישקעס. נאָך איין אױיגנבליק -- און ער װעט פּלאַצן 
פון געלעכטער, יאָסעלע, דער ב"הרב, שפּרינגט אונטער און צופּט די 
האָר פון גאָמבע: אַזױינס האָט ער נאָך אין זיין לעבן ניט געהערט! ער 
מישט זיך יאָ און מישט זיך ניט. אפילו ר' אשר-אַנשל לאָזט אַראָפּ דעם קאָפּ 
אַלץ נידעריקער און נידעריקער, ביז זיין באָרד בלייבט ליגן אויפן טיש 
וי אַ שטיק זילבער. 

ר' לוי הורוויץ, װאָס איז אַ היפּשע ויילע געבליבן זיצן אַן אויסגע- 
לאָשענער, גיט זיך אַ טשוכע-אויס און פרעגט טרוקן: ביי װאָס איז גע" 
בליבן ? ;ער איז אַ װוילדער עקשן!" שרייט ר' שמואל-מוניע און קוקט 
זיך אום וי אַן אָפּגעגאָסענער מיט װאַסער. מיט אַזאַ אײינגעשפּאַרטן יידן װי 
מיטן פּאָלאָצקער דיין האָט ער נאָך ניט געהאַט צו טאָן. יאָסעלע לאַכט אין 
האַרצן פון ר' שמואל-מוניען און קרייזלט די שעפּסענע פּאות. קאַבי ער 
זאָגט אַז אַלץ איז זיין מקצוע. לסוף קען ער קיין פּאָליטיקע אויך ניט פירן". 
יאָסעלע קוקט אַ פאַרבענקטער אויפן פעטער ר' לוי, אפשר װעט ער װידער 
נעמען װאַרפן מיט ראשונים און אחרונים. אָבער ר' לוי האָט שוין פאַר- 
לאָרן די האָפענונג צו פּועלן מיטן כח פון שולחן-ערוך און ער פייערט 
מיט אַ פּאָר אָנגעצונדענע אויגן װי די לאָמפּן: ' 

--- דער פּאָלאָצקער דיין זאָל געדענקען אַז מיר װעלן מכריז ומודיע 
זיין, אַז ער איז ניט קיין רב, נאָר אַ מחלל שם שמים בפרהסיה. וביום 
פּקדי ופּקדתי! מיר װעלן דערמאָנען אַז ער האָט שוין איינמאָל מתיר 
געווען טראָגן געלט אום שבת. 

--- און איך בין גערעכט געוען! -- גלייכט זיך אויס ר' דוד זעלווער, 
-- איך האָב יידישע קינדער אין רוסלאַנד געראַטעװעט פון אַ הונגער-טויט, 

-- שוא ושקר, --- גװאַלדעװעט ר' לוי, -- דאָס געלט װאָס די זאַי 
רעטשער בעלי-בתים האָבן געבראַכט אום שבת, איז פאַרנוצט געװאָרן 
מיט דריי װאָכן שפּעטער. עד היום הזה ווייס קיינער ניט װי לאַנג אייערע 

שבתדיקע פּעקלעך האָבן זיך געשלעפּט קיין רוסלאַנד און צי זיי זיינען בכלל 
אַרײנגעפאַלן אין יידישע הענט. 

-- איך האָב ניט געקענט וויסן אַז די גבאים האָבן שטיינערנע הערצער 
און װעלן װאַרטן װאָכן-לאַנג, ביז זיי וועלן צונויפקלייבן נאָך געלט, -- 
שלאָגט אַ געלבלעכער שוים אַרױס אויף ר' דודס ליפּן, -- און אפילו ווען 
איך ווייס אַז די גבאים ועלן אָפּציען מיטן אַרױסשיקן די פּעקלעך, װאָלט ‏ 
איך עס אויך געטאָן! איך האָב דורך דעם מקדש השם געוען, מען זאָל 
ניט זאָגן אַז אונדזער תורה איז אַן אכזריותדיקע תורה װאָס לאָזט פאַר- 
הונגערן יידישע קינדער., 

-- איר שטעלט צופיל אויף זיך, פּאָלאָצקער דיין, --- ווערט ר' כתריאל 
כהנאס פּנים רויט וי זיין באָרד, -- די תורה איז מתיר חילול-:שבת צוליב 
פּיקוח נפש. מען זאָל אָבער מעגן מחלל שבת זיין, כדי מען זאָל ניט זאָגן 
אַז מיר האָבן אַן אכזריותדיקע תורה, פון דעם הער איך דאָס ערשטע מאָל 
אין מיין לעבן, 

--- איר זייט נאָך בכלל אַ יונגערמאַן, -- צעפלאַקערט זיך אויך ר' 
שמואל-מוניע, -- דאָס האָבן מיר, די רבנים פון װועד, אויסגעדרייט אַזאַ 
היכא-תמצא, מען זאָל אייך, אַ זעלווער יונגערמאַן, פאַררעכענען פאַר אַ דיין 
אין ווילנע אויף פּאָלאָצקער גאַס. 

-- דער סקאַנדאַל מיט דער עגונה פאַרשאַפט אויך מיר גרויסע צרות, 
-- קרעכצט אָפּ ר' אשר-אַנשל און דערציילט וועגן זיין שטייגער אָפּצולײגן 
אַ גט אויף שפּעטער, וי דער דין איז און וי ער איז זיך נוהג אַלע זיינע יאָרן, 
די פּאָרלעך זיינען שוין צוגעוואוינט ער זאָל אָפּלײיגן, און על-פּי-רוב בעטן 
זיי זיך טאַקע איבער. אָבער לעצטנס שרייען זיי צו אים, אַז אויב עס האָט 
זיך געפונען אַ רב װאָס האָט פריי געמאַכט אַן עגונה, װועט זיך אויך גע- 
פינען אַ רב װאָס װעט זיי אָפּיגטן תיכף-ומיד,. און ר' אשר-אַנשל פרעגט 
אַ פּאָר אייזערנע קשיות: ר' דוד זעלווערס נשמה איז דאָך אויך געשטאַנען 
אונטערן באַרג סיני ביי קבלת התורה, איז פאַרװאָס האָט ער מקבל געוען 
אַ תורה, װאָס איינע פון אירע האַרבסטע עבירות איז לעבן מיט אַן אשת- 
איש ? און פאַרװאָס איז ער געװאָרן אַ רב ביי יידן? נישיים זשע האָט ער 
געמיינט אַז װאָס די גאונים, פון רבינו יצחק אלפסי ביז צום קאָװונער רב 
ר' יצחק אלחנן, האָבן ניט אויפגעטאָן, װעט ער יאָ אױפטאָן ? 

געזען אַז אויך דער שווער מישט זיך אין דער מחלוקת, נעמט פישל 
בלום אַרבעטן מיט ביידע עלנבויגנס, זיך אַרױסצורײסן פון דער רבנישעד 
ענגשאַפט װאָס האַלט אים איינגעקוועטשט, און זיין פּנים שוויצט פון רעיון 
װאָס ער נעמט זאָגן: שאול המלך האָט געװאָלט זיין מער בעל-רחמים פון 

שמואל הנביא און רחמנות געהאַט אויף אגג, אַן אייניקל פון עמלק. דערציילן 
אונדז די חז"ל אַז אין דער איינער נאַכט, װאָס אגג האָט נאָך געלעבט ביז 
שמואל הנביא האָט אים צעריסן, אין דער איינער נאַכט איז דער עמלקי 
געלעגן מיט אַ דינטטמויד און ס'איז פון אים אַרױסגעקומען המן הרשע. 
דער זעלבער שאול, װאָס האָט רחמנות געהאַט אויף אנג, האָט געװאָרפן אַ 
שפּיז אין זיין זון יהונתן און געװאָלט אומברענגען דוד המלך,. רחמנות 
ניט אויפן ריכטיקן אָרט איז אכזריות. ס'איז אמת בצורת שקר -- פירט 
אויס פישל בלום און טוט אַ קוק אויפן שװער, דעם מורה: הוראה פון די 
גיטין, : 

;הערסטו! קען ער דאָך יאָ זאָגן ווערטלעך, מיין איידעם, נאָר זוכן 
אַ דבנות פוילט ער זיך, זיצן אויף קעסט איז לייכטער", טראַכט ר' אשר- 
אַנשל און קוקט אַרונטער אויף זיין זילבערנער באָרד, װאָס איז פון גרויס 
פאַרמאַטערטקײט איינגעשלאָפן אויפן טיש, 

ר' דוד זעלווערס ניט אָפּענטפערן אויף די לעצטע טענות און קשיות 
פון אַלע זייטן, פאַרטרייבט אויף אַ וויילע צום באַלקן, וי פּאַרע-קנױלן 
דאָס בייזע אַמפּערניש. ר' דוד שטעלט זיך אויף און גייט צום פענצטער 
וואו עס ליגט זיין מאַנטל. ער פילט אַז ער דאַרף אויפקלערן די 
עלטערע רבנים, אַז ער הייבט זיך אויף דער ערשטער וייל ער מוז גיין 
באַשטעלן דעם רעצעפּט פאַר זיין יינגעלע. דאָך זאָגט ער גאָרניט, כדי ניט 
אַרויסרופן צו זיך קיין רחמנות, אַקוראַט וי ער האָט אויך ביים אַרײינקומען 
אַ װאָרט ניט געזאָגט הלמאי ער האָט פאַרשפּעטיקט. ער ציט אַרױיף דעם 
אייבער-בגד און זופט אין די קעשענעס מיט אַ פאַר'דאגהט פּנים, ביז ער 
דערטאַפּט דאָס פּאַפּירל, מאָטעלעס רעצעפּט. ר' דוד לאָזט זיך גיין צו 
דער טיר, אָבער ר' לוי'ס קול דעריאָגט אים און שטעלט אים אָפּ. 

--- פּאָלאָצקער דיין, מיר וװועלן אייך אויפהערן צאָלן שכירות! און 
אויף אייך, ניט אויף מיר, וועלן פאַלן די טרערן פון אייערע הונגעריקע 
קינדער און די קללות פון אייער רביצן 

-- איר האָט עס די גאַנצע צייט געהאַלטן אונטער דער פּאַכװע און 
לסוף דערמיט אַ פאָכע געטאָן, -- קראַמפן און צוקן ר' דודס איינגעצויגענע 
באַקן, װוי הונגעריקע קינדישע פינגער װאָלטן שוין איצט געריסן פון אים 
שטיקערווייז, -- ניט אויף מיר, נאָר אויף אייך װעלן פאַלן די טרערן פון 
מיינע קינדער און די קללות פון מיין ווייב, 

-- אויף אייך ! אויף אייך! -- שרייט ר' לוי מיט אַ צעפייערטער צורה, 
-- איך בין שוין אַ פאַרשאָלטענער, אַ פאַרשאָלטענער בין איך, אַ פאַרשאָלטע- 
נער. און איר, ניט איך, וועט אויך טראָגן די אחריות פאַר די יסורים פון דער 

עגונה, זי איז ביי מיר געווען און דערציילט אַז איר מאַן האָט חרטה װאָס ער 
האָט מיט איר חתונה געהאַט. די שטאָט קוקט אויף אים װי אויף אַ מצורע, 
ער קען זיך ניט באַװייזן אין גאַס און ניט אַרײנגײן אין אַ קלויז. זאָלט איר 
וויסן זיין, אַז די צרות און בזיונות װאָס די עגונה װעט האָבן אויסצושטיין 
איצטער, װעלן זיין נאָך גרעסערע װי ביז איצט. און דער שולדיקער װעט 
איר זיין, ניט איך. איר, װאָס מאַכט אַן אָנשטעל אַז איער האַרץ ווערט צע- 
ריסן פון רחמנות, און די עגונה געטרויט נאָך אייער פאַלשע צידקות, 

--- װאָס ווייסט איר פון רחמנות! -- שמייכלט ר' דוד מיט װײיטאָג און 
באַדױערונג, 

-- איך בין אַ גרעסערער בעל-רחמים פון אייך ! איך בין אַ גרעסערער 
בעל-יסורים פון אייך ! --- שפּרינגט אויף ר' לוי און רעדט גיך, װי אויס מורא 
אַז דער פּאָלאָצקער דיין זאָל ניס אַװעקגײן איידער ער וװעט אים באַ- 
ווייזן ענטפערן, -- איר וילט זיין אַ נרדף. איר רעדט זיך איין אַז איר ליידט 
ווייל איר זייט אַן איש-אמת; פאַר אייער גאווה ליידט איר! פאַר אייער 
גאווה זייט איר גרייט מקריב זיין אַ װעלט! 

-- אוי לו לעולם שאבד מנהיגו ואוי לה לספינה שאבד קברניטה. ווען 
ווילנער רבנים װאָלטן ניט געווען אַזעלכע איבערגעשראָקענע, װאָלטן זיי 
אויף אייך אויסגערופן אַ חרם פאַרן רודפן אַ געפּלאָגטע יידישע טאָכטער, --- 
שטורעמט ר' דוד אַרױס אינדרויסן און ר' לוי האָט שוין ניט װעמען צו 
ענטפערן. נעמט ער אַרומלויפן איבערן בית-דיןישטיבל אַזױ האַסטיק, אַז 
יאָסעלע רוקט זיך אָפּ אין אַ ווינקל, דער פעטער זאָל אים ניט צעטרעטן, 

-- נידוי חרם ושמתא! מיר װעלן אױיסקלעפּן צעטלעך אויפן שול-הויף 
און מכריז ומודיע זיין אין אַלע קלויזן אַז דער געוועזענער פּאָלאָצקער דיין 
(דער געוועזענער! װאָרום מער װעט ער אין וילנע קיין דיין ניט זיין) 
אַז דער געוועזענער פּאָלאָצקער דיין איז אין חרם! -- טראָגט זיך ר' לױ 


איבערן חדר אַלץ געשװינטער און געשװינטער, -- בזמן הבית, װען 
דער סנהדרין איז געזעסן אין לישכת הגזית, װאָלט אים געקומט מיתה דורך 
חנק, 


--- לויטן רמב"ם האָט ניט דער פּאָלאָצקער דעם דין פון אַ זקן- 
ממרא און עס קומט אים ניט קיין חנק, -- צעפלאַקערט זיך אויך יאָסעלע 
און רעדט צו זיך אַליין הויך אויפן קול, -- דער פּאָלאָצקער דיין האָט אַ דין 
פון אַן אפּיקורס און קאַראַאימער װאָס לייקענען אין תורה שבעל כֹּה. מען 
דאַרף אים אַרײנװאַרפן אין אַ גרוב און ניט אַרױיסנעמען. 

--- װאָס זאָגסטו? --- גיט זיך ר' לוי צו אים אַ דריי-אויס אַן אויפגע- 

קאָכטער; יאָסעלע וערט אַנטשויגן און ר' לוי טראָגט זיך ווייטער װי אַ 
שטורעם, -- ער האָט רחמנות אויף דער עגונה! אויך אויף אַן אָרעמאַן טאָר 
מען קיין רחמנות ניט האָבן ווען דער דין איז קעגן אים. יקוב הדין את ההר... 
חרם! על דעת המקום ועל הדעת הקהל.. חרם! װאָס שוייגט איר? -- 
ברילט ער צו די רבנים װאָס זיצן מיט אַרונטערגעלאָזטע קעפּ, -- איר האָט 
זיך דערשראָקן ? 


--- ווער האָט זיך דערשראָקן ? -- פּרואווט ר' שמואל-מוניע אַרויפציען 
אויפן פּנים דאָס מוראדיקע ביטול-שמייכעלע, -- דערשראָקן האָב איך זיך 
לחלוטין ניט, נאָר לפי דעתי איז חרם צו-האַרב. 


ר' לוי טוט אַ צעעפן דעם רמב"ם װאָס ליגט אויפן טיש און שרייט נאָך 
העכער : חרם איז צו האַרב ? פאַרן תלמוד-בבלי און תלמוד:ירושלמי איז 
עס ניט צו האַרב, פאַרן שולחן-ערוך איז עס ניט צו האַרב, נאָר פאַר ווילנער 
רבנים איז עס צו-האַרב? ר' לוי פליקט די בלעטער מיט רציחה און הייסט 
זיינע חברים אַרײנקוקן אין ספר : פאַר פיר-און-צװאַנציק זאַכן איז מען אַ 
מענטשן מנדה, זאָגט די גמרא, און דער רמב"ם רעכנט אויס די פיר:און" 
צװאַנציק זאַכן: פאַר מבזה זיין אַ תלמיד-חכם אפילו נאָכן טויט; און דער 
פּאָלאָצקער איז מבזה די ווילנער תלמידי-חכמים אויך ביים לעבן. מען איז 
מנדה פאַר מזלזל זיין אפילו אין דברי סופרים; און דער פּאָלאָצקער איז 
מזלזל אויך אין דברי תורה. פאַר ניט נעמען אויף זיך דעם פּסק'דין; און 
דער פּאָלאָצקער לאַכט ווילנער רבנים אין פּנים אַרײן. פאַר ברענגען צו אַ 
חילול-השם : און וער נאָך האָט אָנגעמאַכט אַזאַ חילוליהשם וי דער פּאַ- 
לאָצקער ? פאַר לייגן אַ שטרויכלונג פאַר אַ בלינדן, דאָס הייסט פאַרפירן 
אַ מענטשן; און ער, דער זקןיממרא, האָט געהייסן אַן ערלעכן יידן חתונה 
האָבן מיט אַן אשת-איש, טאָמער איז עס וייניק, זאָגט דער ראב"ד אַז מען 
איז מנדה אַ תלמיד-חכם װאָס איז מתיר מים שאין להם סוף. ;איר זעט? 
איר זעט? * טייטלט ר' לוי מיטן פינגער אין ספר און וייזט זיינע חברים 
אַז דער ראב"ד האָט געהאָט רוח הקודש. ער האָט נאָך מיט הונדערטער יאָרן 
צוריק געזען מיט רוח הקודש, אַז אין ווילנע װעט אַמאָל זיין אַ פּאָלאָצקער 
דיין װאָס װעט מתיר מאַכן אַן עגונה. האָט דער ראב"ד צוגעשריבן צום 
רמב"ם, אַז מען איז מנדה אַ תלמיד-חכם װאָס איז מתיר אַן עגונה אָן עדות, 
און דער בית-יוסף איז מוסיף נאָך און נאָך, אַ שטייגער, אַ תלמיד-חכם װאָס 
פירט אַ מחלוקת קעגן רבים. דאַרף מען דעם פּאַלאָצקער עוקר מן השורש 
זיין. חרם! 

--- מנדה זיין, הייסט נאָך ניט מחרים זיין, -- הייבט ר' אשר-אַנשל 

ניט אויף דעם קאָפּ פון ספר, --- און אפילו ביי אַ מנודה טאָר מען אויך ניט 
צונעמען די חיונה, 

-- אויב דער בית-דין געפינגט עס פאַר נייטיק, מעג מען אפילו די קינדער 
פון מוחרם ניט מל זיין און אים באַגראָבן קבורת חמור, -- שלאָגט ר' לוי 
אַריין זיין ענטפער אין דער קופּקע רבנים, װי אַ בליץ װאָלט אין טיש 
אַרײינגעשלאָגן. 

-- רבנים האָבן ניט מער דעם אַמאָליקן כח, מיר לעבן אין גלות. -- 
ברומט ר' כתריאל כהנא, און זיין נידעריק ברייט קול שפּרײט זיך אויס אויף 
די בלעטער פון ספר וי אַ פּאַרע. 

-- דער פּאָלאָצקער קען קריגן אַ צד צװישן די פרייע און די זאַך װעט 
דערגיין צו די װאַרשעװער בלעטער, -- רעדט ר' שמואל-מוניע צו זיינע 
טיש-חברים אויף דער רעכטער זייט און אויף דער לינקער זייט, --- אונדזערע 
שונאים װועלן שרייבן אַז מיר זיינען שװאַרצע קראָען און אַז מיר ווילן צוריק 
איינפירן חרם, מלקות און די קונע. 

-- געוויס װעלן זיי שרייבן. ווערט איר נתפּעל? -- קרימט זיך ר' לוי 
וי אים װאָלט הנאה געטאָן װאָס די פרייע װעלן זידלען די פרומע, -- מיר 
דאַרפן קלערן וועגן די קלויז-יידן װאָס קרעכצן אַז ווילנע האָט ניט מער קיין 
רבנים. מוזן מיר באַװוייזן אַז מיר שווייגן ניט און רופן אויס אויף אים: לא 
יבוא בקהל! אָדער מיר דאַרפן מכריז ומודיע זיין אַז מיר --- און ניט דער 
פּאָלאָצקער דיין -- האָבן געהאַט אַ טעות. די עגונה, דאַרפן מיר זאָגן, האָט 
געמעגט חתונה האָבן. זייט איר גרייט אויף דעם? -- און ר' לוי צעלאַכט 
זיך מיט אַ בייזער פריילעכקייט, וי ער װאָלט אָנגעקװאָלן װאָס זיינע חברים 
פון װועד זיינען אַזױ שװאַך, אַז זיי האָבן מורא אָנצונעמען אַ החלטה. --- מיר 
האָבן איין אויסוועג : אים מחרים זיין. איר זייט מסכים, ר' שמואל-מוניע ? 

--- איך בין מסכים מען זאָל אויף אים אויסרופן אַ נזיפה, אַ שמתא, נאָר 
ניט קיין חרם, -- ענטפערט ר' שמואל-מוניע, 

-- מען דאַרף אויף אים ניט אויסרופן קיין שום נידוי, -- ברומט ר' 
כתריאל כהנא, -- מיר װעלן בלויז מודיע זיין אַז דער ווילנער װעד הרבנים 
האָט זיך אַרױסגעזאָגט קעגן פּאָלאָצקערס פּסק-דין, 

--- און שכירות װועלן מיר אים צאָלן ? --- שפּרינגט ר' לוי אָפּ אַהינטער, 
וי ניט צו שטיין אין די דלד אמות פון די אַנדערע רבנים, -- אויב מיר 
זאָלן אַרױסטרעטן קעגן זיין פּסק-דין און בשתיקה אים צאָלן שכירות, װועט 
עס זיין די גרעסטע פאַלשקייט ; און ווען שטאָט װעט זיך עס דערוויסן, װעט 
מען אונדז נאָכשרײען אַז מיר זיינען צבויאַקעס, 

די רבנים קרענצן אָפּ, זי זיינען מסכים אַז מען זאָל דעם פּאָלאָצקער 
דיין ניט צאָלן קיין שכירות ביז ער װעט זיך ניט אָפּזאָגן פון זיין עקשנות. 
ר' אשר-אַנשל קרעכצט העכער פון אַלעמען אַז ס'איז אַ רחמנות. דער פֹּאָי 
לאָצקער האָט אַ שלאַף ווייב און אַ קראַנק קינד. ר' לוי גיט זיך אַ װאָרף אויפן 
שװאָגער וי אים צו דורסן: 

--- אויפן פּאָלאָצקער איז מער רחמנות וי אויף מיר, װאָס איך זיץ שוין 
צװאַנציק יאָר אָן אַ ווייב? 

ר' אשר-אַנשל טוט אַ קוק מיט שרעק אויפן איידעם און זון. דערפאַר 
האָט ער דאָך ניט געװאָלט זיין ביי דעם דין-תורה. ער האָט געוואוסט אַז ר' 
לוי קען אפילו אין בית-דין-שטיבל אַרױספּלאַצן מיט זיינע טענות קעגן דער 
משפּחה, 

-- די משפּחה האָט דאָך אייך ניט אײינמאָל געבעטן חתונה האָבן, אַרױס- 
נעמען אַ היתר און חתונה האָבן, -- שטאַמלט ר' אשר"אַנשל. 

--- אַוודאי מעג איך חתונה האָבן אויף אַ היתר פון מאה רבנים. מיין 
רביצן קען דאָך ניט נעמען קיין גט, --- גיט ר' לוי אַ געשריי ר' אשר-אַנשלען 
גלייך אין פּנים אַריין אַז ער האָט אים געגעבן פאַר אַ ווייב אַ משוגענע שוועס- 
טער, --- איך ווייס אַז אויף מיר איז ניט חל דער חרם דרבינו גרשום. אָבער 
דער ערב-רב זוכט מיט טויזנט אויגן אַ שפּרענקעלע אויף אַ רב. און כדי 
די עגונות זאָלן ניט קענען שרייען צו מיר : , און איר מעגט ?* האָב איך ניט 
חתונה געהאַט, כאָטש איך מעג טאַקע, --- טראָגט זיך ר לוי אַרום אין אַ 
ווירבל-ווינט, וי זיינע געשרייען און האַסטיקע טריט װאָלטן איינע די אַנדערע 
געזוכט אַריבערצושטיגן אין אימפּעט, אין ווילדקייט, --- אויף מיר איז קיין 
רחמנות ניט, כאָטש איך האָב צװאַנציק יאָר אָפּגעפינצטערט אָן אַ וױיב און 
מיין איינציק קינד זיצט אין אַ משוגעים-הויז, נאָר אויפן פּאָלאָצקער דיין איז 
יאָ אַ רחמנות. גייט, רבותי, גייט, די אסיפה איז געענדיקט. מיר װעלן טאָן 
וי איר פאַרלאַנגט, מיר װעלן לאָזן וויסן אַז דער ווילנער וועד-הרבנים איז 
קעגן דעם היתר פון פּאָלאָצקער דיין, נאָר קיין חרם װועלן מיר ניט אויסרופן. 
ניט קיין חרם, ניט קיין חרם. גייט! -- שרייט אויס ר' לוי און פאַלט אַרײן 
אין שטול מיט פאַרמאַכטע אויגן, װי ער װאָלט קיינעם מער ניט געװאָלט 
אָנקוקן. 

די רבנים, דערשטוינטע און אויפגעבראַכטע, קוועטשן מיט די פּלײיצעס 
און שטעלן זיך אויף איינער נאָכן צווייטן. ר' לוי שרייט אויף זיי װוי אויף 
אונטער-שמשים, וי אויף חדר-יינגלעך. אָבער זיי האָבן די קריגעריי ביז 
איבערן האַלדז און ווילן זיך מער ניט אַרײנלאָזן אין אַ נייעם ויכוח. 

ר' שמואל-מוניע און ר' כתריאל כהנא רוקן זיך אַרױס די ערשטע. ר' אשר- 
אַנשל דאַנקט די השגחה-עליונה װאָס זיין שװאָגער זיצט מיט פאַרמאַכטע 
אויגן. לאָזט זיך ר' אשר-אַנשל גיין צו דער טיר מיט אײיליקע שטילע טריט 
און הינטער אים שטופּט זיך אַרױס זיין איידעם, פישל בלום. דער לעצטער 
גייט אַרױס יאָסעלע און װאַרפט אויפן פעטער אַ בליק פול מיט כעס און 
ביטול: ;אַ העזה אַזױ צו שרייען אויף מיין טאַטן! װער איז ער, דער 
מהרש"ל ? דער ווילנער גאון ? איך קען לערנען מער פון אים און איך קען 
לערנען מער פון פּאָלאָצקער דיין,. איך מאַך אייגענע תורה". 

ר' לוי האַלט דעם קאָפּ פאַרװאָרפן אויפן אָנלען פון שטול, און זיין פּנים, 
דורכגעווייקט אין שווייס, קרימט זיך פון חוזק: זיי קומען ניט צום פֹּאַ- 
לאָצקערס קנעכלעך. ער איז אַן עומד בדעתו, בעת זיי האָבן בלויז אין זינען 
מען זאָל זיי ניט טשעפּען און עס זאָל זיין שאַישטיל. האַלט ער זיי טאַקע פאַר 
פּחדנים און האָט ניט פאַר זיין קיין ברעקל דרך-ארץ. ר' לוי עפנט די אויגן, 
קוקט זיך אַרום אין פּוסטן בית-דין-שטיבל און לייגט אַװעק אויפן טיש אַ 
שווערע פויסט, 

-- אָבעֶר פאַר מיר װעט ער מוזן האָבן דרך-ארץ. איך װעל אים רודפן 
עד חרמה, 

די מודעה 


{ ער מוהל לפידות האָט אַרײנגעשטופּט דאָס גאַנצע פּנים מיטן 

שפּיציקן בערדל אין אַ צעטל װאָס איז געהאַנגען אויפן שול-הויף. דער 
ווילנער וועד-הרבנים האָט מודיע געווען, אַז ער איז ניט מסכים מיטן פּסק" 
דין פון פּאָלאָצקער דיין װאָס האָט מתיר געמאַכט אַן עגונה אָן עדות. דער 
נוסח איז געווען געשריבן אין אַ לומדישן לשון-קודש און זייער קורץ, וי די 
רבנים װאָלטן עס געשריבן מיט פייער, ניט מיט טינט, און מורא געהאַט 
אָפּצוברענען די פינגער. ,זיי זיינען ניט מסכים. דאָס אַלץ!* האָט לפּידות 
געטראַכט. פונדעסטוועגן איז אים איין זאַך יאָ געפעלן. אין צעטל איז 
געשטאַנען אַז עס איז אַ חוב אויף אַלע מגידים און דיינים באַקאַנט מאַכן 
אין זייערע בתי-מדרשים דעם פּסק-דין פון ווילנער וועד-הרבנים, 

לעבן דער מודעז װאַקסט אויס אַ הויכער ברייטער ייד מיט אַ וייסער 
באָרד ביז צום גאַרטל --- ר יאָשע דער אייבער-שמש פון שטאָט-שול. ער 
שמייכלט אין זיין ליינן-װאָנצע אַ שטאַרק צופרידענער, און אַזױ װוי ער וייס 
אַז דער מוהל לפּידות איז פון זיין צד, טוט ער אים אַ שושקע אויפן אויער 
אַז דער אונטער-שמש זלמנקע מוז די מודעה פאַנאַנדערקלעפּן אין אַלע בתי" 
מדרשים. דער מוהל איז אין התפּעלות : דער געפּאַטשטער זלמנקע מוז אַלײן 
פאַנאַנדערקלעפּן די מודעה אַז ער איז װערט געווען די פּעטש? דאָס איז 
גוט, זייער גוט. אָבער פון װאַנען איז מען זיכער אַז ער װעט מקיים פּסק 
זיין ? 

--- ווען מען הייסט אים, װאָלט ער אפילו ביים פּאָלאָצקער דיין אין שטוב 
אָנגעקלעפּט אַ צעטל, אַבי איך זאָל אים מיטנעמען אויף חתונות, --- שמייכלט 
ר' יאָשע און שפּאַנט אַװעק, די הענט פאַרלייגט אַהינטער. ער וייס אַז די 
שטימונג אין שטאָט האָט זיך געענדערט לטובת אים און אַז מהיום-והלאה 
וועט קיין איין בעל:הבית ניט שטעלן אַ חופּה אָן אים, 

דער מוהל קוקט אים נאָך און טראַכט אַז ר' יאָשע איז אַ ייד אַ כיטראַק. 

ער האָט דערגרייכט דאָס זייניקע און מער אַרט אים ניט, אָבער אים, דעם מוהל 
לפּידות למשפּחת רוקח, רופט מען ווייטער ניט אויף בריתן. מוז ער נאָכזען 
צי מען האָט אומעטום אויפגעהאַנגען די מודעה. ווען די װועלט װעט ויסן 
אַז דער פּאָלאָצקער דיין האָט מתיר געווען אַן אשת-איש, װעט מען אפשר זיך 
באַדענקען, אַז אויך דעם מוהל האָט ער גע'אסרט אומזיסט און אומנישט, און 
מען װעט אים, לפּידותן, ווידער נעמען אויף בריתן. ער איז דאָך מל אָן אַ 
גראָשן געלט, 


דער מוהל איז אַרומגעלאָפן איבער די קלויזן און ביי יעדן אַרײנגאַנג 
געזען הענגען דאָס צעטל, אָבער ער האָט עפּעס ניט באַמערקט אַז די דאַװונער 
זאָלן שטיין אין קופּקעס און אַרומשמועסן דעם ענין. לפּידות האָט גענומען 
אויספרעגן די בעלי-בתים, צי זיי האָבן שוין געלייענט אָט די מודעה פון 
וועד-הרבנים, אַז דער פּאָלאָצקער דיין איז אין חרם. די בעל-בתים האָבן גע" 
ענטפערט אַז אַ חרם איז מיט שװאַרצע ליכט, מיט שופר-בלאָזן און מיט די 
קללות פון דער תוכחה. אָבער די רבנים שרייבן אין זייער צעטל אַז זי 
זיינען ניט מסכים מיטן פּאָלאָצקער דיין. מער גאָרניט. געזען אַז די מודעה 
האָט קיין סך ניט אויפגעטאָן, האָט זיך לפּידות אַ װאָרף געטאָן מיט אַ טענה 
צו די מגידים אין די קלויזן, הלמאי זיי ריידן ניט אַרום אין זייערע דרשות 
פאַרן עולם, אַז די מודעה מיינט דווקא יאָ חרם. נאָר אַזױ וי יידן זיינען אין 
גלות, האָבן די רבנים מורא אויסצורופן אין שטאָט-שול אַ חרם ביי שװאַרצע 
ליכט, מיט שופר-בלאָזן און קללות פון דער תוכחה, ? 


איין מגיד האָט דעם מוהל געענטפערט אַז לפי דעתו איז דער פּאָלאָצקער 
גאָרניט אַזױ אומגערעכט. אַ צוייטער האָט זיך אָפּגעטרײסלט: בלעדי! ער 
װועט ניט העלפן פאַרהונגערן דעם פּאָלאָצקערס ווייב און קינדער. אַ דריטער 
האָט געװאָרטשעט אַז דער וועד-הרבנים צאָלט אים גראָשנס, איז ער ניט 
מחויב צו זיין זייער שליח. אַ פערטער האָט געקרעכצט, אַז ער האַלט דווקא 
יאָ מיטן וועד-הרבנים און ער האָט די מודעה דערמאָנט דעם לעצטן שבת 
אין זיין דרשה, נאָר לאַנג זיך אָפּשטעלן אויף דעם האָט ער מורא געהאַט, 
ווייל אין זיין בית-מדרש דאַװנען היינטוועלטיקע און זיי װועלן געבן גערעכט 
דעם פּאָלאָצקער. לסוף האָט דער מוהל אויך געטראָפן אַן איבערגעשפּיצטן 
בעל-דרשן װאָס האָט אים געגעבן צו פאַרשטײן, אַז לויטן נוסח פון דער מודעה 
קען מען לערנען פּשט : די רבנים גייט ניט אין לעבן מען זאָל די זאַך שטעלן 
אויפן שפּיץ מעסער. 

-- טאַקע?! -- האָט לפידות געפרעגט תמ'עװאַטע און דערבי גע" 
טראַכט אַז אים גייט עס דווקא יאָ אין לעבן. ער האָט געזען אַז זיין גאַנצע 

האָרעװאַניע איז אַרױיסגעװאָרפן און דער חרם צעקריכט זיך אים אונטער 
די הענט וי שפּינוועבס. 

לפּידות איז אַװעקגעלאָפן אַראָפּ ברייטע-גאַס און אַרױף דעם זאַרעטשער 
מאַרק, אַ קוק טאָן אין בית-מדרש ביים פּאָלאָצקער דיין גופא. צוריקגעקומען 
אויפן שול-הויף איז ער אַן אָפּגעקאָכטער. אויף דער טיר פון זאַרעטשער 
בית-מדרש איז קיין צעטל בכלל ניט געהאַנגען. און ווער װעט דאָרט אויס- 
רופן פאַרן עולם אַז ער פּאָלאָצקער דיין ליגט אין חרם ? דער דיין גופא ? 

לפּידות האָט זיך אַרומגעדרײט אויפן שול-הויף און געװאַרט, אַז יידן 
זאָלן זיך אָפּשטעלן ביי דער מודעה פון וועד-הרבנים און נעמען צװוישן זיך 
טאָלקעװען, װעט ער זיך אַרײינמישן און זיי אויפקלערן דעם גאַנצן ענין. אָבער 
ס'איז געווען אַ כמאַרנער אָסיען-טאָג, ס'האָט געקאַפּעט אַ שיטערער רעגן, און 
דער װאָכעדיקער עולם האָט זיך געיאָגט אין די שולכלעך דאַװנען, אָפּזאָגן אַ 
קדיש; ביי דער מודעה האָט זיך קיינער ניט אָפּנעשטעלט. ,מי מעכב?" 
האָט לפּידות געטראַעט און זיך אַרומגעקוקט, עלעהיי משה רבינו איידער 
ער האָט דער'הרגעט דעם מצרי, ווען עס איז געװאָרן טונקעלער, האָט דער 
מוהל אַרײנגערוקט זיין נאָז און בערדל אין דער רבנישער מודעה אַזױ פאַר" 
דבקעט וי אין אַ יום-כיפּורדיקן מחזור ביים שלאָגן זיך על-"חטא -- און 
פלינק אַרונטערגעריטן די מודעה, כדי זי אויפצוקלעפּן אין זאַרעטשער בית- 
מדרש, 

אויפן וועג אַהיים האָט ער נאָך אַלץ געקלערט אַהער און אַהין, צִי ער 
האָט געטאָן קלוג װאָס ער האָט די מודעה אַרונטערגעריסן. דורך די שול- 
הויף-טויערן גייט דודך יעדן טאָג אַ שטאָט מיט יידן און ווי-ניט-ווי כאַפּט 
איטלעכער אַ קוק אויפן טאָװל מיט די אָנגעקלעפּטע צעטלען. פון דער 
אַנדערער זייט הענגט אויפן שול-הויף אַזאַ מודעה ביי איטלעך קלייזל, בעת 
אויף זאַרעטשע פּוסטעװעט די גאַנצע געגנט אָן איין צעטל. הכלל, ער האָט 
געטאָן וי אַ חכם. לפּידות האָט דערפילט אַ וייטאָג אונטערן באַק-צאָן, װי 
זיין געוויסן װאָלט אַרײנגעקראָכן אונטער דער גאָלדענער קאָראָנקע און אים 
געפּײיניקט, הלמאי ער רודפט אַ רב אַן אָרעמאַן, אַ מטופּל מיט קינדער. ;ער 
רודפט מיך, ער האָט מיך גע'אסרט, און אויך אין מיינע אייגענע אויגן בין איך 
שוין אַן איבעריקער מענטש", האָט לפּידות געזויגן מיטן צונג און מיט די 
באַקן זיין קראַנקן צאָן --- און איז גלייך אויף מאָרגן אַװעק אין זאַרעטשער 
בית-מדרש, 

דער גבאי צאַליע איז אַ הױיכער ייד מיט אויסגעבויגענע פּלײ- 
צעס און לאַנגע אויסגעקרימטע פיס. ווען ער שטייט שמונה-עשרה, אין 
פּיאַטע צוגערוקט צו דער אַנדערער, קען צווישן זיינע ביידע אויסגעקרימטע 
קני זיך דורכ'גנבענען אַ יינגל פון אַ יאָר צען. זיין ברודיק בערדל זעט אויס 
וי דער פאַראַיאָריקער נאָך:ניט-צעגאַנגענער שניי און זיין פּנים איז בלוי- 
לעך װי אַ שטיק מילץ, ער האָט אַ געוואוינטשאַפט שטענדיק צו דרייען אַרום 
זיין לאַנגן האַרטן ווייז-פינגער אַ גרויסן בונט שליסלען. די שליסלען זיינען 
סיי פון זיין שטוב און סיי פון זאַרעטשער בית-מדרּש: ער האַלט זיי אינאיינעם. 
שכנים וואונדערן זיך: מילא אַז צאַליע האַלט אונטערן שלאָס אַלע זיינע 
שאַפקעלעך, דעם קליידער-אַלמער, דעם שפּייזיאַלמער און די אַלקערלעך -- 
פאַרשטייט מען. ביי אים איז דאָס פינפטע וייב, און שיין װאָלט ער אויס- 
געזען אַז יעדע פרעמדע יידענע, װאָס ער נעמט אַרין פאַר אַ ווייב, זאָל קריכן 
אין זיינע שופלאָדן. אָבער נאַכסאָל האָט ער צוגעפּאַסט הענג-שלעסלעך און 
בלאַטישלעסלעך צו אַלע קעסטלעך אונטער די ;שטעט" אין בית-מדרש? 
װאָס קען מען פון דאָרטן אַרױס'גנב'ענען', די אַלטע צעפליקטע סידורים ? 
די בעלי"בתים פאַרדריסט הלמאי צאַליע קוקט אויפן זאַרעטשער בית-מדרש 
וי אויף זיין אייגנס, פונדעסטוועגן ווייסן זי אַז ווען ניט ער, װאָלט אינמיטן 
װאָך ניט געווען קיין מנין. די לעצטע יאָרן איז דער בית-מדרש אַזױ שטאַרק 
אַרונטער אַז מען האַלט אפילו ניט קיין שמש. צאַליע דער גבאי רופט צונויף 
די שכנים צו מנחה, צו מעריב, און ווען עס פעלט נאָך אַלץ אַ צענטער צום 
מנין, שטייט ער ביים טויער און כאַפּט פאַרבײיגײיער, 


צאַליע וואוינט איין הויז ווייטער פון בית-מדרש, מיט אַ גאַניק צו דער 
גאַס, אויפן וועג צום זאַרעטשער בית-עולם. וויפל מאָל אין טאָג עס זאָל 
ניט דורכגיין אַ לוויה, אַזויפיל מאָל אין טאָג גייט צאַליע אַרױס אויפן גאַניק 
און פרעגט איין פראַגע : 

--- וי אַלט איז דער בר-מינן? 

זאָגט מען אים אַז דער מת איז אַלט פערציק, פופציק, זעכציק און אפילו 
זיבעציק, בלייבט ער שטיין רואיק אויף זיינע לאַנגע קרומע פיס, דרייט דעם 
גרויסן בונט שליסלען אַרום זיין ווייזיפינגער און וויל אפילו ניט וויסן צי 
דער מת איז אַ זכר אָדער אַ נקבה. זאָגט מען אים אָבער אַז דער מת איז אין 
די אַכציקער, נעמען זיינע דראָטענע האַרטע פינגער ציטערן און עס פעלט 
אַ האָר, אַז דער גאַנצער פּאַק שליסלען זאָל אַראָפּפאַלן אויף דער ערד מיט 
אַ קלונג. ער קען זיך ממש פון אָרט ניט רירן, ביז דער סאַמע לעצטער באַ- 
גלייטער פון דער שטילער לוויה פאַרשװוינדט אין שמאָלן געדרייטן געסעלע 

װאָס פירט צום בית'עולם. ,װאָס האָבן זיי געזאָגט ?7" קרעכצט ער או 
אויקעט, אקיין יינגערע זאָלן ניט שטאַרבן, האָבן זיי געזאָגט! אוי ויי איז 
מיר ! אוי פינצטער איז מיר!* 

אַ פרעמדן יידן, אַ שטאָטישן לװיה-נאָכגײיער, זעט עס אויס משונהדיק, 
אָבער די זאַרעטשער תושבים ווייסן די סיבה. צאַליע, זאָגט מען, האָט שוין 
אַריבערגעשפּאַנט די אַכציקער; שטאַרק איז ער וי אַ מויער, קלערט ער אַז 
דער מלאך-המוות האָט אין אים פאַרגעסן און נעמט נאָר פערציקער, פופ" 
ציקער, זעכציקער און זיבעציקער. אָבער ווען ער דערהערט אַז אַ בר-מינן 
קען זיין אויך אַכציק, זעט ער אַז דער מלאך-המוות פאַרגעסט ניט, 

צאַליע איז בטבע אַ קנאַפּער ריידער און צום פּאָלאָצקער דיין רעדט ער 
פון גרויס ביטול אינגאַנצן ניט. ווען ר' דוד זעלווער פרעגט אים עפּעס, צע- 
שטעלט צאַליע אין דער ברייט די לאַנגע קרומע פיס, רוקט אַרױס פאָראויס 
זיין פלאַכן בויך, און דרייענדיק מיטן בונט שליסלען איבערן פינגער, קוקט 
ער מיט ביטול אַרונטער אויפן רב'ל סיי פאַר זיין קליינוואוקסיקייט, סיי פאַר 
זיין לענגלעך גאָלדן בערדל, און נאָך מער וייל ער האַלט זיך ביי אַ ווייב 
מיט אַ האַרץיפעלער, נעת ער, צאַליע, האָט שוין באַגראָבן פיר ווייבער. אָבער 
ר' דוד מוז צום גבאי אָנקומען, ער זאָל פאַר אים עפענען דעם חדרישני מיט 
די ספרים; און ווייל ר' דוד גייט אַװעק פון פּוסטן ביתימדרש דער לעצטער, 
באַדאַרף ער דעם גבאי װידער באַמיען פאַרשליסן אַלע אינעװייניקסטע 
און אױיסנװייניקסטע טירן פון בית-מדרש, צאַליע באַטאַפּט אַלע הענג-שלעסער, 
אַלע בלאַט-שלעסער, און זידלט בעת-מעשה אין האַרצן דעם רב דעם שלימזל 
װאָס קען ניט איינזיצן אין שטוב איבער זיין פאַרקלאָגטער יידענע, און ער, 
דער גבאי, דאַרף פאַר אים זיין אַ שאַלאַטן-שמש. 


מאָנטיק נאָך האַלבן טאָג, װען דער גבאי לאָזט זיך אַרונטער 
פון זיין גאַניקל עפענען די קלויז צו מנחה, טרעפט ער אויפן הויף אַ פרעמדן 
יידן, װאָס גיט אים אָפּ שלום און שטעלט זיך פאָר, אַז ער איז דער מוהל 
לפּידות למשפּחת רוקח. צאַליע ווערט קנאַפּיװאָס נתפּעל פאַר יחוס, פרעגט 
ער דעם יידן װאָס ער וויל, דאַװנען מנחה? 

--- יאָ, דאַװונען מנחה, -- צופּט לפּידות זיין בערדל און נעמט אונטער- 
קרעכצן ; אוי װאָס פון זאַרעטשער בית-מדרש איז געװאָרן! פאַרמאַכט אַ 
גאַנצן טאָג אויפן שלאָס, פאַרמאַכט, אַמאָל האָט דאָ ר' ישראל סאַלאַנטער 

געהאַלטן אַ ישיבה און מען האָט דאָ געלערנט תורה טאָג וי נאַכט, 

צאַליע הערט אים שוין ניט מער, ער האָט פיינט קרעכצער און בעלי" 
בכי'ס, דער איבער אַכציק-יעריקער גבאי מיט די אויף-אַהינטער אויסגעבוי" 
גענע פּלייצעס און לאַנגע קרומע פיס. אַ געדראָטעװעטער און ביינערדיקער, 
שפּאַנט ער פּאַמעלעך אַריין אין בית-מדרש און קוקט זיך מער ניט אום 
אויף לפּידותן, װאָס גנבעט זיך אַריין הינטער אים, 

--- און דער פּאָלאָצקער דיין קומט ניט צו מנחה ? -- פרעגט דער מוהל, 

-- ער קומט צו מעריב, -- טאַפּט צאַליע די פאַרשלאָסענע קעסטלעך, 
קוקט נאָך צי קיינער האָט זיי ניט אויפגעריסן, -- דער דיין האָט אַ פאַר- 
קלאָגטע יידענע און קינדער כאָליערעס, קען ער בײטאָג ניט אַװעקגײן פון 
שטוב, 

זיכער אַז ער װעט דאָ איצט דעם פּאָלאָצקער דיין ניט טרעפן, נעמט דער 
מוהל ווידער קלאָגן אויף גלות-השכינה און פירט אויס, אַז װיבאַלד ר' דוד 
זעלווער איז דאָ אַ רב, איז גאָר קיין וואונדער ניט װאָס דער זאַרעטשער בית- 
מדרש פּוסטעװעט. ער זעט דאָ אפילו ניט דעם צעטל װאָס איז אױיסגעקלעפּט 
אין אַלע ווילנער קלויזן. 

--- װאָסער צעטל און וועלכע לאָקשן? -- קוקט אים צאַליע אָן מיט 
חשד. 

-- אָט דאָס צעטל, -- כאַפּט לפּידות אַרױס פון קעשענע די מודעה און 
באַװייזט דעם גבאי שװאַרץ אויף ווייס, אַז דער ווילנער וועד-הרבנים איז 
ניט מסכים מיטן פּסק-דין פון פּאָלאָצקער דיין, װאָס האָט מתיר געמאַכט אַן 
עגונה. די רבנים מוזן שרייבן אַזױ אָפּגעהיט, וייל יידן זיינען אין גלות. 
נאָר מיינען מיינען זיי צו זאָגן, אַז דער פּאָלאָצקער דיין איז אין חרם און מען 
טאָר אים ניט רעכענען צו אַ מנין. 

-- ניט רעכענען צו אַ מנין ? -- קוקט זיך צאַליע אַרום אין דער פּוסטער 
קלויז װוי ער װאָלט גע'חשבונט, צי ער קען צונויפשטעלן אַ מנין אָן דעם 
פּאָלאָצקער דיין, --- אַזאַ חברה-מאַן איז ער, אַז מען טאָר אים ניט רעכענען 
צו אַ מנין ? אַבי ער מאַכט דעם אָנשטעל פון אַ שטילינקן, אַ נעבעכל װאָס 
קען קיין צוויי ניט ציילן. ער קוועטשט זיך דאָך ביי שמונה-עשרה אַ שעה 
אויפן זייגער. - 

װאָס מער צאַליע ווערט ברוגז, אַלץ מער דרייט ער זיך אויס מיטן רוקן 
צו זיין מיטשמועסער און רעדט צו יענעם איבערן אַקסל. ער פאַרשטײט ניט, 
זאָגט ער, פאַרװאָס מען האָט אים ניט גערופן אויף דער רבנישער אסיפה, 
דער גבאי פון זאַרעטשער קלויז מעג דאָך וויסן װאָס די שטאָטישע רבנים 

זאָגן וועגן זאַרעטשער רב, און די עגונה איז דאָך אויך פון דער זעלבער 
געגנט. האָט מען אין אַלע קלויזן יאָ אויסגעקלעפּט צעטלעך און אין זאַ" 
רעטשער קלויז האָט מען קיין צעטל ניט אָנגעקלעפּט. 

אויף דעם ענטפערט לפּידות, אַז ער וייסט זייער וואויל פאַרװאָס דער 
וועד-הרבנים האָט אויסגעמיטן דעם זאַרעטשער בית-מדרש. די רבנים זיינען 
זיכער אַז אויפן באַרג האַלט מען מיטן פּאָלאָצקער, װאָרום בעת ער האָט 
מתיר געווען טראָגן געלט אום שבת און אונטן אין שטאָט איז מען געוען 
אויפגעקאָכט אויף דער נבלה, האָט מען אויבן אויפן באַרג זיך געמאַכט ניט 
וויסנדיק. לפּידות דעױציילט אַז ער האָט דעמאָלט געכאַפּט אַ שמועס מיטן 
זאַרעטשער גבאי, הלמאי זיי האַלטן אַ רב װאָס פאַרשװאַרצט זיי דאָס פּנים 
פאַר אַ שטאָט מיט יידן. האָט אים דער גבאי דעמאָלט געענטפערט, אַז דער 
פּאָלאָצקער דיין איז אַ שטילער מענטש און האָט אַ קראַנק ווייב. יענער גבאי 
איז שוין אַ שוכן-עפר און אויף אַ שוכן-עפר טאָר מען ניט ריידן,. נאָר ווען 
ער לעבט נאָך, דער אַמאָליקער גבאי, װאָלט מען אויף אים געמעגט זאָגן 
אַז ער איז אַ ייד אַ שוטה, קורץ פון דער זאַך, אונטן אין שטאָט ווייס מען 
נאָך ניט אַז אין קלויז אויפן באַרג האָט זיך שוין געביטן די ממשלה. און 
צוריקגעשמועסט, ווען מען הענגט יאָ אויס אַ צעטל, װאָלט דען דער פּאָלאָצ- 
קער דיין געלאָזט עס הענגען? ער בעל הבתעװעט דאָך אין זאַרעטשער 
קלויז װוי ביים טאַטן אין װיינגאָרטן, 

--- דערווייל בין איך דאָ בעל-הבית, -- נעמט צאַליע אַרױס די מודעה 
פון לפּידות'עס הענט און מעסט זי אָן אויפן טאָוול ביים אַרײינגאַנג, -- צו דעם 
װאָלט מען באַדאַרפט האָבן קנאָפּקעלעך אָדער קליי. מיט שפּייעכץ ועט זיך 
עס ניט האַלטן 

--- אַז מען דאַרף קנאָפּקעלעך, האָב איך קנאָפּקעלעך, --- כאַפּט לפּידות 
אַרױס פון אַ פּאַפּירל אייזערנע שטעכעלעך מיט ברייטע קעפּעלעך און דינע 
פיסלעך. 

--- אַזױ, איר האָט אויך צוגעגרייט קנאָפּקעלעך? -- קוקט צאַליע אָן 
דעם אורח מיט אַ מינע װי ער װאָלט אים געפרעגט, צי ער טוט אַלץ פון 
מצווה וועגן. 

לפּידות זעט אַז ער מוז אַרױס מיט לשון. דערציילט ער דעם גבאי 
וי אַזױ ער איז יאָרן-לאַנג געגאַנגען אויף בריתן בחינם, און וי אַזױ ער האָט 
צענדלינגער יונגעלייט אויסגעלערנט זיין מוהלים אויך בחינם, ביז עס איז 
אויף אים אױפגעשטאַנען אַ זעלינגער, זיינער אַ געוועזענער תלמיד, און אָפַ 
געדונגען דעם פּאָלאָ:קער דיין ער זאָל אים אסרן. דער זעלינגער איז אַן 

אָנזעצער, אַ טרייפניאַק און אַ ווייבערניק, אַ שיקסע-קריכער. 

-- דאָס איז ניט שלעכט, --- זאָגט צאַליע, 

--- װאָס איז ניט שלעכט! -- קוקט אים אָן לפּידוז, 

--- װאָס דער זעלינגער איז אַ וויבערניק איז ניט שלעכט, -- ענטפערט 
אים צאַליע געלאַסן, --- אייער תלמיד ווייס װאָס גוט איז. 

-- מיר ריידן דאָ ניט וועגן זעלינגער דעם ימח-שמוניק, נאָר וועגן 
פּאָלאָצקער דיין ריידן מיר, -- שרייט לפּידות, װוי דער גבאי װאָלט טױב 
געווען אויף ביידע אויערן, -- איך על ניט שווערן אַז דער רב אייערער, 
מישטיינס געזאָגט, האָט ניט גענומען קיין געלט ביי דעם אױסגעלאַסענעם 
ווייבל, די אשת-איש װאָס ער האָט מתיר געווען. 

-- דאָס ווייבל איז אויך ניט שלעכט, --- זאָגט צאַליע מיט דער קאַלט- 
קייט פון אַן אונטערװועלטניק, -- איך זע זי אָפט פאַרבייגיין, זאָג איך אייך 
אַז זי איז גאָר אַ שיין ווייבל, איידער איך האָב אַרײינגענומען אין שטוב מיין 
איצטיקע יידענע, האָב איך ניט איינמאָל געטראַכט, אַז די עגונה פון פּאָלאָציקער 
גאַס װאָלט מיר געפּאַסט בעסער. נאָר איך האָב פאַרשטאַנען אַז זי זוכט 
אַ יונגנמאַנטשיק, און חוץ דעם -- וי זאָגט איר ? -- זי איז אַן אשת-איש, 

-- אַן אשת-איש, און קיין טאָטער קען איר ניט העלפן, -- כאַפּט אונטער 
לפּידות און היט זיך וי פאַר פייער ניט צו ברענגען אַ חז"ל, װאָרום ער 
זעט אַז ער האָט דאָ צו טאָן מיט אַ גראָבן נפש װאָס האָט פיינט אַ תלמיד-חכם, 
און אויב ער װעט נעמען װאַרפן מיט ווערטלעך פון דער גמרא, קען ער 
נאָך ביים עם:הארץ אַרויסרופן אַ שנאה צו זיך. העלפט ער דעם גבאי 
צונויפשלעפן אַ מנין צו מנחה און חנפעט אים די גאַנצע צייט אַז די היינטיקע 
יונגעלייט טויגן צו גאָרניט, אָבער איידער ער גייט אַװעק כאַפּט ער זיך 
פאָרט אַרױס מיט אַ פּסוק,. אויף דעם, זאָגט לפּידות, קלאָגט דאָך דער נביא, 
וי אין איכה שטייט : ותרד פּלאים, די זאַרעטשער קלויז איז אַזױ אַראָפּגע- 
זונקען, אַז זי איז פון אַ ר' ישראל סאַלאַנטער אַרײינגעפאַלן אין די הענט פון 
פּאָלאָצקער דיין, 

אין חרם 


{וען ר' דוד איז אַריין צו מעריב, האָט ער דערזען וי איבערן 

אַרײנגאַנג ברענט אַ לאָמפּ און יידן שטייען אַרום אַ מודעה װאָס הענגט אויף 
דער טיר. אָבער גלייך װוי דאָס געזעמל האָט אים דערזען זיינען זיך די 
בעלי-בתים פאַנאַנדערגעקראָכן איבערן גרויסן האַלב-טונקעלן בית-מדרש. 
ר' דוד האָט אַ קוק געטאָן אויף דער מודעה און איז געבליבן פאַרגליווערט, 
דאָרט איז טאַקע ניט געווען געשריבן אַז מען רופט אויס אויף אים אַ חרם, 
וי ר' לוי האָט אים געסטראַשעט; דאָרט האָט זיך בלויז געזאָגט אַז דער 
וועד-הרבנים איז ניט מסכים מיט זיין פּסק-דין. דאָך האָט ער דערפילט 
וי עס ציטערן ביי אים די מויל-ווינקלען און די קני: וואו װעט ער נעמען 
כח אויסצושטיין די נייע רדיפות ! 

ער לאָזט זיך גיין צום מזרח מיט אַן אַראָפּגעלאָזטן קאָפּ און בלייבט שטיין 
אין זיין ווינקל ביים ארון-קודש מיטן פּנים צו דער װאַנט. אין מח עגבערט 
אים אַז ער דאַרף צונויפרופן די בעלי-בתים און זיך פאַרענטפערן, זי אַלץ 
דערקלערן. אויך ער מוז זיך שאַפן אַ צד, װאָס זאָל זיך פאַר אים אָננעמען 
קעגן וועד-הרבנים װאָס רודפט אים. אָבער פאַרענטפערן זיך איז ניט אין 
זיין טבע, און דערצו האָט ער זיך אַלעמאָל געהאַלטן ווייטלעך פון זיינע בעלי" 
בתים, מחמת ער איז שטענדיק פאַרנומען מיט זיינע קראַנקע בני-בית. פונ" 
דעסטוועגן געפינען זיך מתפּללים װאָס העלפן אים ערב יום-טוב און אַמאָל 
אויך ערב שבת. זיי זיינען איידעלע יידן און טוען עס אויף אַן אופן פון אמתן 
מתן-בסתר, גיבן אים די האַנט און ער דערפילט אין זיין דלאָניע --- פּאַפּיר" 
געלט, איצט וועלן אויך זיינע געציילטע בעלי-בתים פון אים אָפּפאַלן, 

אויף דער אַנדערער זייט פון ארון-קודש שטייען יידן אַרום דעם גבאי 
צאַליע און מאַכן צו אים מיט די הענט, ווילן אים איינשטילן. צאַליע רעדט 
מיט אַ כיוון הויך אויפן קול, ר' דוד זאָל דערהערן. 

--- ווען מיר װאָבן אַ לייטישן רב, װאָלט אונדזער בית-מדרש געוען 

געפּאַקט. אבלים גייען צוריק פון בית-עולם און זוכן וואו אַרײנצוגײן דאַװנען 
און הערן אַ טרייסט-װאָרט פון אַ גוטן יידן,. איז אָבער די זאַרעטשער קלויז 
שטענדיק צוגעמאַכט. אונדזער רב האָט אין זינען בילכערע זאַכן, ער האָט 
אין זינען מתיר מאַכן אשת-אישניצעס. 

-- איך האָב קיין צייט ניט, לאָמיר דאַװונען מעריב, -- גװאַלדעװעט אַ 
קרעמער אויך מיט אַ כיוון, כדי דער רב זאָל ניט הערן דעם גבאיס ווערטער, -- 
איך האָב געלאָזט אויף הפקר מיין פּרנסה, 

| --- ווער וויל עס וויסן, -- שרייט צאַליע נאָך העכער, -- װאָס בין איך 

אייך, אַן אונטער:שמש ? גייט שטעלט זיך ביים טויער און געפינט אַ צענטן 

-- מיר זיינען זאלבעצענט, -- בעט זיך ביים גבאי אַ צווייטער ייד, -- 
ניט איינס, ניט צוויי, ניט דריי... 

-- איך זע בלויז ניין, --- האַלט זיך צאַליע ביי דאָס זייניקע, -- דעם רב 
טאָר מען צום מנין ניט רעכענען. איך האָב געהערט פון אַן ערלעכן יידן און 
אַ גרויסן למדן, אַז דער װאָס ליגט אין חרם, מעג ער זיין אפילו אַ רב, טאָר 
מען אים ניט רעכענען צו אַ מנין 

די יידן באַפאַלן דעם גבאי, אַז ער מעג זיך שעמען אין זיין ווייטן האַלדז 
אַזױ צו ריידן. ער שאַלטעװעט און װאַלטעװעט שוין צופיל אין זאַרעטשער 
בית-מדרש, זיי, די בעלי-בתים, זיינען אים ניט די קעסטלעך װאָס ער 
האַלט פאַרשלאָסן, זיי װעט ער די מיילער ניט צושליסן, אָבער צאַליע רייסט 
זיך אויפן גאַנצן האַלדז אַז דער בעל-הבית אין בית-מדרש איז ער, און ווען 
ער זאָגט, מען װעט ניט דאַװנען, װעט מען ניט דאַװנען. דער מוהל לפּידות 
האָט אים געזאָגט אַז פון היינט אָן און ווייטער טאָר מען דעם פּאָלאָצקער דיין 
ניט רעכענען צו אַ מנין, 

--- לפּידותקע ? -- שפּרינגט אַ ייד דעם גבאי אין פּנים, --- ער איז דאָך 
אַ גנב אין אַ יאַרמלקע. אַ רוצח. ער האָט פאַרשניטן אַ יינגל און אונדזער 
רב האָט אים גע'אסרט, קאָכט ער און זידט װי אַ טאָפּ מיט שמאַלץ. הער, 
הער אַ מעשה, דער צדיק אין פּעלץ לפּידותקע! 

--- פיר ווייבער האָט איר באַגראָבן, איז שוין די העכסטע צייט, אַז די 
פינפטע זאָל אייך באַגראָבן, -- שרייט אַ זאַרעטשער מאַרק-הענדלער צום 
גבאי, -- פינף-און-אַכציק-יעריקע שטאַרבן אויך. איר האָט נאָך מיטן 
מלאך-המוות ניט געטאַנצט קיין קאַמאַרינסקע, 

-- רבי, זאָל זיך אייך דאַכטן אַז אַ הונט בילט אויף דער לבנה, --- װאַרפט 
זיך צו ר' דודן דער קרעמער װאָס האָט געלאָזט אויף הפקר זיין פּרנסה, --- ביי 
אונדז זייט איר געווען רב און װעט בלייבן רב. 

אַן איינגעשרומפּענער און אָפּגעגאָסענער מיט שוייס אין זיין ווינקל, 
גיט זיך ר' דוד אַ גלייך-אויס און לאָזט זיך גיין צום געזעמל בעלי-בתים. 
די יידן בלייבן שטיל און צאַליע דרייט זיך אויס צום פּאָלאָצקער דיין סיי מיט 
חוצפּה און סיי מיט שועק. דער קליינוואוקסיקער ר' דוד וויל אויסשרייען צום 
לאַנגן פאַרשפּיצטן גבאי: {רשע-מרושע, דו ליגסט אין חרם, דה רשע" 
מרושע !* אָבער ער קען קיין װאָרט ניט אַרוסברענגען. זיינע ליפּן באַװעגן 
זיך, זיינע ציין טרייסלען זיך, נאָר דאָס לשון איז אים אָפּגענומען, װי דער 
חרם װאָלט אויך פאַרשאָלטן זיין קול. די קלויז בעלי-בתים אַרום שטייען צע- 
טומלטע, ר דודס שווייגן באַאומרואיקט זיי: אפשר איז ער טאַקע שולדיק. 
דער גבאי דערזעט זי אַרומיקע אָפּהענטיקײט, קוקט ער אַראָפּ איפן רב 
מיט אַ פאַרקרימטן שמייכל און נעמט דרייען איבערן ווייז-פינגער דעם גרויסן 
בונט שליסלען, רייצט זיך מיט ר' דודן אויף שטום-לשון: /;מער װעל איך 
פאַר דיר ניט אויפשליסן דעם ספרים-חדר, מער װעל איך דיך ניט איבער" 
לאָזן ביז האַלבער נאַכט אין בית-מדרש, דו זאָלסט קענען אָפּרוען פון די 
שטענדיקע געוויינען אין דיין שטוב". 


ר' דוד קוקט נאָך אַלץ אויפן גבאי מיט אויפגעריסענע אױגן און זיין 
גוף ציטערט. ער שטרענגט זיך אָן אַרױסצורײסן פון קעל דאָס אָפּגעשטאָר- 
בענע קול, אָבער דאָס שטומעניש באַהערשט אים אַלץ מער און מער. אָן איין 
װאָרט אַרױסצורײדן לאָזט ער זיך גיין צו דער טיר, און ווען ער גייט פאַרביי 
די מודעה מיטן לעמפּל װאָס באַלױכט זי, גיט אים אַ שווינדל אין קאָפּ, אַז 
דאָס איז אַ מודעה וועגן זיין טויט און אַ לעמפּל נאָך זיין אױיסגעגאַנגען לעבן. 


שוין ניט איינמאָל איז ר' דוד'ס יינגל, יוספל, צוריקגעקומען 
פון דער יבנה-שול מיט אַ געוויין אַז מער װעט ער ניט גיין לערנען, ווייל דער 
מלמד פאַרשעמט אים. האָט דער טאַטע אַזױ לאַנג געאַרבעט מיט גוטן און 
מיט בייזן, ביז ער האָט ביי יוספלען געפּועלט צוריקצוגיין אין חדר. אָבער 
אויף מאָרגן נאָכדעם וי דער גבאי צאַליע האָט ר' דוד'ן ניט גערעכנט צום 
מנין, איז יוספל װידער צוריקגעקומען פון חדר מיט אַ געוויין: ער האָט זיך 
צעשלאָגן מיט אַ יינגל און יענער האָט אים פאַר'מסרט פאַרן מלמד. זאָגט צו 
אים דער מלמד : ,פאַרװאָס האָסטו געשלאָגן אַ בעל-הבתיש יינגל ? ער צאָלט 
שכר-לימוד און דו ניט. די רבנים האָבן אױיסגעהאַנגען צעטלעך קעגן דיין 
טאַטן, ס'וועט זיין גלייכער דו זאָלסט ניט לערנען און ניט אויסװאַקסן אַזאַ רב 

װוי דיין טאַטע?, אָט אַזױ האָט דער מלמד צו אים גערעדט פאַרן גאַנצן קלאַס 
אין די אויגן און דערפאַר װעט ער מער ניט גיין אין חדר, 

די רביצן איידל האָט אַ פאַל געטאָן אויפן בעט אַ האַלב-פאַר'יחלשטע, ר" 
דוד האָס זי גענומען מינטערן און זיך געטרייסלט פון גרימצאָרן: ער 
וועט גיין צו ר' לוי'ץ און אים אויסהאַקן די שויבן, אויספליקן די באָרד, אויב 
אפילו מען װאָלט אים מחרים געווען, טאָר מען זיין יינגל ניט מאַכן פאַר אַ 
גוי. אָבער ר' דוד האָט גלייך איינגעזען אַז ער װעט האָבן אַ פּנים פון חוזק 
צו מאָנען גערעכטיקייט ביי זיין בעלימחלוקת און דם- שונא. וֹען די 
רביצן איז ענדלעך געקומען צו זיך, האָט ר' דוד זי גענומען טרייסטן, אַז 
ער אַלײן װעט לערנען מיט יוספלען. איידל איז געלעגן וי אַ פאַרטויבטע 
און געמורמלט ; 

-- דער מלמד איז גערעכט. פאַר מיין זון װעט זיין גלייכער ער זאָל 
אױיסװאַקסן באָדײ אַ פערד"גנב, אַבי ניט קיין רב. װעט זיין ווייב ניט האָבן 
מיינע צרות און ניט דאַרפן פאַרשילטן דעם טאָג פון איר געבוירן. 

מיטאַמאָל האָט זי זיך אויפגעזעצט און אָנגעקוקט דעם מאַן מיט אירט 
גרויסע אויגן : 

-- װאָס זיינען עס פאַר צעטלעך װאָס די רבנים האָבן אױיסגעהאַנגען? 
דו נוצט אויס מיין ניט קענען אַרױסגײן פון שטוב און זאָגסט מיר גאָרניט, 

ר' דוד האָט נאָך זיין רביצן אַ װאָרט ניט געזאָגט וועגן דעם דין-תורה 
אין בית-דין-שטיבל, ער האָט עס כסדר אָפּגעלײגט אויף שפּעטער. איצט 
אָבער, ווען ער האָט עס מער ניט געקענט אױסבאַהאַלטן, האָט ער מיט אַ 
מאָדנער פאַרייאושטער רואיקייט דערציילט וועגן אַלץ װאָס ס'איז פאָרגע- 
קומען אין בית-דין-שטיבל און אפילו וועגן זיינע בזיונות נעכטן בײנאַכט אין 
זאַרעטשער בית-מדרש. איידל איז געבליבן אַזױ געפּלעפט, אַז זי האָט אים 
אָנגעקוקט מער פאַרוואונדערט וי דערשראָקן. ר' דוד האָט מורא געהאַט צו 
זיין דערביי ווען איר געפּלעפטקײיט װעט אָפּגיין, װי דאָס פאַרשטייפקייט פון 
פאַרפרוירענע גלידער, און זי װעט דערפילן דעם װײיטאָג. איז ער האַסטיק 
אַרױס פון שטוב און זיך געלאָזט גיין גיך, גיך, די מחשבות זאָלן אים ניט 
אָניאָגן, אָבער די מחשבות האָבן אים אַריבערגעיאָגט: 

וואו װעט ער זיך איצט אַהינטאָן? זיין איינציקער מקום-מנוחה איז 
געווען בינאַכט אין פּוסטן בית-מדרש. ער פלעגט זיך באַהאַלטן אין די 
גרויסע שאָטנס און די שטילקייט האָט אָפּגעקילט זיין צעגליטן מח. ווען ער 
קען עס בלייבן אויף שטענדיק אין זיין בית-מדרש-ווינקל, אַ פאַרגעסענער 
אין דער פינצטערניש און אַ פאַרהוילענער פון דער גאַנצער וועלט! איצט 

האָט דער גבאי צוגענומען ביי אים זיין לעצטן מקום-מנוחה. ווען ער שטעלט 
זיך דעם גבאי אַנטקעגן, װאָלטן אַ טייל בעלי-בתים זיכער געהאַלטן מיט אים, 
נאָר פירן אַ קריג מיט אַזעלכע גראָבע מענטשן וי צאַליע און זיין גלייכן 
איז ניט אין זיין נאַטור און ניט פאַר זיינע כוחות. 

ר' דוד זעט אַז ער האָט פאַרבלאָנדזשעט אַרױף פּאָלאָצקער ביז צו די 
באַװועלדערטע בערג. לאָזט ער זיך גיין צוריק און לויפט ממש פאַרביי זיין 
שטוב, װוי אין שרעק אַז זיין ווייב זאָל ניט אויסשטרעקן דורך אַ פענצטער אירע 
הענט און אים אַרײנשלעפּן,. דאָ ערגעץ, טראַכט ער, ואוינט די נײטאָרין 
װאָס ער האָט חתונה געמאַכט. זיין לאַנגע אָפּגעטראָגענע און לויזע קאַפּאָטע 
גיט זיך אים אַ פאַרפּלאָנטער צװישן די פיס, װי די סטרא-אחרא אין די גע" 
דאַנקען : װויל ער ניט על-פּי צופאַל טרעפן די נײטאָרין ! און אפשר זאָל 
ער זי אַלײן אויפזוכן און זאָגן, אַז אויב זי װיל טאַקע זיך גטן מיט איר מאַן 
איז ער מסכים. זי האָט דאָך אים דערציילט אַז איר מאַן האָט חרטה הלמאי 
ער האָט מיט איר חתונה געהאַט. אויך ר' לוי הורוויץ האָט צו אים געשריען 
אַז ער, דער פּאָלאָצקער דיין, האַלט זיך ביי דאָס זייניקע מחמת גאה און 
עקשנות, ניט פון רחמנות אויף דער עגונה. ס'קען אָבער אויך זיין אַז זי 
האָט אױסגעטראַכט וועגן איר שלעכטן צוזאַמענלעבן מיט איר מאַן, כדי צו 
ראַטעװען אים און זיין משפּחה, יאָ, זי איז אַ מצויינת. ביי איר איז רעכט 
בלייבן אַ פאַרשטויסענע און עלנטע, אַבי אים ראַטעװען. 


ר' דוד גייט מיטן זעלבן וועג צוריק אַהיים און רעדט צו זיך הויך 
אויפן קול : ער ווייט ניט און וויל ניט וויסן צי די נײטאָרין און איר מאַן 
לעבן בשלום אָדער ניט. ער װעט סיי-ווי-סיי קיין חרטה ניט האָבן, וייל 
ער האָט געיפּסקנט על-פּי-דין און ווייל זיין חרטה װועט אים נאָך מער קאַליע 
מאַכן, אויב ער װעט איצט נאָכגעבן, װעט ער זיך אַליין אַרוסשטעלן פאַר 
אַן עם-הארץ און ליגנער. 

װאָס נעענטער ר' דוד קומט צו זיין שטוב, אַלץ פּאַמעלעכער ווערט זיין 
טראָט, ער וויל אַז דער וועג זאָל זיך אויסציען װאָס לענגער. ער טראַכט וועגן 
ר' לוי'ס סטראַשען אים אַז מען װעט אים אויפהערן צאָלן שכירות. אַזױ 
וי ער איז אַװעק פון בית-דיןזשטוב פאַרן אויסגאַנג פון דער אסיפה, ווייס ער 
ניט װאָס די רבנים האָבן דאָרט באַשלאָסן. לויטן נוסח פון דער מודעה זעט 
ער, אַז זיי האָבן זיך געהיט פון האַרבע דיבורים און אים געלאָזט אַן אָפענע 
טיר פאַר שלום. בלויז עמי-הארצים און זיינע דם-שונאים קענען די מודעה 
אויסטייטשן וי אַ חרם קעגן אים. פון דער אַנדערער זייט איז מעגלעך אַז כאָטש 
קיין חרם האָט מען אויף אים ניט אויסגערופן, װועט מען אים קיין שכירות 

ניט צאָלן, װי ר' לוי האָט אים מתרה געווען. ער האָט עס זיין רביצן ניט 
דערציילט, וויפל ער האָט איר היינט שוין אויסדערציילט, האָט ער אָבער 
אויף דעם קיין מוט ניט געהאַט. איבערמאָרגן דאַרף יוספל גיין נאָך די 
שכירות. װאָלט ער אפשר איצט באַדאַרפט אַליין אַרונטערגײן אין שטאָט און 
זיך דערוויסן װאָס עס איז אויף אים נגזר געװאָרן, 

אָבער טיף אין האַרצן האָט ר' דוד געוואוסט אַז ער װועט ניט גיין -- און 
ער איז טאַקע ניט געגאַנגען, 


די רביצן האָט אויפגעהערט וויינען, שילטן און האָבן טענות. זי איז 
גאַנצע טעג געלעגן אויפן בעט, שווער געאָטעמט און געקוקט אויפן סופיט, 
אָדער געקוקט װוי איר מאַן ניאַנטשעט זיך מיט זייער קראַנק עופעלע. פון 
צייט צו צייט האָט זי געװאָרפן אַ בליק צו דער טיר און געװאַרט אַז אַ בעל- 
הביתטע זאָל אַריינקומען פרעגן אַ שאלה, אָבער קיינער האָט זיך מער ניט 
באַװויזן. איידל האָט געשוויגן מיט פאַרביסענע ליפּן און בלויז אײינמאָל אַ 
זאָג געטאָן מער צו זיך װי צום מאַן: 

-- װאָדען! די בעלי-בתים װעלן בעסער שיקן. זייערע ווייבער מיט אַ 
שאלה אין שטאָט, איידער צום דיין אויף זייער גאַס. ס'וועלן זיך נאָך געפינען 
אויך אַזעלכע בעלי-בתים װאָס װעלן הייסן זייערע ווייבער אַרױסװאַרפן די 
כלים, 

אויסצומיידן בזיונות אין זיין בית-מדרש אויף זאַרעטשע, איז ר' דוד 
געגאַנגען דאַװנען אין אַן אַנדער קלויז אויף יענער זייט בריק, 

דאָנערשטאָג אינדערפרי, וען ער איז געוען ביים דאַװנען, האָט די 
רביצן געשיקט יוספלען אין וועד-הרבנים נאָך די שכירות. בעת ר' דוד 
איז צוריקגעקומען פון בית-מדרש, האָט ער לט זיין וייבס אויסזען און 
שווייגן גלייך דערקענט וואו זייער יינגל איז געגאַנגען. די רביצן איז געלעגן 
אויפן בעט אין די קליידער, געוויגט מיט איין האַנט דאָס קראַנקע קינד און 
אויף איר פּנים האָט געגליווערט אַ פינצטערניש, װי זי װאָלט געװאַרט אויף 
איר משפּט: לעבן אָדער טויט. אַרום האַלבן טאָג האָט יוספל אַריינגעשטעקט 
דעם קאָפּ אין טיר און אויסגעשריען: 

-- דער קאַסירער האָט מיר געזאָגט, אַז מער װעט מען דעם טאַטן קיין 
שכירות ניט צאָלן, 

יוספל איז אפילו אין שטוב ניט אַריין אויס מורא דער טאַטע זאָל אים ניט 

צווינגען זיך אַװעקזעצן לערנען. די רביצן איז אַרונטערגעקראָכן פון גע" 
לעגער, און אין די זאָקן, מיט צעשויבערטע האָר, זיך אַ לאָז געטאָן צו 
דער טיר : 

-- איך װעל איר די אויגן אױסדראַפּען, -- האָט איידל אויסגעשטרעקט 
פאָראויס אירע אויסגעקרימטע פינגער מיט די נעגל, -- זי, די אויסגעלאַסענע 
עגונה, איז אין אַלץ שולדיק. איבער איר װעלן מיינע קינדער שטאַרבן פון 
הונגער. 

-- זי איז ניט שולדיק, איך בין שולדיק, --- האָט ר' דוד געמורמלט און 
שטיל געציטערט מיטן גאַנצן גוף, -- זי איז געווען ביי מיר אין קלויז און 
געזאָגט, אַז זי איז גרייט זיך גטן מיט איר מאַן. נאָר איך האָב פון איר 
פאַרלאַנגט, זי זאָל זיך בשום אופן מיט אים ניט גטן 

--- אַזױ ? דו טרעפסט זיך מיט איר און איך ווייס ניט פון דעם ! -- האָבן 
דער רביצנס טונקעלע אױיגן געשפּריצט מיט װילדן כעס, -- איך האָב 
געפילט אַז צװוישן אייך קומט עפּעס פאָר. זי איז יינגער פון מיר, שענער 
פון מיר און אַ פאַרדינערקע. 

--- שווייג! -- לאָזט ר' דוד אַרױס אַ געשריי, אַז די רביצן בלייבט אַ 
פאַרצאַפּלטע און קוקט אים אָן אַ דערשטוינטע. זי האָט איר מאַן נאָך קיינ" 
מיט ניט געהערט אַזױ שרייען 

--- וועגן זיין אייגן ווייב און קינדער טראַכט ער ניט, -- גיט די רביצן 
אַ פאַל אויפן געלעגער אָן כוחות, 

--- דו ביסט משוגע! צו אונדז אין שטוב האָט די נײיטאָרין מורא געהאַט 
'קומען, ווייל דו האָסט זי אַרױסגעטריבן. איז זי געקומען אין בית-מדרש מיר 
זאָגן, אַז זי איז גרייט זיך גטן מיט איר מאַן, אַבי אונדז פאַרהיטן פון צרות, 
אָבער איך האָב איר געענטפערט, אַז זי װעט מיר דורך דעם טאָן אַ רעה, ניט 
קיין טובה. ס'וועט הייסן אַז אפילו די עגונה האַלט ניט פון מיין היתר, און 
איך וויל אַלעמען באַװוייזן אַז איך באַשטײ יאָ אויף מיין פּסק-דין. זאָל מען 
יוספלען טרייבן פון חדר, זאָל מען מיך ניט רעכענען צו אַ מנין און זאָלן די 
רבנים מיר ניט צאָלן קיין שכירות --- איך װעל ניט נאָכגעבן! 

-- אָבער פון װאַנען װעלן מיר לעבן און צאָלן דירה"געלט, --- וויינט די 
רביצן אַרײן אין קישן, --- דער פעלדשער וויל מער ניט קומען צו מאָטעלען, 
ווייל מען איז אים שולדיק פאַר וויזיטן. און אויף אַ פלעשל מילך פאַרן קינד 
וואו װועלן מיר נעמען ? יוספל װעט באַלד אַרײנפאַלן מיט אַ געשריי: מאַמע, 
עסן! אוי גאָט אין הימל! מענטשן מיט געזינטערע הערצער וי מיינע פאַלן 
און שטייען ניט אוין?, און איך מיט אַזאַ שלאַף האַרץ לעב אויף דער ועלט, 

לעב און מאַטער זיך, וואו גייסטו? -- שרייט די רביצן צום מאַן װאָס האָט 
אָנגעטאָן דעם מאַנטל, 

-- איך גיי באָרגן. עס זיינען נאָך דאָ יידן רחמנים בני רחמנים. דער 
אייבערשטער װאָס העלפט אַלע גע'רודפטע, װעט אויך אונדז העלפן, און 
דעמאָלט װעל איך אָפּצאָלן די חובות. 

-- ניט ביי איר, דו הערסט! ביי איר זאָלסטו זיך ניט דערוועגן באָרגן, --- 
גיט זיך די רביצן ווידער אַ ריס פון געלעגער. 

ר' דוד טרעט אָפּ אַהינטער און קוועטשט מיט די אַקסל, וי ביי אים 
װאָלט מער קיין ספק ניט געווען אַז זיין ווייב איז אַרונטער פון זינען. פון 
גרויס פאַרוואונדערונג אויף זיין רביצנס איינפאַל, צעשמייכלט ער זיך אַפילו: 
װוי קען זי גאָר אַ מינוט איבערקלערן אַז ער װעט גיין באָרגן ביי דער פרוי 
װאָס ער האָט מתיר געוען? ס'איז דאָך פּונקט וי ער װאָלט גענומען שוחד, 
ער װעט אַרײנגײן צו אַ בעל-הבית, צו איינעם פון די יידן װאָס האָבן זיך 
פאַר אים איינגעשטעלט בעת דער גבאי האָט אים מבזה געווען. אַ רגע בלייבט 
ר' דוד שטיין אַ פאַרטראָגענער און מורמלט צו זיך : באָרגן? אַװדאי װעט 
ער בעטן בתורת הלוואה. פונדעסטוועגן װועט ער אויסנעמען אַ תנאי, אַז אויב 
ער וועט ניט האָבן אָפּצוגעבן, זאָל מען אים דאָס געבאָרגטע געלט פאַררעכענען 
וי צדקה, װי אַ נדבה, 

-- אַ נדבה? -- צעיאָמערט זיך די רביצן, -- אַ נדבה װעסטו יאָ 
נעמען, נאָר נאָכגעבן דיינע חברים די רבנים ווילסטו ניט, 

-- די שענסטע יידן האָבן געבעטן נדבות. אַ נדבה איז ניט קיין גזלה 
און ניט קיין חרפּה. אָבער נאָכגעבן װעל איך ניט, בשום אופן ניט נאָכ- 
געבן! -- שרייט אויס ר' דוד און ווערט מיטאיינמאָל אײינגעבראָכן, אויסגע- 
לאָשן. ער בלייבט שטיין מיט אַרונטערגעלאָזטע הענט אַ קליינינקער און 
איינגעשרומפּענער, וי אַ מענטש װאָס שטייט איינער אַליין אויף גרויסע נאַ- 
קעטע שטחים, זעט ניט אויף מיילן ווייט קיין בוים, קיין קופּע היי וואו זיך צוּ 
באַהאַלטן, און װייקט זיך אין שפּעט-האַרבסטיקן געדיכטן רעגן װאָס גייט אָן 
אויפהער, 

קלמן שעפּס 


מ}ערל האָט גוט געדענקט ר' דוד זעלװערס װאָרענונג, אַז אויב 
זי װעט זיך צעגיין מיט איר מאַן, װעט מען זאָגן אַז אַפילו ביי דער עגונה 
איז דער פּאָלאָצקער זיין קיין רב ניט. איז זי צו קלמנען געװאָרן ווייכער, 
צוגעלאָזטער, און געשמייכלט צו אים פריינטלעך-אומעטיק, װי אים איבער" 
געבעטן פאַר דער גלייכגילטיקייט װאָס זי האָט אים ביז איצט אַרױסגעװיזן 
זי האָט צו זיך אַליין טענות געהאַט פאַרװאָס זי איז ?אַ ווילדער עקשן", װי 
אירע שװועסטער רופן זי. װאַרפט זי אויף אַ מענטשן אַן אומ'חן, איז װאָס ער 
זאָל ניט טאָן, װעט זי אים פיינט קריגן נאָך מער. איבער איר כאַראַקטער 
האָט זי זיך געמאַכט פאַר אַ דם-שונא דעם מוישקע צירולניק, אין אים האָט 
זי קיין טעות ניט געהאַט, װאָרום ער איז טאַקע אַן אויסוואורף. ער האָט אויפ- 
געהעצט די שטאָט מען זאָל פאָדערן אַ משפּט אויפן פּאָלאָצקער דיין. אָבער 
קלמן איז דאָך איר מאַן און אַן איידעלער מענטש. ער האָט אַלץ געטאָן מען 
זאָל זיך ניט דערוויסן פון זייער חתונה, וי זי האָט פון אים פאַרלאַנגט. און 
וויפל בזיונות איז עו אױסגעשטאַנען שמחת-תורה אין שטאָט-שול! פונ- 
דעסטוועגן האָט זי זיך מיט אים גערעכנט וויפל מען רעכנט זיך מיט אַ קאַץ 
אין שטוב. אַזױ האָט מערל זיך גע'מוסרט און בעת-מעשה געוואוסט, אַז זי וויל 
איינריידן איר האַרץ אין געפילן צו קלמנען װאָס זי האָט ניט. אָן אויסגע- 
מאַטערטע פון דער אָנשטרענגונג, ליב צו האָבן איר מאַן מער וויפל זי האָט 
אים געקענט ליב האָבן, האָט זי אינגאַנצן פאַרלױרן דעם שװאַרצן פינקל אין 
די אויגן, איר פּנים איז געװאָרן צעקנייטשטער, אין אירע מויל-ווינקלען 
האָבן זיך איינגעשניטן קאַרבן פון אַן איבערדריסיק לעבן, און אירע אַקסל 
האָבן זיך איינגעבויגן, װוי זי װאָלט מיטאיינמאָל געװאָרן עלטער. 
שטענדיק קאַרג אויף רייד, האָט זי איצט גערעדט אָן אַ טאָלק און גע" 
לאָזט האַסטיק לויפן דאָס רעדל פון דער נייימאַשין, קלמן זאָל ניט דער" 
קענען איר געמאַכטע פריילעכקייט און פּאַלשע אויפגעהייטערטקייט. פּלוצעם 

האָט זי אָפּגעהאַקט אינמיטן נייען, זיך פרום איינגעװויקלט אין איר קאָפּיטוך 
און מיט אַ ציטער אין קול געבעטן דעם מאַן ער זאָל זינגען פאַר איר תפילות, 
וי אין יענעם שבת-פאַרנאַכט ווען ער האָט זיך נאָך צו איר געשדכנט און זיך 
צעזונגען ביים בענטשן. אָבער קלמנען איז מער ניט געלעגן אין זינען דאָס 
זינגען. ער האָט איבערהויפּט מער ניט געזוכט, איר צו געפעלן און אפילו ניט 
באַמערקט, אַז זי איז צו אים געװאָרן אַ פאַרביטענע צום גוטן. זיגט דעם 
סקאַנדאַל אין שטאָט-שול האָט ער זיך געשעמט אַרײנקומען אין אַ קלויז, איז 
ניט געגאַנגען אויף דער בירזשע פון די מאַליאַרעס זוכן אַרבעט און זיך 
אויך ניט באַװיזן אויפן בית-עולם מאַכן הזכרות, 

איינמאָל איז מערל אַװעק אָפּטראָגן אַרבעט און פאַראיינס איינקויפן 
אויפן זאַרעטשער מאַרק עסנװאַרג. צוריקגעקומען איז זי אַ טויט-בלאַסע, אַן 
אויפגעטרייסלטע, אַ פאַל געטאָן אויף אַ בענקל און לאַנג ניט געקענט אָפּכאַפּן 
דעם אָטעם. ווען זי האָט זיך אַ ביסל באַרואיקט, האָט זי קלמנען דערציילט, 
אַז די רבנים האָבן אין אַלע קלויזן געלאָזט אויסהענגען צעטלעך קעגן פּאַ- 
לאָצקער דיין, און דער גבאי פון זאַרעטשער קלויז האָט דעם רבין אַרױס- 
געטריבן פון בית-מדרש. מען האָט אים אויך אויפגעהערט צאָלן שכירות און 
ער גייט אַרום איבער די שטיבער באָרגן געלט. ער שעמט זיך ניט זאָגן 
די בעלי-בתים אַז אויב ער װעט ניט האָבן אָפּצוגעבן, זאָל מען עס אים פאַר- 
רעכענען פאַר אַ נדבה, דערציילט האָט עס מערלען אַ קרעמערקע װאָס איר 
מאַן האָט דעם דיין געגעבן אַ גמילות-חסד, 

--- ס'איז מידה כנגד מידה, -- האָט קלמן געזאָגט. 

--- װאָס ? 

--- פריער האָב איך ניט געקענט אַרײנגין אין אַ קלויז איבער אים, 
איצט קען ער אַליין ניט אַרײנגײן אין אַ קלויז, -- האָט קלמן געענטפערט מיט 
אַ חייזעריק געברעקלט קול און אָנגעשטעלט אויפן ווייב אַ תמ'עװאַטע קיי" 
לעכדיק פּנים. 

-- פּחדן! איבערגעשראָקענער האָז! -- האָט מערל אויף אים אַ שפּרונג 
געטאָן װי אַ צערייצטע וועלפיכע: דער כעס האָט אָפּגעפרישט איר פּנים 
און אירע שװאַרצע אויגן האָבן זיך צעבליצט אינאיינעם מיט אירע שטאַרקע 
ווייסע ציין. --- אַ מאַנסביל ביסטו ? אַ שמאַטע ביסטו! אַן אַנדערער אויף דיין 
אָרט װאָלט איינגעשטעלט דאָס לעבן פאַרן רבין, װוי ער האָט זיך איינגעשטעלט 
פאַר דיר, און דו זאָגסט נאָך אַז עס איז רעכט אויף אים. וען איך בין 
ניט אַזאַ געשטראָפטע, װאָלט איך צאַליען, דעם ווייבער-באַגרעבער, אויסגע- 
ריסן ביידע אויגן. נאָר איך טאָר זיך ניט אָננעמען פאַרן רבין, איך טאָר ניט! 
אָבער דו װאָלסט דאָך באַדאַרפט איבערקערן די ועלט. אַז מען איז אַאאַ 

שלימזל און נעבעכל וי דו, האָט מען ניט חתונה, 

מערל האָט נאָך לאַנג געשריען און קלמן איז געשטאַנען אַ געפּלעפטער, 
אַ פאַר'גולמ'טער, דערנאָך האָט ער זיך גענומען רוקן צו דער טיר, ביז ער 
האָט זיך אַרױסגערוקט פון שטוב. ערשט דעמאָלט האָט זיך מערל אַ כאַפּ 
געטאָן, אַז זי האָט איר שלימזל און פּחדן גאָרניט באַדאַרפט דערציילן, זי 
דאַרף אים האַלטן פאַרשפּאַרט אין שטוב און שטאָפּן װוי אַ גאַנדז. אוי װוי עס 
עקלט זי פון אים! נאָױ זי מוז זיך מיט אים האַלטן, ווייל אַזױ וויל דער רבי. 
מערל האָט ביטער אַ לאַך געטאָן: ער װעט צוריקקומען, איר אַנטלאָפענער 
מאַן,. אפשר וועלן אירע געשרייען העלפן, ער זאָל אַראָפּגײן אין שטאָט און 
פאָרט עפּעט טאָן פאַרן פּאָלאָצקער דיין, ריידן מיט מענטשן מען זאָל דעם 
רב אַזױ ניט פאַרפאָלגן. מערל האָט אײנגעשפּאַרט דעם קאָפּ אין אייזערנעם 
פערדל פון דער ניי-מאַשין און פאַרביסן די ליפּן: זי װאָלט זיך באָדײי 
אָפּגעגעבן דעם הונט מוישקע צירולניק, אַבי ער זאָל אויפהייבן די שטאָט 
פאַרן רבין,. נאָר דער רבי האָט איר אָנגעזאָגט אַז זי זאָל זיך ניט מישן,. ער 
האָט מורא פאַרן ווייב און האָט אויך מורא פאַר דער שטאָט, מען זאָל ניט 
זאָגן אַז צווישן זיי קומט עפּעס פאָר. ווען ער איז אַלײן און זי ניט קיין 
געבונדענע, װאָלט זי געווען ביי אים אַ דינסט, 

נאָכן אָפּלויפן אַ שטיק וועג אַראָפּ פּאָלאָצקער, האָט זיך קלמן אָפּגע- 
שטעלט אָפּציען דעם אָטעם: אַזאַ איינע איז זי! אַ בלינדער קען דאָך זען 
אַז זי האָט ליב דעם וב, ניט אים, איר מאַן, ער געדענקט נאָך גאַנץ וואויל 
וי זי האָט אים די גאַנצע צייט אָפּגעשטױסן פון זיך און חתונה געהאַט מיט 
אים ערשט נאָכדעם װוי דער פּאַלאָצקער דיין האָט עס איר געהייסן. ווען 
ער איז שמחת-תורה צוריקגעקומען אַהיים און איר דערציילט די חרפּות, װאָס 
ער איז אױיסגעשטאַנען אין שטאָט-שול און אויפן שול-הויף, האָט זי פאַרבראָכן 
די הענט און איר ערשטער אויסגעשריי איז געווען אַז דער פּאָלאָצקער דיין 
האָט זיך אָנגעמאַכט אַן אומגליק. נאָך ביז היינט קוקט זי יעדן טאָג אַרױס 
דורכן פענצטער, צי ער ווייזט זיך ניט אין גאַס מיט זיין יינגל, איצט האָט 
זי שוין אינגאַנצן אַראָפּגעװאָרפן פון זיך די מאַסקע און אים אַרױסגעטריבן 
איינלייגן װועלטן פאַר איר רבין, 

קלמן איז געגאַנגען אַראָפּצו פאַרביי דעם זאַרעטשער מאַרק און זיך גע" 
צויגן פאַר די לאַנגע אויערן: ואו איז געווען זיין קאָפּ פריער? ער האָט 
דאָך געוואוסט אַז זי איז ניט קיין פרומע, ער האָט זיך אַפילו ניט אָפּגעגעבן 
קיין חשבון אין װאָס פאַר אַ משפּחה ער קריכט אַרין, איר מאַמע איז אַ 
פּראָסטע יידענע, אירע שוועסטער האָבן דאַרונטערדיקע מענער, און זי אַליין 
איז מיידלווייז געווען פון די מאַדן װאָס האָבן געשריען קעגן קייסער. ער האָט 

זיך דאָך באַקאַנט מיט איר אויף דער לויה פון אַ זאָקן-שטריקערקע אָדער 
אַ הענטשקע-נייערקע, איינע פון יענע חברטעס װאָס זאָגן אַז עס איז ניטאָ 
קיין גאָט אויף דער וועלט. װאָס איז אויף אים בכלל געווען דאָס בייזע איי- 
לעניש? האָט ער געהאַט אַױבּעט ביי זיין פאַך, איז ער געוען אַ שטוב- 
מאַלער ; האָט ער ניט געהאַט קיין אַרבעט ביי זיין פאַך, איז ער געווען אַ פעלד- 
חזן, האט אים דער ניט-גוטער אַ שטופ געטאָן צו אַ ווייבל פון דער קאָמפּאַניע 
װאָס האָט ניט קיין מורא פאַר גאָט און לאַכט פון דער תורה. ער האָט אַ טעות 
געהאַט, ער איז געווען פאַרבלענדט, נאָר דער אמתער חייב איז דער פּאַלאָצ- 
קער זיין. ער, דער דיין, האָט עס אים פאַרנאַרט און אים איינגערעדט נעמען 
אַן אשת"איש, ,ער האָט מיך אומגליקלעך געמאַכט, אומגליקלעך געמאַבט?" 
האָט קלמן געזיפצט און די פיס האָבן אים פאַרטראָגן אויף זאַװאַלנע גאַס, 
אויף דער בירזשע פון די מאַליאַרעס., 


--- װאָס מאַכסטו, שעפּס? -- האָט אים אַרומגערינגלט אַ חברה יונגען, 
פאַרנודעטע פון װאַרטן, אַז אַ בעל:הבית זאָל זיי קומען רופן אָפּשמירן 
אַ פּאָר ווענט, 


--- איך הייס ניט שעפּס, איך הייס קלמן, מיין נאָמען איז קלמן און מיין 
פאַמיליע-נאָמען איז מייטעס, 

-- ניטאָ װאָס צו הערן, -- לאַכט אים אויס אייזיקל באַראַש; כאָטש 
ער הייסט אייזיקל, איז ער אַ הויכער דאַרער יונג מיט לאַנגע הענט און פיס, 
װאָס קריכן אַרױס פון זיינע קורצע אַרבל און שמאָלע הויזן, -- אַלע אין 
שטאָט רופן דיך שעפּס, וועלן מיר דיך אויך רופן שעפּס. 

זינט ווען רופט מען מיך שעפּס? -- קוקט זיך קלמן אַרום, וי ער 
װאָלט געזוכט אַ ווינקל וואו זיך צו באַהאַלטן, 

--- ביי דיין מאַמען אין בויך האָסטו שוין געהייסן שעפּס, נאָר דו האָסט 
ניט אױיסגעזאָגט דיין אמתן נאָמען, --- דערציילט אים אייזיקל באַראַש, --- 
ערשט ווען דו ביסט אַרױס פון שטאָט:שול אַ געפּאַטשטער, האָבן זיך אַלע 
דערוואוסט דיין אמתן נאָמען, 

-- ניט מיך האָט מען געפּאַטשט, דעם אונטער-שמש האָט מען געפּאַטשט, 

-- ניטאָ װאָס צו הערן, -- שרייען די מאַליאַרעס און זייערע ברייטע, 
האַרטע ברוסט-קאַסטנס קנאַקן אַזש פון געלעכטער, -- װיבאַלד מען האָט 
געפּאַטשט דעם אונטער-שמש, ביסטו אויך אַ געפּאַטשטער, און װיבאַלד מען 
האָט דיין בלאַטן רב'ל אַריינגעלײגט אין חרם, ליגסטו אויך אין חרם, 

קלמן טוט אַ צאַפּל: ,װאָס הייסט, איך ליג אין חרם?* און די יונגען 

קוועלן אָן : ,אין חרם, גוטער ברודער, אין חרם!* מען טאָר מיט אים ניט 
ריידן, מען טאָר לעבן אים ניט שטיין, מען דאַרף פון אים וייכן וי פון אַן 
עיפּוש,. מערניט, זיי זיינען גוטע ברידער, שטעלן זיי איין דאָס לעבן און 
חברן זיך מיט אים, ,ביסט געלעגן אין קימפּעט װאָס דו ווייסט ניט אַז דו 
ליגסט אין חרם ?* שרייען זיי צו אים,. איז ער דאָך טאַקע אַ שעפּס. זיין 
נאָװאָגאָראָדער ווייבל איז שוין גאָר ניט קיין שעפּס, זי איז אַ ווייבעלע מיט 
אַ פעפערל. קלמן גלאָצט אויס אַ פּאָר אויגן און ענטפערט אַ פאַראומערטער 
אַז זיין זוייב איז ניט פון נאָװאָגאָראָד, זי איז פון פּאָלאָצקער גאַס. אָבער די 
מאַליאַרעס גװאַלדעװען נאָך העכער אַז ס'איז ניטאָ װאָס צו הערן. זיין ויי- 
בעלע שטאַמט פון די נאָװאָגאָראָדער אונטערװעלטניקעס; איצט וואוינט זי 
אויף פּאָלאָצקער גאַס. ער קען דאָך זען, דער שעפּס, אַז זי שטאַמט פון די 
נאָװאָגאָראָדער אונטערװועלטניקעס לויט דעם וי זי האָט אים אַרומגעדרײט 
און אויסגעשמירט, 


קלמן זעט אַז אַ גאַנצע שטאָט לאַכט פון אים אין היטל און אין קיטל, 
דערפילט ער זיך עלעהיי ער װאָלט אַראָפּגעקראָכן פון אַ לייטער און אַנשטאָט 
אַװעקשטעלן ביידע פיס אויף דער ערד, האָט ער איין פוס אַריינגעשטעלט 
אין אַן עמער מיט פאַרב און מיטן צווייטן פוס איז ער פאַרקראָכן אין אַ טאָפּ 
מיט קליי,. ער קרענצט און פאַרטרויט די חברים זיין שווער האַרץ, 


--- דער פּאָלאָצקער דיין האָט מיך אומגליקלעך געמאַכט. 


--- שלאָגט מען כפּרות מיטן פּאָלאָצקער דיין און מיט אַזאַ ווייב. אַ נייע 
דבורה-אסתר די צדיקת! פרעג ביי מאָריצן, װעט ער דיר דערציילן װאָס 
פאַר אַ צאַצע דיין ווייב איז. זי איז אַמאָל געווען מיט אים קוצעניו-מוצעניו. 


אַזױ זאָגט אייזיקל באַראַש, דער לאַנגער יונג אין קורצן רעקל און אין 
די שמאָלע הויזן, װאָט זעען אויס װוי ער װאָלט זיי אַראָפּגעכאַפּט פון אַ שטריק 
אין אַ הינטער-הויף וואו זיי האָבן זיך געטריקנט. קלמן ציט זיך ביי זיינע 
לאַנגע אָפּגעשטאַנענע אויערן און דערווידערט, אַז זיין ווייב איז מיט מאָריצן 
קיינמאָל ניט געװוען קוצעניו-מוצעניו. מאָריץ האָט מיט איר געװאָלט 
חתונה האָבן נאָך איידער זי האָט חתונה געהאַט מיטן ערשטן מאַן, נאָר זי 
האָט ניט געװאָלט, 

-- אַז דו ביסט פאָרט אַ שעפּס. גי רייד זיך דורך מיט מאָריצן, װעט 
ער דיר עפּעס דערציילן, ער האָט שוין עטלעכע מאָל געפרעגט אויף דיר, 
ער וויל זיך מיט דיר באַקענען. קום! -- גיבן די מאַליאַרעס קלמנען אַ נעם 
אונטער די אָרעמס און דערציילן אים, אַז מאָריץ דרייט זיך שטענדיק אַרום 

אויפן האָלץ-מאַרק, ער איז אַ סוחר און האַנדלט אין גרויסן, 

קלמן בעט זיך ביי זיינע פריינט זיי זאָלן אים אָפּלאָזן. ער וויל ניט האָבן 
צו טאָן מיט מוישקע צירולניק װאָס איז פון די שטאַרקע, פון די כוח-גייער, 
אָבער די מאַליאַרעס בלייבן האַרט און טויב צו קלמנס תחנונים. דער צי- 
רולניק האָט זיי צוגעזאָגט אַ שנאַפּס און אַ גוטן צובייס פאַר צושטעלן אים 
דעם פעלד-חזן. טראָגן זיי אים אונטער די אָרעמס וי אַ הענדעלע צו כפּרות 
און גװאַלדעװען ער זאָל קיין מורא ניט האָבן. מאָריץ איז אים אַ גוטער פריינט, 
װעט מען אינאיינעם אַרינגיסן אַ קװאָרט בראָנפן און עס װועט ווערן גרינגער 
אויפן האַרצן, 

אין שענק 


8 צירולניק שטייט אויפן מאַרק ביי אַ װאָגן מיט זעק 
ציבעלעס, מערן, קאַרטאָפל, און פּאַטשט אַ גרינס-פאַרקויפער אין האַנט אַרײן, ער 
זאָל מסכים זיין אויפן פּרייז. ביי די מאַרק-הענדלער איז עס אַן אױיסגעפּרואווט 
מיטל. מען פראַסקעט דעם פּויער אַזױ לאַנג אויף דער דלאָניע, ביז זי נעמט 
אים בייסן, ווערט אָנגעשװאָלן, און ער איז מסכים, אַבי זיך פאַרשפּאָרן דעם 
װייטאָג,. מוישקע דערזעט וי די מאַליאַרעס טראָגן אונטער די אָרעמס אַ 
קליין יידל און שרייען ,מאָריץ!* לאָזט ער אָפּ דעם גרינס-פאַרקויפער מיט דער 
געשװאָלענער דלאָניע און זיינע קליינינקע שמאַלציקע אייגעלעך װערן נאָך 
קלענער. 

דאָס איז דער פּויער פון די בולבעס, -- שטעלן די מאַליאַרעס פאַר 
אים אַװעק דאָס יידל, -- ס'איז קלמן, איר מאַן, ווייסט דאָך וועמענס, 

--- וועמענס ? --- קען זיך דער צירולניק בשום אופן ניט דערמאָנען. 

-- דער עגונהס מאַן, דיין ליובאָווניצעס מאַן, -- זאָגט אייזיקל באַראַש, 

-- דער עגונהט מאַן 1 --- ציט מאָריץ מיט די אַקסל, וי ער װאָלט גע- 
האַט בילכערע געשעפטן, און ער טוט אַ הוקע אויפן הויכן דאַרן מאַלער, -- 
ווער גע'הרגעט אין אַ גויאישער גאַס! װאָס האָסטו עפּעס צו דערציילן אַז 
די עגונה איז געווען מיין ליובאָווניצע? הערט אים ניט, ר' קלמן, ער ציט 
אייך אָן. 

די יונגען קוקן זיך איבער: דער צירולניק שפּילט די קאָמעדיע. נאָר 
קלמן קוקט שוין אויף אים מיט מער צוטרוי און וייניקער שרעק. אָבער 
ווען מאָריץ טוט אים פריינדלעך אַ פרעג, צי ער ויל ניט אַרײנגײן אין אַ 
רעסטאָראַן נעמען אַ גוטן צובייס, ווערט קלמן אַ פאַרצאַפּלטער: ער עסט ניט 
קיין טרפות. 

-- און איך עס דען טרפות ? -- פרעגט מאָריץ אַ דערשטוינטער מיט 
דער האַנט אויפן האַרצן און לייגט קלמנען פאָר אויסקלייבן װאָס ער ויל, 

וויל ער, קענען זיי אַרײינגײן אין ,סאַװאָי": װער עס איז ניט געוען אין 
;סאַװאָי", דער ווייס ניט פון אַ לעבן. אוב אָבער ר' קלמן איז גאָר שטאַרק 
הונגעריק, קענען זיי אַרײנגײן אין אַ רעסטאָראַן וואו מען צאָלט ניט פאַר 
די געריכטן, נאָר פאַר דער צייט װאָס מען עסט ; וויפל שעה מען עסט, אַזױ- 
פיל געלט צאָלט מען. ער איז ניט הונגעריק? אויב אַזױ װעלן זיי אין ערגעץ 
ניט גיין. זיי װעלן בלויז אַרײנגײן אין קעלערל אַנטקעגן מאַרק וואו מען 
קריגט גאָרניט, אויסער גאַלאַרעט, געהאַקטע לעבערלעך, פיש-קניידלעך, 
פלייש-קניידלעך, ביר און בראָנפן. מער גאָרניט, 

די חברה גיט דעם קלמן שעפּס װוידער אַ נעם אונטער די אָרעמס און 
איידער ער באַװײיזט אַ פּיפּס טאָן, קייקלט זיך די גאַנצע קאָמפּאַניע אַרונ- 
טער אין קעלערל װאָס וויקלט אַלעמען אַרום מיט פּאַרע-קנוילן. ביי די טיש- 
לעך אין דער קנײפּע זיצן טרעגערס און מאַרק-הענדלער, יונגען אין לייוו" 
טענע רובאַכעס אויפגענייט פון פּראָסטע זעק און אין הויכע שטיוול,. די געסט 
רייכערן, שפּײיען אויפן דיל, גיסן דעם בראָנפן אין די אויפגעריסענע גאָרג- 
לען און שרייען מיט הייזעריקע קולות, שװערן זיך מיט טױטע שבועות. 
די אַרײנגעקומענע מאַליאַרעס זיינען דאָ אָפּטע אורחים. גיבן זי פלינק און 
געשיקט אַ שאַר צונויף אַ האַלב טוץ בענקלעך אַרום אַ טישל און לאָזן דורך 
מוישקע צירולניק אױבנאָן. ער פונדעוועט, איז ער קײיסער! קלמנען גיט 
מען אַ שטופ אַריין אינמיטן, נאָענט צו מאָריצן, און חברה קוועטשט אַרום 
אים פון אַלע זייטן. ער זאָל אַפילו זיין אַ פויגל, ועט ער שוין ניט אַרויספליען, 
די יונגען דרייען אויס די הונגעריקע פּנימער צום בופעט, און אין אַ רגע 
װאַקסן אויס אַרום זיי מוידן מיט צעפלאַמטע פּנימער און אין ברודיקע פאַר- 
טעכער. מאָריץ טוט אַ וואונק צו די קעלנערקעס און די מאַליאַרעס באַ- 
שטעלן אויף זיין חשבון װאָס זייער האַרץ גלוסט. דער טיש ווערט באַשטעלט 
מיט פלעשער שנאַפּס,. פלעשער ביר, טיי-גלעזער, קעלישיקלעך און בייכיקע 
קופלען, ;מאַרינירטע הערינג אין מילך! אַ הערינג האָט האָלט אַז ער 
שווימט אין מילך", -- שרייט איינער, און אַ צווייטער באַשטעלט געהאַקטע 
לעבערלעך. ;פוס-נאָגע, אָבער מיט אַ סך שטיקלעך פלייש און קנאָבל" -- 
ליאַרעמט אַ דריטער און בעת-מעשה גיט ער זיך אַ רייב די װאָנצעס וי ער 
װאָלט אָנגעשאַרפט אַ מעסער. די חברה גיסט אָן שנאַפּס אין טיי-גלעזער: 

-- לחיים, מאָריץ, מיר זאָלן זיין געזונט, 

-- טרינקט געזונטערהייט, -- ענטפערט מאָריץ מיט אַ מעלאַנבאָלישן 
קוקעלע פון אַ דורכגעטריבענעם יונג װאָס ווייס אַז מען באַאַרבעט אים. ער 
האָט די האָלעדראַנצעס צוגעזאָגט אַ שנאַפּס און אַ צובייס פאַרן צושטעלן 
אים דעם שעפּס, גריזשען זיי אים אַרום װי דעם קאָפּ פון אַ הערינג. נאָר כאָטש 

עס נעמט אים די נכפּה, מוז ער שווייגן, כדי דער פעלד-חזן און פאַרב" 
שמירער זאָל זען אַז ער האָט דאָ צו טאָן מיט אַ ברייטן מענטשן. אייזיקל 
באַראַש האָט אַ קישקע אָן אַ דעק. ער באַשטעלט אַלץ װאָס אַ מויל קען אַרױס" 
ריידן און רייסט די פולע טעלערס ביי די קעלנערקעס פון די הענט, װי ער 
װאָלט בדעה געהאַט איינשלינגען די מאכלים אינאיינעם מיט די פעטע װי" 
בערשע הענט װאָס טראָגן זיי. ‏ ער קייט אויף ביידע באַקן ביז אַ שוייס 
שלאָגט אים אַרױס אויפן פּנים, און בעת-מעשה חנפעט ער דעם צירולניק. 


--- מאָריץ, פאַרװאָס האָסטו היינט ניט אָנגעטאָן דיין ווייסן זיידענעם 

האַלדזיטוך ? מאָריץ, מען זאָגט אַז דו האָסט אַ פּאַפּיראָסניצע אויסגעזעצט 
מיט בריליאַנטן,. הערסט, קלמנקע ? אַז דו וועסט דורכגיין גאַנץ ווילנע אין 
דער ברייט און אין דער לענג, װועסטו ניט געפינען אַזאַ גוטן ברודער וי 
מאָריץ, --- גיסט זיך אייזיקל אָן אַ קופל ביר און קערט אים גלייך אַרײן, -- 
פאַרװאָס טרינקסטו ניט, מאָריץ 1 פאַרװאָס עסטו ניט, מאָריץ? 

|-- איך װאַרט אויף ר' קלמנען, -- ענטפערט דער מאַרק"הענדלער. 

--- איך האָב אייך נאָך פריער געזאָגט אַז איך עס ניט קיין טרפות, -- 
גיט זיך קלמן אַ קאָרטשע, וי אַ װאָלף װאָלט אים איינגעלאַדן צו אַ סעודה. 

--- און איך האָנ געמיינט אַז איר ווילט ניט עסן קיין הייס געקאָכט פלייש, 
טאָמער איז עס ניט כשר. אָבער װאָס קען זיין ניט כשר אין קאַלטע גע" 
האַקטע לעבערלעך ? -- גיסט מאָריץ אָן אַ קעלישיקל די גרייס פון אַ פינגער" 
הוט פאַר קלמנען און פאַר זיך גיסט ער אָן דריי-פערטל פון אַ טיי-גלאָז. ער 
גאָרגלט אַרײין דעם שנאַפּס און פאַרבייסט ניט, פאַרקרימט זיך ניט אפילו. 
ער צִיט בלויז אַרײן אין זיינע נאָזלעכער דעם ריח פון שװאַרצן פרישן ברויט 
און קוקט מיט ביטול אויף זיין מיט-טרינקער: נו! 


קלמן גיט אַ מורמל אַ ברכה און טרינקט אויך אויס דאָס קעלישיקל 
ביזקל דעק, וי צו באַװייזן בריה'שאַפט. אָבער ער פאַרקרימט זיך וי פון ריצנ" 
אייל און קרעכצט אָפּ. עבירה גוררת עבירה, טראַכט ער. ער האָט אָנגעהױבן 
מיט אַן עגונה און זויפט שוין מיט חברה אין אַ שענקי 

--- מ'עט נעמען נאָך צו ביסלעך, --- גיסט מאָריץ װוידער אָן אַ גלעזל 
פאַר זיין גאַסט און אַ האַלבע טיי-גלאָז פאַר זיך; ער קוקט אויף קלמנען 
וי אַ סערזשאַנט אויף אַ רעקרוט װאָס קען נאָך ניט האַלטן קיין ביקס, --- זאַל- 
פּאָם ! אַז מען נעמט אַ יונג ווייב, דאַרף מען אויך קענען טרינקען. װער עס 
קען ניט טרינקען, קען אויך ניט קיין אַנדערע זאַכן. איר האָט מסתמא ניט 
פאַרזוכט קיין לעק בראָנפן זינט שמחת-תורה, 

--- שמחת-תורה איז אים קיין בראָנפן ניט געלעגן אין זינען. ער האָט 

יענעם טאָג געכאַפּט פּעטש איבער דיין ליובאָווניצע, -- שרייט אייזיקל באַ- 
ראַש צו מאָריצן. 

-- ניט מיך האָט מען געפּאַטשט, דעם אונטער-שמש האָט מען גע- 
פּאַטשט, -- זאָגט קלמן, און מאָריץ האַלט מיט אים. ער גיט װידער דעם 
דאַרן מאַלער זיין ברכה. 

-- ווער גע'הרגעט אין אַ גויאישער גאַס! ניט ר' קלמנען האָט מען 
געפּאַטשט, דעם אונטער-שמש האָט מען געפּאַטשט. קוקט ניט אויף אים, ר' 
קלמן, קוקט אויף מיר. איך בין אייך אַ פריינט, 

--- פאַרװאָס זייט איר מיר אַ פריינט? -- בייסט קלמן אָפּ אַ שטיקל 
טרוקן קיכל און קייט עס גיך, גיך, װוי אַ וועווערקע, 

--- ווייל איך בין אַ פאַרליטן יינגל, דערפאַר בין איך אייך אַ פריינט, --- 
ענטפערט מאָריץ זייער מרה-שחורהדיק, -- צער זאָל איך האָבן, אויב איר 
פאַרשטײט מיך. ווען אַ הונט גיט אַ לעק פון מיין האַרץ, פאַלט ער אַ פאַר'- 
סמ'טער, 

--- אַז דיין ווייבעלע האָט געקענט אַראָפּדרײען דעם קאָפּ מאָריצן, װועט 
זי דיר, קלמנקע, אַראָפּדרײען דעם שעפּסענעם קאָפּ מיט איין דריי, --- וויל 
דער דאַרער מאַלער װוידער געפינען חן אין צירולניקס אויגן, 

--י דער יאָלד האָט ניט קיין שעפּסענעם קאָפּ, ער האָט אַ הינערשן 
קאָפּ, -- לאַכט איינער פון געזעמל. אָבער קלמן הערט ניט אָדער מאַכט זיך 
ניט-הערנדיק. כאָטש דער טיש איז פאַרװאַליעט מיט עסנװאַרג, קלייבט 
ער צונויף פון טיש אין מויל אַריין די צעשאָטענע ברעקלעך קיכל און רייצט 
זיך נאָך מיט מאָריצן, 

--- איינער זאָגט אַז מערל איז געווען אייער ליובאָווניצע, און אַ צווייטער 
זאָגט אַז זי האָט אייך אַראָפּנעדרײט דעם קאָפּ, איז ער פון זיי זאָגט אמת ? 

מאָריץ ווערט אַ פאַרביטענער און די גאַנצע איידלקייט גייט אַװעק פון 
אים אין איין אויגנבליק, ער שפּאַרט אַרין זיין שטערן אין קלמנס שטערן, 
ביז קלמן דערפילט ווי זיין פּאַטילניצע װוערט צוגעדריקט צו דער װאַנט און 
ער בלייבט זיצן מיט אַראָפּגעהאַנגענע הענט. די ברעקלעך מזונות פאַלן אים 
אַזש אַרונטער פון די ליפּן אויף זיין שיטער בערדל, און אויף זיין מעליק 
פּנים לייגט זיך אויס טויט-שרעק, אַז דער בלאַטער יונג זאָל אים ניט צע- 
קוועטשן דעם שאַרבן, 

-- קלעמט זיך ניט, קיין צרות װעלן אייך ניט פעלן, -- בויערט זיך 
מאָריץ איין אין אים מיט זיינע קליינע אייגעלעך, און מיט אַ פויל געלעכטערל 
דערציילט ער אים וי אַזױ מערקע די נײטאָרין האָט זיך מיט אים אַרומ- 
געשלעפּט יאָרן-לאַנג, נאָר ביי דער זייט האָט זי אויך געהאַט דאָס סטאָליערל 

אָן די ציין, איציק צווילינג. האָט ער, מאָריץ, געמאַכט אַ טאָלק: אָדער ער 
אָדער דאָס סטאָליערל. דערזען אַז מיט אים װעט זי ניט קענען װאיעװעף 
האָט זי אויסגעקליבן דעם איציק צווילינג אָן די ציין. ער איז פאַר איר געווען 
וי אָנגעמאָסטן, ער האָט איר ניט נאָכגעקוקט; און ווען ער האָט זיך דער" 
וואוסט דעם אמת, איז ער שוין געלעגן אונטער איר קנאַפל. אָבער ווען ער איז 
אַװעק אין מלחמה, האָט ער געזאָגט ,יודל, אַ גוטן" און איז מער ניט צוריק- 
געקומען,. ער האָט דאָרט אין דייטשלאַנד חתונה געהאַט מיט אַ דייטשקע, 

קלמן פילט מאָריצעס אָנגערוקטן שטערן איבער אים וי אַן אייזערנע 
בעלקע, דאָך שטעלט ער איין דאָס לעבן און ענטפערט אַז ווען מערלס ערשטער 
מאַן לעבט, װאָלט ער צוריקגעקומען. דער פּאָלאָצקער דיין האָט זי מתיר 
געווען, ווייל נאָך אָנדערהאַלבן צענדלינג יאָר אַז דער מאַן קומט ניט צוריק 
פון מלחמה, איז אַ סימן אַז ער איז טויט. פון דעם ענטפער צעלאַכט זיך 
מאָריץ אַזױ שטאַרק, אַז ער מוז פאַרװאַרפן דעם קאָפּ אַהינטער, און קלמן 
קען שוין אָפּרײסן פון דער װאַנט זיין פּאַטילניצע. 

-- נו, און די אָנדערהאַלבן צענדלינג יאָר װאָס זי איז געזעסן אַן עגונה 
האָט זי געפאַסט תעניתים? -- פרעגט מאָריץ ביים פאַרגאַפּעטן פעלדיחזן 
און נאָכדעם פרעגט ער די זעלבע פראַגע ביי דער כאַליאַסטרע, --- וי מיינט 
איר, ברידער מיינע, זי האָט געפאַסט תעניתים? 

די כאַליאַסטרע ענטפערט מיט אַ פילדייטיק הויך געלעכטער, און מיט 
צונויפגערוקטע קעפ קוקן זיי אויף מאָריצן מיט באַוואונדערונג וי אויף 
אַ מכשף. מאָריץ פאַרזשמורעט אַן אייגל, מען זאָל זען אַז ווען ער וויל, האָט 
ער װאָס צו דערציילן פון דער אייגענער פּראַקטיקע, און ער נעמט זיך צו 
קלמנען פון אַן אַנזער זייט, 

--- שאַ, לאָמיר זאָגן אַז איר מאַן לעבט ניט, טאָ פאַרװאָס האָט זי דווקא 
אייך גענומען? -- גיסט ער אָן קלמנען נאָך אַ גלעזל אויף זיך איבערבעטן, 

--- יאָ, יאָ, פאַרװאָס האָט זי דיך גענומען? -- שרייען די מאַליאַרעס 
אין כאָר, --- פאַר דעם װאָס דו ביסט אַ פעלד-חזן האָט זי דיך גענומען1 פאַר 
אַ פּאַראַװאַן, גוטער ברודער, האָט זי דיך גענומען, פאַר אַ פּאַראַװאַן, זי זאָל 
קענען הינטער דיינע פּלײיצעס טאָן װאָס זי װויל. דו דאַװונסט דאָך מיט פאַר- 
גלאָצטע אויגן, און דאָס דאַרף זי, דיין צנועה, דו זאָלסט דאַװונען מיט פאַר" 
גלאָצטע אויגן, 

די יונגען כאָנאָטשען פון קלמנס פאַר'גולמ'טקייט, און ער, פון גרויס 
יאוש, גיט שוין אַ קער אַריין דאָס דריטע גלעזל, נאָר ער פאַרהוסט זיך, דער 
בראָנפן אין אים אַרין אין דער לינקער קעל, 

-- אַ רעציסניק פאַר ר' קלמנען, -- גיט מאָריץ אַ קאָמאַנדעװע, און 

דער גאַנצער טיש, מלא-שמחה פון נייעם געשמאַקן ביסן, צעגװאַלדעװעט 
זיך, -- אַ רעציסניק-טייגעכץ, אַ רעציסניק! 

מוישקע צירולניק פילט אין האַרצן אַ נאָגעניש. װאָס מער ער באַרעדט 
זי, די נײיטאָרין, אַלץ שטאַרקער צינדט זיך אָן אין אים דאָס בלוט. ער פאַךר- 
שטייט אַליין ניט װאָס מיט אים קומט פאָר. שוין קאַרגע צוויי צענדלינג יאָר 
װי ער קריכט איר נאָך און זי שטויסט אים אָפּ פון זיך. דאַרף ער דאָך איר 
ווינטשן דעם טויט, גיין אין איר בלוט און זאָגן אַז ס'איז בלאָטע. פונדעסט" 
וועגן קריגט ער פאַר איר די נכפּה, די קאַלטע בראַנד, זי ציט אים אַרױס דעם 
קליי פון די ביינער. מיט אים האָט זי זיך ניט געװאָלט לייגן, און מיט אָט 
דעם װאַנט-שמירער האָט זי יאָ חתונה געהאַט! -- קוקט מאָריץ אויף קלמנען 
מיט אַ פאַרקרימט פּנים, װי ער װאָלט חשק געהאַט אים צו דערטרינקען 
אין אַ שפּיי. מאָריץ איז זיכער אַז זי האָט עס געטאָן אים אויף להכעיס, אים 
אויף צעפּלאַצעניש. נאָר מען װעט נאָך זען! אויב ער װעט האָבן דעם קאָפּ 
אויף די פּלײצעס, קען ער זי איצט אַריינקריגן גיכער וי ווען-ניט-איז פריער, 
און צו פאַרלעשן דאָס ברענעניש אין די געדערעם, באַשטעלט מאָריץ נאָך 
אַ קװאָרט, 

אויך קלמן זיצט אַ פאַראומערטער. ער זעט וי די מאַליאַרעס פרעסן, 
זויפן, װאַליען זיך איינער אויפן צווייטן און קושן זיך, נאָר אים איז טרויעריק 
אויפן האַרצן. טאַקע פאַרװאָס האָט זי אים גענומען ? אין קאָפּ גיט אים אַ מיש 
דער אויסגעטרונקענער בראָנפן: צו פאַרשטעלן איר ליבע מיטן פּאָלאָצקער 
דיין האָט זי אים גענומען. קלמן זעט פאַר זיינע פאַרנעפּלטע אויגן צויי 
מוישקע צירולניקס, דריי מוישקע צירולניקס, און אַלע האָבן זיי אויפגערי" 
סענע פּיסקעס װאָס לאַכן פון אים. אויך מאָריץ, שוין טויט-שיכור, האַלט קלמנען 
ביי די לאַצן און טרייסלט אים, : 

--- זי האָט אַ לייב וי אַ שטיק אַלאַבאַסטער, האַ? 

-- ברעך אָפּ, קלמנקע, ברעך אָפּ, -- דערלאַנגט אים אייזיקל באַראַש 
אַזאַ טראַסק אין פּלייצע, אַז קלמן נעמט זיך שאָקלען וי אַן אײינגעבראָכן ביימל, 
-- אַז מען רעדט זיך אַראָפּ פון האַרצן, ווערט גרינגער, און אַז מען ברעכט אָפּ, 
ווערט גרינגער, 

קלמן הערט מער ניט װאָס מען רעדט צו אים. די שענק שװוינדלט אים 
פאַר די אויגן און ער קען קוים באַװעגן מיט דער געליימטער צונג, אַז דער 
פּאָלאָצקער דיין האָט אים אומגליקלעך געמאַכט, אומגליקלעך געמאַכט. 

די גוטע פריינט 


וצ מאַליאַרעס זיינען אַרױס פון שענק פריילעכע, מיט צעפּאַרעטע 
פּנימער, אַ צי געטאָן פרישע לופט אין די נאָזלעכער און שטיין געבליבן אויף 
די אייזערנע רגלים. אָבער קלמן האָט זיך פון די פּאָר שנעפּסלעך געשאָקלט וי 
אַ פּאָרצעלײענע ליאַלקע מיט איבערגעבראָכענע פיס, און מאָריץ האָט אויף 
אים געקוקט מיט אַ פאַראיבלט פּנים פון אַ פּריץ װאָס מוז האָבן צו טאָן מיט 


אַ זשידעקי 


--- האַק אים אַריין אין קאָפּ, אַז אויב ער װועט זי ניט אָפּיגטן, וועט זיין אַן 
עלנט צו אים. װעסט דערפאַר קריגן ביי מיר אַ קװאָרט מיט אַ צובייס, -- 
האָט מוישקע צירולניק אַ מרוקע געטאָן צו אייזיקל באַראַש און איז אַװעק 
מיט אַ גריזעניש אין האַרצן נאַכסאָל ער האָט אויף דער באַנדע גע'פּטרט 
געלט און נאַכסאָל די עגונה ציט אים אַרױס דעם קליי פון די ביינער. 

אַ פאַרלאָקטער פון צוגעזאָגטן קװאָרט שנאַפּס מיטן צובייס, האָט אייזיקל 
באַראַש גענומען אויף זיך אָפּפירן אַהיים דעם פאַרשניאָשקעטן קלמנען, װאָס 
איז קוים איינגעשטאַנען, דער לאַנגער דאַרער מאַלער האָט זיין ביינערדיקע 
האַנט אַרײנגעשטעקט אונטער קלמנס היטל און אים געריבן מיט די נעגל 
איבערן קאָפּ, װוי מיט אַן אייזערנער באַרשט. קלמן האָט גענומען הוסטן, שלוכצן, 
זיך פּאַמעלעך אויסגעגלייכט און אָנגעקוקט דעם חבר װאָס האָט אים געשלעפּט 
אַהיים און אַרײינגעשריען אין אויער. 

--- מאָריץ איז אַן אַמביטנער יינגל, און אַז ער זאָגט, עס װעט זיין אַן 
עלנט צו דיר, אויב דו װעסט דיין יידענע ניט אָפּיגטן, װעט זיכער זיין אַן 
עלנט צו דיר. קום שוין ! איך וואוין ביים פיש-מאַרק. װעל איך דיך צו" 
פירן ביז דיין שטוב און נאָכדעם זיך אַרײנדרײען אויף פּאָפּלאַװעס. 

דער וועג באַרג-אַראָפּ און אַרױף צום זאַרעטשער מאַרק האָט קלמנען אייג" 
געמאַטערט און אויסגעניכטערט, אויך אייזיקל באַראַש איז געװאָרן אַלץ 
אומרואיקער און פאַראומערטער װאָס נעענטער ער איז געקומען צו זיין געסל. 

ער האָט זיך כסדר געקראַצט אין פּאַטילניצע, הילכיק געשנייצט די נאָז און 
געליאַרעמט צו קלמנען, 

--- הלוואי האַלט איך שוין מיט מיינער װי דו מיט דיינער. ,שיכור, 
וואו זיינען דיינע פאַרדינסטן 71 שרייט זי צו מיר, זי איז געווען אַ מיידל, 
גיט קיין עגונה, האָב איך ניט קיין אויסרייד זי צו געבן אַ טראַסק אַרױס, 
דיר איז גוט, ברודער. דיינע איז אַן עגונה, קענסטו זי געבן אַ טראַסק אַרױס, 
אַ ווייב דאַרף מען שלאָגן, 

-- און דו שלאָגסט דיינע 1 --- פרעגט קלמן, 

-- ביי מיר איז אַן ענגע שטוב, און אַז איך זאָל זי געבן אַ שטױס, 
האָט זי ניט וואו צו פאַלן, --- זאָגט אייזיקל באַראַש און שטופּט קלמנען אַרױף 
אויף די טרעפּ, -- געדענק! מאָריץ איז אַן אַמביטנער יינגל, און אַז ער 
זאָגט, עס ועט זיין אַן עלנט צו דיר, אויב דו װועסט דיין יידענע ניט אָפּיגטן, 
וועט זיכער זיין אַן עלנט צו דיר, 

אייזיקל טראָגט זיך גיך אָפּ, פון מורא די נײטאָרין זאָל אים ניט נאָכ- 
יאָגן מיט אַ בעזעם, און קלמן שלייכט אַריין אין שטוב מיט אַ פאַרשולדיקט 
פּנים. ער דערזעט וי מערל זיצט אָנגעבױגן ביים טיש און נייט מיט דער 
האַנט. דער לאָמפּ באַלױכט איר האַלב פּנים, אירע פינגער, און פאַרשפּרײט 
אַרום זיך אַ ליכטיקע שטילקייט, אַ היימישע װאַרעמקײט װאָס נעמט אַרום 
אויך אים. אוויי איז מיר װאָס פון מיר איז געװאָרן!* זיפצט קלמן אין זיך, 
וי קומט ער אין אַ שענק צװישן שיכורים ? מאַלע װאָס מאָריץ האָט אָנגע- 
רעדט. מאָריץ איז דאָך אַ גנב און מערל אין אַ כשרע יידישע טאָכטער, 
קלמן װאַרט אַז דאָס ווייב זאָל אים פרעגן וואו ער איז געווען. נאָך אָפּזיצן 
װאָכן"לאַנגג אין שטוב, איז ער היינט צום ערשטן מאָל אַרונטער אין שטאָט, 
דאַרף זי דאָך װועלן וויסן וואו ער איז געווען און װאָס ער האָט אױיפגעטאָן, 
אָבער מערל הייבט אַפילו ניט אויף די אױגן. זי לאָזט אַראָפּ דעם קאָפּ 
נאָך נידעריקער און איר נאָדל פליט געשווינט דורכן שטאָף, וי זי װאָלט זיך 
פאַרוועט מיט איר שאָטן אויף דער װאַנט, װוער עס װעט פלינקער באַװעגן 
מיט דער האַנט. קלמנען באַפאַלט אַ כעס אויף זיך אַליין הלמאי ער קען ניט 
זיין אַזאַ אַמביטנער יינגל וי מאָריץ, און בעת ער טוט אויס דעם מאַנטל 
גיט ער אַ זאָג מיט רוגזה, 

-- איך בין היינט געווען אויף דער בירזשע און געטרונקען מיט גוטע 
ברידער. ריידן מיט בעלי-בתים, זיי זאָלן זיך אָננעמען פאַרן פּאָלאָצקער דיין, 
האָב איך ניט גערעדט. מיך אַרט ניט פאַר אים, אויף מיר איז אַ גרעסערער 
עלנט וי אויף אים, 

מערל טוט זיך אַ הייב-אונטער פון בענקל און זעצט זיך גלייך צוריק 

אַראָפּ. זי זעט אַז מיט איר טרייבן אים ער זאָל זיך איינשטעלן פאַרן פּאָלאָצ- 
קער דיין האָט זי נאָך ערגער געמאַכט. וויל זי אים אַפילו ניט פרעגן פאַר" 
װאָס ער האָט געטרונקען. נאָר כדי אים ניט בייז מאַכן מיט איר שווייגן, פרעגט 
זי אים סתם אַזױ : 


--- און דו ביסט גאָרניט שיכור? 


קלמן איז צעטומלט פון איר רואיקייט און ווייס ניט װאָס ער דאַרף טאָן 
אָדער ענטפערן. מאָריץ האָט אים געסטראַשעט אַז אויב ער װעט זי ניט 
אָפּ/גטן, װעט זיין אַן עלנט צו אים. אויב אָבער ער זאָל זי יאָ אָפּיגטן, װעט 
זיין נאָך אַ גרעסערער עלנט צו אים. וואו װועט ער גיין? זיין דירה אױיף 
ליפּואווקע איז שוין פאַרדונגען צו אַן אַנדערן. פריער איז ער געוען אַן 
אַלמן, און איצט זאָל ער נאָך ווערן אויך אַ גרוש ? פונדעסטוועגן רופט זי אים 
ניט שיכור און שילט אים ניט הלמאי ער איז ניט קיין פאַרדינער, װי דאָס 
טוט אייזיקלס ווייב, 

אויף מאָרגן אינדערפרי האָט זיך קלמן אויפגעהויבן מיט אַ פאַר'" 
דאגהט פּנים און די גאַנצע צייט ביים דאַװונען ניט אַראָפּנענומען די אויגן פון 
שטעקן, װאָס ער האָט תמיד געהאַלטן אין האַנט ביים גיין אויפן פעלד מאַכן 
הזכרות. נאָכן אָנבייסן און בענטשן האָט ער אַ װאָרטשע געטאָן אַן ענטפער 
אויף איר נעכטיקער פּראַגע, װוי דאָס װאָלט אים די גאַנצע נאַכט ניט געלאָזט 
שלאָפן, 

--- איך האָב נעכטן גאָר אַזויפיל ניט געטרונקען, איך זאָל זיין שיכור אויף 
אַן אמת. -- געזען אַז מערל שמייכלט גוטמוטיק פון זיין פאַרענטפערן זיך 
און אַז ער קען פאָוט ניט זיין אַזאַ אַמביטנער יינגל וי מאָריץ, האָט ער אַ 
מרוקע געטאָן נאָך אומצופרידענער. -- ניטאָ קיין אַרבעט. איך װעל ווידער 
מוזן ווערן אַ פעלד-חזן, 

ער האָט דערװאַרט, אַז דאָס ווייב זאָל אַרױס קעגן אים מיט אַ טענה,י 
אַז זי װויל ניט, איר מאַן זאָל זיין אַ ביתיהקברות-ייד, נאָר מערל האָט געשוויגן 
און בלויז אַ שאָקל געטאָן מיטן קאָפּ אַז זי איז מסכים. קלמן האָט גענומען 
דעם שטעקן און איז אַרױס פון שטוב אַ פאַרכמורעטער. אויפן װעג צום 
בית-עולם האָט ער דערזען דעם גבאי פון זאַרעטשער בית-מדרש שטיין אויף 
זיין גאַניקל און אַריבערקוקן אויפן מאַרק. קלמנען איז עפּעס איינגעפאַלן און 
ער האָט זיך אָפּגעשטעלט ביי צאַליע דעם גבאיס גאַניקל. 


מיט אַ וויילע פריער איז פאַרביי אַ לוויה און צאַליע איז אַרױס אַ פרעג 
טאָן וי אַלט ס'איז דער בר"מינן. דערהערט אַז דער בר-מינן איז ערשט אין 
די זעכציקער, האָט ער זיך באַרואיקט און אַריבערגעקוקט מיט נצחון צום 

געוועלב פון קרעמער װאָס האָט צו אים געשריען אַז פינף און-אַכציק- 
יעריקע שטאַרבן אויך. ,איך על אים נאָך באַגראָבן, איך װעל שטין 
אָדדאָ אויף מיין גאַניקל און װעל נאָכקוקן דעם קאַסטן ווען מען װעט אים 
פאַרבייפירן", טראַכט צאַליע און דרייט דעם גרויסן בונט שליסלען איבער 
זיין ווייזיפינגער. דער קרעמער האָט דאָך אים געסטראַשעט אַז מען װעט 
אים מאַכן פאַר אויס גבאי. איז זאָל ער זען, דער הינטישער קרעמער, אַז 
דערווייל איז ער נאָך גבאי און ביי אים געפינען זיך די שליסלען פון בית- 
מדרש. זיין פינפט ווייב האָט צאַליע אַריינגענומען מיט אַ יאָר צוריק און ביז 
לעצטנס איז זי געווען אַ שטילע יידענע, נאָר לעצטנס האָט זי זיך צערעדט, 
אַז אַנדערע מענער װאָס נעמען אַרײן ווייבער אויף דער עלטער, שרייבן זיי 
אָפּ אַ חלק ירושה, בעת ער האַלט אַלץ אונטערן שלאָס, װוי זי װאָלט ביי אים 
געווען אַ דינסט-מויד, ,איך װעל נאָך זי אויך באַגראָבן", טראַכט צאַליע 
און טוט זיך אַ וויג אויף זיינע לאַנגע קרומע און געדראָטעװעטע פיס, וי ער 
װאָלט אױסגעפּרואװוט וי פעסט ער שטייט נאָך אויף דער ערד, 

-- ווען עפנט איר דעם בית-:מדרש? -- פרעגט אים אַ יידל װאָס דרייט 
זיך ביים גאַניקל מיט אַ שטעקן אין דער האַנט, 

-- דעם בית-מדרש עפן איך צו מנחה און מעריב. װאָס דאַרפט איר 
איצט אין בית-מדרש ? -- קוקט אויף אים צאַליע מיט חשד, 

--- איך ווייס װאָס איך דאַרף ? אויף מיינע צרות דאַרף איך אַ קוק טאָן, -- 
קרעקעט און מעקעט דאָס יידל און באַהאַלט דעם קאָפּ אין די געהויקערטע 
אַקסל, --- איך וויל אַ קוק טאָן אויף דער מודעה וועגן פּאָלאָצקער דיין. איך 
בין דער עגונהס מאַן. 

צאַליע קוקט אָן קלמנען מיט אַ פּאָר װאַסערדיקע אויגן, דורכגעצויגן 
מיט בלוטיק-רויטע אָדערלעך. זיין בלוי-געפלעקט פּנים ווערט נאָך בלויער, 
געפלעקטער, און די טאָרבעס אונטער די אויגן װערן נאָך אָנגעשװאָלענער, 
ער טוט זיך אַ שטעל-אַװעק מיט אַ פאַרריסענעם קאָפּ און דרייט זיך אויס 
צו קלמנען מיט אַ האַרטער פּלײיצע, האַרט וי אַ שטיק בלעך, וי זיין שטייגער 
איז בעת ער דערװאַרט אַ קריג, צאַליע װאַרט אַז דער עגונהס מאַן זאָל מיט 
אים אָנהײבן אַ קריג איבערן פּאָלאָצקער דיין, װי די קרעמער אין בית-מדרש, 
אָבער דאָס יידל קלאָגט זיך גאָר און אויקעט אַז דער פּאַלאָצקער דיין האָט 
אים אומגליקלעך געמאַכט. ,אוי האָט ער מיך אומגליקלעך געמאַכט!* צאַ- 
ליע דרייט דעם בונט שליסלען אַרום זיין ווייז-פינגער און קרימט זיך מיט 
פאַראַכטונג. ער פאַרגלייכט זיך אין געדאַנק מיט אָט דעם יידל און טראַכט, 
אַז די עגונה ווייס ניט װאָס גוט איז. ער װאָלט פאַר אַזאַ יונג וייבל 
געווען אַ סך צוגעפּאַסטער און זי פאַר אים אויך. זיין יידענע, די פינפטע, 
איז אַן אַלטע קריכערקע, 

אויב ער איז אַזױ נייגעריק צו זען װוי די רבנים האָבן אים אויסגעשמירט. 
קען ער די מודעה לייענען אויפן שול-הויף, זאָגט דער גבאי. קלמן ענטפערט 
אַז גיין אויפן שול-הויף האָט ער קיין צייט ניט, ווייל ער איז אַ פעלד-חזן און 
דאַרף גיין אויפן בית-עולם מאַכן הזכרות. קלמן וויל אַרױף אויפן גאַניקל, 
נאָר צאַליע פאַרשטעלט אים דעם וועג, וי אין שרעק אַז דער עגונהס מאַן 
זאָל אים ניט מטמא זיין דאָס גאַניקל, און ער זאָגט צו אים אַזױ: אוב 
מען רעכנט ניט צו אַ מנין דעם רב, װאָס האָט אים מתיר געמאַכט לעבן מיט 
אַן אשת-איש, װעט מען אים, דעם אשת-אישניק, צולאָזן אויפן פעלד מאַכן 
הזכרות ? קלמן טרעט אָפּ אַ דערשראָקענער, נאָר באַלד באַפאַלט אים אַ וויל- 
דער כעס און ער צעשרייט זיך אַז מען װעט אים ניט איינסטראַשען, ווייל ער' 
איז אויך אַ שטוב-מאַלער. 

--- און וועלכער ייד װעט עס אייך אַרײנלאָזן צו זיך אין שטוב אָפּ" 
קאַלכן אַ פּאָר װענט? -- קוקט אים אָן דער גבאי מיט זיינע װאַסערדיקע 
אייגעלעך, פול מיט געפּלאַצטע רויטע אָדערלעך, -- איר פאָלגט מיך, אַנשטאָט 
גיין אויפן פעלד, גייט בעסער אַריין צו דער פּאָלאָצקער דיינ'טע, װעט איר 
זיך דערוויסן װאָס גאַנץ זאַרעטשע ווייס שוין. די דיינ'טע שרייט צו איר 
מאַן אַז ער האָט זיך אָנגענומען פאַר דער עגונה, ווייל צװישן זיי איז אַ 
שטילע טרעפעניש. אפילו די פּאַרכעס װאָס האָבן אין קלויז געטומלט קעגן 
מיר, הלמאי איך פאַררעכן ניט דעם רב צו אַ מנין, זיינען איצטער שטום 
געװאָרן,. דער רב, מישטיינס געזאָגט, פלעגט זיך טרעפן מיט אייער ווייב אין 
זאַרעטשער קלויז. איך פלעג אָפּװאַרטן ביז האַלבער נאַכט און נאָכדעם 
פלעג איך זיך שלעפּן פאַרשליסן דעם בית-מדרש, ווייל איך האָב געמיינט 
ער זיצט דאָרט און לערנט. ערשט ער פלעגט זיך דאָרט גאָר טרעפן מיט 
איער יידענע. ווען איך האָב אַזאַ ווייב, װאָלט זי גיכער געטראָפן אויפן 
בית-עולם איידער צו אַ פרעמדן מאַנסביל. טפו זאָלט איר װוערן! 

צאַליע גייט אַרײין צו זיך אין שטוב און פאַרשליסט הינטער זיך די 
טיר,. קלמן בלייבט נאָך לאַנג שטיין װי פון אַ דונער געטראָפן, ביז ער 
קריכט קוים אַװעק פון גאַניקל און טאַפּט פאָראויס מיטן שטעקן, װי ער 
װאָלט פּלוצעם בלינד געװאָרן. ער ווייס דאָך אַז זיין ווייב איז משוגע פאַרן 
פּאָלאָצקער דיין ; איצט האָט ער געהערט אַז אויך די דיינ'טע זאָגט דאָס זעלבע 
וועגן איר מאַן,. װיבאַלד אַזױ, איז געװויס אמת װאָס מאָריץ דערציילט אַז 
מערל איז אַמאָל געווען זיין ליובאָװוניצע, נאָר ער האָט זי געװאָרפן, ווייל 
זי האָט געהאַט ביי דעו זייט נאָך איינעם, איר שפּעטערדיקן מאַן. די מאַליאַרעס 
האָבן אים נעכטן געזאָגט, אַז זי האָט אים גענומען פאַר אַ פּאַראַװאַן. זיי זיינען 
גערעכט, זיינע גוטע פריינט. זי האָט אים גענומען, כדי זי זאָל זיך קענען 

שרעפן מיטן פּאָלאָצקער דיין. דערפאַר טאַקע האָט דער דיין זי מתיר געמאַכט, 
כדי ער, קלמן מייטעס, זאָל זיין דער פּאַראַװאַן. אויפן פעלד װעט ער שוין 
ניט גיין, ער קען דאָרט האָבן נאָך מער בזיונות װי ער האָט געהאַט אין 
שטאָט-שול; אויף דער בירזשע פון די מאַליאַרעס װעט ער גין. מען װעט 
ווידער אָפּזוכן מאָריצן, אַרײנגײן אינאיינעם אין קעלערל עפּעס צובייסן און 
'שמועסן. די מאַליאַרעס זיינען אים איבערגעגעבענע חברים, און אויך מאָ- 
ריץ, זעט ער, איז אַן ערלעכער מענטש, כאָטש אַ פּראָסטלעכער. און װאָס 
פאַר אַ ברייטע האַנט ער האָט עס, מאָריץ, ער איז אַלעמען מכבד פון זיין 
קעשענע. 

ווען קלמן קומט אויף דער בירזשע, געפינט ער זיינע גוטע ברידער אין 
גאָר אַן אַנדער שטימונג וי נעכטן. מוישקע צירולניק האָט זיי אָנגעזאָגט 
אַז זיי זאָלן דעם קלמן שעפּס יאָגן פון זיך מיט שטעקנס. מען דאַרף אים 
פאַרהוקען, ער זאָל אויף דער בירזשע ניט קענען אַרױפגײן, האָט מוישקע 
צירולניק אָנגעזאָגט; און אויב די מאַליאַרעס װעלן ניט טאָן װי ער הייסט זֵיי, 
וועט ער פון היינט אָן און ווייטער בעסער טרינקען מיט הינט-שלעגער איי- 
דער מיט זיי, איז ווען קלמן באַװוייזט זיך, נעמט אים אויף די קאָמפּאַניע מיט 
אַ בייזן שווייגן, מען באַמערקט אים אַפילן ניט, אַ וויילע גלאָצט ער אַ פאַר- 
וואונדערטער און פרעגט נאָכדעם מיט אַ שטיל קול אויף זיין בעסטן חבר 
אייזיקל באַראַש. וואו איז ער, מען האָט אים אַועקגערופן אויף אַ שטיקל 
אַרבעט? 

-- זיין יידענע האָט אים מסתמא צע'ממית'ט מיט אַ װאַלגערהאָלץ אָדער 
אונטערגעהאַקט אַן אויג, ליגט ער אין אַ קאַלײיסע, אין אַבעלעס קרענק, -- 
ענטפערט אים איינער פון דער חברה. -- נו, קלמן שעפּס, האָסט שוין אָפּ- 
גע'גט דיין נאַװואָגאָראָדער ווייבל! 

הייבט ער ווידער אָן אַז זיין ווייב איז ניט קיין נאַָװאָגאָראָדער און אַז 
ער הייסט קלמן מייטעס, ניט קלמן שעפּס. נאָר די גאַנצע חברה באַפאַלט 
אים מיט אַ ווילדן גרימצאָון, אַז אויב ער װעט ניט אָפּיגטן זיין נאָװאָגאָראָ- 
דער וייבל, זאָל ער אויף דער בירזשע זיך ניט וויזן. זיי שטייט ניט 
אָן מען זאָל זאָגן אויף אַ מאַלער אַז ער איז אַ טראַנטע. זאָל ער גיין, די 
טראַנטע, אויפן בית-עולם, אויפן שול-הויף צו די שנאָרער, פּאַשאָל װאָן פון 
דאַנעף -- שרייען זיי, און קלמן טרעט אָפּ װי פאַר אַ סטייע וועלף. ער דרייט 
זיך אַרײין אין ערשטן געסל, פאַרהייבט די אויגן צום הימל און מורמלט מיט 
אָפּנעשטאָרבענע ליפן : 

-- רבונו של עולם, איך בין דאָך נאָך מער אין חרם וי דער פּאַלאָצ- 
קער דיין, 

ער בלייבט שטיין ביי אַ רויט-געפאַרבט קלויסטערל אַרומגעצאַמט מיט אַ 
געמויערטן פּאַרקאַן, קוקט, קוקט --- און טוט זיך אַ כאַפּ: װאָס קוקט ער 
אויפן צלם ? ער וויל זיך, חס ושלום, שמדן ? קלמן דרייט זיך אויס און דער" 
זעט אַז ער געפינט זיך אין גיטקע-טויבעס געסל, וואו עס וואוינט ר' אשר" 
אַנשל, דער רב פון די גיטין. ,ווען זי גיט מיר אַ גט, בין איך אַ געראַטע- 
וועטער", פליט אים דורך אין מח. ער נעמט זיך שאַרן ביי דער װאַנט, װי 
ער װאָלט מורא געהאַט, ר' אשר-אַנשל זאָל ניט דערהערן זיינע מחשבות און 
אים רופן דורכן פענצטער אָפּיגטן דאָס ווייב, ניין! ניין! אַן אַלמן איז ער 
שוין געווען, װויל ער ניט זיין אויך אַ גרוש. 

דורכן געסל איילט זיך דער אונטער-שמש פון דער גרויסער שול מיט די 
חופּה-שטאַנגען אויף די אַקסל. קלמן כאַפּט אים אָן ביים אָרעם: אַזױ 
גאָר ? מען נעמט אים יאָ אויף חתונות ? 

-- ווער זייט איר ? -- פרעגט אים מיט אַ ירגזון דער קליינינקער שואַר" 
צינקער זלמנקע, 

--- איך בין קלמן מייטעס, דער זעלבער ייד וועמען איר האָט אומגליק" 
לעך געמאַכט, חתונה געמאַכט מיט דער עגונה, 

--- איר האָט מיך אומגליקלעך געמאַכט, ניט איך אייך, -- שפּרינגט 
אים זלמנקע אין פּנים, --- איר האָט מיר מיין בלוט פאַרצאַפּט עמערוייז, 
איך אַליין האָב באַדאַיפט פאַנאַנדערקלעפּן אין די בתי-מדרשים די מודעה פון 
וועד-הרבנים קעגן פּאַלאָצקער דיין, אַ דאַנק גאָט װאָס איך בין אָפּגעקומען 
מיט דעם און מען נעמט מיך ווידער צו חופּות. 

דעם אױסגעפּאַטשטן אונטער-שמש וויל קלמן פונדעסטוועגן ניט פאַר- 
שווייגן,. לאָזט ער אויס צו אים זיין גאַנצע ביטערניש און זידלט אים מיט 
די זעלבע װערטער, װי נעכטן פרי האָט אים גופא געזידלט מערל, און וי 
היינט -- די מאַליאַרעס אויף דער בירזשע: 

-- איר זייט אַ פּחדן, אַ שלימזל, אַ טראַנטע, ניט קיין מאַנסביל. מען 
האָט אייך אין שטאָט-שול געפראַסקעט און איר הענגט נאָך אויס צעטלעך 
קעגן זיך אַלײן, 

-- אַ טראַנטע זייט איר, ניט איך, --- לאַכט פון אים זלמנקע דאָס גרוי" 
סע געלעכטער, -- אַפילו די עגונה װאָס האָט אייך פריער אַרײנגענאַרט, 
וויל איצט פון אייך פטור ווערן, זי װויל זיך דאָך מיט אייך גטן, 

איר זייט אַ ליגנער, -- רוקט זיך צו אים קלמן מיטן שטעקן אין 
דער האַנט, 

-- װאָסי, איר װועט מיך שלאָגן? טאָמער רירט איר מיך אָן מיט אַ 
פינגער, װעל איך אייך מאַכן אַ שװאַרצע חופּה, -- נעמט זלמן אַרונטער 

פון אַקסל די צונויפגעדרייטע חופּה מיט די פיר פלעקענער. אַלע וייסן 
זאָגט ער, אַז אויף דער רבנישער אסיפה אין בית-דין-שטיבל האָט ר' לוי 
הורוויץ אויפגעװאָרפן דעם פּאָלאָצקער דיין, אַז די עגונה אַלין האָט שין 
חרטה װאָס זי האָט חתונה געהאַט. אָבער דער פּאָלאָצקער האָט געענט. 
פערט, אַז ער האָט ניט קיין חרטה און אַז ער װעט אויך דער עגונה ניט לאָזן 
זיך גט'ן מיטן מאַן. ;איז ווער פון אונדז ביידן איז די טראַנטע?" -- 
פרעגט זלמנקע, נעמט אַרויף די חופּה-פלעקענער צוריק אויף די אַקסל און 
לאָזט זיך לויפן, 

קלמן דערפילט אַ שווינדל פאַר די אויגן און די פיס פּלאָנטערן זיך 
אים, זי ער װאָלט זיך היינט אָנגעטרונקען נאָך מער פון נעכטן. ער טאַפּט 
מיטן שטעקן די ברוק-שטיינער און שאָקלט מיטן קאָפּ אין דער ברייט: 
ניין, ניין, ער טאָר מער קיין איין טאָג מיט איר ניט זיין צוזאַמען. 

אַװעק פון שטוב 


איינמאָל אויפן בית-עולם האָט קלמן צוגעזען װי מען האָט געבראַכט 
אַן אָפּגעשניטענעם פוס פון אַ לעבעדיקן מענטשן. די קברנים האָבן געוואוסט, 
אַז קיין אבל װוצט ניט דערלאָזן אַרײנלײגן אין קבר פון זיין בר-מינן אַ פרעמדן 
אבר, האָבן די קברנים אָפּנעװאַרט ביז מען האָט געבראַכט אַן עלנטן בעט- 
לער און אין זיין קבר אויף דער ניט-געצאָלטער קרקע געװאָלט באַגראָבן דעם 
פרעמדן אָפּגעהאַקטן פוס. אָבער זיין איינציקער קרוב און באַגלײיטער, אויך 
אַ בעטלער, האָט אויפגעהויבן אַ געװאַלד,. קלמן געדענקט וי די באַגרעבער 
האָבן זיך געוויצלט מיטן קרוב, אַז ער װאָלט באַדאַרפט זיין שטאַרק צו" 
פרידן, מאַכט ער גאָר יעלות. נאָך תחית-המתים װעט דאָך דער בר'מינן 
זיין איינער אין אַ מדינה. ער װעט האָבן דריי פיס און קריגן נדבות מער 
פון יעדן אַנדערן בעטלער. : 


;איך בין עס דער אָרעמאַן אָן קרובים װאָס מען האָט מיר צוגעװאָרפן 
אַ פרעמדן אָפּגעהאַקטן פוס: אַן אשת איש האָט מען מיר אין בעט 
אַרײינגעלײגט?, רעדט צו זיך קלמן און שלעפּט זיך אַרום איבער די גאַסן 
אַן איבעריקער, אַ צעבראָכענער, און לאָזט זיך גיין אַהיים ערשט פאַרנאַכט 
ווען זיינע אינגעווייד קראַמפן שוין פון הונגער. ער וייס אַז ער װעט ניט 
האָבן קיין כוח אײינצופּאַקן זיינע זאַכן און אַװעקגין פון שטוב, 


ווען ער קומט אַהיים איז שוין פינצטער און אויפן טיש ברענט דער 
לאָמפּ וי נעכטן. מערל שטייט ביי דער קיך, קאָכט וועטשערע, קלמן שטעלט 
אַװעק דעם שטעקן אין ווינקל און פרעגט װאָס זי האָט היינט געקאָכט, 

--- דאָס װאָס דו האָסט האָלט, פלייש אין בוריקעס-ראָסל. 


--- איך האָב ניט האָלט קיין ראָסל-פלייש, איך האָב האָלט לינדזן מיט 
קלאָטשקעס און פלייש געטושעט אין קליינע קאַרטאָפעלעך, -- זאָגט ער אַן 
אויפגעבראַכטער. 

--- מאָרגן װעל איך קאָכן לינדזן מיט קלאָטשקעס און פלייש געטושעט 
אין קאַרטאָפּעלעך, -- ענטפערט מערל רואיק, -- גיי װואַש זיך צום עסן. 


קלמן װאַשט זיך, מאַכט אַ המוציא און קייט מיט אַ מינע װי דאָס ברויט 
װאָלט געווען פון קיזל-שטיין. בעת דאָס ווייב דערלאַנגט אים אַ פולן טעלער 
מיט הייסן ראָסל, בייזערט ער זיך ווידער. 


-- איך עס דאָס פלייש פאַר דער זופּ און ניט די זופּ פאַרן פלייש. פאַר- 
װאָס עפּעס האָסטו היינט אָנגעטאָן אַ טיכל אויפן קאָפּ? אַלעמאָל גייסטו דאָך 
אַרום אין די אייגענע האָר, 


מערל האָט דעם גאַנצן טאָג נאָכגעטראַכט וועגן קלמנען מיט צער און 
רחמנות. זי האָט געזען װוי ער מאַטערט זיך, שעמט זיך קומען צװישן מענטשן - 
און זוכט פונדעסטוועגן ביי װאָס צו פאַרדינען. נעכטן איז ער געגאַנגען 
אויף דער בירזשע פון די מאַליאַרעס און היינט איז ער אַװעק אויפן פעלד, 
האָט זי פאַרנאַכטלעך איבערגעריסן די אַרבעט און זיך געשטעלט גרייטן 
פאַר אים אַ װאַרעמע וועטשערע. ווען זי האָט אים דערהערט גיין אויף די 
טרעפּ, האָט זי אויף גיך אַרױפגעכאַפּט אַ טיכל אויפן קאָפּ. ער איז דאָך אַ 
פרומער ייד, און פאַר איר אַליין איז שוין אויך צייט זי זאָל זיך פירן וי אַן 
עלטערע פרוי. 


-- אַ ווייב פון אַ פעלד-חזן דאַרף ניט גיין אין די אייגענע האָר, -- 
שמייכלט זי און בינדט צונויף די עקן פון טיכל אַרום האַלדז, װי זי װאָלט 
שוין געווען אַ באָבע, 


-- איך בין ניט געווען אויפן פעלד, -- ברעקלט ער מיט כעס שטיקלעך 
ברויט אין ראָסל און פאַרשטופּט זיי מיטן לעפל טיפער אין טעלער אַרײן, 
זיי זאָלן זיך גוט דורכווייקן, --- מען האָט מיר געזאָגט אַז מען װעט מיך ניט 
צולאָזן מאַכן הזכרות. אַלע מיינע יאָרן בין איך געווען אַ פאַרדינער און איצט 
בין איך געװאָרן אַן אױיסגעשפּילטער מענטש, וי דיין מאַמע אין באָגאַדעלניע. 


-- איך שיק דיך ניט פאַרדינען, נאָר אויב דו ווילסט דווקא גיין אויפן 
פעלד, דאַרפסטו ריידן מיט בעלי-בתים זיי זאָלן זיך איינשטעלן פאַר דיר 
און פאַרן פּאָלאָצקער דיין, -- ענטפערט מערל און פאַרבייסט גלייך די ליפּן, 
ס'האָט זיך ביי איר ווידער אַרױסגעכאַפּט, כאָטש זי האָט ביי זיך אָפּנעמאַכט 
מער ניט צו דערמאָנען דעם רבין, 


-- דו קומסט שטענדיק אַרױס מיטן פּאָלאָצקער דיין, װוי ער װאָלט געווען 
דיין מאַן, ניט איך. נעכטן פרי ביסטו מיך באַפאַלן הלמאי איך טו פאַר 

אים גאָרניט, אָבער היינט האָב איך געהערט אַז אַפילו די בעלי-בתים װאָס 
האָבן געהאַלטן מיט דיין רבין, האַלטן ניט מער מיט אים. 


--- ווער האָט עט דיר געזאָגט? -- דערזעט ער װי עס ציטערן אירע 
הענט בעת זי דערלאַנגט אים דאָס פלייש אין טעלער, 


-- דער גבאי ר' צאַליע האָט עס מיר געזאָגט. די דיינ'טע, זאָגט ער, 
מאַכט דעם דיין וויסטע סקאַנדאַלן אַז ער האָט דיר געגעבן דעם היתר, ווייל 
ער איז אין דיר איינגעליבט. צאַליע זאָגט, אַז דו פלעגסט זיך טרעפן מיט 
דיין רבין אין זאַרעטשער קלויז. דאָס ווייס שוין דער גאַנצער מאַרק און אויך 
די רביצן. דעריבער ווילן זיך די קרעמער פאַר דיין רבין מער ניט אָננעמען. 


-- קלמן, טו עפּעס! --- כאַפּט אים מערל אָן ביי דער האַנט און לאָזט 
אים מער ניט שטופּן דאָס פלייש אין מויל, -- דו האָסט דאָך מיר צוויי מאָל 
געשיקט צום רב אין קלויז, גיי אַרױס אין מאַרק און דערצייל עס די יידן 
דערצייל זיי אַז די רביצן איז אַ קראַנקע און אַ צעמישטע. אויב דיך אַרט 
ניט פאַרן רבין, דאַרף דיך דאָך אַרן פאַר מיר. װי קענסטו דערלאָזן אַז דיין 
ווייב זאָל זיין אַ באַרעדטע, 


--- דיך אַרט גאָרנישט אַזױ שטאַרק װאָס דו ביסט אַ באַרעדטע,. -- 
רייסט קלמן אַרױס זיין האַנט פון אירער, --- איך ווייס אַז דו ביסט געווען 
ביי די רבנים און גע'טענה'ט, אַז דו ביסט גרייט מיט מיר זיך גטן, נאָר דער 
פּאָלאָציקער דיין האָט אָפן געזאָגט אין בית-דין:שטיבל אַז ער האָט עס דיר 


פאַרװוערט. אַבי דו זאָגסט אַז דו ביסט ביי אים געווען בלויז צוויי מאָל, 


-- אמת, איך בין געווען ביי אים אין בית-מדרש נאָך איין מאָל, -- 
קוקט אים מערל גלייך אין די אויגן, -- און ער האָט מיר געזאָגט אַז אויב 
מיר וועלן זיך גטן, װועט אויסקומען אַז אַפילו מיר ביידע זיינען קעגן אים, 


-- אַזױ, איז טאַקע אמת אַז דו ביסט געווען ביי אים ? --- פאַרקרימט זיך 
קלמן וי צום וויינען, --- און איך האָב נאָך אַלץ געמיינט, מאַלע װאָס מען 
רעדט, ס'איז אַ ליגן, דו האָסט מיר גאָרניט געזאָגט און געװאָלט אָפּיגטן, נאָר 
אַן אָנשטעל מאַכסטו אַז דו ביסט מיר טריי, * 


-- דו האָסט דעם רבין צוגעזאָגט, אַז קיינער װועט ניט ויסן פון זיין 
דערלויבן אונדז חתונה האָבן. אָבער אַזױ וי אַלע האָבן זיך פאָרט דערוואוסט, 
האָב איך געקלערט אַז דער רבי דאַרף איבער אונדז ניט ליידן, דו אַלײן, 
האָב איך געזען, האָסט אויך חרטה. האָב איך דיך געװאָלט באַפרייען. -- 
פאַרענטפערט זיך מערל מיט אַן אויסגעלאָשענעם שמייכל. נאָר קלמן איז שוין 

אַזױ בייז, אַז ער רוקט אַזש אַװעק פון זיך דעם אויסגעליידיקטן טעלער. 

-- איך האָב דיר קיינמאָל ניט געזאָגט אַז איך וויל זיך מיט דיר גטן 
און אויב דו האָסט מיך געװאָלט באַפרײען, טאָ פאַרװאָס האָסטו חרטה גע" 
קראָגן ווען דיין רבי האָט דיר געזאָגט אַזן דאָס לוינט ניט פאַר אים? ניין, 
איך גלייב דיר ניט מער, איך גלייב גיכער אין דעם װאָס די דיינ'טע זאָגט 
און װאָס מאָריץ האָט מיר געזאָגט, 


--- װאָס האָט דיר מאָריץ געזאָגט? וואו האָסטו אים געטראָפן? 


--- דאָס האָט מאָריץ מיך נעכטן פאַרבעטן אין שענק אינאיינעם מיט 
די מאַליאַרעס, --- ענטפערט קלמן מיט עפּעס אַ בייזער פרייד פון נצחון װאָס 
ער האָט דעם שנאַפּס אין שענק אױיסבאַהאַלטן פון ווייב, --- מאָריץ האָט מיר 
דערציילט, אַז דו ביסט געווען זיין ליובאָווניצע נאָך איידער דו האָסט חתונה 
געהאַט מיט דיין ערשטן מאַן, און אַז אין די יאָרן װאָס דו ביסט געזעסן אַן 
עגונה, האָסטו אויך, זאָגט ער, ניט געפאַסט קיין תעניתים, 


-- מיט אים ביסטו עס נעכטן געזעסן אין שענק און געטרונקען? -- 
גלייבט זי נאָך אַלץ ניט אירע אויערן, זעצט זיך אַראָפּ אויף אַ בענקל ביים 
טיש און לאַכט אומהיימלעך-שטיל, -- און װאָס האָסטו אים געענטפערט, 
אָט דעם מאָריצן, ווען ער האָט דיר געזאָגט אַז איך בין געווען זיין לין" 
באָווניצע ? 


ער האָט געענטפערט מאָריצן דאָס זעלבע װאָס ער האָט געענטפערט די 
מאַליאַרעס און דעם גבאי צאַליען, אַז דער פּאָלאָצקער דיין האָט אים אומגליק- 
לעך געמאַכט -- קרעכצט אָפּ דער תמ'עװאַטער קלמן און דערציילט מערלען, 
אַז די אייגענע מאַליאַרעס װאָס האָבן נעכטן מיט אים געטרונקען האָבן 
אים היינט אַראָפּגעטריבן פון דער בירזשע. ,װאָן פון דאַנען!" האָבן זי 
געשריען צו אים און אים אָנגעזאָגט, ער זאָל זיך זיי ניט ווייזן פאַר די אויגן, 
ביז ער װעט ניט אָפּיגטן זיין נאָװאָגאָראָדער ווייבל, וויפל ער האָט מיט זי 
שוין ניט איינגע'טענה'ט, אַז זי איז ניט פון נאַָװאָגאָראָד, האַלטן זיי זיך 
ביי דאָס זייעריקע אַז זי איז פון די נאַװאָגאָראָדער אונטערװעלטניקעס -- 
קרעכצט ווידער קלמן און צעשאָקלט זיך צום בענטשן, מיטאַמאָל דערזעט ער 
אַז דאָס ווייב האָט אַראָפּגעװאָרפן דאָס טיכל פון קאָפּ און טאַפּט זיך מיט 
ביידע הענט ביי די שלייפן. אַזױ װי ער האַלט אינמיטן פּרעפּלען, װויל ער ניט 
מפסיק זיין און קוועטשט בלויז מיט די פּלײיצעס: פריער האָט זי אָנגעטאָן 
אַ קאָפּיטיכל, און פּונקט איצט, ווען ער זאָגט ברכת-המזון, האָט זי אױיסגעטאָן. 
אַ יידישע טאָכטער --- און ווייס אַזױ וייניק פון יידישקייט, 

מערל זיצט מיט אַ געליימטן שמייכל אויפן פּנים און טראַכט: מאָדנע װי 
עס אַרט זי ניט נאַכסאָל איר מאַן גלייבט דעם צירולניק, אַז זי איז געווען זיין 
ליובאָװוניצע. ווען זי װאָלט קלמנען כאָטש אַ ביסל ליב געהאַט, װאָלט זי דאָך 
ניט געקענט אַריבערטראָגן די באַליידיקונג, װאָס ער גלייבט אַז זי איז גע" 
שלאָפן מיטן אויסוואורף מאָריץ. זי אַלײין האָט פריער גאָרניט געוואוסט װי 
װײיניק זי רעכנט זיך מיט איר מאַן. איז פאַרװאָס לעבט זי מיט אים! זי 
לעבט מיט אים, ווייל דער רבי האָט עס איר געהייסן. אָבער קלמן האָט דאָך 
איר נאָר-װאָס דערציילט, אַז ער גייט אַרום און רעדט פאַר אַלעמען אַז דער 
פּאָלאָצקער דיין האָט אים אומגליקלעך געמאַכט, און דורך אַזעלכע רייד 
פאַרערגערט ער דאָך נאָך דעם רבינס לאַגע. װעט זי זיך מיט אים צעגיין 
און קיינער װועט מער ניט קענען זאָגן, אַז איבער דעם פּאלאָצקער דיין לעבט 
אַן אשת-איש מיט אַ פרעמדן מאַן,. אפשר װעט דעמאָלט אויך דער רבי חרטה 
האָבן און שלום מאַצן מיט די רבנים, 

ווען קלמן עפנט נאָכן בענטשן די אויגן, זעט ער װי מערל שטייט בי 
דער קליידער-שאַפע און טוט אָן אַ לאַנגן מאַנטל. דערנאָך גייט זי צו צום טיש 
און רעדט צו אים וואיק: זי ווייס אַז ער האָט ניט קיין קרובים און האָט 
ניט וואו צו גיין נעכטיקן. װעט זי אַװעקגײן אויף אַ פּאָר טעג צו איר על- 
טערער שוועסטער אין די ביליקע הייזער, ביז ער װעס געפינען אַ דירה 
און אַהין אַריבערפירן זיינע זאַכן. זי װויל מער ניט זיין מיט אים אונטער 
איין דאַך אַפילו אַ שעה. 

קלמן לאָזט אַרױס אַ געשריי און הייבט איף ביידע הענט אין דער 
הייך, וי זי װאָלט זיך אויף אים פאַרמאָסטן מיט אַ האַק. אָבער מערל רעדט 
צו אים ווייטער מיט אַ האַרט און קאַלט פּנים, ער זאָל ניט פּרואוון זי אָפּרײדן, 
ווייל עס װעט ניט העלפן, זי װעט אַלעמען דערציילן אַז זיי זיינען זיך צע- 
גאַנגען און ער זאָל אויך טאָן דאָס זעלבע. װעט ער װידער װערן אַ מענטש 
מיט לייטן גלייך, מען װעט אים צולאָזן אויפן פעלד מאַכן הזכרות און די 
אַרבעטער וועלן אים ניט אַראָפּטרײיבן פון דער בירזשע. מערל קוקט אים 
אַרײן אין קיילעכדיקן פּנים מיט די אַרױסגעסטאַרטשעטע איבערגעשראָקענע 
אויגן און רעדט צו אים מיט אַ פאַרװאָרגן קול. 

--- קלמן, איך װעל דיר בלייבן דער בעסטער גוטער פריינט אויך נאָכ" 
דעם װי מיר װועלן זיך גטן, נאָר דו ביסט דאָך אַ ייד װאָס האָט גאָט אין 
האַרצן, זאָלסטו אַלעמען זאָגן אַז דער רבי איז ניט שולדיק. זאָלסט ויסן 
זיין אַז צווישן מיר און דעם רבין איז גאָרניט געװוען. ער איז אַ הייליקער 
ייד און ער װאָלט בעסער צען מאָל געשטאָרבן איידער מיך אָנרירן 

ווען זי איז שוין ביי דער טיר, דרייט זי זיך װוידער אויס צו קלמנען 

און שמייכלט צו אים דורך אַ נעפּל פון טרערן. 

--- איך דאַרף דיר ניט אָפּגעבן קיין חשבון צי איך בין געװוען מוישקע 
צירולניקס געליבטע אָדער ניט. איך בין נאָך דעמאָלט ניט געווען דיין ווייב, 
נאָר איך זאָג דיר דעם אמת, אַז פּונקט וי דער רבי װאָלט בעסער צען מאָל 
געשטאָרבן איידער מיך אָנרירן, װאָלט איך זיך בעסער געלאָזט אָפּשנײידן 
דעם קאָפּ איידער זיך לאָזן אָנרירן פון מוישקע צירולניק, 

זי גייט האַסטיק אַרױס און גייט נאָך גיכער אַראָפּ פון די טרעפּ, 
וי אויס מורא אַז זיין שטומקייט, עלנט און שרעק זאָל זי ניט צוריקשלעפּן, 
;ער װעט שפּעטער זיין צופרידן", קלערט זי. און ווייס אַז זי האָט אים פונ- 
דעסטוועגן ניט געזאָגט דעם גאַנצן אמת. דער רבי האָט זיך טאַקע צו איר 
ניט צוגערירט, נאָר ווען עס ווענדט זיך אין איר, װאָלט זי געוואַשן זיינע פיס 
און געטרונקען דאָס װאַסער. 

שוועסט ער 


(}אָטיע דער שערער, מערלס עלטסטער שװאָגער, האָט זיך פון 
קיין זאַך ניט גענומען צום האַרצן, זיין פול אויסגעגלעט פּנים איז שטענדיק 
געווען אױיסגעראַזירט ביז בלאָ און די גרויע װאָנצעס -- שפּיציק פאַרדרייט, 
ווען ער פלעגט אַריינקומען צו דער אַרבעט, זיינען שוין אַלע שערער געשטאַנען 
ביי די שטולן; און ווען ער האָט דעם קליענט איינגעזייפט און געגאָלט, האָט 
ער מער געקוקט אין שפּיגל אויף זיינע אייגענע װאָנצעס װי אויפן קליענט. 
אַזױ וי אים האָט קיין זאַך ניט געקימערט, האָט ער קנאַפּ גערעדט אויך צו 
די געסט, װאָס האָבן זיך געלאַנגװײליקט אויף די שטולן. צום װינציקסטן האָט 
אים געאַרט פאַר דער משפּחה. אַלץ װאָס ער האָט דורכן טאָג פאַרדינט, האָט ער 
אין זעלבן טאָג אויפגעגעסן, פאַרטרונקען, און נאָך אָפט גענומען געלט ביי 
זיינע דערװאַקסענע טעכטער, װאָס האָבן פאַרדינט פאַר זיך און פאַר דער 
מאַמען. די בעלי-בתים האָבן תמיד געזוכט אַן אויסרייד פון אים פּטור צו 
ווערן, אָבער ער האָט זיך אויך פון דעם װײניק-װאָס איבערגענומען. וען 
ער האָט פאַרלאָרן איין שטעלע, האָט ער זיך אַרױסגעלאָזט זוכן אַ צווייטע, ביז 
ער האָט אין ווילנע גופא מער ניט געהאַט וואו צו אַרבעטן. דעמאָלט האָט 
מאָטיע צונויפגעלייגט אין אַ רענצל זיינע מכשירים און זיך אַרױסגעלאָזט אי" 
בער דער מדינה שעוין און גאָלן. 
גוטע, זיין ווייב, איז געווען דער היפּוך פון אים און זיך געקלעמט פון 
אַלץ, ווען אירע קינדער זיינען קליין געווען, האָט זי זיך געקלעמט װאָס זי 
דאַרף אָנקומען צו דער שטיצע פון איר שװועסטער מערל, די עגונה. גוטע 
האָט באַקלאָגט מערלען, די אַלטע מאַמע קיילע און די יינגסטע שװעסטער 
גאָלדע. אַז גאָלדע האָט חתונה געהאַט מיטן שניידער שייקע, אַ יונג אַ פוילער, 
איז גוטע װוידער אומגעגאַנגען מיט פאַרבראָכענע הענט. און ווען מערל האָט 
חתונה געהאַט מיט קלמנען, האָט ערשט דעמאָלט גוטע זיך גענומען קלעמען 
אויף אַן אמת. איר האַרצװײטאָג האָט זיך אָנגעהױבן נאָך פאַר דער חופּה 
ווען זי האָט זיך דערוואוסט, אַז דעם היתר האָט געגעבן בלויז איין רב און מען 

דאַרף זיך היטן, שונאים זאָלן זיך ניט דערוויסן. און ווען דער פּאַטש אין 
שטאָט-שול האָט אָפּגעקלונגען אין שטאָט, איז גוטע אַװעקגעפאַלן מיט אונ" 
טערגעבראָכענע קני און אָפּגעשטאַרבענע הענט, זי האָט געפילט אַז עס קומט 
נאָך עפּעס ערגערס, און דאָס האַרץ האָט איר ריכטיק פאָראויסגעזאָגט: אין 
איינעם אַן אָװנט איז מערל געקומען און דערציילט גוטען, אַז זי איז זיך צע- 
גאַנגען מיטן מאַן און װעט וואוינען ביי איר, ביז קלמן װעט געפינען אַן 
אַנדער דירה. גוטע האָט זיך צעשאָקלט אַ פאַר'אבל'טע, 

--- איך בין שולדיק, איך האָב דיך ניט געטאָרט צוריידן צום שידוך, 

מערל האָט אויפגעצאַפּלט און שטיל געענטפערט, אַז אויב די שוועסטער 
װועט ניט אויפהערן זי באַקלאָגן, גייט זי אַװעק פון שטוב און װוצט נעכטיקן איג- 
דרויסן, אין שטיבלעך-װאַלד, 

--- איך וויל אין אַלץ פאַרגעסן. כאָטש איין װאָך וויל איך וידער זיין 
אַ פאַרגעסענע עגונה, וי איך בין עס געווען פופצן יאָר נאָכאַנאַנד. -- און 
מערל האָט זיך צעוויינט, 

דערנאָך האָט זי זיך באַרואיקט און גענומען אויספרעגן, צי גוטע קריגט 
בריוו פון מאַן און װאָס עס מאַכן אירע ביידע טעכטער, זעלדע און פרייד- 
קע. גוטע האָט שוין ווידער געקלאָגט, אַז פון מאַן קריגט זי ניט קיין בריוו 
און פון די טעכטער האָט זי ניט קיין ברעקל נחת, 

--- פאַרװאָס ? ביידע אַרבעטן דאָך ? 

-- אַז דו װועסט דאָ וואוינען, ועסטו אַליין זען פאַרװאָס, --- האָט גוטע 
געזיפצט, און מיטאַמאָל אַ פּאַטש געטאָן מיט די הענט אַן איבערגעשראָ- 
קענע, --- מערל, װי גאָט איז דיר ליב, דערצייל דער מאַמען פון גאָרניט. 
דער שכל איז ביי איר אױיסגעװעפּט און זי געדענקט אַפילו ניט אַז דו האָסט 
חתונה געהאַט. ביי איר ביסטו נאָך אַן עגונה. ווען זי ווייס װאָס עס טוט 
זיך אַרום דיר, װאָלט זי עס ניט אַריבערגעטראָגן. אַ דאַנק גאָט װאָס זי גע- 
דענקט ניט. 

מערל האָט געפילט אַז דער מאַרך פרירט איר אין שאַרבן, וי אַן עמער 
װאַסער פרירט אין אַ קאַלטער שטוב. ,דעם פּאָלאָצקער דיין איז נאָך אַלץ 
ערגער פאַר מיר", האָט זי אַ טראַכט געטאָן און געענטפערט: 

--- דער מאַמען װעל איך גאָרניט דערציילן, נאָר זייטיקע מענטשן זאָלסטו 
יאָ דערציילן אַז איך בין זיך צעגאַנגען מיטן מאַן. אַזױ וויל איך און אַזױ 
דאַרף מען. 

מערל איז אַװעק צו דער מאַמען אין מושב-זקנים. די אַלטע געשװאָלענע 
קיילע איז געזונקען אין איר געשווילעכטס, װוי מען זינקט אין ליים אָדער אין 
אַ זומפּ. מערל האָט זיך דערמאָנט אַז אין זעלבן חדר האָבן אירע ביידע שוועס- 

טער און די מאַמע מיט איר איינגע'טענה'ט זי זאָל חתונה האָבן. אויף די בעטן 
זיינען איצט געלעגן יידענעס, װאָס זי האָט ניט געקענט פון אירע 
פריערדיקע וויזיטן אין מושב-זקנים, קיילע האָט זיך אויף אַ מינוט אויפגע- 
וועקט פון איר גליװוערניש און אַרױיסגעקרעכצט. 

-- מיינע פריערדיקע שכנות זיינען שוין אַװעק צו גאָט און איך מאַ- 
טער זיך נאָך. 

באַלד איז זי צווייק אַרײנגעפאַלן אין שיכחה וי אין אַ פּוסטן חלל, גע- 
פּלאָנטערט מיט דער צונג און געפרעגט דער טאָכטער װאָס עס מאַכט איר 
מאַן איציק, קיילע האָט שוין גענומען פאַרגעסן אויך די אָנדערהאַלבן צענד- 
לינג יאָר װאָס איר טאָכטער איז געזעסן אַן עגונה. מערלען איז איינגעפאַלן 
אַ ווילדער געדאַנק, אַז איר מאַמע װעט נאָך פאַרן טויט נעמען פּלאַפּלען וי 
אַ קינד ;מאַמע" 

אויף צוריקוועגס פון מושב-זקנים האָט מערל געלאַכט צו זיך גופא: זי 
וויל וויסן, וועמען אויף דער וועלט װאָלטן אויסגעפעלט קיילע מיט אירע 
טעכטער ווען זיי װערן בכלל ניט געבוירן ? זיי זיינען פאַר דער ועלט אַזױ 
נייטיק װוי אַ באַרג מיט שטיינער אויף אַ פעלד וואו מען וויל אַקערן און זייען. 
דער פּאָלאָצקער דיין דאַרף אויך פרעגן ביי גאָט די זעלבע פראַגע, נאָר ער 
וועט עס ניט פרעגן. 


פּנים מיט טונקעלע האָר און גרוילעכע אױגן. שטענדיק פאַרנעפלטע 
און פאַרבענקטע. זי איז געווען אַ נידעריקע, אַ דיקלעכע, מיט פולע בריסט, 
ווען אַ יונג אַ מבין האָט אויף איר אַ קוק געטאָן, איז ער גרייט געװען 
שווערן אַז זי װעט פאַרשװאַנגערן אין דער ערשטער נאַכט נאָך 
דער חופּה און װעט האָבן א טוץ קינדער -- לכל הפּחות. ס'איז געוען 
מיט איר אַן אומגליק. זי האָט זיך גלייך איינגעליבט אין יעדן בחור װאָס האָט זי 
איינמאָל אַרומגענומען. זי האָט זיך אויף אים אָנגעהאַנגען מיט איר שווערן ווייך- 
לײיביקן גוף, אים פאַרטרוילעך אַרײנגעקוקט אין די אויגן און געװאַרט ער זאָל 
איר צוזאָגן חתונה האָבן, ביז װאָס-ווען האָט זי זיך צום בחור געטוליעט און 
זיך צו אים געצויגן מיט פאַרשמאַכטע ליפּן. זעלדע האָט ביז משוגעת ליב 
געהאַט זיך קושן, 

איר יינגערע שוועסטער פריידקע איז געװען דער היפוך סיי אין כאַ- 
ראַקטער און סיי אין אויסזען. פריידקע איז געווען הויך, אַזױ וואוקסיק וי די 

גוטעס עלטערע טאָכטער, זעלדע, האָט געהאַט אַ וייך בלאַס 


מומע מערל, די העכסטע אין דער משפּחה, מיט אַ פּאָר ברייטע אַקסל, שוין אַ 
ביסל צו ברייט, וי ביי אַ מאַנסביל, און לאַנגע הענט, שטאַרק וי אייזן. אַ פיגור 
האָט זי געהאַט אַ שלאַנקע, אַ שטייפע, אַן אױיסגעגאָסענע טאַליע און אַ הויכן 
ווייסן האַלדז ; אַ האַרטע לענגלעכע גאָמבע, אַ גלייכע שטרענגע נאָז, דעם טאַטנס 
העל-בלויע אויגן, לאַנגע וויעס און געדיכטע בלאָנדע האָר. מיט איר אָפּגע- 
טאָקט פּנים און ראָזלעכע הויט אויף די באַקן, מיט איר ניט-באַוועגלעכן בליק 
און קרומען שמייכל אויף די ליפּן --- האָט זי געכאַפּט דעם אָנבליק פון אַ מאַ- 
נעקען אין אַ שוי-פענצטער. די יונגען האָבן פריידקען גערופן ;די גיפּסענע? און 
געפּרואווט די מויד דערװאַרעמען, צעשמעלצן, אַרויספירן פון די כלים. נאָר ווען 
אַ בחור האָט איר געװאָלט אַ קוש טאָן, האָט פריידקע אויסגעשטעלט אַ פּאָר 
האַרטע עלנבויגנס און ס'איז געווען ניט צוצוקומען, 

גוטע האָט אין די ביליקע הייזער פון דער באַראָנעסע הירש פאַרנומען 
איין גרויסן צימער מיט אַ קיך. אַ דריטל פון איינציקן גרויסן צימער איז 
געווען אָפּגעצאַמט אין דער ברייט מיט אַן אַלטן קליידער-אַלמער, און פון 
ביידע זייטן אַלמער ביז צו די ווענט זיינען געהאַנגען שטיקער שטאָף, בײנאַכט 
איז דאָרט געווען די שלאָף-שטוב פאַר דער גאַנצער משפּחה, און פאַרן שלאָפן 
גיין פלעגט מען די פאָרהאַנגען אָפּציען, מען זאָל זען וי זיך אויסצוטאָן. אָבער 
אָוונט-צייט, ווען די פאָרהאַנגען זיינען געווען פאַרצויגן, איז דאָרט אין דער 
פינצטער געווען דער מיידל-צימער, 

די שוועסטער פלעגן זיך בייטן, איין אָװונט איז דאָרט געזעסן די עלטערע 
מיט אַ בחור, און אויף מאָרגן אָװנט -- די יינגערע מיט אַ בחור. אין דעם 
אָװונט ווען מערל איז צוריקגעקומען פון איר באַזוך ביי דער מאַמען אין מושב- 
זקנים, איז הינטערן קליידער-אַלמער געזעסן זעלדע. מערל האָט זיך דערמאָנט 
אַז אַמאָל פלעגט זי זינגען. האָט זי אָפּגעזוכט אַן אַלט צעריסן ביכל מיט אַר- 
בעטער-לידער און לידער ועגן פאַרליבטע פּאָרלעך, זיך אַװעקגעזעצט ביים 
טיש, מיטן רוקן צום אָפּגעצאַמטן מיידל-צימער, און געבלעטערט דאָס ביכל, 
פאַרטיפט אין אירע מחשבות, גוטע, די בעל-הביתטע, האָט זיך געפּאָרעט ביי 
דער קיך, און איר טאָכטער פריידקע, װאָס האָט געהאַט צען בחורים פאַר איי- 
נעם, האָט זיי אַלעמען אָפּגעטאָן און איז אין דעם אָװונט ניט אַרױס פון שטוב, 
זי האָט צורעכט געמאַכט אַ היטעלע און בעת-מעשה זיך געקרימט פון כעס 
אויף דער שוועסטער. 

פון הינטערן אַלמער האָט זיך געהערט וי דער בחור לאַכט מיט אַ געזונט 
רוי געלעכטער און זעלדע שעפּטשעט ;ניין! ניין :* אָבער גאָר גיך האָט זיך 
דאָס שעפּטשעניש פאַרענדיקט מיט הייסע זיפצן, אַ שװוער סאָפּעניש און אַ 
קושעניש. ס'האָט זיך געהערט זעלדעס באַגליקט געלעכטערל און באַלד אַ פאַר- 

צאַפּלט רופעניש: געזריאלקע, אוי, עזריאלקע !* 

--- זי האָט זיך שוין איינגעליבט, די קװאַטש, -- האָט פריידקע בייז אַ 
גלאַנץ געטאָן מיט אירע גרויסע שיינענדיקע ווייסלען. 

--- שווייג, שווייג, --- איז די מאַמע גלייך אױיסגעװאַקסן לעבן פריידקען 
און גענומען פאָכען מיט ביידע הענט וי ביים איינלעשן אַ שרפה, --- דו ווייסט 
דאָך אַז דיין שוועסטער איז אַן ערלעך קינד, נאָר זי קושט זיך מיט אַ יינגל. 
איז װאָס קומט איר דערפאַר ? אַז זי טוט עס אין שטוב, װעל איך ניט האָבן 
קיין חרפּות. 

מערל האָט זיך צוגעהערט מיט איין אויער, געבלעטערט דאָס ביכל מיט 
די לידער וועגן פאַרליבטע פּאָרלעך און געטראַכט וועגן דער מאַמען, װאָס ליגט 
אין מושב-זקנים און זינקט אין געשווילעכטס. מערל האָט זיך היינט געפרעגט: 
וועמען אויף דער װועלט װאָלטן אויסגעפעלט קיילע מיט אירע טעכטער וען 
זי ווערן איבערהויפּט ניט געבוירן ? נאָר אירע פּלימעניצעס טראַכטן ניט אַזױ, 
זי ווילן לעבן. אויך זי איז אַמאָל געווען אַ שטיפערקע, אַ לאַכערקע און זיך 
געקושט מיט בחורים. אָבער נאָך איר חתונה מיט איציקן האָט זיך אַלץ אויף 
גיך פאַרענדיקט. אין די נעכט איז ער געווען מיד פון דער אַרבעט, און ווען ער 
האָט ניט געהאַט קיין אַרבעט, איז ער אומגעגאַנגען אַ מרה-שחורהדיקער. פונ" 
דעסטוועגן האָט זי אויף אים געװאַרט איבער פופצן יאָר, כאָטש קיינער װויל עס 
ניט גלייבן. די ערשטע יאָרן איז זי אים געווען טריי, ווייל זי איז געווען זיכער 
אַז ער לעבט אין געפאַנגענשאַפט און גייט אויס נאָך איר פון בענקשאַפט. שפּע" 
טער, ווען זי האָט גענומען צווייפלען צי ער לעבט, האָט זי געהאָרעװעט אויסצו" 
האַלטן די מאַמע און די שוועסטער. דערווייל זיינען די יאָרן געלאָפן, איר 
בלוט איז געװאָרן פאַרשטייפט און פאַרקילט. זי איז אויך צו-שטאָלץ געווען 
אַרומצולויפן צװישן באַקאַנטע און זיך אַזױ אויפפירן מען זאָל ניט געדענקען 
אַז זי איז אַן עגונה. איבער איר שטאָלץ און עקשנות האָט זי פאַרשפּילט אַ לעבן. 
און ווען זי האָט ענדלעך חתונה געהאַט, האָט זי חתונה געהאַט מיט אַ מאַן װאָס 
זי האָט אים קיין איין ורגע ניט ליב געהאַט. זי האָט מיט קלמנען חתונה געהאַט 
פאַר זיין ערלעכקייט און גינציקייט צו איר, ווייל זי איז געווען עלגט, ווייל זי 
האָט געװאָלט טאָן להכעיס מוישקע צירולניק און ווייל דער רבי האָט געהייסן.. 
דער רבי! זי ווייס אַז איר ליבע צום פּאָלאָצקער דיין איז ריינער משוגעת. 
האָט זי אים ליב וי אַ פרוי האָט ליב אַ מאַן ? זי ווייס ניט. זי ווייס נאָר אַז זי 
פאַרגעטערט אים. פון איין זייט האָט זי אַ לעבן-לאַנג אָפּגעליטן פון אַן אויס- 
וואורף, אַ מוישקע צירולניק, און פון דער אַנדערער זייט האָט זי חתונה גע" 
האָט מיט אַ געבראָכן איבערגעשראָקן מענטשל, אָבער גאָר צופעליק האָט זי 
דערקענט אַ דריטן -- אַ פּרינץ, דער איידלסטער און שטאַרקסטער, כאָטש ער 

איז אַ קליינוואוקסיקער און שװאַכינקער. װאָס פאַר אַ טרויעריקן און זיסן 
שמייכל ער האָט עס... 

-- די קװאַטש! -- האָט פריידקע איבערגעריסן מערלס געדאַנקען -- 
זי רעדט שוין דאָרט מיט אים וועגן חתונה האָבן, 

-- שווייג, שווייג, --- בעט זיך ביי איר די מאַמע אינדערשטיל און רעדט 
צו מערלען נאָך שטילער, -- זעסטו שוין אַז אויסער פון מיין מאַן האָב איך 
אויך פון מיינע טעכטער ניט קיין נחת. װאַרט, דו ווייסט נאָך ניט אַלץ, 

פון דער אָפּגעצאַמטער פינצטערניש הינטערן קליידער-אַלמער האָט זעל- 
דע אַרויסגעפירט איר בחור דורך דער קיך אינדרויסן, און זי איז אַ וויילע 
שפּעטער צוריקגעקומען אין שטוב אַ צעפּאַרעטע, מיט רויטע פלעקן אויף די 
באַקן, אַן אויסגעקושטע און אַ צעקניפּענע. אָבער פריידקע האָט ניט אויפ- 
געהויבן דעם קאָפּ פון היטעלע װאָס זי האָט פאַרריכט און גאָרניט געזאָגט. 
וויפל זי האָט זיך ניט געקרימט אויף איר שװועסטער װאָס ליבט זיך גלייך 
איין, האָט זי געדענקט דעם אָפּמאַך, אַז איינע טאָר זיך ניט מישן אין די 
עסקים פון דער אַנדערער, 

די משפּחה האַלט מיטן צירולניק 


אן אָונט שפּעטער איז הינטערן קליידער-אַלמער געזעסן פריידקע 

מיט אַ בחור װאָס האָט הויך געשפּאַסט: ;זיי ניט קיין פּראָװינצערקע, קיין 
קליינשטעטלדיקע חיה". דערנאָך האָט ער עפּעס געבעטלט אינדערשטיל, הייס 
געשעפּטשעט, אָבער פריידקע האָט אָפּגעענטפערט מיט אַ פאַר'יעקשנט שוייגן 
װאָס מען האָט אויך געפילט אין דער אַנדערער האַלבער שטוב, וי אַ קאַלטער 
ווינט װאָלט געבלאָזן דורך אַ צעבראָכן פענצטער. זעלדע האָט ניט געקענט 
רואיק איינזיצן און געשטורכעט די מומע מערל: 

--- װוי געפעלט דיר מיין שװעסטערקע? זי מיינט אַז ס'וועט פון איר 
אָפּפאַלן, אויב זי װועט זיך לאָזן אַ קוש טאָן. 

;אפשר איז זי גערעכט, זעלדע, מען דאַרף רייסן פון לעבן שטיקער", האָט 
מערל געדרייט דאָס לידער-ביכל אין די הענט און איר איז אויסגעקומען משונה" 
דיק, װאָס היינט אַזױ גוט וי נעכטן האָט זי גענומען דאָס ביכל בעת הינטערן 
אָלמער זיצט אַ פּאָרל, מערל האָט פאַרמאַכט דאָס ביכל, וי זי װאָלט מיטאיינ- 
מאָל פאַרלאָרן יעדע האָפענונג זיך צו דערמאָנען די לידער פון איר יוגנט, 
און זי האָט זיך אויפגעשטעלט, אַרומגעקוקט, איר איז ענג געװאָרן אין איר 
שוועסטערס שטוב. 

הינטערן אַלמעױ איז דאָס שטילע בעטעניש אַריבער אין אַ געראַנגל. 
דער בחור האָט געפּדואװוט מיט גוטן, מיט בייזן, געברומט, געסאָפּעט און גע" 
לאַכט אַ צערייצטער, אָבער פון פריידקען האָט מען ניט געהערט קיין קלאַנג. 
די שטוביקע האָבן געוואוסט, אַז וי דער בחור זאָל ניט זיין שטאַרק און האָ- 
רעווען, וועט אים פריידקע אָפּשטופּן מיט אירע לאַנגע אייזערנע הענט, 

-- גזלנטע, װאָט זשאַלעװעסטו אַ קוש 1 -- האָט זעלדע הויך אויסגעשריען. 
די מאַמע איז אַרײנגעלאָפן פון דער קיך און זיך געבעטן ביי דער טאָכטער : 

--- מיש זיך ניט. איר האָט דאָך אָפּגערעדט אַז איינע װועט זיך ניט מישן 
אין די געשעפטן פון דער אַנדערער, װאָס האָסטו געװאָלט, זי זאָל פון יעדן 
יינגל זיך לאָזן קושן? 

-- אַ טאַפּ און אַ קוש אי דאַלשע ניע רוש, -- האָט זעלדע געענטפערט 
אַ צעקלעמטע. זי האָט געוואוסט אַז פריידקע װועט עס איר ניט פאַרשװײיגן. 
ס'האָט לאַנג ניט געדויערט און דער בחור איז אַװועק דורך דער טונקעלער קיך. 
ווייזט אויס אַז ער האָט דערהערט זעלדעס געשריי און זיך פאַרשעמט װאָס ער 
איז אַ שלימזל, פריידקע איז אַריין אין שטוב מיט פאַרקרימטע ליפּן און אַ דריי 
געטאָן מיט די שיינענדיקע ווייסלען: 

-- אַ מכה אים פאַרן וועלן. 

זעלדע האָט געשוויגן מיט אַ װײיטאָג אין האַרצן. זי האָט געזען אַז װאָס 
מער פריידקע טרייבט פון זיך די בחורים און איז האַרט צו זיי װי אַ שטיין, 
אַלץ מער קלעפן זיי צו איר, בעת פון איר, דער געטרייער און צוגעלאָזטער 
זעלדע, קערן זיי זיך אָפּ נאָך דער ערשטער באַגעגעניש און קושעניש. פאַר 
איר אַרײנמישן זיך מיט איר אויסגעשריי ,גזלנטע, װאָס זשאַלעװעסטו אַ קוש * 
-- נעמט איצט פריידקע אָן איר די נקמה און דערציילט דער מומע מערל, אַז אַ 
בחור װאָס איז פריער אַרומגעגאַנגען מיט זעלדען, האָט זיך גענומען טשעפּען 
אויך צו איר, און זעלדע האָט נאָך פון איר פאַרלאַנגט אַז זי זאָל זיך קושן 
מיט אָט דעם מציאות-כאַפּער, 

--- ווייל איך האָב געװאָלט, ער זאָל זען אַז דו, קראַסאַװיצע, ביסט 
אַ קאַלטע גיפּסענע ליאַלקע, --- איז זעלדע אויפגעשפּרונגען אַן אָפּגעגאָסענע 
מיט פייער, -- אַזױ האָט ער דאָך געמיינט ווער ווייס װאָס פאַר אַ מציאה דון 
ביסט, 

מערל האָט זיך צעלאַכט אומגעריכט פאַר זיך אַליין. זי האָט זיך ניט פאָר 
געשטעלט אַז די שווער-לײיביקע און שטענדיק-פאַרבענקטע זעלדע איז אַזױ 
געשייט. ;אָט אַזױ דאַרף מען לעבן אויף דער װעלט!" האָט מערל אַ װאָרף 
געטאָן מיטן קאָפּ אין דער הויך, געװאָלט דערפילן וי אירע נאָך געדיכטע האָר 
- פאַלן אויף אירע אויערן. אָבער זעלדען איז דער מומעס געלעכטער ניט גע- 
פעלן. זי האָט חושד געווען אַז די מומע האַלט מיט פריידקען, און גענומען 
שרייען צו דער מאַמען : 

-- דיין יינגערע טאָכטער האָט אין וועמען צו געראָטן. זי איז געראָטן 
אין דער מומע מערל. איך װאָלט פון מיין געליבטן ניט אַװעקגעגאַנגען, 

-- ער װאָלט אַליין אַװעקגעגאַנגען, -- האָט פריידקע געזאָגט. 

-- שווייג, שווייג, --- האָט די מאַמע זיך געבעטן ביי פריידקען און אויך 
געמוסרט זעלדען, -- אַז דו קריגסט זיך מיט דיין שוועסטער, דאַרפסטו אַריי- 
מישן די מומע ? זי איז דאָך ביי אונדז אַ גאַסט, 

--- און װאָס װאָלסטו געטאָן ווען דיין מאַן זאָגט דיר יעדן טאָג אַז דו האָסט 
אים אומגליקלעך געמאַכט? -- האָט מערל געפרעגט ביי זעלדען. 

--- איך רייד ניט וועגן דיין איצטיקן מאַן, דעם פאַרשמאָלצענעם פאַרציי- 
טיקן יידן ; איך רייד וועגן יענעם װאָס איז דיר נאָכגעגאַנגען זינט דו ביסט 
געווען אַ מיידל, --- האָט זעלדע געענטפערט און דערביי ניט פאַרגעסן אַ שטאָך 
טאָן די שוועסטער, --- איך בין ניט קיין גיפּסענע. ווען אַ מאַן גייט מיר נאָך 
אַזויפיל יאָרן, װאָלט איך אים ניט אָפּגעשטױסן, 

-- אַ בחור װאָס מיינט אויף אַן אמת װאָלט איך אויך ניט אָפּגעשטױסן, -- 
גיט זיך פריידקע אַ וויג מיט די הענט אין די באָקעס, --- איך בין נאָר ניט 
זעלדע, איך זאָל זיך צולאָזן צו יעדן איינציקן. פיין װאָלט איך אויסגעזען! 

--- און װער איז עס דער מאַן װאָס איז מיר נאָכגעגאַנגען אַזויפיל יאָרן 
און איך האָב אים אָפּגעשטױסן? -- קוקט מערל פון איין פּלימעניצע אויף 
דער צווייטער, --- איר מיינט מאָריצן ? איר װאָלט חתונה געהאַט מיט אַ מוישקע 
צירולניק ? 

-- זאָלן מיינע און דיינע שונאים אַזױ וויסן פון זייער לעבן װי מיינע 
טעכטער ווייסן װאָס זיי ריידן, -- מישט זיך אַריין די מאַמע גוטע, -- איך 
שטעל זיך ניט פאָר אַז אויף דער וועלט זאָל זיך געפינען אַ לייטישער מענטש 
װאָס זאָל האַלטן פון מאָריצן, ניט אומזיסט איז ער געבליבן אַן אַלטער בחור. 

-- איך װאָלט דער גאַנצער וועלט אַרינגעלאַכט אין פּנים, -- טוט זיך 
זעלדע אַ שטעל אַװעק אינמיטן חדר צו באַװייזן װוי זי װאָלט זיך געשטעלט 
קעגן דער גאַנצער וועלט, --- מיט אַ מאַן לעבט מען אויס די יאָרן, און פון זיי" 
טיקע מענטשן האָט מען גאָרניט, אויסער װאָס זיי באַרײידן. איך זע דאָך וי 
די מומע האָט אויסגעפירט, 

--- ווען אַ מאַן גייט נאָך אַ פרוי אַזופיל יאָרן וויפל מאָריץ איז נאָכגע- 
גאַנגען דער מומע מערל, מעג מען זיין זיכער אַז ער איז פאַרליבט אויף אַן 
אמת, -- איז פריידקע דאָס מאָל מסכים מיט דער שװעסטער, -- נאָר צוגע- 
וואוינען זיך צו יעדן יינגל און נאָכדעם ליידן ? צייט קרענקען זיי! 

מערל האָט געשמייכלט צו פאַרשטעלן איר צעטומלטקייט. וייזט אויס 
אַז זי איז שוין אַ פאַרצייטיקע, פאַרשטייט זי ניט די היינטיקע מיידלעך. אויך 
אירע חברטעס, אָרעמע זאָקן-שטריקערקעס און הענטשקע-נייערינס, האָבן מאָ- 
ריצן ניט פאַרטראָגן, אָבער אירע פּלימעניצעס טראַכטן אַנדערש. איינע 
איז צוגעלאָזן, די צווייטע שטויסט כלומרשט אָפּ פון זיך, נאָר יעדע ויל 
אויף איר אופן אַרײנכאַפּן אַ מאַן, מעג ער זיין אַ מוישקע צירולניק. עס זעט 
אויס וי זיי װאָלטן איר לעבן גענומען פאַר אַ ביישפּיל זיך צו פירן פאַרקערט 
וי זי האָט זיך געפירט. מערל איז גליקלעך װאָס איר משפּחה ווייס כאָטש 
ניט פון אירע משוגענע געדאַנקען וועגן פּאָלאָצקער דיין. 

גאָלדע איז געװען אַ קליינינקע, מיט האַסטיקע באַװעגונגען און אַ 

שרייערקע, אינגאַנצן ניט ענלעך צו אירע צוויי עלטערע שװועסטער, גוטע און 
מערל. געקומען איז זי בײיטאָג, ווען די פּלימעניצעס האָבן געאַרבעט און די 
שוועסטער זיינען געווען אַלײן, 

-- גט אים אָפּ, דיין מאַן, אַזעלכע מאַנען זאָל מען געדיכט זייען און זי 
זאָלן שיטער װאַקסן, --- האָט גאָלדע גלייך אָנגעהויבן קריגעריש און מיט כעס, 
-- אַ ווילדע ציג ביסטו געווען און אַ ווילדע ציג ביסטו געבליבן. קאַרגע 
זעכצן יאָר אָפּגעזעסן אָן אַ מאַן און צום סוף גענומען אַ טויגעניכטס, אַ פעלד- 
חזן, אַ װאַנט-שמירער, 

-- דו האָסט דאָך מיך צוגערעדט איך זאָל מיט אים חתונה האָבן, 

--- ווער זאָל וויסן אַז ער איז אַ פלאַסקעדריגע? קראַנק איז ער געווען 
גיין פאַרדינען ? קליין איז ער געווען אױיסצודראַפּען די רבנים די אויגן ? ער 
זעט אַז אַ גאַנצע שטאָט גייט אויף רעדלעך, מען טראָגט אַרום זיין ווייב אויף 
טעלערלעך, און ער, דער באָק מיטן בערדל, גייט אַרום און פּאָטאַקעװעט, שאָקלט 
צו מיטן קאָפּ אַז מען האָט אים אומגליקלעך געמאַכט, 

-- ס'איז אים ניט צו פאַרדענקען, אַ גאַנצע שטאָט רעדט אויס אויף 
זיין ווייב װאָס אין דער קאָרט שטייט, האָט ער זיך אײינגעבראָכן, --- געפינט 
גוטע אַ גוט װאָרט אויך פאַר איר שװאָגער קלמן, 


-- אַז מען איז אַ גוטע, עסן די ווערעם, -- שרייט גאָלדע אויף דער 
עלטערער שװעסטער, -- דיין מאָטיע האָט קיינמאָל ניט געזאָרגט פאַר דיר 
און דיינע קינדער, נאָר אַז ער האָט זיך אַרױסגעלאָזט איבער דער מדינה שערן 
און גאָלן, עסטו זיך אויף אַ לעבעדיקע פאַרװאָס ער שרייבט ניט. ביי מיר 
װאָלט דיין מאַן געקייט די ערד און קלמנען װאָלט איך מיט אַ בעזעם אַרױיסגע- 
יאָגט גלייך אויף מאָרגן, 


--- און דו ליידסט װוײיניק פון דיין שייקען ? --- וואונדערט זיך גוטע, -- 
דאַכט זיך אַז דו אַלײין דערציילסט שטענדיק, אַז זינט דיין מאַן האָט זיך צונוים- 
גע'חבר'ט מיט מאָריצן, גייט ניט אַװעק דער טאָג איר זאָלט זיך ביידע ניט 
קריגן, 


אָבער גאָלדע קרימט זיך און מאָלט וי אַ מעלניצע: אַ גלייכעניש! גוטעס 
מאַן, ;דער גיכער פּאַמעלעך", קלמן שעפּס -- און איר שייקע! איר מאַן איז 
אַלעמאָל געווען אַ פּראַצאָװיטער יינגל, מער ניט, צייטנווייז איז ער געווען אַ 
שטיקל פוילער און ?אַ קאַלטער מלאך". נאָר זינט זיין חבר מאָריץ האָט אַװועק- 
געװאָרפן טרינקען, איז אויך שייקע געװאָרן אַ פאַרביטענער, שטיל װי אַ קאָ- 
טינקע, גייט ניט אַרױס פון שטוב, זיצט און אַרבעט, 

-- מאָריץ האָט אַװעקגעװאָרפן טרינקען ? דיין מאַן זיצט און אַרבעט? 
משיחס צייטן ! -- קווצטשט גוטע מיט די אַקסל, 


מערל האָט גאָרניט געזאָגט, נאָר זיך שאַרף איינגעקוקט אין גאָלדען 
װאָס האָט קײינמאָל פריער דעם צירולניקס נאָמען ניט דערמאָנט אָן אַ מבול 
קללות ; איצט האָט זי אין איילעניש און כלומרשט פאַרבייגייענדיק אַ זאָג גע" 
טאָן אַז מאָריץ האָט אויפגעהערט טרינקען. מערל האָט געװאַרט אַז די מעלניצע 
זאָל ווידער נעמען מאָלן און אַרויסקומען מיט דיבורים. אָבער גאָלדע האָט 
אויפגעהערט ריידן אַזױ ראַפּטום וי זי האָט אָנגעהױיבן און איזן אויך אַזױ 
ראַפּטום אַװעקגעגאַנגען,. מיט אַ צוויי טעג שפּעטער איז זי נאָכאַמאָל אַריינגע- 
פאַלן און גלייך אָנגעמאַנגען מיט אַ געשריי: 


-- נו, מערקע, װאָס זיצסטו מיט פאַרלייגטע הענט? גט אים אָפּ, דיין 
שלימזל, די יאָרן שטייען ניט. איידער דו װעסט זיך אַרומקוקן, וועסטו 
ווערן אַן אַלטע יידענע. לעב אויף דער וועלט און זאָלן דיינע שונאים פּלאַצן 
פון קנאה, 

-- און ווער װועט מיך אױסכאַפּן, װואָס איך דאַרף זיך אַיילן אים אָפּצױגטן? 
--- האָט מערל געפאָרשט מיט פונקען אין די אויגן. 


-- מאָריץ װעט דיך אױסכאַפּן, --- האָט גאָלדע אױיסגעשאָסן. זי האָט 
מער קיין כוח ניט געהאַָט זיך איינצוהאַלטן, לי; 


מערל האָט זיך אויפן ענטפער געריכט, אָבער גוטע האָט אױיסגעשפּיגן: 
צו אירע שונאים, צו זייער לייב און לעבן! אַ ייד ליידט זיך ניט אָן אַזופַיל 
פון אַ גוי אַן אַנטיסעמיט וויפל מערל האָט איבערגעליטן פון מאָריצן. היינט 
וי קען מען גאָר ברענגען אויף די ליפּן אַז זי זאָל פאַר אים חתונה האָבן ? 


--- טאַקע? -- האָט גאָלדע גע'חוזקט און דער קלוגער ענטפער האָט 
שוין געברענט אויף אירע ליפּן: זי האָט געהערט פון ערגערע זאַכן. זי האָט 
געהערט פון מענטשן װאָס הרגענען די פרויענצימער װאָס זיי האָבן ליב, אַלץ 
װאָס מאָריץ האָט געטאָן, האָט ער געטאָן פון ריינער ליבע צו מערקען. אַלע 
זיינע יאָרן איז ער אױיסגעגאַנגען נאָך אירע טריט און זי האָט אים פון זיך 
אָפּנגעטריבן; האָט ער פון ביטערניש געטרונקען, געמאַכט סקאַנדאַלן און אויך 
איר שייקען איבערגערעדט צו זיין אַ שילוע. איצט איז ער געװאָרן אינגאַנצן 
אַן אַנדערער, ניט ער טרינקט אַלײין און ניט ער לאָזט איר שייקען נעמען אין 
מויל, מען זאָל זאָגן, אַ קאַפּ בראָנפן, ער איז גענוג לאַנג געזעסן אַ בחור און 
זיך געװאַלגערט, װעט ער איצט זיין אַ מאַן מיט גאָלד צוגלייך, 


-- און פון װאַנען ווייסטו אַז ער װעט מיך נעמען? -- האָט מערל זיך 


214 





נאָכגעפרעגט, וי פון איר זייט װאָלט שוין קיין אָפּהאַלט ניט געווען,. -- ער 
האָס גאָרניט קיין מורא פאַר די רבנים און פאַר גאַנץ שטאָט ? 


גאָלדען האָט אַזש דער אָטעם פאַרכאַפּט, אַזױ געשװינט האָט זי גע- 
רעדט: מאָריץ לאַכט זיך אויס פון אַלע רבנים און פון גאַנץ שטאָט. גיי זאָג 
מערלען, האָט ער געזאָגט, גיי זאָג מערלען, אַז נאָך אַלע טשעכאָטקעס װאָס זי 
האָט מיר אָנגעמאַכט, האָב איך זי נאָך מער ליב וי אַמאָל, אַזױ זאָגט ער און 
שווערט זיך מיט אַלע שבועות אין דער וועלט, און שלאָגט זיך מיטן פויסט אין 
האַרצן, און וויינט מיט אמתע טרערן, אַז עס איז אַ רחמנות צו קוקן. גיי זאָג 
מערלען, זאָגט ער, אַז כאָטש אַלע שפּייען אויף איר קלעק, האָב איך זי ליב 
װוי דאָס לעבן און װעל זיך פאַר איר שלאָגן װי אַ לייב. טאָמער, זאָגט ער 
מיר װעלן ניט קענען איינזיין אין ווילנע, װועלן מיר אַנטלויפן אויף יענער 
זייט ים. קיין געלט פעלט מיר ניט. נאָר איך וויל זען, װוער עס וועט זיך דער" 
וועגן אַ פּיפּס טאָן. אָט דאָס איז אַ מאַנסביל! מאָריץ איז ניט קלמן, סקאַר" 
פּעטקע אַ בגד, פּוילן אַ מלוכה -- און קלמן אַ מאַנסביל, 


בעת גאָלדע האָט אָפּגערעדט, האָט מערל זיך פּאַמעלעך אויפגעשטעלט, 
אויסגעגלייכט דעם רוקן און געציילט די ווערטער, 


--- צייט צוריקגיין אין שטוב. אויב קלמן האָט נאָך ניט געפונען קיין 
דירה, װעל איך בלייבן וואוינען מיט אים, 


זי האָט נאָך געװאָלט ענדיקן אַז זי איז אַפילו גרייט וואוינען מיטן טייוול, 
אַבי ניט מיט מוישקע צירולניק. נאָר גאָלדע האָט פון איר האַנט-בייטל 
אַרױיסגעכאַפּט דעם שליסל פון מערלס וואוינונג און דערציילט אַז זי האָט אַלײן 
שכל געהאַט גיין אַ קוק טאָן װאָס דער העלד קלמן קלייבט זיך טאָן, האָט זי 
געפונען די טיר פאַרשלאָסן און דעם שליסל ביי אַ שכנה, 

-- דו האָסט געפונען דעם שליסל ביי אַ שכנה, אָדער דו האָסט קלמנען 
אַרױסגעטריבן ? --- האָט מערל לאַנג אָנגעקוקט די שװעסטער. 

--- ווער, איך האָב אים אַרױסגעטריבן? --- האָט גאָלדע מיט אַ קוויטש 
זיך געכאַפּט ביים האַרצן, --- איך בין נאָר איינמאָל געווען אים פרעגן ווען 
ער קלייבט זיך אַרױס, און ווען איך בין געקומען דאָס צווייטע מאָל, האָב 
איך דעם שליסל געפונען ביי דער שכנה, 

--- דו האָסט זייער ניט פיין געהאַנדלט, מיין שוװועסטער, -- איז גוטע 
געבליבן זיצן מיט אַראָפּגעלאָזטע הענט און זיך צעהעשעט, 

-- נאַר, װאָס וויינסטו? --- האָט גאָלדע אַ געשריי געטאָן און זיך אויך 

צעוויינט, -- איך האָנ דאָך זיי ניט צעשיידט. נאָר װיבאַלד אַז מערקע איז 
פון אים אַװעק, װויל איך אַז איר וואונד זאָל זיך װאָס גיכער פאַרהיילן, 

מערל האָט ניט געקענט ויינען און ניט אָפּענטפערן גאָלדען. װידער 
מוישקע צירולניק! --- האָט זי געטראַכט. ער האָט עס אונטערגעשיקט גאָלדען 
אַרױסטרײבן קלמנען. אויב אָבער דער אויסוואורף האָט איבערגערעדט איר 
שוועסטער װאָס קען אים אַזויפיל יאָרן, איז דאָך קיין וואונדער װאָס ער 
האָט איבערגערעדט דעם ערלעכן קלמן אַז זי איז געווען זיין געליבטע. זי 
האָט די גאַנצע צייט געדענקט נאָר וועגן פּאָלאָצקער דיין און פאַרגעסן אַ 
טראַכט טאָן, אַז אויפן אייגענעם מאַן איז אויך אַ רחמנות. 

אייזיקל באַראַש 


{ ער לאַנגער דאַרער שטוב-מאַלער, אייזיקל באַראַש, האָט גע- 
לעבט מיט זיין פאַרגאַנגענער גדולה, מיט דער צייט ווען ער האָט געדינט 
ביי די רוסן אין סאָלדאַטן, געדינט האָט ער ביי די שווערע האַרמאַטן און 
איז דערנאָך געווען ביי די דייטשן אין געפאַנגענשאַפט. האָט ער ליב גע- 
האַט דערציילן װי אים האָט געפּאַסט דער מונדיר פון אַן אַרטילעריסט און 
וועלכע העלדישקייטן ער האָט באַוויזן אויף די פראָנטן, די מאַליאַרעס האָבן 
פון זיינע מעשיות געלאַכט: ער גייט אין אַ פאַרשמירט צעדרייט היטל, אין 
אַ קורץ רעקל און שמאָלע הויזן --- דערציילט ער זיי פון אַ מונדיר! אַז ער 
מאַכט אַ שנעפּל, רייסט אים זיין ווייב אונטער די זייטן --- דערציילט ער 
זיי װאָס פאַר אַ שמשון-הגיבור ער איז געווען אין דער מלחמה! אייזיקל האָט 
זייער געליטן װאָס מען דערמאָנט אים אַז זיין ווייב שלאָגט אים, איז ער זעלטן 
געגאַנגען אויף דער בירזשע פון די מאַליאַרעס. אַזױ וי זיין יידענע איז געווען 
אַ הענדלערקע און פלעגט קומען פון מאַרק ערשט אויפדערנאַכט, איז ער גאַנ- 
צע טעג געלעגן אויפן געלעגער, די הענט אונטערן קאָפּ, און געקוקט אויפן 
באַלקן, אָבער פון ליגן גאַנצע טעג און ניט האָבן מיט וועמען אַ װאָרט אויס- 
צוריידן איז אים געווען טויט-אומעטיק. דעריבער האָט ער זיך שטאַרק דער" 
פרייט ווען איינמאָל איז גאָר אומגעריכט צו אים אַריינגעקומען קלמן מייטעס, 

קלמן האָט אים דערציילט אַז ער צעגייט זיך מיטן וייב און ער זוכט 
אַ װינקל ביי יענעם, ווייל פאַר אַ גאַנצער דירה האָט ער ניט צו צאָלן, איז 
אויב אייזיקל און זיין ווייב װעלן מסכים זיין, װועט ער זיך אַרײנקלײבן צו זיי, 
קיין אַנדערע פריינט האָט ער ניט, 

-- קלייב זיך אַרין, גוטער ברודער, קלייב זיך אַרײן, -- האָט זיך 
אייזיקל אויפגעזעצט אויפן געלעגער אַ דערפרייטער, -- מיר װעלן זיין צוויי 
גופים און איין נשמה, אין קאַזאַרמע האָב איך אויך געהאַט אַזאַ חבר. מיר האָבן 
גערייכערט פון איין פּעקל מאַכאָרקע און געגעסן פון איין קעסעלע, 

-- איך בין געדריקט אין געלט, נאָר איך װעל צאָלן וויפל דו װעסט 


217 


הייסן, -- האָט קלמן געזאָגט אַ פאַראומערטער, --- און װאָס װעט זאָגן דיין 
ווייב ? זי װועט ניט זיין דאַקעגן! 

--- און אַז זי װעט זיין דאַקעגן האָב איך פאַר איר מורא! דו הערסט, 
קלמנקע, ווען איך האָב געדינט אין סאָלדאַטן, האָב איך געהאַט אַ שינעל 
האַרט װוי בלעך, אַז דו האָסט אים אַװעקגעשטעלט, איז ער געשטאַנען פון 
זיך אַלײן. 

--- קענסט אפשר ביי דיין ווייב אויספירן, זי זאָל ניט זיין דאַקעגן איך 
זאָל וואוינען ביי איין ? 

-- איך װעל אויספירן, גוטער ברודער, איך װעל אויספירן. דו הערסט, 
קלמנקע, איך בין אַמאָל געשטאַנען אויף קאַראַאול. האָט מען מיר אָנגעזאָגט 
קיינעם ניט דורכלאָזן. ניט דורכלאָזן איז ניט דורכלאָזן. זע איך, עס שפּאַי 
צירט אַ הון, ;נאַזאַד !* שריי איך. מאַכט זי זיך ניט וויסנדיק. נעם איך 
און שטעך זי אַרויף אויפן באַגנעט. קום מאָרגן, קלמנקע, װעל איך שין 
האָבן גערעדט מיט מיין ארורה. 

גלייך װי קלמן גייט אַװעק, שטעלט אייזיקל אַראָפּ אויף דער ערד די 
האָריקע באָרװעסע פיס און נעמט זוכן די שיך. ער טוט זיך אָן, זעצט אַרױף 
אויפן קאָפּ דאָס אויסגעשמירטע היטל און גיט זיך אַ לאָז דורך די גאַסן צום 
האָלץימאַרק אויפזוכן מוישקע צירולניק. מאָריץ האָט אים נאָך ניט אָפּגע" 
געבן די צוגעזאָגטע קװאָרט בראָנפן מיטן צובייס פאַרן צוריידן קלמנען ער 
זאָל אָפּיגטן דאָס ווייב. איצט איז אייזיקלען װײיניק איין קװאָרט; ער זעט פאַר 
די אויגן אַ גאַנצע שענק מיט פולע פלעשער װאָס מאָריץ װעט באַשטעלן פאַר 
אַלע גוטע ברידער, און מען וװועט זיך פאַנאַנדערהוליען איבער ווילנע גאַנצע 
זיבן טעג און זיבן נעכט., 

אייזיקל קומט אַרױף אויפן האָלץ-מאַרק, זוכט אָפּ מאָריצן און דערציילט 
אים די פריילעכע נייס, אַז ער האָט ביי קלמן שעפּס געיפּועלט ער זאָל זיך צע- 
גיין מיטן ווייב. איצט איז דער וועג צו דער עגונה פראַנק און פריי. מוישקע 
צירולניק פאַרמאַכט זיין רעכטע אויג און דאָס לינקע אויג װוערט ביי אים 
דאָפּלט גרויס : 

-- איז וועמען דערציילסטו עס, מיר ? אַלע ווייסן אַז גלייך וי מיין גע" 
וועזענע כלה װעט אָפּינטן דעם שעפּס, פּראַװען מיר אַ חתונה אין בונימאָ" 
וויטשעס זאַלן, דערציילט ער מיר אַז דער וועג איז פריי! 

אייזיקל זעט אַז דער צירולניק װויל אים אָנזעצן דעם צוגעזאָגטן שנאַפּס, 
מאַכט ער זיך תמ'עװאַטע און פרעגט ביי מאָריצן אַן עצה: קלמן בעט זיך 
ביי אים ער זאָל איט אַרײיננעמען נעכטיקן. אויב ער זאָל דעם שעפּס אַרײנ- 
נעמען, קען ער האָבן צרות פון זיין ארורה; אויב אָבער ער װעט דעם שעפּס 

ניט אַריינעמען, װעט ער מוזן בלייבן וואוינען ביי זיין ווייב, די עגונה, און 
מאָריץ װעט אַזױ קענען צוקומען צו זיין געוועזענער כלה װי צו ;אַ קרע- 
פּאָסט?, איז וי זאָל ער טאָן ? 

מאָריץ עפנט דאָס פאַרמאַכטע אויג און פאַרזשמורעט דאָס אויפגץ- 
ריסענע אויג. פון זיינטוועגן, זאָגט ער, קען אייזיקל יאָ אַרײינעמען דעם 
שעפּס אָדער אים ניט אַריינעמען, און עס מעג זיי ביידן נעמען די ערד. אויב 
דער שעפּס װעט זיך ניט װועלן אַרױסקלײבן פון מערלס דירה מיט גוטן, װעט 
מען אים אַרױסטראָגן אין ליילעכער. וי לאַנג ער, מאָריץ, איז געווען אַ בחור, 
האָט ער זיך געלאָזט פון די מאַליאַרעס מעלקן. איצט אַז ער גייט חתונה 
האָבן, האָט ער בילכערע זאַכן אויף װאָס צו פּטרן געלט, און עס פּאַסט 
אים מער איבערהויפּט ניט האָבן צו טאָן מיט די באָרװעסע. ער האָט 
אַװעקגעװאָרפן טרינקען, און זיין איינציקער אמתער חבר, זיין כלהס שװאָגער, 
האָט אויך אַװעקגעװאָרפן טרינקען. װעט ער ברעכן זיין װאָרט װאָס ער האָט 
געגעבן זיין כלה, ניט צו נעמען אַ לעק בראָנפן, און זיך װאַלגערן אין שענק 
מיט די באָרװעסע? ס'איז דאָ אַ שפּריכװאָרט: ;אַ נאַר איז אייזיק", ס'איז 
אָבער ניטאָ קיין שפּריכװאָרט, אַז אַ נאַר איז מאָריץ, 

דער צירולניק דרייט זיך אָפּ מיט אַ האַרטער פּלייצע און אייזיקל פאַר- 
שטייט אַז פאַר אים איז גלייכער מיטן צירולניק ניט אָנצוהייבן. ער רוקט 
זיך אַרױס פון האָלץ:מאַרק און קוקט אַריבער אויף דער אַנדערער זייט זאַ- 
װאַלנע"גאַס, וואו עס שטייען די מאַליאַרעס, נודיען זיך און פּאַטשן זיך מיט 
די הענט איבער די אַקסל, זיך צו דערװאַרעמען. קיין שניי איז נאָך אַלץ 
ניט געפאַלן, נאָר די שטיינער זיינען אַזש ווייס פון פראָסט, און דער הימל 
איז בלוי-געשליפן װוי אייז אויף אַן אָזערע. אייזיקל קוקט אַראָפּ אויף זיינע 
קורצע שמאָלע הויזן, אויף די אָניטשעס װאָס קריכן אַרױס פון זיינע צע" 
דרייטע שיך, און ער נעמט וידער גלאָצן אויף דער מאַליאַרסקער בירזשע, 
ער זעט דאָרט ניט קיין בעל-הבית װאָס זאָל זוכן אַ בעל-מלאכה אָפּצושמירן 
אַ פּאָר ווענט, און שטיין דאָרט סתם אַזױ, די חברה זאָל פון אים אָפּלאַכן 
וי פון קלמן שעפּס, װויל ער ניט. צִיט ער אַרונטער דאָס היטל איבערן 
שטערן, פאַררוקט די לאַנגע הענט מיט די קורצע אַרבל אין די קעשענעס 
און גייט אַהיים, 

ווען קלמן קומט אויפן צווייטן טאָג, רעדט אייזיקל גאָר אַנדערע דיבורים, 
זיין ארורה וויל אויף קיין פאַל ניט אַרײננעמען זיינעם אַ פריינט. האָט ער 
איר דערציילט אַז זיין פריינט איז ניט פון די מאַליאַרעס די שיכורים, נאָר 
אַ פרומער ייד; דער זעלבער װאָס האָט פריער חתונה געהאַט מיט דער עגונה 
און זיך איצט מיט איר צעגאַנגען, ווייל די רבנים זאָגן אַז די עגונה האָט 

ניט געטאָרט חתונה האָבן. האָט זיין ארורה אים אויף דעם געענטפערט, 
אַז אַ מאַן װאָס גייט אַװעק פון אַזאַ שטיל, איידל און ערלעך ווייבל, אַזאַ מאַן 
האָט ניט די וערט מען זאָל אים אַריבערלאָזן איבער אַ שװועל. זאָל ער 
זיך אויסציען, האָט זי געזאָגט. 

--- דו ווייסט װאָס נאָך זי האָט געזאָגט 1 --- פרעגט אייזיקל. 

-- װאָס 1 -- פױעגט קלמן מיטן אויסזען פון אַ פאַר'ימשפּטן. 

-- זי האָט געזאָגט אַז װען איר טרעפט אַזאַ גליק און איך קום ניט 
צוריק פון דער מלחמה, װאָלט זי געטאַנצט אין אַלע גאַסן און ניט אָפּגעװאַרט 
אויף מיר קיין אָנדערהאַלבן צענדלינג יאָר, װי די ערלעכע עגונה האָט אָפּי 
געװאַרט ביז זי האָט חתונה געהאַט. דו ווייסט װאָס נאָך זי האָט געזאָגט, מיין 
ארורה ? 

-- װאָס -- פױעגט קלמן שוין אינגאַנצן אַ דערשלאָגענער. 

--- זי האָט געזאָגט, אַז מאָריץ רעדט און אַ הונט בילט איז אַלץ איינס. 
אויב ס'איז אמת װאָס מאָריץ דערציילט, אַז דיין ווייב איז געווען זיין ליובאָוו" 
ניצע און אַז ער האָט מיט איר ניט געװאָלט שטיין אויף איין ברעטל, ווייל 
זי האָט הינטער זיינע פּלײצעס געהאַט אַנדערע, טאָ פאַרװאָס גייט ער איצט 
מיט איר חתונה האָנן? 

--- ווער גייט מיט איר חתונה האָבן ? --- צעוויגט זיך דער דיל אונטער 
קלמנען, װוי ער װאָלט געשטאַנען אין אַ שיפל אויף צעהוידעטע כװאַליעס, -- 
מאָריץ גייט חתונה האָבן מיט מערלען! זי איז דאָך נאָך מיין ווייב, 

-- גלייך װי דו װעסט זי אָפּיגטן, װעט ער מיט איר חתונה האָבן. אַזױ 
זאָגט ער, דער פּאַרך, דער אָנזעצער. דו װוייסט? ער ויל דאָך מיט אונ- 
דזערן אַ ברודער מער ניט האָבן צו טאָן. מיך אַרט ניט װאָס ער איז מיר 
געבליבן שולדיק אַ קװאָרט בראָנפן, מיך אַרט אַן אַנדער זאַך : פאַרװאָס זאָל 
אַ מענטש זיין אַ חזיר ? 

--- דו האָסט דאָך מיר געזאָגט אַז אויב איך װעל מיין ווייב ניט אָפּיגטן 
וועט זיין אַן עלנט צו מיר ? --- פרעגט קלמן מיט אַרױסגעקראָכענע אויגף 

-- איך האָב געזאָגט װאָס איך האָב געהערט. פון װאַנען זאָל איך וויסן 
אַז מוישקע צירולניק, גע'הרגעט זאָל ער װערן, באַרעדט דיין ווייב עקסטרע, 
כדי דו זאָלסט פון איר אַװעקגײן און ער זאָל מיט איר חתונה האָבן! הער, 
קלמנקע, איך האָב פאַר דיר אַ גאָלדענע עצה : מאַך זיך גע'פּגר'ט און גי ניט 
אַװעק פון שטוב, : 

-- זי איז אַװעק פון שטוב די ערשטע און װאַרט איך זאָל אַרױסגײן 
פון דער דירה, --- קוקט קלמן אַראָפּ אויפן דיל. 

--- בלייב אין שטוב, און אַז זי װעט צוריקקומען, מאַך זיך גע'פּגר'ט, 

מיין ארורה קריגט זיך מיט מיר טאָג-איין טאָג-אויס און פרעגט שטענדיק 
ביי מיר די זעלבע פראַגע : פאַרװאָס, פרעגט זי, זיינען אַזויפיל פיינע שטילע 
סאָלדאַטשיקעס ניט צוריקגעקומען פון דער מלחמה און איך בין יאָ צוריק- 
געקומען. הער איך דאָס אויס און מאַך זיך גע'פּנר'ט. טו אויך אַזױ, קלמנקע, 
וװועט דיר גוט זיין. און טאָמער מוישקע צירולניק זאָגט דאָס מאָל אַן אמת, 
אַז עס איז ביי זיי אַן אָפּגערעדטע זאַך חתונה האָבן, טאָ גיב איר ניט קיין 
גט און זאָל זי פּלאַצן, 

-- איך װעל איר יאָ געבן אַ גט, -- הייבט קלמן אויף דעם קאָפּ, וי ער 
װאָלט באַשלאָסן קוקן דעם גורל גלייך אין די אויגן, -- איך װעל איר יאָ 
געבן אַ גט. נאָר וואו װעל איך שלאָפן ו 

-- גיב איר ניט קיין גט און גיי ניט אַװעק פון שטוב, װעסטו האָבן וואו 
צו שלאָפן, -- ענטפערט אייזיקל גלייכגילטיק און פּאַלט ווידער אַרײן אין 
בענקשאַפט נאָך די אַמאָליקע יאָרן ווען ער האָט געדינט אין סאָלדאַטן, אייג- 
מאָל איז ער געקומען אַהיים אויף אָטפּוסק?. האָט ער זיך ביי דער באַן 
אַריינגעזעצט אין אַ דראָזשקע, װי ער װאָלט געווען אַ ראָטנער קאָמאַנדיר, 
און זיך געהייסן פירן אין שטוב. ווען ער איז צוגעפאָרן אויף דער דראָזשקע 
צו זיין שטוב, איז זיך די גאַנצע גאַס צונויפגעלאָפן קוקן װער סאיז דער 
הויכער מאַנסביל אין די גלאַנציקע נייע שטיוול און אין לאַנגן שינעל. און 
אָט דער הויכער מאַנסביל אין די גלאַנציקע נייע שטיוול און אין לאַנגן שי- 
נעל, איז געווען ער אַלײן, 

מיט אַן אָנגעבױגענעם קאָפּ צו דער ערד, וי אַן אויסגעמאָגערט פערד 
אונטער אַ גוס-רעגן, איז קלמן געשטאַנען און געטראַכט, אַז אפשר האָבן טאַקע 
די מאַליאַרעס און דער צירולניק באַרעדט מערלען מיט אַ כיוון. נאָר אויב 
אַלץ איז ליגן, איז דאָך מסתמא אויך אַ ליגן אַז מערל האָט בדעה מיטן צִי- 
רולניק חתונה האָבן. דאַרף ער פאָלגן דעם מאַלער און ניט אַװעקגײן פון 
שטוב. ער װעט װאַרטן ביז זי װעט צוריקקומען און װעט איר זאָגן : .מערל, 
האָב קיין פאַראיבל ניס. איך בין פון די אַמאָליקע יידן, ניט פון די היינטיקע, 
האָב איך ניט געוואוסט אַז מען טאָר די באַרײדער אַ װאָרט ניט גלייבן, 
נאָר וער ווייס צי זי װעט זיך לאָזן איבערבעטן. זי איז זייער אַ פאַריעקשנ'טע 
און אַ שטאָלצע. קלמן פאַרשטייט אַז אויך אייזיקל באַראַש איז ניט װייניק 
שולדיק אין זיין אומגליק, קוקט ער אים אָן מיט אַ פֹּאָר מוטנע אויגן און 
רעדט מיט אַ טרויעריק קול: 

--- פאַראַן מענטשן װאָס זיינען גאָרניט אַזױ שלעכט ויפל שלעכטס 
זיי טוען. ווען דו װאָלסט פריער באַרעכנט וויפל צרות דו וועסט אויף מיר 
ברענגען מיט דיין פּלױדערן, װאָלסטו אפשר געווען מער אָפּגעהיט מיט דיין 
צונג. 

אַ װינקל צום שלאָפן 


{ ער שפייז-אַלמער איז פול געווען מיט עסנװאַרג, נאָר קלמן האָט 
אונטערגעהונגערט און צום עסנװאַרג זיך ניט צוגערירט, אַזױ פרעמד און 
איבעריק האָט ער זיך געפילט אין זיין ווייבס דירה. פונדעסטוועגן האָט ער 
נאָך געהאַלטן אין איין איבערקלערן, צי דער צירולניק באַרימט זיך בלויז 
אַז מערל װעט מיט אים חתונה האָבן, אָדער זי האָט עס אים צוגעזאָגט! -- 
ביז אין שטיבל איז אַרײנגעפאַלן גאָלדע און מיט איר קוויטשיק-שרייאיק 
קולכל אים געפרעגט, ווען קלייבט ער זיך אַרױס. נאָר זאָל ער ניט מיינען 
אַז ער װעט אַנטלויפן און מערל װעט װידער בלייבן זיצן אַן עגונה. זי איז 
מער ניט אַלײן, זי האָט אַ פריינט אין לעבן, מאָריצן, און ער װעט קלמנען 
פאַרן קאָפּ אַרױסשלעפּן פון סאַמע אונטער דער ערד און אים נייטן געבן אַ גט. 
--- איך על איר געבן אַ גט, איך װעל איר געבן אַ גט, -- איז קלמן 
אָפּגעטראָטן אַהינטער, װי פאַר אַ פאַנאַנדערגעװיקלטער שלאַנג מיט אַן אָפן 
פּיסקל פול מיט סם'המוות, --- איער שוועסטער האָט ביז איצט ניט געװאָלט 
הערן פון מאָריצן. 
--- אויף דעם קלאָגט דאָך דער נביא: אויף מאָריצן װאָס איז צוליב איר 
געבליבן אַן אַלטער בחור, האָט זי זיך ניט אומגעקוקט, מיין קלוגע שוועסטער : 
און איר, אַ פרעמדער נאָכשלעפּער, האָט זי צוגעזאָטן. דאַכט זיך -- אַ שעפּס, 
אַ מענטש װאָס פאַרשטייט גאָרניט, נאָר אויף אָפּנאַרן מיין שוועסטער האָט אייך 
געקלעקט שכל. : 
קלמן טרעט אָפּ נאָך טיפער אין ווינקל און טענהט אַז אָט דער מאָריץ 
האָט דאָך מערלען באַרעדט פאַר דער גאַנצער שטאָט און אויך פאַר איםי 
אָבער גאָלדע טיקעט אים מיט אַ פינגער אין די אויגן אַז מאָריץ האָט עס אים, 
מערלס מאַן, מישטיינס געזאָגט, געשטעלט אויף דער פּראָבע, צי ער װעט 
גלייבן אין דעם װאָס מען רעדט אויס אויף זיין וייב. װאָס פאַר אַ מאַן 
איז ער, אויב ער לאָזט אויסריידן אויף זיין ווייב כל דבר אסור און גלייבט 

אין דעם ? און ווער איז ער, װוער ? אַ פאַרשמאָלצענער ייד איז ער. דערצו 
אַן אַלמן, און לויט זיינע יאָרן װאָלט ער געקענט זיין מערלס טאַטע, װאָלט ער 
דאָך באַדאַרפט קריכן פון דער הויט, זי זאָל ביי אים האָבן אַ לעבן פון אַ 
קייסערינע. צום סוף איז ער געזעסן אויף איר קאַרק, און ווען אַ גאַנצע שטאָט 
האָט פאַרצאַפּט איר בלוט, האָט ער זיך באַהאַלטן אונטערן בעט, וי אין גאַס 
װאָלט געווען אַ שיסעריי, און נאָכדעם איז ער אַרױס אין גאַס צווישן מענטשן 
זיך קלאָגן אויף מיין מזל. אַן עק זאָל עס, נעמען. ביז מאָרגן זאָל דאָ זיין פוס 
ניט זיין. זאָל זיין ביז איבערמאָרגן. זי װיל ניט ער זאָל װוידער האָבן אַן 
אויסרייד אַרומצוגײן און מעקען, אַז מען האָט אים אפילו קיין צייט ניט 
געגעבן אָפּצוגעפינען אַ דירה. און זאָל ער ניט פאַרגעסן מיטנעמען אַלע זיי- 
נע טראַנטעס, זיין גאַנצע שטינקעכטס, 

ווען די שרייערקע איז אַװעק און קלמן איז געקומען אַ ביסל צו זיך, 
איז אים איינגעפאַלן אַז דאָס בעסטע װאָלט געווען וען ער געפינט אַ ווינקל 
אין אַ קלויז. ס'איז נאָך בעסער וי אַ ווינקל ביי יענעם. אַז מען וואוינט 
אין אַ משפּחה, מוז מען האָבן צו טאָן מיט בעלי-בתים, און מען װעט אים 
נאָך שיטן זאַלץ אויף די וואונדן. אָבער ווען ער זאָל קריגן אַ ווינקל אין אַ 
בית-מדרש, װעט אים קיינער גאָרניט זאָגן, און ער פאַר זיך אַלײין װעט אויך 
פאַרשפּאָרן טראַכטן. קנאַפּ אָרעמעלײיט שלאָפן אין קלויזן און טראַכטן פון 
גאָרניט ? ווען זיי טראַכטן זיך אַרײין אין זייער לעבן, װאָלטן זיי זיך אָנגעטאָן 
אַ מעשה. װעט ער אויך זיין אַן אָרעמאַן, עסן סקאָרינקעס און טרינקען פאַר- 
קאָכט װאַסער, אָן טיי. שענערע בעלי-בתים פון אים זיינען געװאָרן יורדים, 

קלמנען קומט אין קאָפּ אַ פּלאַן װאָס דערפרייט אים און דערשרעקט אים 
אין דער זעלבער צייט. ער װעט בעטן ביים גבאי צאַליע, מען זאָל אים 
אַרײינלאָזן אין זאַרעטשער קלויז. אין די קלויזן אויפן שול-הויף פעלן ניט 
קיין בעלנים צו שלאָפן, בעת אין זאַרעטשער קלויז שלאָפט נאָך קיינער 
ניט. אמת, אַלע קענען אים דאָרט און ווייסן װאָס מיט אים האָט געטראָפן, 
איז װאָס האָט ער זיך צו שעמען? סאיז נאָך אַלץ בעסער וי דאַרפן 
זוכן אַ בית-מדרש וואו קיינער קען אים ניט און מען זאָל אים חושד זיין אַז 
אפשר איז ער אַ גנב. דער זאַרעטשער בית-מדרש האָט נאָך די מעלה װאָס 
ער איז נאָענט צו פּאָלאָצקער גאַס און קלמן װאָלט געקענט אַריבערטראָגן זיינע 
זאַכן אין איין האַלבן טאָג. ער זאָל נאָר געפינען חן אין גבאיס אויגן, 

קלמן דערװאַרט זיך קוים אַז צאַליע זאָל עפענען דעם בית-מדרש און 
רעדט צו אים מיט גרויס הכנעה : 

-- איר קענט מיך שוין צורעכענען צו אַ מנין. איך בין זיך צעגאַנגען 
מיט מיין ווייב, 

דער גאַנצער זאַרעטשער מאַרק האָט דאָס געהערט און אויך צאָליע ווייס 
עס. קוקט ער אַרונטער אויף קלמנען און שווייגט. אַזאַ יונג ווייבל, טראַכט 
ער, װאָלט פאַר אים געפּאַסט אַ סך בעסער וי זיין פינפט ווייב, די אַלטע קרי- 
כערקע. איז אָבער די נײטאָרין נאָך אַלץ פאַררעכנט פאַר אַן עגונה, און 
אויסער דעם דרייט זיך אַרום איר אַ יונג מיט ביינער, איר אַמאָליקער חתן. 

--- האָט רחמנות אויף אַ יידן, איך האָב ניט ואו צו שלאָפן, -- בעט 
זיך קלמן מיט תחנונים, --- איך װעל שטיין אויף דער גאַס און צונויפרופן 
אַ מנין, איך על די בעלי-בתים צוטראָגן די סידורים מיט די טליתים. און 
אַז ס'וועט ניט זיין װוער עס זאָל דאַװנען ביים עמוד, קען איך דאַוונען ביים 
עמוד, איך בין אַ בעל-תפילה, 

צאַליע צעשטעלט זיינע לאַנגע קרומע און געדראָטעװעטע פיס אין 
דער ברייט, קוקט אַריבער איבערן אַקסל אויפן יידל און ענטפערט וידער 
גאָרניט. קלמן פאַררוקט זיך אין אַ ווינקל און װאַרט אויף זיין גזר-דין. ער 
מאַכט זיך אַ סימן : אויב דער גבאי װעט אים צורעכענען צום מנין, האָט ער 
נאָך אויף װאָס צו האָפן; אויב ניט, מעג דער רבונו של עולם אויף אים 
רחמנות האָבן, אָבער אין הימל האָט מען געװאָלט, ווייזט אויס, אַז קלמנס 
יסורים זאָלן דויערן װאָס לענגער, גראָד דאָס מאָל קומט זיך צונויף אַ פולער 
מנין אָן קלמנען און ער ווייס ניט װאָס דער גבאי האָט באַשלאָסן. 

דורך דער צייט פון מנחה און מעריב האָט צאַליע פּאַמעלעך באַרעכנט 
אַז עס לוינט אים יאָ אַרײנלאָזן דאָס יידל אין קלויז. ער װעט האָבן אַן אומ- 
זיסטן אונטער-שמש און װעט באַװײיזן די בעלי-בתים אַז ער איז מער בעל- 
רחמים פון זיי, זיי האָבן דאָך אים געזידלט פאַרן אַרױסטרײבן דעם פּאָלאָצ- 
קער דיין. 

צאַליע נעמט צונויף אַ קרענצל בעלי-בתים און שמועסט מיט זיי. קלמן 
פאַרשטייט אַז דאָס איז וועגן אים און רוקט זיך אָפּ אין ווייטסטן ווינקל פון 
בית-מדרש, ניט צו שטערן דעם גבאי האָבן אַ ישוב-:הדעת. צאַליע רופט אים 
מיט אַ פינגער, וי אַ מלמד רופט-צו אַ פאַרזינדיקט חדר-יינגל, און דער בונט 
שליסלען אין זיין האַנט זעט אויס וי אַן אייזערנער קאַנטשיק. קלמן דער" 
נעענטערט זיך און די בעלי-בתים באַטראַכטן אים מיט נייגער און מיט" 
געפיל. 

--- געלט װעל איך אייך ניט צאָלן, -- קוקט אויף אים צאַליע אַרונ- 
טער, -- און אַז די בעלי-בתים ועלן אייך װעלן שענקען, טאָרט איר אויך 
ניט נעמען. אַז מען גיט אויך דעם שמש, גיט מען וייניקער אויפן בית- 
מדרש. 

--- איך פאַרלאַנג ניט קיין געלט, -- דערפרייט זיך קלמן און קאָרטשעט 

זיך נאָך אַלץ פון שרעק ניט צו פאַרלירן דעם חן אין גבאיס אויגן, --- איך 
פאַרדין אויף מיין ברויט אויפן בית-עולם, איצט װעט מען דאָך מיך צולאָזן 
מאַכן הזכרות, 

-- דאָס טויג ניט, -- דרייט צאַליע מיטן בונט שליסלען פאַר קלמנס 
נאָז, -- אַז איר באַגראָבט די טויטע, װעלן זיך די בעלי-בתים מיאוסן נעמען 
פון אייער האַנט סידורים און טליתים, 

-- װאָס עפּעס זיך מיאוסן ? -- רעדט ווייך אַרײין אַ בעל-הבית און הוסט 
אָפּ עטלעכע מאָל, צו מאַכן זיינע רייד נאָך ווייכער, --- מיר זיינען אַלע ביי גאָט 
אין די הענט. קיינער װעט זיך, חס ושלום, ניט מיאוסן, 

-- ביי אייך פרעג איך ניט, -- צעשרייט זיך צאַליע, --- איך טראַכט ניט 
זועגן אייך ; וועגן זיך טראַכט איך, ווען איך װועל וויסן אַז ער װאַשט די 
טויטע, װעל איך מורא האָבן נעמען פון זיינע הענט דעם אתרוג מיטן לולב, 

--- איצט איז נאָך פאַר חנוכה און צו סוכות איז נאָך ווייט, זייער ווייט, --- 
רעדט אַריין אַ צווייטער ייד און קוקט זיך איבער מיטן ערשטן, וי איינער 
זאָגט: ;ביז סוכות קען ער נאָך אייננעמען אַ מיתה משונה". די בעלי-בתים 
זעען באַשײמפּערלעך אַז צאַליע וויל זיי אַרױסרופן אויף אַ נייעם קריג. נאָר 
זיי פאַרשטייען, אַז ליידן פון דעם װועט דער געשלאָגענער ייד, װאָס וויל ווערן 
אונטער-שמש, 

-- איך בין ניט קיין קברן, -- זאָגט קלמן אַ פאַרציטערטער, -- איך 
קום ווען דער קבר איז שוין פאַרשאָטן און מאַך בלויז די הזכרה, 

-- סיידן אַזױ, -- ענטפערט צאַליע אַ צופרידענער װאָס ער קען באַווייזן 
די דאַװנער אַז דער בעל-דעה אין בית-מדרש איז ער, ניט זיי, --- אָבער איר 
זייט דאָך אויך אַ שטוב-מאַלער. מער פעלט ניט, איר זאָלט אויסשמירן די 
קלויז מיט אייערע פאַרשמירטע בגדים, 

--- ווען איך קום פון דער אַרבעט בייט איך גלייך איבער די מלבושים, --- 
ענטפערט קלמן אַלץ שטילער און שטילער, װי די כוחות װאָלטן אים אויס- 
געגאַנגען,. -- אויסער דעם איז קיין אַרבעט סיי-ווי-סיי ניטאָ, 

--- סיידן אַזױ,. איר װעט דאַרפן קערן דעם בית-מדרש און אָנטראָגן װאַ- 
סער אין האַנט-פאַס, 

-- איך װעל קערן דעם בית-מדרש און אָנטראָגן װאַסער אין האַנט-פאַס, 
און וואו װעל איך שלאָפן? 

-- שלאָפן װעט איר אין שטיבל וואו עס שטייען די ספרים. זינט איך 
האָב אַרױסגעטריבן אייער רב'ל, דעם פּאָלאָצקער דיין, גייט אין שטיבל קיי- 
נער ניט אַריין און אַלץ ווערט דאָרט פאַרװאַקסן מיט שפּינװועבס, איר זאָלט 
אַלץ האַלטן ריין און יעדן אינדערפרי צונעמען אייער געלעגער. אויב ניט, 

װעל איך אייך אַרױסטרײבן װי דעם פּאָלאָצקער דיין, -- פאַרענדיקט צאַליץ 
און לאָזט זיך גיין צו דער טיר. 

-- מען זאָל ניט געפּרואװט ווערן צו װאָס מען קען געוואוינט ווערן. -- 
קרעכצט אָפּ אַ ייד און טוט דערמיט דעם נייעם אונטער-שמש אַ בערישע 
טובה. צאַליע דרייט זיך אויס און פאַרהאַלט די יידן װאָס גייען הינטער 
אים, 

-- און ווען װעט איר אָפּיגטן איער ווייב ? --- פרעגט ער קלמנען און 
ווייזט אויף דער טיר, --- אָט דאָ איז געהאַנגען די מודעה פון די רבנים, אַז איר 
האָט מיט דער עגונה ניט געטאָרט חתונה האָבן. װי לאַנג איר האָט זי נאָך 
ניט אָפּגעיגט הייסט זי אייער ווייב, און איך װעל ניט האַלטן אַן אונטער-שמש 
װאָס לעבט מיט אַן אשת איש. 

איין ייד קייט האַסטיק דאָס בערדל, װי ער װאָלט זיך פאַרשטאָפּט דאָס 
מױיל; אַ צווייטער קוקט אויפן דריטן מיט צעגליטע אויגן װאָס פרעגן: 
;מיר וועלן דאָס אים פאַרשווייגן 7* און אַ פערטער קוקט זיך אַרום אין בית" 
מדרש, װי ער װאָלט געזוכט אַ האַרטן חפץ צו דערלאַנגען צאַליען איבערן 
קאָפּ, דאָך פאַרבייסן אַלע די ליפּן און שווייגן. איטלעכער טראַכט אַז ווען דאָ 
װאָלט זיך געהאַנדלט וועגן אים, װאָלט ער באָדיי אַװעק אין קייטן און ניט 
פאַרשוויגן, האַנדלט זיך דאָ אָבער וועגן אַ יידן װאָס קען בלייבן אָן אַ דאַך 
איבערן קאָפּ, טאָר מען זיך ניט אַרײינמישן. אַן אויסגעצויגענער און מיט 
אויסגעבויגענע פּלייצעס אויף אַהינטער, שפּיגלט זיך צאַליע אין די צע" 
כעס'טע פּנימער אַרום אים און זיין בליק בלייבט הענגען אויף קלמנען, װאָס 
זעט אויס וי ער װאָלט איינגעשלאָפן שטייענדיק. דעם גבאיס ווערטער, אַז ער 
װועט שלאָפן אין ספרים-שטיבל, זיינען אין זיין מח שטעקן געבליבן װוי טשווע- 
קעס, דאָרט אין שטיבל איז געזעסן דער פּאָלאָצקער דיין און אַריינגעקוקט אין 
די ספרים, איידער ער האָט אים מיט מערלען דערלויבט חתונה האָבן. איז 
פאַרװאָס האָבן די אַנדערע רבנים גע'אַסרט? זיי האָבן דען אַנדערע ספרים ? 

--- נו, איך האָב דאָך אייך עפּעס געפרעגט? -- שרייט צאַליע װי ער 
װאָלט יאָרן-לאַנג געווען קלמנס ברויט-געבער, -- איר װעט אָפּיגטן אייער 
ווייב אָדער ניט ? 

-- איך װעל זי אָפּיגטן, אָפּיגטן, איך װעל איר געבן אַ גט גלייך װי זי װועט 
פאַרלאַנגען. ניין, ניין, איך װעל ניט װאַרטן ביז זי װעט פאַרלאַנגען, איך װעל 
איר נאָכגײין און פאַרלאַנגען זי זאָל נעמען ביי מיר אַ גט. 

-- אויב איר האָט מיט דער עגונה ניט געטאָרט חתונה האָבן ווייל איר 
מאַן לעבט, דאַרף זי דאָך ניט האָבן קיין גט, -- טענהט אַ ייד. 

-- עס קען אָבער זיין אַז איר מאַן לעבט ניט, -- ענטפערט קלמן. 

--- אויב איר מאַן לעבט ניט, מעגט איר דאָך מיט איר לעבן, -- קען 
דער ייד ניט אַרױסקריכן פון פּלאָנטער. 

--- אויף זיכער ווייס מען ניט און מיר מוזן זיך גטן, -- ענטפערט מרה- 
שחורהדיק דער נייער אונטער-שמש, 

--- איר װעט ניט דאַרפן פאַרלאַנגען זי זאָל ביי אייך נעמען אַ גט, זי 
וועט די צוועלף שורות כאַפּן ביי אייך מיט ביידע הענט. עס װאַרט אויף איר 
אַ יונג מיט ביינער, אַ האַלבער אונטערװעלטניק, -- פאַרקרימט זיך צאַליע 
און די אַרומיקע יידן נעמען גלאָצן סיי אויף אים און סיי אויפן איינגעבע- 
טענעם אונטער-שמש װאָס שטייט וי אַ באַגראָבענער. די יידן איז טשיקאַװע 
צו וויסן ווער ס'איז דער יונג מיט ביינער, װאָס גרייט זיך חתונה האָבן 
מיט דער עגונה, אָבער גראָד ווייל זיי ווילן וויסן, רעדט צאַליע מער קיין 
װאָרט ניט, טרייבט אַלעמען אַרױס פון בית-מדרש און זאָגט צו קלמנען ; 

--- איר קענט זיך מאָרגן אַרײינקלײבן. די שליסלען פון בית-מדרש װעלן 
זיין ביי מיר. נאָך מעריב װעל איך אייך פאַרשליסן און אינדערפרי װעל איך 
אייך אויפשליסן, 

;אַ תפיסה", קלערט קלמן ווען ער בלייבט אַלײן אויף דער גאַס. מיט 
אַ װאָך צוריק איז ער נאָך געוען אַ בעל-הבית פאַר זיך, געשלאָפן אין אַ 
ציכטיק בעט און דאָס ווייב האָט אים געגעבן צו עסן װאָס זיין האַרץ האָט 
געגלוסט, איצט װעט אין דער זעלבער שטוב זיין בעל-הבית מוישקע צירול- 
ניק, און ער, קלמן מייטעס, װועט שלאָפן אויף דער האַרטער באַנק אין ספרים- 
חדר; אין זעלבן חדר ואו דער פּאָלאָצקער דיין האָט געפונען אין די 
ספרים אַז ער און די עגונה מעגן חתונה האָבן. איז פאַרװאָס האָבן די 
אַנדערע רבנים גע'אַסרט? זיי האָבן דען אַנדערע ספרים ? 

אַלטע ליבע ראָסטעט ניט 


צבוריקגעקומען אַהײם, האָט מערל זיך פלייסיק גענומען צו דער 

אַרבעט. ס'איז ווינטער און די בעל-הביתטעס װאַרטן אויפן װאַרעמען װועש 
װאָס זיי האָבן איר געגעבן אויפנייען, די װאָך װאָס זי איז געווען ביי דער 
משפּחה האָט זי געזען, אַז איר שװועסטער און אירע פּלימעניצעס נייטיקן 
זיך אין ווינטער"העמדער. זי װעט גיין אָפטער צו דער אַלטער מאַמען אין 
מושב-זקנים. אַז זי װעט ניט דאַרפן זאָרגן פאַר אַ מאַן, וועט זי זיין אַ בעסערע 
טאָכטער, שוועסטער און מומע. 

אָבער קלמן איז איר ניט אַרױס פון זינען. אַקוראַט װי זי האָט אים 
געזען קליין און נעבעכדיק ווען ער האָט זיך באַדאַרפט פאַר איר איינשטעלן 
-- איז ער אין אירע אויגן אױיסגעװואַקסן מיטן אופן וי ער איז אַװעק פון 
שטוב, איר האָט זיך געדאַכט אַז אין שטיבל איז געבליבן הענגען -- זיין 
שטומקייט. פון איר שװועסטער גאָלדע האָט זי געהערט אַז ער האָט גלייך 
מסכים געווען געבן אַ גט. זי האָט שוין אויך געוואוסט אַז ער האָט זיך 
אַריבערגעקליבן אין זאַרעטשער קלויז און איז דאָרט געװאָרן אַן אונטער- 
שמש, אַבי צו באַפרײיען איר דירה. ער האָט אַװעקגענומען אַלע זיינע אַלטע 
חפצים און קיין זאַך ניט אָנגערירט פון די שטוב-זאַכן. און פאַרן אַװעקגײן 
האָט ער נאָך אויפגעראַמט דאָס שטיבל, וי ער װאָלט זיך אַליין אַרױסגע- 
קערט פון איר לעבן, אָפּנעװישט יעדן שפּור הינטער זיך, זי זאָל אים קענען 
װאָס גיכער פאַרגעסן. 

מערל האָט פיינט באַקומען גאָלדען, ווייל זי האָט קלמנען אַרױסגעטריבן. 
אָבער יענע, זיכער אַז זי האָט דער שוועסטער אַ טובה געטאָן, איז צו איר 
אַרויפגעקומען און אויך מיטגעשלעפּט די עלטערע שװעסטער גוטע. גאָלדע 
האָט װוידער באַנייט דעם שמועס וועגן מאָריצן און אויסגעפירט, אַז אוב מערל 
וועט אים איצט אָפּשטױסן, וועט זי זיין די ערגסטע אין דער וועלט. 

--- און אַז דו װועסט מיט אים חתונה האָבן, װעט אונדזער מאַמע ניט 
דאַרפן ליגן װי אַ שטיק ליים. ער װעט אַראָפּברענגען צו איר די גרעסטע 

דאָקטוירים. ער װעט אויך העלפן גוטען און געבן נדן זעלדען מיט פריידקען. 

--- איך דאַרף ניט ער זאָל מיר העלפן, די הוצאות אויפן שטוב גיבן 
די קינדער, --- שאָקלט זיך די שטענדיק-פאַרקלאָגטע גוטע, -- נאָר ער 
זאָל אַראָפּברענגען דאָקטוירים צו אונדזער מאַמען און געבן מיינע טעכטער 
אויף אויסשטייער, װאָלט ניט געשאַדט, 

-- איך דאַרף אַװדאי ניט ער זאָל מיר העלפן, -- פאַרגייט זיך אויך 
גאָלדעס שרייאיק קולכל אין אַ קלאָגעניש, -- מאָריץ זאָל נאָר האַלטן װאָרט 
און ניט טרינקען, װעט אויך מיין שייקע ניט טרינקען, ניט זיין פויל, און 
פאַרדינען פאַר אונדז ביידן איבערגענוג, 

מערל זעט אַז גאָלדע האָט איבערגערעדט אַפילו גוטען װאָס איז פריער 
געווען קעגן צירולניק. קוועטשט זי מיט די אַקסל און זאָגט אירע שװועס- 
טער, אַז זיי האָבן אַ קעצישן זכרון. פאַר איין זיסער מינע װאָס מאָריץ האָט 
געמאַכט, האָבן זיי גלייך פאַרגעסן אַלץ װאָס ער האָט אָפּגעטאָן,. אפילו אין 
איר חתונה מיט קלמנען איז ער שולדיק, ער איז צו איר אַרויפגעקומען און 
זי געשטאָכן מיט די רייד אַז איר איציק לעבט, נאָר ער וויל ניט צוריקקומען. 
האָט זי מער ניט געקענט איסהאַלטן און איז אַראָפּ צום רב ויינען, ער 
זאָל זי פריי מאַכן, 

-- דו ביסט נאָך די גערעכטע ? -- פאַרהילכט גאָלדע דאָס שטיבל מיט 
אירע קולות, --- דו האָסט אויף אים אויפגעהויבן אַ פּרעס-אייזן און אים גע- 
װאָלט דער'הרגענען פאַר אַ שפּאַס װאָס ער האָט מיט דיר געמאַכט, איז ווע" 
מען װאָלט עס ניט פאַרדראָסן ? דיין קלמן װאָס דו ביסט אים אָנגעקומען 
לייכטער וי אַרױסנעמען אַ האָר פון מילך, האָט פאַר דיר אַ פינגער אין קאַלט 
װאַסער ניט אַרײנגעטאָן, און מאָריץ װאָס דו ציסט אים די אָדערן צװאַנציק 
יאָר נאָכאַנאַנד, איז גרייט פאַר דיר אָפּגעבן דאָס לעבן, 

מערל שטעלט אָפּ די ניי-מאַשין און גייט-צו צום פענצטער. זי קוקט 
אַריבער אַהינצו וואו עס געפינט זיך רוזעלע און שטיבלעך-װאַלד, דאָרט 
וואו זי האָט געוואוינט מיידלווייז ווען מאָריץ איז איר נאָכגעגאַנגען. דורך 
די שיטערע צווייגן פון די נאַקעטע ביימער אויף איר גאַס זעט זי דעם גאַנצן 
שטח ביז צום שװאַרץ-בלויען פּאַס פון שטיבלעך:װאַלד. די ערד אויף 
די פעלדער איז צעגראָבן, פאַרװאַלגערט מיט גרינס-ישטעקנס און באַדעקט 
מיט קופּעס פאַרװיאַנעטע בלעטער. ערגעץ ווייט ביי פּאַרקאַנעס לויכטן דינע 
בלאַנק-ווייסע שטאַמען פון בעריאָזעס װאָס בייגן זיך אין אַלע זייטן, ראַנגלען 
זיך מיטן ווינט. אויף דער צוגעפרוירענער ערד פּלאַקערט נאָך דאָ און דאָרט 
אַ קוסט מיט רויט-צעגליטע בלעטער. אַ גרינע יאָדלע טוט אַ פינקל מיט אַ 
געלבלעכן גאָלד-אָפּגלאַנץ, און די זון, אַ קאַלט-שיינענדיקע, שטייט צווישן די 

װאָלקנס װוי אַ שיף אין אייז. װי ווייט מערלס בליק קען גרייכן זעט זי אַ פאַר" 
גליווערטן דרויסן און אַ ליידיקייט וי ביי איר אויפן האַרצן. די ערד, 
די אָפּגעטרײסלטע ביימער און די גרויסע קופּעס בלעטער װאַרטן אַז דער 
שניי זאָל זיי צודעקן, זיי זאָלן זיך ניט דאַרפן שעמען מיט זייער נאַקעטקײט. 
אויך זי איז מיט איר עגונה'שאַפט געבליבן עפּעס וי אינדרויסן, אַן אַרױסגע- 
שטעלטע מיט איר עלנט פאַר דער גאַנצער וועלט, ביי אַלעמען אין די מיילער. 

-- דער הימל װעט גיכער קומען צו דער ערד וי איך על חתונה האָבן 
מיט מוישקע צירולניק, -- רעדט זי צו אירע שװעסטער און רייסט ניט אָפּ 
איר בליק פון שויב, --- איך וואונדער זיך נאָר אויף אייך װאָס איר פאַרשטייט 
ניט אַז ער וויל מיט מיר חתונה האָבן, כדי מיט מיר זיך אָפּרעכענען פאַר 
די יאָרן װאָס איך האָב אים צו זיך ניט צוגעלאָזט, 

-- אויך איך האָב פאַר דעם מורא, --- כאַפּט זיך אַרױס ביי גוטען. 

-- נאַר, װאָט האָסטו מורא ? --- װאַרפט זיך גאָלדע אויף דער עלטערער 
שװועסטער, װאָס האָט איר קאַליע געמאַכט די גאַנצע מערכה, -- ער איז שוין 
אַ פופציק-יעריקער, ליגט אים ניט אין זינען קיין אַנדער זאַך וי זיך אָפּרע- 
כענען ? ניט איין מיידל, בלוט און מילך, װאָלט געווען גליקלעך ווען זי קען 
צו אים אָנקומען, נאָר אַלטע ליבע ראָסטעט ניט, זאָגט ער, דו הערסט, מערקע, 
װאָס מאָריץ זאָגט? אַלטע ליבע ראָסטעט ניט, זאָגט ער. 

מערלס פּנים איז צוגעקלעפּט צו דער שויב. איר דאַכט זיך אַז אויפן 
טראָטואַר אַנטקעגן-איבער איר פענצטער גייט דער פּאָלאָצקער דיין. אאָ, 
ס'איז ער! ער גייט אַרױף-גאַס צו זיך אַהײם. זי גיט זיך אַ ריס אָפּ פון 
פענצטער און לויפט צו דער טיר, 

--- וואו לויפסטו? 

--- באַלד װעל איך זיין צוריק, --- ענטפערט מערל פון יענער זייט טיר 
און לויפט אַרונטער די טרעפּ. דער רבי האָט איר אָנגעזאָגט, זי זאָל מער צו 
אים ניט קומען, מען זאָל זיי ניט באַרײדן. אָבער איצט מוז זי אים זען! 
אירע טריט הילען דורך דער פּוסטער גאַס און הילכן אָפּ נאָך שטאַרקער 
אין איר האַרצן, האַלט זי צו מיט ביידע הענט איר ברוסט-קאַסטן, דאָס האַרץ 
זאָל ניט אַרױסשפּרינגען, און דעריאָגט ר' דודן ווען ער איז שוין ווייט אַרויף- 
פּאָלאָצקער. 

-- רבי, איך בין זיך צעגאַנגען מיט מיין מאַן, -- רופט זי אויס הינטער 
זיין רוקן, װי אין מורא אַז אַנדערש װעט ער זיך ניט אָפּשטעלן 

ר' דוד בלייבט אַן אויגנבליק שטיין, ניט זיכער צי מען רעדט עס צו 
אים, און ער דרייט זיך פּאַמעלעך אויס. איר בליק פאַרפּלאָנטערט זיך אין 
זיין לענגלעך גאָלד-בלאָנדן בערדל, װאָס איז, זינט זי האָט אים ניט געזען, גע" 

װאָרן דורכגעוועבט מיט זילבערנע פעדעם. זיינע אויגן קוקן אויף איר מיט 
דער פאַרטראָגנקײט פון אַן אַנדער וועלט, 

--- רבי, איך בין זיך צעגאַנגען מיט מיין מאַן. מיר האָבן ביידע איג- 
איינעם מער ניט געקענט אויסקומען, 

-- איך ווייס עס, --- ענטפערט ער טריב און שטיל, 

--- איר האָט מיר אָנגעזאָגט אַז אויב מיר וװעלן זיך צעגיין, װעט עס 
הייסן אַז אויך איך און מיין מאַן טרויען אייך ניט. אָבער ער האָט געגלייבט 
אין אַלץ װאָס מען האָט אויף מיר אָנגערעדט און כסדר געהאַט טענות אַז 
מען האָט אים אָפּגענאַרט. איך האָב עס מער ניט געקענט אויסהאַלטן. איצט, 
רבי, האָט איר ניט מער פאַרװאָס זיך איינצושטעלן. זאָגט זיך אָפּ פון היתר 
װאָס איר האָט מיר אַרוסגעגעבן, און די שטאָט װעט מיט אייך שלום וערן. 

--- הייסט עס אַז ס'איז טאַקע אמת, -- שמייכלט דער רב טרויעריק און 
שאָקלט מיטן קאָפּ, --- איר זאָגט כאָטש אַז איר ווילט מיר אַ טובה טאָן, אָבער 
ער האָט מיך פּראָסט-פּשוט געסטראַשעט מיט שלאָגן. 

--- ווער ער ? 

--- דער מאַן מיט וועמען איר קלייבט זיך חתונה האָבן. ער איז געווען 
ביי מיר און געזאָגט, אַז אויב איך על אָפן ניט מודה זיין אַז איר און אייער 
מאַן האָבן ניט געטאָרט חתונה האָבן, װועט ער מיך שלאָגן, -- קוקט דער רב 
זי אָן מיט צער הלמאי זי מאַכט זיך ניט וויסנדיק, -- אים האָט אפילו ניט 
געקימערט װאָס מיין רביצן האָט אַ שלאַף האַרץ. מיין רביצן איז שיר ניט 
געשטאָרבן פאַר שרעק, 

-- מוישקע צירולניק! --- זאָגט מערל אַרױס מיט אַ געהיימען ציטער, 
-- ער איז געווען ביי אייך און אייך געסטראַשעט מיט שלאָגן? רבי. -- 
ראַנגלט זי זיך מיט איר פאַרשטיקט קול, וי דער פראָסטיקער ווינט װאָלט 
אַרײין אין איר קעל, -- איך שווער אייך אַז איך ווייס ניט פון דעם, איך ווייס 
ניט אַז ער איז געווען ביי אייך און איך האָב קיין איין מינוט ניט געטראַכט 
פון חתונה האָבן מיט אים, כאָטש מיינע שװועסטער שטייען צו מיר צו, ער איז 
מיר אַ בלוטיקער שונא, ווייל איך האָב אים אַלעמאָל אָפּגעשטױסן פון זיך, 
ער, ער האָט עס געהעצט די שטאָט קעגן אייך, קעגן מיר, און אויסגערעדט 
אויף מיר פאַר מיין מאַן דאָס ערגסטע. נאָר זינט איך און מיין מאַן זיינען 
זיך צעגאַנגען, גייט ער אַרום און דערציילט אַלעמען אַז איך גיי זיך מיט אים 
פאַרבינדן, 

--- ער איז אַ איש גס, דאָס הייסט, אַ גראָבער מענטש. ער האָט זיך אַפילן 
ניט אָפּגעהאַלטן מיר זאָגן פאַר מיין רביצן אין די אויגן, אַז איך האָב אייך 
געגעבן דעם היתר ווייל צװווישן אונדז ביידן איז עפּעס פאָרגעקומען, -- קוקט 

זיך ר' דוד אַרום מיט שרעק, מען זאָל אים ניט דערזען שטיין מיט דער עגונה. 
אָבער אין גאַס איז פּוסט און די איינציקע פאַרבייגייער זיינען די ניטייידישע 
איינוואוינער פון דער אַרומיקער געגנט, 

--- רבי, האָט רחמנות אויף זיך, אויף אייער ווייב און אייערע קינדער- 
לעך און טוט װי די רבנים פאַרלאַנגען פון אייך, -- האַלט זיך מערל קוים 
אויף די פיס, זי זאָל ניט אַ פאַל טאָן אויף דער ערד און אַרומנעמען ר' דודס 
קני, -- איך בין זיך צעגאַנגען מיט מיין מאַן און מיט קיין אַנדערן װעל 
איך אויך ניט חתונה האָבן. איך בין געווען אַן עגונה און װעל בלייבן אַן עגונה, 

-- איך האָב אייך דעם היתר אַרױסגעגעבן ניט פון קיין טובה ועגן, 
נאָר ווייל אַזױ איז דער דין פון דער תורה, -- ציטערן ביי ר' דודן די 
ליפּן און די גאָמבע פון גרויס אויפרעגונג, --- אפילו ווען איר זאָלט זיך מיט 
אייער מאַן גטן (און דאָס איז אַ שאָד, אַ גרויסער שאָד, װאָרום ער איז אַן אייי 
דעלער ייד, כאָטש אַ ביסל אַ שװאַכער) אַפילו ווען איר זאָלט זיך מיט אים גטן 
און אויפסניי װעלן חתונה האָבן אָט מיט יענעם װאָס האָט מיך געסטראַשעט, 
קען איך אויך קיין חרטה ניט האָבן אויף מיין היתר. און מיין שלום מיט די 
רבנים וועט שוין מיין קינד ניט ראַטעװען. מען האָט מיין עופעלע צוגענומען 
אין שפּיטאָל אויף פּאָהוליאַנקע. איך גיי איצט פון דאָרט, מיין קינד גוסס'ט, 

ער קוקט זיך לאַנג איין אין דער נײטאָרין, װאָס שטייט וי אַ פאַרשטיי- 
נערטע און קען קיין װאָרט ניט אַרוסברענגען. זיין פאַרװאָלקנט פּנים ליי" 
טערט זיך אויס און אַרום זיינע ליפּן נעמט ציטערן אַן אױסגעװײיטאָגטער 
פאַרשעמטער שמייבל, 

-- איך האָב אייך געהאַלטן פאַר אַן ערלעכער, אפילו פאַר אַ צדיקת. האָב 
איך זיך ניט געקענט פאָרשטעלן אַז איר זאָלט זיך װעלן צעגיין מיט אייער 
איידעלן מאַן, כדי חתונה האָבן מיט אָט יענעם. נאָר ער האָט גערעדט אויך 
אין איער נאָמען: ;איך און די עגונה דאַרפן ניט קיין דערלויבעניש פון 
אַ רב", האָט ער געזאָגט. ;מיר דאַרפן פּונקט דאָס פאַרקערטע, מיר דאַרפן איר 
זאָלט צוריקציען אייער היתר, דער קלמן מייטעס זאָל זיך פון איר אפ" 
טשעפּן". האָב איך גענומען איבערקלערן, אפשר איז עס אמת, אפשר טוט 
איר עס פון יאוש און פון כעס אויף אייער מאַן, װאָס האָט זיך דערשראָקן 
פאַרן טומל אין שטאָט. אויך מיין רביצן האָט אין מיר אַרײינגערעדט, אַז דער 
מענטש װאָס איז געווען ביי אונדז, זאָגט דעם אמת, אַז איר האָט אים געשיקט, 
איר דאַרפט אויף מיין רביצן ניט האָבן קיין פאַראיבל, זי איז, נעבעך, קראַנק 
און פאַרביטערט. איצט זע איך אַז איך האָב אייך אומזיסט חושד געווען און 
איך בעט אייך מחילה, 

ר' דוד קוקט זי װוידער לאַנג אָן און גיט זיך מיטאַמאָל אַ טרייסל : 

--- איר שטייט דאָך אָן אַ מאַנטל, איר װעט זיך נאָך צוקילן, קראַנק ווערן, 
--- ציט ער אויס די האַנט, וי ער װאָלט בדעה געהאַט זי אָנעמען ביים אָרעם, 
און כאַפּט באַלד צוריק די האַנט, -- גייט אין שטוב אַריין און האָט ניט קיין 
מורא פאַר יענעם מענטשן װאָס האָט מיך געסטראַשעט, ס'איז דאָ אַ רבונו של 
עולם אויף דער װעלט., איך בין זייער צופרידן װאָס ניט איר האָט אים גע- 
שיקט צו מיר, 

מיט ביידע הענט אין די מאַנטל-קעשענעס, רוקט ער זיך צו איר צו 
נעענטער ביז זי דערפילט זיין אָטעם, װוי ער װאָלט זי געװאָלט דערװאַרעמען. 

--- איך זע װוי צעבראָכן איר זייט איבער מיר, נאָר איר זייט אין מיינע 
צרות ניט שולדיק. איך לגבי אייך בין אָבער יאָ שולדיק. איך האָב אייך באַ- 
דאַרפט װאָרענען, אַז איך האָב שונאים און אַז זיי וועלן די זאַך ניט פאַרשווייגן, 
נאָר דער אייבערשטער איז מיין עדות, אַז איך האָב געמיינט גוט און גע'פּסקנט 
לויטן דין. מיין קינד קען נאָך געהאָלפן ווערן און אויך איר װעט נאָך גע- 
האָלפן ווערן. דעם אייבערשטנס הילף איז אין איין כהרף-עין 

ר' דוד גייט אַװעק און מערל קוקט אים נאָך, ביז זיין קליינע איינגעשרומ- 
פּענע געשטאַלט אין אָפּגעטראָגענעם רבנישן מלבוש פאַרשװוינדט אין טויער 
וואו ער וואוינט. זי לאָזט זיך גיין צוריק אין שטוב מיט שטאַרע אויגן און 
פאַרפּרעסטע ליפּן, מוישקע צירולניק האָט דעם רבין געסטראַשעט מיט שלאָגן 
און אים געזאָגט פאַר דער רביצן אין די אויגן, אַז זי איז געווען זיין געליבטע, 
דעם רבינס געליבטע, און אירע שװעסטער װאַרטן אויף איר ענטפער, זי 
זאָל צושטימען מיט אים חתונה האָבן. 

--- משוגענע, וואו ביסטו עס אַרױסגעלאָפן אַ נאַקעטע! -- גיט גאָלדע 
אַ פּאַטש אין די הענט ווען מערל קומט אַריין, 

-- איך בין געווען ביי אַ שכנה, --- ענטפערט מערל מיט אַ טויט קול, -- 
ביי מיר איז געבליבן אַז איך על מיט מאָריצן אפשר יאָ חתונה האָבן. נאָר 
פריער וויל איך זיך מיט אים דורכריידן. זאָג אים אַז איך בעט אים צו מִיר 
אַרױפגײן, 

-- אַ ווילדע ציג ביסטו געווען און אַ ווילדע ציג ביסטו געבליבן, -- 
רעדט גאָלדע ווייך וי צו אַ צעלאָזן קינד, --- אַז מיר, דיינע שוועסטער, זאָגן 
דיר װאָס ס'איז גוט פאַר דיר, טרויסטו אונדז ניט, נאָר דו לויפסט אַ האַלב 
נאַקעטע זיך מיישב זיין מיט אַ שכנה, און ערשט ווען די שכנה זאָגט דיר אַז 
דאָס איז אַ גלייכע זאַך, טרויסטו איר מער וי דיינע לייבלעכע שוועסטער, 

אויף צוריקוועגס צו זייערע שטיבלעך, וואונדערט זיך גוטע, וי גיך די 
עקשנטע מערל האָט מיר-ניט דיריניט מסכים געווען חתונה האָבן מיט מאָריצן, 
נאָר גאָלדע טריאומפירט, אַז װער ס'איז שיין און זי איז קלוג. מאָריץ ווייס 
װאָס ער רעדט. אַלטע ליבע ראָסטעט ניט, 

אפּגעבן זיך מאָריצן ? דאָס װעט אָבער דעם רבין ניט ראַטעװען. 

ווען דער אונטערװועלטניק װועט זען אַז זי איז פּאַראינטערעסירט אין פּאָלאָצ- 
קער דיין, װעט ער דעם פּאָלאָצקער דיין מאַכן נאָך גרעסערע סקאַנדאַלן, איז 
צו װאָס האָט זי אים געבעטן אַרויפקומען, דעם אונטערװעלטניק! -- האָט 
זיך מערל געפרעגט און דאָך געהאָפט, אַז אפשר װועט זי ביי מוישקע צירולניק 
פּועלן מיט גוטן, אָבער אַ וויילע שפּעטער האָט זי געקלערט אַז פאַר איר 
איז געבליבן בלויז איין אויסוועג. און ווען זי װעט זיך אויף דעם באַשליסן, 
װועט זי קענען מאָריצן באַצאָלן כאָטש אַ ביסל פאַר אירע ליידן. און אפשר 
װעט עס אויך דעם רבין ראַטעװען. אַז מענטשן װעלן דערזען צו װאָס מען 
האָט זי דערפירט, װעלן זיי דעמאָלט רחמנות קריגן אויף איר און אויך אויפן 
פּאָלאָצקער דיין, וי זיי האָבן רחמנות געקראָגן אויפן רב פון שלמה קיסינס 
הויף איבער זיין משוגענער טאָכטער. אָבער פאַרן לעצטן אויסוועג איז זי נאָך 
ניט גרייט, זי פילט אַז זי איז נאָך ניט גרייט, 

מערל האָט אינגאַנצן אויפגעהערט אַרבעטן, מער ניט געטראַכט װעגן 
אירע קונדן, ניט וועגן איר שוועסטער גוטע און אירע פּלימעניצעס װאָס 
זי האָט פאַר זיי געזאָלט אויפנייען װאַרעמע העמדער, און זי האָט אויך מער 
ניט געטראַכט וועגן דער מאַמען אין מושב-זקנים. זי האָט זיך אַרומגעדרײט 
הין און צוריק איבער איר שטיבל, זיך געטאַפּט די שלייפן, געפיבערט און 
געװאַרט. 

גאָלדע איז איר געקומען אָנזאָגן, אַז זי האָט ביי מאָריען געפּועלט ער זאָל 
אַרופקומען, ס'האָט לאַנג געדויערט ביז ער האָט זיך געלאָזט איבערריידן. 
מערל, זאָגט ער, האָט אויף אים אויפגעהויבן אַ פּרעס-אייזן, דאַרף זי אים 
קומען איבערבעטן, ניט ער -- זי. אָבער ער װעט פאַרבייגן זיין האָנאָר און 
מאָרגן אַרום צוועלף אַזײגער בײטאָג װעט ער אַרופקומען 

--- מערקע, זיי צו אים איידל, זיי צו אים צוגעלאָזט. דו האָסט אים גענו 
געצויגן די אָדערן. 

מערלען איז קאַלט געװאָרן אין אַלע אברים, נאָר זי האָט גאָרניט גע- 
זאָגט און אויף גיך אַרױסגעפּראַװעט גאָלדען, װאָס איז געווען זיכער אַז איר 
שוועסטער איז צערודערט פון גליק. געבליבן אַלין, האָט מערל זיך אַרומ- 
געקוקט אין שטיבל און איר איז אײינגעטאַלן -- אַנטלױפן! זי װעט אַנטלױיפן 
ערגעץ-וואו אין אַ שטעטל וואו קיינער קען זי ניט און דאָרט לעבן פון איר 
פּראַצע. אָבער אַ מינוט שפּעטער האָט זי געלאַכט פון איר איינפאַל: און 
דער פּאָלאָצקער דיין קען אויך אַנטליפן פון ווייב מיטן האַרץיפעלער און 
פון זיין קינד װאָס גוססט ? 

מערל האָט אַ קוק געטאָן אויפן צווייטן בעט װאָס זי האָט געהאַט אַרײן- 
געשטעלט פאַר קלמנען. ווען מאָריץ װעט אַרויפקומען און דערזען דאָס צו- 
געקומענע צווייטע בעט װאָס פּוסטעװעט, װעט ער זיך אין האַרצן צע- 
לאַכן און זיינע שמאַלציקע אייגעלעך װעלן אויפן בעט-צייג אַרומקריכן וי 
ווערעם. דער צירולניק זאָל אין איר ניט דערלעבן קיין נקמה, האָט זי מיט 
כעס און אימפּעט גענומען אָפּשלעפּן פון דער װאַנט דאָס בעט, און מיט אַ מינוט 
שפּעטער --- מיט נאָך מער כעס און אימפּעט -- עס צוריקגעשטופּט אויפן 
פריערדיקן אָרט, און אַז זי װעט דאָס בעט אַרױסװאַרפן, ווייס ניט מוישקע 
צירולניק אַז זי איז זיך צעגאַנגען מיט איר מאַן? זי וויל אַז זיין שמוציקע 
פאַנטאַזיע זאָל זיך דווקא יאָ פאַנאַנדערשפּילן -- און זאָל ער פּלאַצן! זי 
װאָלט זיך פאַר זיינע אויגן געלייגט באָדײ מיטן ערגסטן קריפּל, אַבי זי זאָל זען 
וי די אָדערן בלאָזן זיך אים אָן אויפן שטערן און װי די אויגן קריכן אים 
אַרױס פון די לעכער. זי וויל זען אויב זי איז נאָך גענוג פרוי אים צו דערפירן 
ער זאָל זיך װאַלגערן ביי אירע פיס. זי װעט אים אויפנעמען מיט אַ פולן 
טיש און מיט בראָנפן, ער זאָל זיך נאָך מער צעהיצן, און זי אַלײין װעט אויך 
טרינקען, זי זאָל קענען מיט אים שפּילן און ניט אויסברעכן פון ניט-גוטקייט, 

זי איז אַרונטערגעגאַנגען איינקויפן עסנװאַרג און בראָנפן. צוריקגעקו" 
מען איז מערל אַ נאָך מער צערודערטע און צעפיבערטע. די באַקאַנטע קרע- 
מערקעס האָבן שוין געהערט אַז די נײיטאָרין גייט אָפּיגטן דעם מאַן, כדי חתונה 
האָבן מיט איר אַמאָליקן ליובאָװניק, און אויף זייערע פּנימער איז געלעגן כעס, 
נייגער און אויך חוזק, געלייגט האָט זי זיך פריער װי שטענדיק, נאָר זי 
האָט ניט געקענט צומאַכן מיט קיין אויג. איר איז געווען הייס. האָט זי פון 
זיך אַרונטערגעשלעפּט דאָס נאַכט-העמד און איז אונטער דער קאָלדרע גע" 
לעגן אַ נאַקעטע. זי האָט געטאַפּט אירע קליינע פולע בריסט, די סאַמעט- 
גלאַטע הויט אויפן בויך, די שטייפע היפטן, די שענקלען, ביז צו די פינגער פון 
די פיס. : 

מערל האָט שטענדיק באַמערקט, אַז אויסער מוישקע צירולניק האָבן אויך 


א 


אַנדערע מענער זי געפרעסן מיט די אויגן. איר געשייטער שמייכל און איר 
קענען לאַנג שווייגן, ביז זי האָט פּלוצעם אַרױסגעשאַלט מיט אַ פריילעכן גע- 
לעכטער -- האָבן די יונגעלייט אָנגענומען פאַר אַ סימן אַז זי איז זייער אַ 
דערפאַרענע אין ליבע, נאָר זי באַהאַלט עס אויס. אין דער אמתן האָט זי זיך 
געהיט פאַר איר אייגענעם גוף, װוי מען היט זיך ניט איבערצולאָזן קיין פייער 
אין אַ הויז בעת אַלע הויז-מענטשן גייען אַװעק. ;איך בין געוען אַ נאַר" 
האָט זי גערעדט צו זיך אונטער דער קאָלדרע. זי האָט זיך דאָך געקענט צו" 
קלייבן אַ יונגנמאַן װאָס איז ניט קיין מוישקע צירולניק. און ווען זי האָט 
שוין יאָ חתונה געהאַט נאָכאַמאָל, האָט זי חתונה געהאַט ניט פאַר איר גוף און 
ניט פאַר איר נשמה. קלמן האָט צו איר געהאַט טענות הלמאי זי טראַכט 
און זאָרגט פאַרן פּאָלאָצקער דיין מער וי פאַר אים. אָבער אַז איר לייב איז 
מיט אים אַ שטיק האָלץ, אַ שטיק ליים -- האָט ער ניט פאַרשטאַנען און 
ניט געפילט,. אין דער אמתן האָט זי אויך איר ערשטן מאַן ניט ליב גע- 
האָט אַזױ, אַז איר צוגעבונדנקייט צו אים זאָל איר פאַרשאַפן פרייד, זי זאָל װאַרטן 
ער זאָל זי צודריקן צו זיך ביז װייטאָג, ביז שיכרות. זי װאָלט געקענט ליב 
האָבן נאָך שטאַױרקער וי זי האָט פיינט דעם צירולניק. נאָר איר לעבן 
איז איר אַװעק ניט אויף ליבע, און ווען זי האָט זיך שוין יאָ איינגעליבט, האָט 
זי זיך איינגעליבט אין אַ מענטשן װאָס האָט אַ ווייב און קינדער, און איז אַ רבי, 


מערל האָט ניט געװאָלט טראַכטן וועגן פּאָלאָצקער דיין בעת זי פילט 
אַזױ װייטאָגדיק-זיס איר נאַקעטקײט. האָט זי אַװעקגעכאַפּט די הענט פון 
איר הויט, וי פון צעגליטע קוילן, און כדי זיך אָפּצושײדן פון איר לייב 
נאָך מער, האָט זי זיך אַרומגעװיקלט מיטן ליילעך, מיט דער קאָלדרע, און 
זיך געװאָרפן וי אַ גרויסער זילבערנער פיש אויפן ברעג. אָבער זי האָט גע- 
פילט איר גוף ניט בלויז אונטער דער קאָלדרע, נאָר אויך הינטער דער 
הויט פון איר שטערן. איר גוף, דער גרויסער זילבערנער פיש, איז געלעגן 
אין איר מאַרך, זאָרט געלויכטן אין דער פינצטער, זיך געשליידערט און גע- 
צאַפּלט. זי האָט דערפילט אַז זי האָט ליב איר אייגענעם קערפּער ביז משוגעת. 
מערל האָט פון זיך אַראָפּגערריסן דעם צודעק און איז אַרונטערגעשפּרונגען פון 
בעט. זי האָט געװאָלט זיך אָנקוקן אין שפּיגל, 

דאָס שטיבל איז געווען פאַרגאָסן מיט אַ טונקל-בלוי ליכט, און אין 
האַלבן שפּיגל איבערן קאָמאָד האָבן אירע אַקסל און בריסט געבלאַנקט וי 
אייז. זי האָט זיך אָפּגערוקט אַהינטער, כדי צו זען איר גאַנצע פיגור, נאָר 
פון ווייטן איז איר לייב אין שפּיגל אײינגעגאַנגען אין דער טיף פון געשליפענעם 
גלאָז, זוי איר גוף װאָלט אויפגעהערט עקזיסטירן, בעת זי אַליין לעבט נאָך. 
מערל האָט זיך דערמאָנט װאָס מען דערציילט אין שטאָט ווי אַזױ דעם רבס 

משוגענע טאָכטער איז אַרױסגעשפּרונגען פון איר צימער אַ נאַקעטע. מסתמא 
האָט אויך דעם רבס טאָכטער שטאַרק ליב דעם איגענעם קערפּער. 
מערל איז צוריק אַרין אין בעט, איר גוף האָט געגליט און זי האָט געשוי- 
דערט פון קעלט און שרעק: װאָס קומט מיט איר פאָר ? זעגנט זי זיך מיטן 
לעבן? זי האָט זיך איינגעהערט, וי געװאַרט אויף אַן ענטפער, און דערהערט 
פון גאַס דאָס געוואָי פון ווינט, 

ס'איז געווען נאָך חנוכה, און די קעלט, אַ שניידיק-שטעכיקע, איז געקראָכן 
אונטער די פינגער-נעגל, נאָר קיין שניי איז נאָך אַלץ ניט געפאַלן,. דער ווינט 
האָט געריסן דעכער און נאָך שטאַרקער געבושעװעט אויף פּאַלאָצקער גאָס 
װאָס איז ניט געדיכט פאַרבויט מיט הייזער. דער ווינט האָט געטרייסלט מיט 
כעס די רייען נאַקעטע ביימער לענג-אויס דער גאַס, געדרייט זיך אין דער 
לופט, געראַנגלט זיך מיט דער פּוסטקייט און פון ערגעץ-וואו געשלעפּט שביי- 
װאָלקנס, געװאָלט אַלץ פאַרשיטן, פאַרשיטן,. מערל האָט געהערט װי דער 
שטורעם װאַרפט זיך אויף די ווענט פון איר שטיבל מיט גרימצאָרן און אימ- 
פּעט, װי כװאַליעס װאַרפן זיך אויף ריזיקע שטיינער װאָס סטאַרטשען אַרױס 
פון װאַסער. איר האָט זיך געדאַכט אַז דער שטורעם איז אַ גרויסע ווילדע 
פאַרזעעניש, אַ מין פינצטערער מלאך, און ער וייס װאָס ער ויל, ער וויל 
אויפרייסן איר פענצטער און פאַר די האָר זי פאַרשלעפּן אַ נאַקעטע איבער 
די גערטנער, איבערן טייך, אויפן הויכן באַרג פון שטיבלעך-װאַלד, דאָרט 
וואו זי האָט אָפּגעזומערט אירע יונגע יאָרן -- דאָרט יל דער שטורעם זי 
אַנידערשלײדערן אויף דער ערד, באַדעקן מיט מאָך, מיט צעפוילטע בלעטער, 
מיט אַראָפּגעפאַלענע נאָדלען פון די יאָדלע-ביימער, 

איינגעשלאָפן איז זי אין באַגינען, ווען דאָס טונקל-בלויע ליכט איז ביס- 
לעכווייז אַריבער אין אַ גרויער בלאַסקײט. דער טאָג-שיין איז געקראָכן אין 
שטיבל, שיטער וי אַ קוימען-רויך, װאָס קען זיך ניט אויפהייבן און פּױזעט 
נידעריק. וען זי האָט געעפנט די אויגן איז געווען האַלבער טאָג און דורבן 
פענצטער האָט אַרײינגעלױכטן אַ װוינטערדיקע זון, קאַלט און געלבלעך, וי 
אַ לאָמפּ אונטער אַ ניט-גערייניקטן גלאָז. מערל האָט שער אויפגעהויבן 
דעם מידן קאָפּ פון קישן און דערזען אַז אינדרויסן פאַלט אַ שניי, 

אַנשטאָט די בלענדנדיקע ווייסקייט זאָל אויף איר אָנוייען אַ ביסל העלע 
פרייד, האָט זי דערפילט אַז דאָס האַרץ דרייט זיך אין איר איבער פון װײיטאָג, 
װוי זי װאָלט זיך געשראָקן אַז דער שניי זאָל אויך זי ניט צודעקן. דער בייכיק- 
קיילעכדיקער וועק-זייגער אויפן קאָמאָד האָט געוויזן דריי-פערטל עלף, און 
אַרום צוועלף אַזײגער האָט באַדאַרפט קומען מאָריץ, 

זי איז פלינק אַרונטער פון געלעגער, צורעכט געמאַכט דאָס בעטגע- 

װאַנט, זיך איינגעװאַשן און זיך אָנגעטאָן ביים שפּיגל. מיט אַ געשיקטער 
באַוועגונג האָט זי הינטערוויילעכטס פאַרשפּיליעט דעם סטאַניק אויף די לעצ" 
טע קנעפּלעך, אירע קליינע פולע בריסט זאָלן פון ענגשאַפט אַרױסשיסן נאָך 
רונדער און שטייפער} אָנגעטאָן אַ האַלב קורץ קליידל, אַ ווייסע זיידענע 
בלוזקע מיט אַ הויך קעלנערל, און אַ װאָלן, געשטריקט, רויט יאַקל אויף דער 
בלוזקע, איר אױסגעפּאַסטע טאַליע, דער ענג-צונויפגעצויגענער סטאַניק אוך 
די שיך אויף די הויכע קאָרקעס -- האָבן איר וואוקסיקע פיגור געמאַכט נאָך 
העכער און בויגעוודיקער. זי האָט גענומען פאַרקעמען אירע שװאַרצע 
האַרטע האָר, האַלטנדיק אירע האָר-שפּילקעס אין די שטאַרקע בלאַנקע ציין, 
און בעת-מעשה געפאָרשט אין שפּיגל איר בלאַס פּנים מיט די פאַרפּרעסטע 
מויל-ווינקלען און בלויע רייפן אונטער מידע אויסגעלאָשענע אוגן. מערל 
האָט איצט ניט פאַרשטאַנען פאַרװאָס זי האָט זיך אין דער פאַרגאַנגענער נאַכט 
איינגערעדט, אַז זי האָט ליב דעם אייגענעם קערפּער. זי האָט איינגעריבן 
די באַקן מיט רויטן פּודער, אָנגעשמירט די ליפּן, אַ שפּריץ געטאָן אויף זיך 
פון אַ פלעשל אָדעקאָלאָן --- און פון אירע אויגן האָבן אַ שפּריץ געטאָן טרערן. 
;אַלטע ליבע ראָסטעט ניט", האָט זי זיך אומהיימלעך צעלאַכט. ;דער חתן 
קומט, דער חתן!" 

;שוין, איך בין פאַרטיק אים אויפצונעמען!" -- האָט זי אַ קוק געטאָך 
אויף דער טיר און זיך גלייך אויסגעדרייט צום פענצטער. מיט עטלעכע טעג 
צוריק האָט זי דורכן פענצטער דערזען גיין אינדרויסן דעם פּאָלאָצקער דיין 
און צוליב אים האָט זי עס געהייסן מאָריצן קומען. וען גאָט טוט אַ גס און 
זי דערזעט וידער דורכגיין דעם רבין, און זי לויפט צוֹ אים אַראָפּ און ער 
זאָגט איר אַז זיין קינד בעסערט זיך, און אַז ער האָט שלום געמאַכט מיט די 
רבנים --- װאָלט זי אויפסניי אויפגעלעבט, 


מערל קוקט אַרױס אין גאַס, זעט װי דער גרייפּלדיקער שניי קלעפּט 
זיך צו די שטיינער, און זי פילט אויף זיכער אַז דער פּאָלאָצקער דיין װעט 
איצט ניט דורכגיין, מיט איר װועט קיין נס ניט טרעפן, מיט איר האָבן קיינ" 
מאָל ניט געטראָפן קיין ניסים. דער רבי האָט איר געזאָגט אַז גאָטס הילף 
קען קומען אין איין כהרף-עין, זי װעט געהאָלפן ווערן און זיין קינד קען נאָך 
געהאָלפן ווערן. אָבער ס'איז קענטיק געווען אויף זיין פּנים אַז ער זאָגט עס, כדי 
זי צו טרייסטן, ער האָט נאָך זי געטרייסט! ער פילט זיך נאָך שולדיק קעגן 
איר! ,איך האָב אייך באַדאַרפט װאָרענען אַז מיינע שונאים װעלן ניט 
שווייגן", האָט ער געזאָגט. און ווען מאָריץ סטראַשעט אים מיט שלאָגן און 
דערציילט דער רביצן, אַז די עגונה איז געווען איר מאַנס געליבטע, בעט נאָך 
דער רבי ביי איר, זי זאָל קיין פאַראיבל ניט האָבן 

מערל באַרירט מיט אירע ליפּן די קאַלטע שויב, װוי זי װאָלט מיט גרויס 
אָפּשײי עמעצן געקושט אין האַנט, אָדער צוגעלייגט די ליפּן צום שטערן פון 
אַ קראַנק עופעלע, צי עס האָט ניט קיין פיבער. דער פּאַלאָצקער דיין איז 
אַ פּרינץ! קיין וואונדער ניט װאָס זיין ווייב איז אַזױ אייפערזיכטיק אויף 
אים. וי די רביצן איז ניט פאַרביטערט און פאַרצוייפלט, ווייס זי אַז זי האָט 
דעם איידלסטן מאַן אין דער װעלט. מערל דערפילט װידער טרערן אין די 
אויגן: ;אָבער מיך מוז די רביצן שילטן, אוי, שילט זי מיך ! און אויב דאָס 
קינד װעט שטאַרבן, װעט אויך דער רבי מיך שילטן, ער האָט דאָך גע- 
האָפט, אַז דורך דעם װאָס ער העלפט מיר, װעט ער אַליײן געהאָלפן וערן, 
זיין קינד זאָל געזונט ווערן,. אפשר װעט דער רבי מיך ניט שילטן, נאָר איך 
אַלײין װעל פאַרשילטן דעם טאָג פון מיין געבוירן", 

די טיר גיט אַ סקריפּ און מערל דערפילט אַ שוידער איבערן רוקן, זי 
וויל זיך אָפּדרײיען פון פענצטער און אויפנעמען דעם גאַסט, נאָר זי קען ניט 
אַ דריי טאָן מיטן קאָפּ, װוי איר האַלדז װאָלט געװאָרן אַ שטיק גיפּס, 

דער ליובאָווניק 


ער איז געשטאַנען אין דער טיר אין אַ שװאַרצן האַרטן הוט. מיט די 

ראַנדן פאַרבויגן אַרױף -- אַ קאַטעליאָק, און אין אַ שװאַרצן אױיסגעפּאַסטן 
מאַנטל מיט אַ געהאַקטער אייבערשטער קעשענע אויף דער לינקער זייט, וואו 
עס האָט געשטעקט אַ ווייס טיכעלע, אויך זיין זיידענער האַלדזיטוך איז געווען 
שניי-ווייס און איז אַריבערגעשוואומען דעם מאַנטל-קאָלנער מיט אַן אָנגע- 
בלאָזענעם ראַנד. אין איין האַנט האָט ער געהאַלטן דעם שטעקן מיט דער 
ביינערנער גאַלקע און אין דער צווייטער האַנט -- אַ פּאָר אױיסגעפּרעסטע 
לעדערנע הענטשקעס. מיט אַ טונקעלן ערנסטן בליק האָט ער געקוקט אויף 
מערלען װאָס האָט זיך נאָך אַלץ ניט אָפּנעדרײט פון פענצטער. מאָריץ האָט 
זיך צו איר דערױנעענטערט מיט געמאָסטענע טריט און איבער איר אַקסל 
אַריײינגעשעפּטשעט איר אין אוער : 

--- דו האָסט מיך גערופן מיר צו דערלאַנגען מיטן פּרעס-אייזן ? 

זי האָט האַסטיק אויסגעדרייט דעם קאָפּ און זיך געטראָפן מיט זיין 
פאַרשפּיצטן דורכדרינגלעכן בליק פון אַ קאַסע-ברעכער, װאָס האָט אַ סיכסוך 
מיט אַ חבר און קוקט יענעם אויף די פינגער, ער זאָל ניט אַרױסכאַפּן אַ 
מעסער. 

-- אַז דו װועסט מיך ניט באַלײידיקן, װעל איך אויף דיר ניט אויפהייבן 
קיין פּרעס-אייזן. : 

ער האָט זי ווידער דרוכגעשפּיזט מיט איין אויג און דאָס צווייטע אויג 
איז געװאָרן װי פאַרבעלמעט: באַלײידיקן? ווער װעמען האָט באַלײידיקט? 
ער האָט נאָך ניט געהערט פון אַ פרוי װאָס זאָל אָפּטרײבן פון זיך אַ מאַן 
צװאַנציק יאָר נאָכאַנאַנד. אַ הונט אַז ער לייגט זיך אַװעק ביי אַ פרעמדער 
טיר, גיט מען אים איין מאָל מיטן שטעקן, צוויי מאָל מיטן שטעקן, און אַז 
עֶר גייט פאָרט ניט אַװעק, געפעלט עס לסוף די בעלי-בתים און זיי וואַרפן 
אים צו אַ ביין. אָבער מערל האָט אים קיינמאָל ניט געשאַנעװעט. 

ער האָט גערעדט מיט דער רואיקייט פון אַ מענטשן װאָס זיין כעס איז 

ניט פון נעכטן און אייערנעכטן, נאָר אַ כעס אַן אױיסגעטראָגענער, אַ פאַרבי- 
סענער, אַן איינגעגעסענער אין די ביינער, אַן אײינגעװאַקסענער אין ליב 
און לעבן, 

--- איך האָב ניט געװאָלט זיין אומטריי מיין מאַן, -- האָט מערל געענט- 
פערט, , 

פאַר בלייבן טריי דעם מאַן װאָס איז אַװעק אין מלחמה קען קיינער צו 
איר ניט האָבן, האָט מאָריץ געענטפערט מיט דער האַנט אויפן האַרצן. ער 
האָט זיך אָבער ניט פאָרגעשטעלט, אַז ווען זי װעט זיך באַשליסן חתונה האָבן, 
וועט זי אָפּשטױסן אים און נעמען אַ קלמן מייטעס. איר איז װייניק געווען װאָס 
ער איז צוליב איר געבליבן זיצן אַן אַלטער בחור; איר איז װייניק געווען װאָס ער 
האָט זיך אַרײנגעלאָזט אין טרינקען, כדי פאַרגיסן די ביטערקייט; איר איז 
װייניק געווען װאָס זי האָט זיך איבער אים יאָרן-לאַנג איזדיעקעװועט -- האָט 
זי נאָך חתונה געהאַט מיט אַ קלמנען, כדי ער זאָל קריגן אַן אַפּאָפּלעקציע, 

מערל האָט געזען אַז מוישקע צירולניק, זיכער מיט זיין נצחון, רעכנט זיך 
שוין מיט איר באַצייטנס פאַר דעם װאָס זי האָט אים ביז איצט אָפּגעזאָגט. 
די שנאה צו אים האָט געקלעמט און געדריקט איר האַרץ װוי עמעצער װאָלט 
זיך אַרויפגעשטעלט מיט די קני אויף איר ברוסט-קאַסטן. אָבער זי האָט 
זיך אָנגעשטרענגט מיט אַלע כוחות -- און זיך צעשמייכלט. דערנאָך האָט 
זי זיך אַ דריי געטאָן אויף די הויכע אָפּצאַסן און חנ'עוודיק, כמעט קאָקעטיש 
אַ זאָג געטאָן : 

-- דו ביסט דאָך ניט געקומען זיך קריגן מיט מיר. מיר האָבן זיך 
גענוג יאָרן אָפּגעקריגט, 

מערל האָט פאַרשפּרײט אויפן טיש אַ טישטעך, אַרויפגעשטעלט אַ פלאַש 
מיט ווייסן בראָנפן, אַ גרויסע גרינע פלאַש מיט סאָדע-װאַסער, גלעזלעך און 
טיי-גלעזער. אין אַ לאַנגן, שמאָלן און טיפן טעלער האָט זי אַרײנגעלײגט 
מאַרינירטן הערינג, לאַקס, און אויף אַ צוייטן פלאַכן, קיילעכדיקן טעלער 
האָט זי אויסגעלייגט געטריקנטע פישעלעך, זי האָט אַרויפגעשטעלט וואורשט 
-- פעטע גענדזנס און טרוקענעם אויפשניט : פרישע פּאָמידאָרן און געזייערטע 
אוגערקעס ; אַ געפלאָכטן קערבל מיט געבייטלטן ברויט, פאַרברוינטע האַרטע 
בייגל און אַ גרויסע װאַזע מיט פרוכטן. מערל האָט אויסגעשטעלט דאָס עסנ- 
װאַרג און אויסגעלייגט גאָפּלימעסער מיט בעל:הבתישער גענויקייט, פלינק 
און שפּילעװדיק, און מאָריץ האט בעת-מעשה געקוקט אויף איר וואוקסיקער 
אַרױפּגעשאָסענער פיגור, אויף אירע אַקסל, און ווי אַזױ זי וויגט זיך לייכט 
פון איין פוס אויפן צווייטן, עֶר האָט נאָכגעשפּיאָנירט איר פּראָפיל און באַ- 
מערקט, אַז איר פּנים איז שוין אַ ביסל אָפּגעװעלקט, נאָר גוט פאַרשמירט, 

פאַרפּודערט, און אַז איר פּלײיצע איז עטװאָס אויסגעבויגן פון זיצן שטענדיק 
ביי דער ניי-מאַשין, אָבער אירע געטאָקטע פיס פון אונטער איר קורץ 
צעכװאַליעט קליידל האָבן אים געבריט און ער האָט זיי באַטראַכט מיטן 
מבינותדיקן בליק פון אַן אַלטן איינגייער אין פריילעכע הייזלעך. 

מאָריץ האָט געוואוסט די אַדרעסן פון לוסטיקע וייבלעך, װאָס האָבן 
געוואוינט אין גוט-צוגעקליבענע צימערן און פלעגן דאָרט אויפנעמען געסט, 
מען האָט דאָרט געקענט פאַרברענגען אַן אָװנט בי אַ געדעקטן טיש און 
האָבן די פאָרשטעלונג אַז מען איז אין אַ היים. איז ווען אַ גוטער ברודער 
האָט זיך פאַר מאָריצן געקלאָגט אויף די צרות װאָס ער שטייט אויס פון 
ווייב, האָט עס מאָריץ ניט פאַרשטאַנען: פאַר אַ פינף-און-צװאַנציקער װאַרפט 
זיך אים אויפן האַלדז די גרעסטע קראַסאַװיצע. ווער רעדט נאָך אַז ער 
ברענגט אַ שמאָכטע, אַ מתנה, קושט זי אים די פיס, איז צו װאָס באַדאַרף מען 
אַ ווייב און די צרות פון אַ ווייב ? בלויז איין מערל האָט אים מיט איר עקשנות 
אַזױ גערייצט, אַז ביי אים איז רעכט געווען מיט איר חתונה האָבן, אַבי זי 
איינברעכן. אָבער אים האָט זיך פאָרט ניט געלייגט אויפן שכל, אַז עס זיינען 
פאַראַן פרויען װאָס מען קען זיי ניט קויפן פאַר געלט. האָט ער איצט געקוקט 
אויף מערלס בױגעוודיקן גוף און אין מח האָט אים געעגבערט: איז זי 
אויף אַן אמת געווען אַ צנועה, אָדער זי האָט בלויז מיט אים געשפּילט די 
קאָמעדיע ? 

מערל האָט זיך געפּאָרעט אַרום טיש שוייגנדיק און מיט אַראָפּנעלאָזטע 
אויגן, אים געגעבן די מעגלעכקייט זי גוט צו באַטראַכטן, פּלוצעם האָט זי 
אַ הייב געטאָן אויף אים אירע שװאַרצע אויגן מיט אַ פאַרשײטן אָפּלאַכערישן 
פינקל, וי זי װאָלט פאַרשטאַנען וועגן װאָס ער טראַכט און חוזקט פון זיין 
איינגעגלייבטקייט אין איר צניעות: 

--- פאַרװאָס טוסטו ניט אויס דעם מאַנטל און דעם הוט ? 

-- פאַר וועמען האָסטו עס צוגעגרייט אָט די גאַנצע שענק? 

-- פאַר דיר,. האָסט מורא איך זאָל ניט פאַר'סמ'ען דאָס עסן ? 

-- איך האָב ניט װאָס מורא צו האָבן, -- איז ער מיט איין שפּאַן גע- 
שטאַנען לעבן איר, --- איך ווייס אַז דו ביסט ניט אַזאַ נאַר זאָלסט זיך שפּילן 
מיט פייער. : 

--- דו ביסט דען פייער? --- האָט זי צויידייטיק געלאַכט און וי גע- 
צווייפלט צי ער איז גענוג מאַנסביל פאַר איר, 

-- פּרואוו אויס, װועסטו וויסן, --- האָט ער געענטפערט מיט אַן אויס- 
געלאַסענער מינע און איז שטיין געבליבן מיט אַ שלעפעריקיגלייכגילטיקער 
צורה, אָבער דאָס איז געווען אַן אָנשטעל. איר צויידייטיק לאַכן האָט אויף 

אים אַ שפּריץ געטאָן מיט פונקען. מאָריץ האָט אַװעקגעשטעלט דעם שטעקן, 
אױיסגעטאָן דעם הוט, דעם מאַנטל, און איז שטיין געבליבן אין אַ שװאַרצן אָנצוג, 
אין גלאַנציקע לאַקירקעס מיט שאַרפע נעז און אין דעם ווייס-זיידענעם האַלדז- 
טוך, װאָס ער האָט ניט אוױיסגעטאָן, װי עס פירט זיך צווישן אויסגעפראַנטעװעטש 
בלאַטע יונגען. ער האָט אַ סקריפּע געטאָן מיט די גלאַנציקע לאַקירקעס און 
געלאַסן צוגעשפּאַנט צו מערלען. זי איז געשטאַנען אָנגעשפּאַרט הינטער. 
וויילעכטס מיט ביידע הענט אויפן ראַנד פון טיש און אים אָנגעקוקט, 

-- רייכערסט ? -- האָט ער אַרױסגענומען זיין שווערע זילבערנע פֹּאַ- 
פּיראָסניצע, װאָס איז געווען באַרימט צווישן זיינע גוטע ברידער. דאָס דעקל 
איז אױיסנװייניק און אינעװייניק געווען באַזעצט מיט פאַרביקע איידל-שטיינער, 

-- גיב פייער, -- האָט זי אַרױסגענומען אַ פּאַפּיראָס און נאָך אַלץ גע- 
שמייכלט קיל און צוויידייטיק, 

אַ וויילע האָט ער אָפן געהאַלטן די פּאַפּיראָסניצע פאַר אירע אויגן 
זי זאָל באַמערקן די איינגעפאַסטע טייערע שטיינער. געזען אַז זי קוקט ניט 
אויפן דעקל, האָט ער די זילבערנע פּושקע פאַרמאַכט מיט אַ קנאַק, אַראָפּגע- 
לאָזט אין קעשענע און אַרױסגענומען שװעבעלעך. ער האָט אָנגעריבן 
אַ שוועבעלע, און װען מערל האָט פאַררײכערט, האָט ער דאָס שװועבעלע 
פאַרלאָשן און פאַר זיך אָנגעצונדן נאָך איינס, װי עס פירט זיך אַן עכטער 
קאַװאַליר. ער האָט געזען װי מערל לאָזט דורך דער נאָז אַרױס דעם רויך 
אין דינע שטרייפעלעך און שווייגט מיט דער קאַלטער געניטשאַפט פון אַ גע- 
קויפטער פרוי, װאָס װעט זיך באַלד פּונקט אַזױ שוייגנדיק נעמען אױסטאָן. 
אויך מאָריץ האָט געשוויגן מיט אַ כלומרשט פאַראיבלט פּנים און געמאַב- 
טער גרימאַסע פון גלייכגילט אין די מויל-ווינקלען. ער האָט געדרייט מיט 
דער צונג אין מויל און אַרױסגעלאָזט רויך-קייקעלעך, װי דאָס טוען די 
אַקטיאָרן אויף די אַמעריקאַנער טומאַנע קאַרטינעס. ,זי האָט אַראָפּגעװאָרפן 
די מאַסקע*, האָט ער געטראַכט. אפשר איז זי פריער געװוען אַ צנועה, 
ווייל זי האָט געמיינט אַז זי װעט אַרײינקריגן -- אַ לאָרד. אָבער װען זי 
האָט דערזען אַז פון אַלע אירע פּלענער איז זי געבליבן ביי גאָרניט, ויל 
זי לעבן אַ גוטן טאָג. ער װעט אַפילו ניט דאַרפן צװזאָגן חתונה האָבן, זי וויל 
עס גאָרניט. און װוי איז אויב זי ציט אים אָן? --- האָט דער אָנגעצונדענער 
פּאַפּיראָס אים אַ גלי געטאָן אין מח, 

-- ביסט צו-קלוג זאָלסט זיך שפּילן מיט פייער, -- האָט ער איבערגע- 
חזרט זיין פריערדיקע דראָאונג און די רעכטע האַנט פאַרשטעקט אין הויזן- 
קעשענע, װוי ער װאָלט דאָרט געהאַט אַ געלאָדענעם רעװאָלװער, --- און װאָס 
מאַכט דיין מאַמע? איך האָב געהערט אַז זי איז זייער קראַנק, -- האָט ער 

געמאַכט אַ גינציקע העוויה, אַז אויב זי װעט זיין גוט צו אים, װעט ער זיין 
גוט אויך צו איר מאַמען, 

-- יאָ, זי איז זייער קראַנק, -- האָט מערל געקוקט אַריבער זיינע אַקסל, 
וי הינטער אים װאָלט זיך געצויגן אַן אָפענער וועג אין דער ווייטקייט אַרײן, 
און זי װאַרט אַז עמעצער זאָל פון דאָרט איר אַנטקעגנקומען, -- די מאַמע 
וועט שוין לאַנג ניט אָנהאַלטן, 

--- און זי ווייס פון גאָרניט? -- האָט זיין אױיסגעראַזירט צעקנייטשט 
פּנים זיך בייז צעשמייכלט, --- זע אַז זי זאָל זיך ניט דערוויסן, 


מערל האָט גלייך פאַרשטאַנען װאָס ער מיינט און פאַרלאָרן דעם אָטעם, 
אַלע דריי טעכטער האָבן געדאַנקט גאָט װאָס זייער אַלטע אױסגעװעפּטע 
מאַמע ווייס ניט פון סקאַנדאַל אין שטאָט, אָבער מאָריץ קען גיין צו איר אין 
מושב-זקנים און אָפּװאַרטן אַ מינוט ווען זי קומט צוריק צו די געדאַנקען 
װוי דאָס טרעפט מיט איר, און איר אַלץ דערציילן, יאָ, ער איז קאָפּאַבל עס צו 
טאָן. 

-- דו וױיסט וי דיין שוװאָגער שייקע רופט דין שװעסטער 
גאָלדע ? --- האָט מאָריץ גערייכערט מיט קייקעלעך און ווייטער געשמייכלט, 
--- ;די ציגענע פיס", רופט ער זי. שייקע וויל פון איר אַװעקגײן, נאָר איך לאָז 
אים ניט. איך בין ביי אים אַ גאָט, 


גאָלדע װאָס האָט דערציילט אירע ביידע שװעסטער, אַז מאָריץ האָט 
אויפגעהערט טרינקען און אַז ער לאָזט אויך איר מאַן מער ניט טרינקען 
האָט אָבער ניט דערציילט אַז איר מאַן האָט געװאָלט פון איר אַװעקגיין. איצט 
האָט מערל פאַרשטאַנען פאַרװאָס גאָלדע לייגט איין וועלטן זי זאָל זיך צו" 
נויפקומען מיטן צירולניק. ער האָט זיכער אַ חלק אין שייקעס װועלן אַװעקגײן 
פון ווייב, וויל גאָלדע זיך פאַרזיכערן מיט איר מאַן דורך אַריינברענגען מאָריצן 
אין דער משפּחה, 

;ער איז גערעכט, איך שפּיל זיך מיט פייער", האָט מערל געטראַכט. מיט 
אים אויף איין וועלט קען זי ניט לעבן. זי דאַרף אים דערלאַנגען מיט איר 
גרויסער שער גלייך אין האַרצן, ס'איז פון איר געווען נאַריש װאָס זי האָט 
אים געהייסן אַרופקומען, אויב אָבער זי זאָל אים איצט אַרױסװאַרפן, װעט 
זי מאַכן נאָך ערגער. אויסער אין פּאָלאָצקער דיין, װעט ער נאָך אויך נקמה 
נעמען אין איר מאַמען און שװועסטער. ער װעט דערפירן אַז אויך אירע 
שוועסטער זאָלן זי פאַרשילטן, װי דאָס טוט מסתמא די רביצן. דאַרף זי פּרואוון 
מים גוטן, 

--- װאָס טראַכסטו? -- לעשט ער אויס דעם פּאַפּיראָס אין אַ טעצל. ער 

האָט איר שוין געגעבן גענוג צייט זי זאָל צעקייען װאָס ער האָט איר אָנ" 
געדייט, 

-- װאָס איך טראַכט? איך טראַכט פון די פאַרגאַנגענע יאָרן, -- לייגט 
זי אויך אַריין אין טעצל איר ניט דערריכערטן פּאַפּיראָס. -- עס זיינען 
אַװעק אַ סך יאָרן זינט מיר האָבן זיך באַקאַנט, און פונדעסטוועגן זעט עס 
מיר אויס װוי ערשט נעכטן, איך טראַכט שטענדיק אַז אַ מענטש נעמט אויסזען 
עלטער, איידער ער דערפילט זיך עלטער, און ווען זייטיקע װאָלטן אים ניט 
געגעבן צו פילן זיין עלטער, װאָלט ער אַלין זיך עס דערוואוסט שפּעטער פון 
אַלעמען, 

זי קוקט אים אָן אַ פאַראומערטע, װי פול מיט חרטה װאָס זי האָט אים 
אַזויפיל יאָרן אומזיסט געפּײניקט. אירע שװאַרצאַפּלען װערן גרעסער, אָנ- 
געגאָסענער, שווימען אַריבער אירע ויעס, און זי אָטעמט שוער, הייס, וי 
זי װאָלט קוים באַהערשט איר צעגליטע לײדנשאַפט, 

די נק מ ה 


אין די הויכע אָפּצאַסן איז מערל העכער פון מאָריצן און זי קוקט 

אויף אים אַראָפּ מיטן בליק פון אַ מענטשן, װאָס שטייט ביי אַן אָפּגרונט און 
איז זיך מיישב: שפּרינגען אָדער ניט שפּרינגען! מיטאַמאָל פאַרפלעכט 
זי אירע לאַנגע הענט אַרום זיין האַלדז, פאַרמאַכט די אויגן, און זויגט זיך 
איין מיט איר מויל אין זיינע ליפּן, ביז ער פאַרלירט דעם אָטעם. די זיסע משא 
פון איר לייב, בריסט, בויך-ווינקלען און קני גיבן אין אים אַ צינדיאָן די 
בלוטן און ער רייסט אַראָפּ אירע הענט פון זיין האַלדז, פּאַרדרייט זיי ברוטאַל 
אַהינטער און דריקט זי צו צו זיך. מערל, מיט װײטאָגדיק-פאַרקרימטע 
מויל-ווינקלען און מיד-אַרונטערגעלאָזטע וויעס, טראַכט גיך, גיך, די גע" 
דאַנקען זעצן אין אירע שלייפן װי האַמערס: פּועלן ביי אים מיט גוטן 
קען זי בלויז ווען זי װעט זיך אים אָפּגעבן. װעט זי זיך אים אָפּגעבן! װער 
איז זי, אַ הייליקע ? זאָל ער פאַרפוילט ווערן אינאיינעם מיט איר קערפּער! 

--- לאָ, דו ביסט פייער, שפּילן מיט דיר איז װי שפּילן מיט פייער, -- 
גיט זי פלינק און געשיקט זיך אַ גליטש אַרױס פון זיינע הענט, 

מאָריץ בלייבט שטיין אַ צעװאַקלטער, אַן אױגנבליק זעט ער אַרום זיך 
גאָרניט, װי אין אַ נעפּל, אַזאַ פרוי האָט ער נאָך ניט געהאַט. און אויך 
זי האָט נאָך געוויס ניט געהאַט דעם רעכטן מאַנסביל, ווען זי איז ניט אויס- 
געהונגערט, װאָלט זי זיך ניט געקושט אַזױ װילד און משוגע. 

--- דו טראָגסט ניט קיין גאָרסעט און האָסט אַ פיגורקע פון אַ מיידעלע, -- 
ברומט ער און סאָפּעט, --- דו דאַרפסט איצט אַלט זיין אַ יאָר צוויי-און-פערציקי 
נאָר דו האָסט ניט געהאַט קיין קינדער, ביסטו ניט קיין אָפּגענוצטע. 

-- דערמאָן ניט מיינע יאָרן, -- ברוגזט זי זיך און פּיעשטשעט זיך, -- 
וועסט נעמען אַ טרונק בראָנפן? 

--- צו באַנעצן אונדזער פריינדשאַפט, -- זעצט ער זיך אַראָפּ אויף אַ 
שטול און כאַפּט זיך גלייך צוריק, --- ניין, איך טרינק ניט מער. דו ווייסט 

דאָך אַז איך האָב אויפגעהערט טרינקען און האַלט אויך אָפּ פון טרינקען 
מיין חבר, דיין גאָלדעס מאַן. 

--- מיט מיר מעגסטו, -- רוקט זי אים צו פאַרבייסנס, הערינג, וואורשט, 
און נעמט מיט אַ פּראָפּנציער אַרױסציען דעם קאָרעק פון פלאַש, 

-- אַז דו האָסט געװאָלט מיט מיר נעמען אַ טרונק בראָנפן, האָסטו 
עס דאָך מיר געקענט זאָגן, װאָלט איך דיך גענומען אין שענסטן רעסטאָראַן 
פון גאַנץ ווילנע, -- נעמט ער פון אירע הענט אַרױס די פלאַש, דערלאַנגט 
מיט זיין דלאָניע אַ פראַסק אין דעק און דער קאָרעק שיסט אַרױס מיט אַ 
קנאַק. ער גיסט אָן אַ פול גלעזל פאַר מערלען און אַ דריי פערטל טי- 
גלאָז פאַר זיך. װוי אַ גוטער טרינקער, גיט ער ניט גלייך אַ גיס אַרין, נאָר 
ער האַלט אַ ויילע די טיי-גלאָז אין דער האַנט און דערצילט איר װי די 
קעלנער פלעגן זיך אַרום אים אויסשטעלן בעת ער פלעגט אַרײנקומען אין 
אַ רעסטאָראַן. אָבער זינט ער האָט געטאָן אַ נדר ניט צו טרינקען און עסט 
ביי אַ בעל-יהביתטע היימישע מיטאָגן, איז אין די רעסטאָראַנען תשעה-באב, 

--- לחיים, לאָמיר זיין געזונט. -- און דער בראָנפן בולבעט זיך פּאַ- 
מעלעך אריין אין זיין אויפגעריסענער קעל. 

מערל טוינקט אס איר גלעזל מיטאינמאָל און דער בראָנפן גיט 
איר אַ ברען פון די געדערעם ביזקל מח: אָנדערהאַלבן צענדלינג יאָר איז 
זי געווען אַ נאָנע, אָפּגעהיט איר ריינקייט פאַר -- מוישקע צירולניק! און זי 
צעלאַכט זיך, 

-- װאָס לאַכסטו? -- פרעגט ער מיט אַ פול מױל, אָנגעשטאָפּט מיט 
וואורשט און טרוקענעם בייגל, 

-- איך האָב דיך אויסגעשמירט מיט פּאָמאַדע, -- נעמט זי מיט אַ ברעג 
פון איר נאָזיטיכעלע אָפּװישן די צעשמירטע פאַרב פון זיין אייבערשטער 
ליפּ. ער דערפילט איבער זיך איר אָנגעבױגענעם גוף און אירע קליינע שטיי- 
פע בריסט, װי רונדע מעשענע קוילן. גיט ער פאַרגראָב דעם קאָפּ אין איר 
קליידל אויפן בויך, װי אַ צערייצטע חיה װאָס זעצט מיטן פאַרװאָקסענעם 
שטערן אין שטאַם פון אַ בוים, 

-- איך האָב ליב אַז אַ פרויענצימער איז װוי אַ שטאָלענע ספּרונזשינע, --- 
גיט ער אַ ליאַפּע מיטן צונג און פּרואװט זי אַרױפזעצן צו זיך אויף די קני, 
אָבער זי שפּרינגט אָפּ און נעמט זיך דרייען איבערן שטיבל מיט צענומענע 
הענט, וי זי װאָלט זיך געגרייט אויף אַ חתונה און וויל אויספרואוון, צִי זי 
האָט נאָך ניט פאַרגעסן טאַנצן אַ קאַדריל,. מיט אַ צעפאָכעט און צעכװאַליעט 
קליידל בלייבט זי װוידער שטיין ביי זיין שטול: 

-- דו װילסט וויסן דעם אמת פאַרװאָס איך האָב נאָר:װאָס געלאַכט ? 

איך האָב געלאַכט װוייל איך האָב זיך דערמאָנט װי קלמן איז איינמאָל גע" 
קומען אַהיים אַ שיכורער. ער האָט מיר דערציילט אַז ער האָט געטרונקען 
אין שענק אינאיינעם מיט דיר און די מאַליאַרעס. 

-- ער האָט אַ הינעריש קעפּל, פון צוויי-דריי גלעזלעך איז ער געפאַלן 
אויף דער נאָז. לאָמיר אויסטרינקען נאָכאַמאָל. דו האָסט דאָך ניט קײן 
הינעריש קעפּל. 

--- אויסטרינקען, אויסטרינקען, -- שרייט זי וי אין פיבער און גלייך 
וי ער גיסט אָן איר גלעזל, גיט זי אַ זופּ'אױס ניט װאַרטנדיק אויף אים. פון 
די פּאָר גלעזלעך און פון דרייען זיך איבערן שטיבל דערפילט זי אַ קאָפַּ 
שווינדל און עס באַפאַלט זי װוידער אַ היסטעריש געלעכטער ביים געדאַנק, 
אַז זי איז יאָרן-לאַנג געווען אַ צנועה, כדי לסוף אַרײנצופאַלן צו אַ מוישקע 
צירולגיק, זי לאַכט פריילעך-שאַלנדיק, אי מיט אַ טיפן זיפץ און אי מיט 
עפּעס אַ פאַרטייעטן סוד. מאָריס זופּט אויס זיין האַלבע גלאָז און בלייבט 
זיצן מיט אַן אַרונטערגעזונקענעם קאָפּ, פויל, שווער און אַ ביסל איינגעשלע- 
פערט. אין קאָפּ עגנ:ערט אים שוין ווידער אַז זי האָט פאַרבראַכט מיט מענער, 
,זי טרינקט און פאַרבייסט אַפילו ניט, װוי אַן עכטע שיכורטע, און זי לאַבט 
קלוג, צו-קלוג, די דורכגעטריבענע שטוקע", טראַכט ער מרה-שחורהדיק -- 
און דערפילט איר האַנט אַרום זיין האַלדז. זי זעצט זיך אַראָפּ אויף זיין 
קני, װוי צו פאַרטרייבן זיין מעלאַנכאָליע און אים ניט לאָזן איינשלאָפן. מאָריץ 
צעשפּיליעט איר װאָלן יאַקל, איר בלוזקע, און מיט אויפגעריסענע נאָזלעכער 
אָטעמט ער אין זיך אַרײין דעם ריח פון איר לייב. זי ווערט זיך ניט, נאָר קוקט 
אויף אים אָנגעשטרענגט, וויל זען צי עס שטויסן אים ניט אָפּ אירע אָפּגע- 
דעקטע האַלדז-קנייטשן, װאָס האָבן זיך פריער ניט אַרױסגעזען פון איר 
בלוזקע מיטן הויכן קעלנערל. 

-- גוט, איך װעל זיין דיינע, -- טוט זי אויס איר װאָלן געשטריקט יאַקל 
און מיט אַ צעשפּיליעטער בלוזקע זעצט זי זיך איבער אויף אַ שטול אַנטקעגן 
אים, --- נאָר זאָג מיר, פאַרװאָס האָסטו קלמנען איינגערעדט אַז איך בין 
געווען דיין ליובאָװוניצע ? דו ווייסט דאָך אַז ס'איז אַ ליגן. 

--- הער מיך אויף צו מאַטערן, -- צישעט ער אַרױס און איף זיינע 
געלע שיטערע האָר באַװייזן זיך גרויסע שווייס-טראָפּנס, --- דיין קלמן האָט 
פאַר אַלעמען געפּלאַנכעט וי אַ ביבער, אַז דו האָסט אים אומגליקלעך געמאַכט, 
אים אָפּגענאַרט, האָב איך אים אָנגעצויגן. דו דאַרפסט מיר דאַנקען װאָס איך 
האָב דיר געהאָלפן פון אים פּטור ווערן. 

-- דו האָסט געזאָגט מיינע שװעסטער, אַז דו ביסט גרייט מיט מיר 
חתונה האָבן, און איך ווייס אַז דו װילסט מיט קיינעם ניט חתונה האָבן, דיר 

געפעלט צו בלייבן אַן אַלטער בחור, נאָר איך װעל ניט צושטיין זאָלסט דווקא 
מיט מיר חתונה האָבן. דו ווילסט איך זאָל זיין דיינע, װעל איך זיין דיינע, --- 
רעדט זי רואיק, טרוקן, און קוקט אים גלייך אין די אויגן אַרײן, -- אָבער 
מיט װאָס בין איך זיכער אַז דו װעסט נאָכדעם ניט דערציילן מיין קראַנקער 
מאַמען, אַז איך בין זיך צעגאַנגען מיט מיין מאַן? און מיט װאָס בין איך 
זיכער אַז דו וועסט ניט אָנריידן דיין חבר שייקע ער זאָל אַװעקװאַרפן מיין 
שוועסטער ? דו האָסט דאָך מיך געסטראַשעט, 

מאָריץ לאַכט מעשה אונטערװעלטניק װאָס גייט ניט אויף ;אַ נאַס" שטיקל 
אַרבעט, בעת ער קען עס דורכפירן אויף ;טרוקן": פאַרװאָס זאָל ער אָנריידן 
שייקען אַװעקװאַרפן דאָס ווייב און פאַרשאַפן נאָך מער קרענקונג אַ קראַנקער 
יידענע אין באָגאַדעלניע ? מערל איז דאָך ניט קיין מיידל פון גאַס אויף איין 
מאָל, אַז זי װעט זיין מיט אים, װועט ער שטענדיק ליגן ביי אירע פיס, -- 
נעמט ער זי אָן פאַר די עלנבויגנס און שטופּט זי הינטערוויילעכטס צו איר 
בעט. 

מערל ווערט זיך ניט, נאָר אירע אויגן בלאָנדזשען אום איבערן שטיבל 
און זוכן הילף, ביז איר בליק בלייבט צוגעקלעפּט צום פענצטער. איידער 
מאָריץ איז אַריין איז זי געשטאַנען ביים פענצטער, געטראַכט פון רבין און 
געקושט די שויב. איר פאַלט איין, אַז דער פּאָלאָצקער דיין שטייט אינדרויסן 
און קוקט אַרױף צו איר שטיבל און ווייס װאָס דאָ קומט פאָר, 

-- ראַטעװע דעם פּאָלאָצקער רב, ער איז זייער אַן אומגליקלעכער ייד 
און די גאַנצע שטאָט פאַרפאָלגט אים, טו עפּעס פאַר אים. געפין מענטשן 
װאָס זאָלן זיך פאַר אים אָננעמען. דו, דו ביסט געווען דער ערשטער װאָס 
האָט קעגן אים אויפגעהעצט די שטאָט. 

--- איך בין ניט געווען דער ערשטער און ניט דער איינציקער, --- זעצט ער 
זיך אַראָפּ אויף איר בעט און זוכט מיט פיבערדיקע פינגער די העקלעך 
פון איר קלייד, -- דער רב דיינער האָט גענוג שונאים אָן מיר, די כלי-קודש 
זיינען קעגן אים. נאָר דו װעסט מיר דעם קאָפּ אַראָפּשנײדן ביזקל נאַקן 
אויב איך על אים אָנרירן, 

מערל זעט װי ער האָט לויז געמאַכט איר קליידל, און זיין קאָפּ הענגט 
איבער איר, וי אַ חיה װאָס שטייט מיט אַלע פיר לאַפּעס איבערן קרבן. באַלד 
װעט די חיה-רעה, מוישקע צירולניק, זי נעמען פרעסן לעבעדיקערהייט. 
איבער איר רוקן לויפט דורך אַ שוידער, וי איר רוקנביין װאָלט זיך פאַר- 
װאַנדלט אין אַ לעבעדיקער שלאַנג. נאָר דער שוידער איז אַ זיסער, אַ װאַרע- 
מער, ער שיכורט איין אירע גלידער. זי פילט צו מאָריצן בלויז עקל, בלויז 
איבל, און דאָך װויל זי ער זאָל זי פּייניקן. שענדן, פאַרגװאַלטיקן, זי װאַרפט 

אַ בליק צום פענצטער און אירע ליפּן באַװעגן זיך, וי זי װאָלט מתפּלל געווען 
צום שנייאיק-שטילן טאָג ער זאָל אָפּקילן אירע בלוטן, זאָל ער זי נעמען! 
זאָל ער זי האָבן! נאָר זאָל זי אים כאָטש ניט באַגערן. איר גוף איז ניט 
אירער, ס'איז אַ פרעמדער אָפּגעשניטענער גוף צוגעקלעפּט צו איר האַלדז, 
זי וועט איבערלאָזן איר גוף און אַליין װועט זי אַנטלויפן, אַנטלויפן צום רבין... 
און ווידער פאַלט איר איין, אַז דער פּאָלאָצקער דיין שטייט אינדרויסן 
קוקט אַרױף צו איר פענצטער און ווייס װאָס אינעװייניק אין שטיבל קומט 
פאָר. זי האָט דעם רבין געשװאָרן, אַז זי װעט מיט מאָריצן קיינמאָל ניט 
חתונה האָבן, און איצט גיט זי זיך אים אָפּ אַפילן אָן אַ חתונה, װי אַ גאַסן- 
פרוי, ניין, אויך איר לייב טאָר אים ניט געהערן. 

--י האָב רחמנות, מאָריץ, האָב רחמנות, לאָז מיך אָפּ, --- גלעט זי אים 
איבערן פּנים, איבער די האָר, ציטערט מיט אַלע אברים און פון אירע 
אויגן רינען טרערן, -- איך האָב דיך ניט ליב, איך קען ניט זיין דיינע. דו 
האָסט אַנדערע פרויען אַ סך שענערע פון מיר, איך בין שוין אַלט, אַלט און 
אױסגעלאָשן, -- פאַרװאַרפט זי דעם קאָפּ און וייזט אים די קנייטשן פון 
אַלטקײט אויף איר װאַלדז, 

-- מיך האָסטו ניט ליב, --- פּרײיכט ער און שפּריצט מיט שוים פון 
מויל, -- נאָר דו האָסט ליב דעם כניאָק, דאָס פּאָלאָצקער רב'ל, דו ליגסט אין 
מיינע אָרעמס און טראַכסט פון אים, אַבי איך האָב געמיינט, מאַלע װאָס מען 
דערציילט אַז דו ביטט זיין ליובאָווניצע. איצט זע איך אַז ס'איז אמת, 

--- ס'איז אַ ליגן, ס'איז אַ ליגן, -- קוקט זי אויף אים מיט טויט-:שרעק 
אין די אויפגעריסענע אויגן, --- ס'איז מיר אויף אים אַ רחמנות. איך ווייס 
אַז דו האָסט אים געטטראַשעט מיט שלאָגן און דערציילט זיין ווייב, אַז איך בין 
געווען זיין געליבטע, דעם רבינס געליבטע. 

--- און פון װאַנען ווייסטו אַז איך האָב גערעדט מיט אים און מיט זיין 
יידענע?! װער האָט עס דיר דערצײילט! איך פאַרשטײ! ער אַלײן האָט 
עס דיר דערציילט, דו טרעפסט זיך מיט אים, און אייך גייט ביידן אין לעבן 
אַז זיין ווייב זאָל עס ניט וויסן און ניט איבערטראַכטן, -- שרעקט ער זי מיט 
אַ כיוון זי זאָל מער ניט שטעלן קיין װידערשטאַנד, 

-- די רביצן שילט מיך, דער רב וועט מיך שילטן, -- שעפּטשעט מערל 
מיט פאַרמאַכטע אויגן, 

--- לאָז זיי צורו, דעם רב מיט זיין יידענע, זיי טראַכטן ניט מער פון דיר, 
זיי האָבן איצט בילכערע צרות, אַ קינד איז ביי זיי געשטאָרבן. 

זי ליגט מיט פאַרמאַכטע אויגן און רירט זיך ניט, וי זי װאָלט שױן 
אַרונטערגעפאַלן אין אָפּגרונט,. עס געדויערט אַ לאַנגע רגע ביז זיינע ווער- 

טער דערגייען צו איר פאַר'גולמ'טן באַוואוסטזיין, פּאַמעלעך, פּאַמעלעך נעמט 
זי באַװעגן מיטן קאָפּ, עפנט די אויגן װוי פון חלום --- און גיט אים אַ שטויס 
אַװעק מיטן גאַנצן כוח. זי שפּרינגט אַרונטער פון בעט און טרעט אָפּ אַהיג- 
טער אַ צעכראַסטעטע, אַ צעשויבערטע, 

-- געשטאָרבן? פון װאַנען ווייסטו אַז דאָס קינד איז געשטאָרבן? 

ביי מאָריצן האָט זיך עס אַרױסגעכאַפּט פון שיכרות, פון צערייצטקייט 
און כדי זי נאָך מער צו דערשלאָגן. איצט זעט ער אַז ער אַלײן האָט זיך 
קאַליע געמאַכט, זי פאַרשפּיליעט אויף זיך דאָס גירטל פון קליידל און מאַכט 
צורעכט אויף זיך די בלוזקע. פון גרויס כעס נעמט זיך זיין תאווה אויסלעשן, 
וי אַ רייכערדיקע האָלאָװועשקע אין װאַסער, און עס באַפאַלט אים אַ קאַלטע 
רציחה, 

-- װאָס זשע האָסטו זיך אַזױ דערשראָקן? דער רב איז טאַקע דיין 
ליובאָװניק, נאָר דאָס קינד איז דאָך פון זיין יידענע. זי, די יידענע זיינע, 
האָט מיר דערציילט אַז זייער קינד איז געשטאָרבן, 

-- ביסט ווידער געווען ביים רבין? -- קען זי קוים אַרױסברענגען 
די ווערטער, -- האָסט אים ווידער געסטראַשעט מיט שלאָגן? 

--- ווען איך גיב אויף אים איין בלאָז, װוערט ער ניט, --- רוקט זיך 
מאָריץ ארונטער פון בעט צום טיש, צאַפּט אָן אַ גלאָז סאָדע-װאַסער און 
שװוענקט דעם אויסגעברענטן גאָרגל, -- איך בין היינט אַריין צו אים און זאָג 
צו אים אַזױ : ;הערט װאָס מען רעדט צו אייך! די עגונה האָט מיך געשיקט 
רופן, מיר גייען ביידע חתונה האָבן, און אויף די רבנים פייפן מיר. נאָר מיר 
ווילן ניט האָבן צו טאָן מיט אָט דעם קלמן שעפּס. איז איינס פון די ביידע ; 
אָדער איר זאָלט פאַר אַלעמען אין די אויגן זאָגן אַז די עגונה דאַרף ניט קיין 
גט, אָדער איר זאָלט דעם מאַן אירן, דעם שעפּס, נייטן ער זאָל איר גלייך 
געבן אַ גט". 

-- און געשלאָגן האָסטו אים ניט ? 

-- ס'איז מיט דיר אַ קאָמעדיע, --- לאַכט ער מיט פאַראַכטונג און טרינקט 
נאָך אַ גלאָז װאַסער, -- ניט איך האָב אים געשלאָגן און ניט איך האָב אים 
געסטראַשעט מיט שלאָגן, איך האָב אים נאָר אַראָפּגעצױגן דעם קאַפּעליוש 
איבער דער נאָז, -- שטשירעט ער די ציין, פול מיט באַפרידיקטער נקמה 
פאַר זיין ניט-אויסגעלאָדענער און ניט-באַפּרידיקטער תאווה, --- כאַ-באַיכאַ, 
דער קאַפּעליוש האָט אים געגעבן אַ דעק-צו וי אַ נאַכט-טאָפּ,. שלעפּט ער צו- 
ריק אַרױף דעם קאַפּעליוש און קוקט אויף מיר, קוקט אויף מיר און זאָגט 
גאָרניט. נאָר די יידענע זיינע, זעסטו, זי האָט זיך אויף מיר יאָ צעשריען 
אוי, האָט זי געגװאַלדעװעט! אווי שעמט איר זיך ניט אָנרירן מיין מאַן, װי 

שעמט איר זיך ניט אָנרירן אַ רבין", האָט זי געקוויטשעט. קביי אונדז איז אַ 
קינד געשטאָרבן, מיין עופעלע ליגט נאָך און פרירט אין מתים-שטיבל, און 
איר ווילט שלאָגן מיין מאַן", שרייט זי צו מיר. ;נעמט אייער אױיסגעלאַסענע 
צויג און טוט מיט איר װאָס איר ווילט". גיי ווייס אַז ביי איר האָט עמעצער 
אויסגעצויגן די קאָפּיטעס און אַז די שלומפּער איז אויף דיר אייפערזיכ" 
טיק זי אַ קאַץ,. אױיסגעלאַסענע צויג האָט זי דיך גערופן, -- לעקט מאָריץ 
אַרום זיינע. ליפּן און די אויגן זשמורקען זיך ביי אים ווי אויף דער זון. 

מערל שטייט מיט אַן אַראָפּגעלאָזטן קאָפּ ביים טיש, דאָרט וואו מאָריץ 
איז געזעסן פריער. ;די שער ליגט אויף דער ניי-מאַשין", גיט איר אַ צֵי" 
טער אין מח, נאָר זי באַרעכנט, אַז אויב זי זאָל זיך אַ װאָרף טאָן צו דער 
ניי-מאַשין, װועט ער באַווייזן אָפּשפּרינגען. גיט זי אַ כאַפּ ביים העלדזל די 
אָפּגעטרונקענע פּלאַש בראָנפן און נאָך גיכער פון אַ בליץ לאָזט זי די פלאַשׁ 
אַרונטער מיטן גאַנצן כח אויף זיין שאַרבן, צעשמעטערטע גלאָז-שטיקער טוען 
אַ קנאַק, און בראָנפן, אויסגעמישט מיט בלוט, גיט אַ פּליוכע איבער מוישקע 
צירולניקס פּרצוף, װאָס פאַלט אַװעק מיט אַ צעשפּאָלטענעם קאָפּ, 

--- גע-װואַיאַדאַילד! 

--- פאַר מיין איציקן האָב איך דיר געװאָלט געבן און פאַרן רבין האָב 
איך דיר געגעבן, -- לאָזט זי אַרױיס אַ ווילד געשריי און טוט אַ לויף איבערן 
שטיבל, כאַפּט פון אַ ווינקל די פאַטשײלע און גיט זיך אַ װאָרף צו דער טיר, 
אַ געיאָמער און גענאָרכל לויפט איר נאָך אויף די טרעפּ: 

-- ראַדטע-װעט! ראַדטע-יװעט! 

--- ראַטעװעט אים ניט! ראַטעװעט אים ניט! -- שרייט זי מיט אַלע 
כוחות און לויפט אַרױס אין גאַס, 


292 


אין שטיבלעך-װאַלד 


מ}ערל איז געלאָפן אַראָפּ זאַרעטשער באַרג, זיך פאַרקערעװועט אויף 

פּאַפּלאַװער גאַס, ביז זי איז אַריבער דאָס בריקל פון דער ווילענקע, און די 
גאַנצע צייט פאַרשטיקט אַריינגעשריען אין דער פאַטשײלע, װאָס האָט פאַר- 
װויקלט איר צעשויבערטן קאָפּ האָר : /מער װעט ער דעם רבין ניט שלאָגן! 
מער װועט ער דער רביצן ניט זאָגן אַז איך בין געווען איר מאַנס געליבטע. 
ער ליגט מיט אַ צעהאַקטן שאַרבן. גוט אַזױי וי 

זי בלייבט שטיין ביי אַ גרויסן הויף מיט צוויי הויכע מויערן, קוקט אַרויף 
צו אַ פענצטער --- און לויפט ווייטער וי מיט אַ קויל אין לייב. אין גרויסן 
הויף זיינען די שטאָטישע ביליקע-הייזער און דאָרט וואוינט איר שוועסטער גוטע 
מיט אירע טעכטער. אויב זי זאָל זיך דאָרט באַהאַלטן, וועט מען זי גלייך כאַפּן, 
גאָט אין הימל! מען זאָל נאָר ניט באַװייזן זי געפינען איידער זי מאַכט אַ סוף 
צו איר לעבן. זי האָט דאָך נאָך פריער געוואוסט אַז קיין אַנדער אויסוועג איז 
ניטאָ. דער טויט ועט זיין פאַר איר אַן אויסלייזונג, אַן אמתע אויסלייזונג, 

זי בלייבט ווידער שטיין ביים וועג, װאָס פירט באַרג-אַרױף דורך שטיב- 
לעך-װואַלד. דאָרט איבערן וועג האָט זי יאָרן-לאַנג געוואוינט מיט דער גאָנ" 
צער משפּחה אין זייער ירושה-שטיבל; איצט וואוינט דאָרט איר שװועסטער 
מיט איר מאַן, מאָריצעס חבר. ווען איר שװאָגער זאָל זיך דערוויסן װאָס זי 
האָט אָפּגעטאָן, װועט ער דער ערשטער לויפן רופן פּאָליצײי, מערל פאַרנעמט 
זיך אָן אַ זייט, אין װאַלד אַרײן, 

אירע שיך אויף די הויכע אָפּצאַסן קרימען זיך, דרייען אויס אירע פיס, 
און אירע זאָקן ווערן דורכגענעצט. זי וויל אַרויפקריכן אויף אַ בערגל און 
גליטשט זיך אַרונטער. כאַפּט זי זיך אָן מיט ביידע הענט אָן אַ קוסט און קריכט 
אויף אַלע פיר, ענדלעך געפינט זי אַ באַהעלטעניש אונטער געדיכטן נאָדל- 
סכך, וואו דער שניי האָט נאָך ניט דורכגעריסן דאָס צווייגן-געפלעכט און וואו 
די ערד איז קלעפּיק, געלבלעך"גרין, זי פילט אַ וייטאָג אין דער פּאַטילניצע, 
עס בויערט און קלינגט איר אין שאַרבן, װוי אין אירע אויערן װאָלט שטעקן 

געבליבן דער װידערקלאַנג פון די צעקרישלטע גלאָזדשטיקער, בעת זי האָט 
מאָריצן דערלאַנגט מיט דער פּלאַש. זי לאָזט זיך אַראָפּ אונטער אַ בוים אויף 
אַ געפלעכט פון אַרױסגעקראַכענע גראָבע װאָרצלען, װאָס זעען אויס װי אַ 
קנויל טויטע שלאַנגען. 

ביסלעכווייז ווערט דאָס קלינגעניש אין איר מח איינגעשטילט און אירע 
געשפּאַנטע נערוון באַרואיקן זיך, וי אָפּגנעציטערטע סטרונעס. זי רוקט אַרױס 
אַ האַנט, כאַפּט איינציקע שנײי-קרישטאָלן און קוקט וי זיי צעגייען ביי איר 
אויף דער דלאָניע. דער ווינט, װוי ער װאָלט אויסגעשפּירט אַז ס'איז נאָך פאַראַן 
אַ ניט-אָפּגעװײסט ווינקל, נעמט יאָגן דעם שניי קרום און שפּיזלדיק איר אין 
פּנים אַרײן. אירע ברעמען און וויעס ווערן באַזעצט מיט דימענטן, ליכט-פלעקן 
פּינטלען איר פאַר די אויגן און זי פרייט זיך וי אַ קינד: שניי-שטערנדלעך! 
שניי-שטערנדלעך! די צווייגן איבער איר קאָפּ קענען מער ניט אויסהאַלטן 
די שניי-משא און אויף אירע אַקסל פאַלן אַרונטער גאַנצע פּלאַכטעס. די װאָלקנס 
דריבלען זיך וי ווייטע קנוילן באַװל און באַדעקן די ערד, דעקן צו אַ לעצטן 
קוסט פון העל-גרינע בערעלעך און אַ ביימל מיט נאָך פאַרבליבענע געלע בלע- 
טער אויף זיינע צווייגן, אַלץ אַרום און אַרום ווערט ווייס-אָפּגעקאַלכט און ליגט 
שטיל װוי אויף אַ בית-עולם,. מערל דערפילט אַ מידקייט אין אַלע גלידער, 
איר אונטערוועש ווערט צוגעשמאָלצן צו איר לייב, און זי פאַרזינקט אין אַ גלי- 
ווערניש, װוי איר מאַמע אין באָגאַדעלניע זינקט אין געשווילעכטס, אַזױ פאַר- 
גייט אַ היפּשע וויילע, ביז אירע נערוון -- אַ ביסל אויסגערוט -- ווערן צוריק 
אָנגעשפּאַנט, אַן אָפּנעפרישטע און מיט אויפגעװועקטע חושים, קען זי שוין 
ווידער ליידן, און ס'באַפּאַלט זי די שטומקייט, דער עלנט און די ווילדקייט 
פון דער ווינטערדיקער פאַרלאָזטער געגנט, 


מערל איז איבערגעשראָקן פאַר דעם װאָס זי האָט אָפּגעטאָן, נאָר זי פילט 
ניט קיין חרטה, און האָט אויך ניט קיין רחמנות אויף אים, דעם אויסוואורף., 
מוישקע צירולניק האָט דאָך דעם רבין אַראָפּגעצױגן דעם קאַפּעליוש איבער 
די אויגן, איבער די גוטע טרויעריקע אויגן, און דער רבי האָט אויף אים גע- 
קוקט, געקוקט און געשויגן. ווען עֶר, דער קאַלטבלוטיקער שאַנטאַזשיסט, 
ווען ער האָט צען קעפּ באַװאָקסענע מיט שיטערע געלע האָר, װאָלט זי אים 
אַלע צען קעפּ געפּלעט. איר לעבן איז איר ניט קיין שאָד, איר איז נאָר אַ שאָד 
װאָס זי האָט אַזױ װײיניק גענאָסן פון לעבן, אויב מען זאָגט שוין אויף איר אַז 
זי איז געווען דעם רבינס געליבטע, האָט זי עס טאַקע באַדאַרפט זיין. זי ווייס 
אַז ער װאָלט בעסעױ געשטאָרבן, איידער זי אָנגערירט. איז פאַרװאָס האָט די 
רביצן זי גערופן ,אוױיסגעלאַסענע צויג ?7 אָבער אויף דער רביצן איז זי ניט 
אין כעס, מוישקע צירולניק איז שולדיק. זי איז אויך ניט אין כעס אויפן רב 

פון שלמה קיסינס הויף, װאָס זיין ווייב און איינציקע טאָכטער געפינען זיך אין 
משוגעים-הויז. זי איז אַפילו מער ניט אין כעס אויף איר שוועסטער גאָלדע, 
װאָס האָט איר געשטופּט אין צירולניקס אָרעמס. גאָלדע האָט זיך געװאָלט 
ראַטעװען, מאָריץ זאָל זי ניט צעשיידן מיט איר מאַן. 

מערל זעט וי פון בוים אַנטקעגן איר קריכט אַרונטער אַ וועווערקע. דאָס 
חיהלע קלעטערט איבערן שטאַם מיטן קאָפּ אַרונטער און שטעלט אָן אויפן 
מענטשן אירע אייגעלעך, פול מיט פּחד און פאַרוואונדערונג. ;אָרעמע מיינע, 
ביסט הונגעריק", שטרעקט מערל אויס די הענט צו דער װעווערקע. דאָס 
חיהלע, מיט די נעגל איינגעקלאַמערט אין דער קאָרע, קוקט אַ רגע אויפן 
מענטשן אונטערן בוים און נעמט האַסטיק צוריקקריכן איבערן שטאַם, ביז 
איר גרויסער פּוכיקער עק פאַרשװוינדט אין דער הייך צווישן די צווייגן, 

;איך בין נאָך אָרעמער און עלנטער פון איר, זי איז דאָ אין דער היים", 
טראַכט די אַנטלאָפענע און אירע אויגן ווערן פאַרצױיגן מיט טרערן... קלמף אָן 
אים האָט זי אינגאַנצן פאַרגעסן. ער איז אַן איבערגעשראָקענער, אַ דערשלאָגע- 
נער, און באַגנוגנט זיך מיט וייניק, וי אַ װועװערקע: ער איז אַ שטומע נשמה 
כאָטש ער זינגט האַרציק-זיס, און אויף אים איז נאָך מער רחמנות וי אויפן רבין, 
ווייל ער ווייס ניט פאַרװאָס ער ליידט. ווען עס מישט זיך ניט אַריין דער טייוול 
מאָריץ און די אַנדערע ניט-גוטע, װאָלט זי מיט קלמנען געקענט לעבן אין אַ 
באַהאַלטן ווינקעלע, װוי די וועווערקע אויפן בוים. ער איז דאָך נאָך איר מאַן, 
זי האָבן זיך נאָך ניט גע'גט, נאָר ער װועט קיין גט פון איר מער ניט דאַרפן, 
ער ועט זיין אַן אלמן, דאָס צווייטע מאָל אַן אלמן. װעט ער כאָטש נאָך איר 
קדיש זאָגן ? זי טראַכט ניט פון יענער-וועלט, זי האָט וועגן דעם קיינמאָל ניט 
געטראַכט, זי װויל בלויז אַז עמעצער זאָל זי געדענקען צום גוטן,. אָבער צו 
קלמנען איז זי ניט געווען גוט און אפשר אויך ניט ערלעך, זי האָט מיט אים 
חתונה געהאַט און אים ניט געזאָגט אַז זי האָט אים ניט ליב ; און ווען זי האָט 
מאָריצן דערלאַנגט מיט דער פלאַש, האָט זי ניט געטראַכט אַז זי באַצאָלט 
עס אים אויך פאַר קלמנען, 

אירע אויגן שליסן זיך פון מידקייט, אָבער אירע חושים זיינען װאַך. 
זי דערהערט וי איבערן וועג פאָרט אַ װאָגן און דער אָנטרײבער שילט, שמייסט 
די פערד, נאָר די רעדער גייען שווער, דער פּױיער איז מסתמא אַרױסגעפאָרן 
פון דאָרף נעכטן, ווען ס'איז נאָך ניט געפאַלן קיין שניי, האָט ער ניט גענומען 
דעם שליטן, װי גוט װאָלט עס געווען ווען דער פּויער נעמט זי מיט אין זיין 
װאָגן, באַהאַלט זי אין שטרוי און ברענגט זי אין זיין דאָרף, זי װאָלט גענייט 
קליידער פאַר זיין ווייב און קינדער, געהאָלפן אין דער בעל-הבתישקייט און 
געדאַנקט פאַר אַ שטיקל טרוקן ברויט מיט אַ געלעגער צום שלאָפן, 

מערל לאָזט אַרונטער דעם קאָפּ, דרימלט איין -- און דערהערט וי צוויי 
מענטשן שמועסן זיך איבער הילכיק אויפן וועג ניט וייט פון איר, הינטער 
די רייען ביימער, 

--- וי אַזױ האָסטו געקענט איבערלאָזן מיין טאָכטער אַזויפיל יאָר אַן 
עגונה ? --- הערט מערל אַ פרויען-קול און דערקענט אַז דאָס איז איר מאַמעס 
קול. וואונדערט זי זיך: די מאַמע וואוינט דאָך מער ניט מיט גאָלדען אין 
שטיבלעך-װאַלד, די מאַמע ליגט דאָך אַ געשװאָלענע אין מושב-זקנים. און 
מיט וועמען רעדט זי עס דאָרט ? 

--- מען האָט מיר אַראָפּגענומען אַ פוס און איך גיי אויף אַ קוליע, האָב 
איך מורא געהאַט אַז מערל זאָל מיך ניט אַרױסטרײבן, --- הערט זי וי אַ מאַנסביל 
ענטפערט הויך, קלאָר און שאַרף. זי דערקענט איר איציקס קול און וואונדערט 
זיך װאָס דורך אַזויפיל יאָרן האָט זיך זיין קול ניט געביטן, 

-- זאָגט איר ניט אויס גלייך וי מיר װעלן אַרײינקומען, אַז איך האָב 
אַ הילצערנעם פוס. איך טראָג לאַנגע הויזן, װעט זי ביזקל שלאָפן גיין ניט 
דערקענען, -- הערט מערל ווידער איציקן ריידן צו איר מאַמען, און זי אין באַ- 
העלטעניש לאַכט: ,נאַרעלע, איך װעל דאָך דיר אויסקושן דיין אָפּגעהאַקטן פוס", 

--- און וואו איז זי ? --- הילכט איציקס קול, --- זי איז נאָך אַלץ אַ ווילדע 
ציג ? זי לויפט נאָך אַלץ אַרום אין װאַלד און לאַכט, וי זי האָט עס געטאָן 
מיידלווייז ? 

;יאָ, יאָ, איך בין נאָך אַלץ אַ ווילדע ציג און באַהאַלט זיך אויס דו זאָלסט 
מיך ניט געפינען", פרייט זיך מערל אין באַהעלטעניש וי אַ קליין מיידעלע 
אַ שטיפערקע. מיטאַמאָל דערהערט זי אַז איר מאַמע כאָרכלט וי אין גסיסה : 

-- זי האָט חחונה געהאַט, און וועלף רייסן איר לייב, רייסן פון איר 
שטיקער. 

--- זי איז מיר געװאָרן אומטריי ? כ'וועל איר מיט מיין קוליע דעם שאַרבן 
שפּאַלטן, --- דערהעויט מערל װוי איציק שרייט און נעמט לויפן אין װאַלד אַרין 
פּונקט אין דער זייט וואו זי באַהאַלט זיך אויס. איר האַרץ װאַרפט זיך, צאַפּלט 
און וויינט: , איך האָב דאָך קאַרגע זעכצן יאָר אויף דיר געװאַרט?, זיינע טריט 
קומען נעענטער, נעענטער, ;אוי, ער װעט מיר דעם שאַרבן שפּאַלטן, דעם 
שאַרבן שפּאַלטן !* -- שרייט זי אויס און כאַפּט זיך אויף פון קאָשמאַר, 

ס'איז שוין אָוונט-צייט, ס'האָט אויפגעהערט שנייען, און דער הימל, 
אַ באַפּרײטער פון די װאָלקנס, איז הויך, לויטער און בלוי. די פאַרשנייטע 
שטרעקעס פינקלען מיט מילי-מיליאַסן בריליאַנטן, און מערלען דאַכט זיך אַז 
זי געפינט זיך אויף פעלדער באַשאָטענע מיט ווייסע בליאונגען. די שרעק פון 
קאָשמאַר איז אַװעק און אין איר געמיט איז געבליבן בלויז איציקס קול -- 

אַ זיסע דערמאָנונג װאָס פאַרשלייערט זי, װי אַ זילבערנער נעפּל די לבנה, 
מערל שמייכלט צו אַ ווייטן פרילינג, ווען זי האָט דאָ אין שטיבלעך-װאַלד 
שפּאַצירט מיט אירע חברטעס. אירע ליפּן באַװעגן זיך און זי זינגט אָן אַ קול 
--- מיט אַ ניגון װאָס ציטערט אָפּ אין איר זכרון : 


לאָמיר ביידע אַ ליבע שפּילן, 

לאָמיר ביידע זיין פון גאָט אַ פּאָר, 

שווערן שווער איך דיר ביי גאָט און מענטשן, 
אַז װאַרטן װעל איך אויף דיר צוויי-דריי יאָר. 


צוויי-דריי יאָר װעל איך אויף דיר װאַרטן, 
אפילו פינף יאָר איז מיר אויכעט כדאַי, 
געלט אין פּאָלק אַריײין װעל איך דיר שיקן, 
און איך על מיך מוטשען ביי דער שניידעריי. 


זי דערהערט שטימען, מענטשן גייען אויפן וועג, און זי נעמט שוידערן: 
אפשר זוכט מען זי ? מען זוכט די מערדערקע, אַ גאַנץ לעבן זיך איינגערעדט 
אַז זי האָט קיין מורא ניט פאַרן טויט. אין די רוסישע צייטן איז זי דרייסט 
געגאַנגען אויף דעמאָנסטראַציעס קעגן קאָזאַצקע נאַגײיקעס און שװערדן 
בעת די פּאָליאַקן און די באָלשעװיקעס האָנן זיך געשלאָגן אין שטאָט גופא, 
:איז זי אין דער שיסעריי געלאָפן קריגן ברויט פאַר דער מאַמען און אירע 
שוועסטער. אָבער איצט זעט זי אַז זי האָט יאָ מורא פאַרן טויט, 

זי קריכט אַרױס פון באַהעלטעניש, שטעלט זיך און טרייסלט אָפּ פון 
דער פאַטשיילע די פּלאַכטעס שניי. זי דאַרף בלויז אַריבערגײין דעם וועג -- 
און זי איז אין זייער ירושה-שטיבל, דאָרט וואוינט איצט גאָלדע, איר לייב- 
לעכע שועסטער. ניין, ניט צו גאָלדען, איר שייקע אין דאָך מאָריצעס 
חבר; צו איר שװעסטער גוטע אין די ביליקע-הייזער ועט זי גײן. דאָך 
בלייבט זי שטיין און קוקט אויף די שניי-באַלאָדענע צוייגן װאָס הויערן 
אומבאַוועגלעכע אין טונקעלן בלוי,. מערל טראַכט אַז דער װאַלד האָט זי גע" 
פאַנגען, פאַרכישופט, וי זי װאָלט דאָ אין אַ הייל געבוירן געװאָרן און דער- 
נערט זיך מיט קרייטעכצער, מיט װאָרצלען. צוריקגיין צװישן מענטשן האָט 
זי מורא, זי װאָלט מער ניט געקענט אַריבערטראָגן די צרות װאָס זי האָט 
ביז איצט אַריבערגעטראָגן, 

אויב מוישקע צירולניק לעבט (און מסתמא לעבט ער, ער איז דאָך פון די 
שטאַרקע װאָס שטעכן זיך מיט מעסערס), װעט ער נקמה נעמען אין איר, אין 
אירע שוועסטער, אין דעם פּאַלאָצקער דיין, אין קלמנען -- אין אַלעמען,. אוים 
ער לעבט ניט, װעט מען דאָך זי איינזעצן אין תפיסה און משפּטן וי אַ מער- 

דערקע. אירע שװעסטער װעלן זי ניט װעלן קענען, קלמן װעט דאַנקען 
גאָט װאָס ער איז פון איר אַנטלאָפן, און דער רבי װעט ציטערן, זיך אויפעסן 
פון חרטה הלמאַי ער האָט געהאָלפן אַ מערדערקע. ערשט דעמאָלט װועט מען 
אים נעמען יאָגן און פּלאָגן, אַז ער האָט פאַרבראָכן קעגן דער תורה צוליב 
אַ פּראָסטיטוטקע, װאָט האָט אין אַ קריג דער'הרגעט אַן אונטערװועלטניק. זי 
וויל ניט לעבן און טאָר ניט לעבן! דער רבי האָט געהאָפט אַז ווייל ער האָט 
זי פריי געמאַכט, װעט גאָט רחמנות האָבן אויף זיין קינד. אָבער זי האָט 
ניט פאַרדינט ביי גאָט, אַז ער זאָל, איר צוליב, רחמנות האָבן אויפן רבינס 
קינד,. דאָס קינד איז געשטאָרבן און זי װעט אויך שטאַרבן 

מערל זעט וי אַ גרויסע שװאַרצע קראָ זעצט זיך אַראָפּ אויפן שפּיץ פון 
בוים וואו ס'האָט זיך פריער באַהאַלטן די וועווערקע. די קראָ לאָזט ניט 
אַרױיס קיין פּיפּס, נאָר צענעמט אירע פליגל און פאָכעט מיט זיי, פאָכעט, 
וי זי װאָלט אויף שטום-לשון גערופן דאָס מענטשלעכע געשטאַלט אַרויפ- 
צוקריכן אויפן בוים. מערל קוקט אויפן סאַמע אונטערשטן צווייג פון בוים 
און פילט שוין אַ װאַרגעניש אין האַלדז. זי דערנעענטערט זיך צום בוים 
מיט אַ פאַרריסענעם קאָפּ און שעפּטשעט צו זיך: זי ועט זיך באַהאַלטן 
ביי דער וועווערקע. גאָט זאָל נאָר היטן אירע אויגן, זי װויל אים קוקן גלייך 
אין די אויגן. די קראָ זאָל נאָר ניט אויספּיקן אירע אויגן, אירע שװאַרצע 
אויגן, 

מאַן און ווייב 


יי דער בשורה אַז זייער מאָטעלע איז מער ניטאָ, האָט די רביצן 
איידל אַ פאַל געטאָן אויפן בעט מיט אַ געל-גרינלעך פאַרקרימט פּנים און איר 
האַרץ האָט זיך געהויבן, וי אַ געבונדן עוף װאָס װויל אַרױסשפּרינגען פון 
קאָשיק, אָבער זי איז באַלד געקומען צו זיך און אַ קוק געטאָן אויפן מאַן מיט 
פאַרשטאַרטע אויגן : 

-- נישקשה, איך וװועל בלייבן לעבן. 

אין זעלבן פרימאָרגן איז ביים פּאָלאָצקער דיין געווען מוישקע צירולניק 
און דאָרט אָפּגעשפּילט די סצענע װאָס ער האָט שפּעטער איבערדערצילט 
מערלען, נאָך זיין אַװעקגײן איז דער רביצן באַפאַלן אַזאַ צער אויף איר 
מאַן, אַז דאָס האָט פאַרטעמפּט דעם װיטאָג נאָך איר פאַרשטאָרבן קינד, 
אַ גאַסןייונג איז מבזה איר איידעלן מאַן און ס'איז אפילו ניטאָ ווער ס'זאָל 
זיך פאַר אים אָננעמען. ביי דער רביצן איז אויך קיין ספק ניט געוען אַז 
דאָס האָט די אויסגעלאַסענע עגונה אונטערגעשיקט דעם שלעגער. איידל 
האָט מער ניט געויינט, ניט געקרעכצט, נאָר געלעגן אויפן בעט און גע" 
קוקט וי ר' דוד שפּאַנט אַרום הין און צוריק איבערן חדר, און זי האָט 
ניט אַראָפּגענומען איר האַנט פון איר יוספלס קעפּל. דאָס יינגל, שטענדיק 
פאַרשטיפט און קריגעריש, איז איצטער געזעסן אויפן ראַנד פון דער מאַמעס 
געלעגער און זיך געלאָזט פון איר גלעטן, װי ער װאָלט פאַרשטאַנען אַז 
פון היינט אָן און ווייטער דאַרף ער פאַרבייטן אויך זיין יינגערן ברודערל 
מאָטעלע. ר' דוד האָט זיך בלויז איינמאָל אָפּגעשטעלט ביי איידלס בעט 
און געפרעגט צי זי וויל עסן. אָבער ווען זי האָט אַ שאָקל געטאָן מיטן קאָפּ 
אויף ניין, איז ער ניט צוגעשטאַנען און ווידער גענומען אַרומשפּאַנען איבערן 
חדר, וי ער װאָלט געווען איינער אַלײן אין אַ גרויסן פּוסטן בית-מדרש. 

דער שניי איז געפאַלן אָן אויפהער און אָנגעװייעט אויף די פאַר'אבל'טע 
מאַן און ווייב אַ טויטע בית-עולמדיקע שטילקייט און מידקייט, אָוונט-צייט, 
ווען דער געדיכטער שניי האָט אויפגעהערט פאַלן און די פענצטער זיינען 

פאַרצויגן געװאָרן מיט אַ פראָסטיקער בלויקייט, זיינען איידל און איר יינגל 
צונויפגעטוליעטע אינאיינעם געלעגן פאַרזונקען אין אַ גליוװוערדיקן שלאָף -- 
און ר' דוד האָט נאָך אַלץ אַרומגעשפּאַנט. אויף מאָרגן פרי, ווען די רביצן 
האָט געעפנט די אויגן, האָט ר' דוד שוין ווידער געשפּרײזט הין און צוריק, 
וי ער װאָלט זיך דורך דער נאַכט גאָרניט צוגעלייגט. אויך יוספל האָט 
זיך אויפגעהויבן אַן ערנסטער, אַ רואיקער און מיט איינמאָל אַ דערװאַקסע- 
נער. ס'איז געווען דאָס ערשטע מאָל, אַז דער טאַטע זאָל אים ניט דאַרפן אייג" 
ריידן דאַוונען. יוספל האָט אַרױסגענומען זיין סידורל און גענומען מישן די 
בלעטלעך. 

--- היינט דאַרפסטו ניט דאַװונען, מען האָט נאָך דיין ברודערל ניט באַ" 
האַלטן, -- האָט דער טאַטע אים געזאָגט און איז צוגעגאַנגען צום ווייבס גע- 
לעגער,. ר' דוד האָט גערעדט שטיל, כמעט שעפּטשענדיק, אַז אינדרויסך 
איז אַ גרויסער פראָסט און ס'איז פאַר איר סכנות-נפשות גיין אין קינדער" 
שפּיטאָל אויף פּאָהוליאַנקע, וואו זייער מאָטעלע ליגט, און דערנאָך באַגלײטן 
דעם ארון אויפן זאַרעטשער בית-עולם. איז ביי אים געבליבן, אַז ער וועט' 
גיין זאָגן די קרובים, זיי זאָלן צונעמען דאָס קינד און בלויז ער וועט זיין ביי' 
דער לוויה, 

--- איך וויל מיטגיין, --- נעמט יוספל ויינען. 

די מאַמע באַרואיקט אים ער זאָל ניט וויינען. זי װעט ניט לאָזן אַוועק- 
נעמען מאָטעלען, זיי זאָלן שפּעטער ניט וויסן וואו זיין קברל געפינט זיך4 
און צום מאַן זאָגט זי קורץ: 

--- לאָז מיך ניט איבער אַלײן, 

ר' דוד האָט נאָך פריער פאַרשטאַנען אַז איידל װעט ניט מסכים זיין, 
דינגט ער זיך ניט מער. ער גיט יוספלען עסן פון דעם װאָס איז נאָך 
געבליבן אין שפּייזיעלמערל, און בעת-:מעשה רעדט ער צו אים, אַז ער האָט 
פאַר אים אַ דאָפּלטע שליחות. קודם כל דאַרף ער גיין אין שטאָט אין צדקה" 
גדולה און דאָרט דערציילן אַז ביים פּאָלאָצקער דיין איז געשטאָרבן אַ יינגעלע, 
און אַז דער טאַטע בעט מען זאָל די לוויה צוגרייטן אויף מאָרגן. אויב מאָרגן 
וועט זיין אַזאַ קאַלטעד טאָג װוי היינט, בעט דער טאַטע אָפּלײיגן די לוויה אויף 
נאָך אַ טאָג, ווייל די מאַמע איז קראַנק און פאַרליידט ניט קיין קעלט. אויף 
צוריקוועגס זאָל יוספל אַרײנגײין צום קרעמער ר' שמואל אויפן זאַרעטשער 
מאַרק און אַלץ דערציילן. ער זאָל זאָגן דעם קרעמער ר' שמואל, אַז דער טאַטע 
בעט לייען נאָך אַ פּאָר זלאָטעס, היינט דאָס לעצטע מאָל, מער װעט ער ניט 
בעטן. יוספל שאָקלט-צו מיטן קאָפּ און לאָזט זיך פון טאַטן אַרומבינדן מיט 
אַ שאַלקע די אויערן, ער זאָל זיי ניט אָפּפרירן, די מאַמע ליגט אויפן בעט אין 

די קליידער, אַ ניט-אױיסגעטאָנענע נאָך פון נעכטן, און רופט זיך ניט אָפּ מיט 
קיין װאָרט. ערשט ווען יוספל האַלט ביים אַװעקגײן, רופט זי אים צוריק, 
בינדט איבער די שאַלקע אַז די עקן זאָלן אויך צודעקן זיין האַלדז אונטערן 
מאַנטעלע, און רעדט צו אים נאָך שטילער וי דער טאַטע, ער זאָל זיך ניט 
שעמען זאָגן דעם קרעמער און דער קרעמערקע, אַז זיי זיצן אָן ברויט אין 
אַ ניט-געהייצטער דירה. וען דאָס יינגל גייט אַװעק, בלייבט די רביצן ליגן 
אויפן בעט אַ שווייגעוודיקע און ר' דוד נעמט װידער אַרומשפּאַנען, גריבלט 
זיך אין זיינע מחשבות : 

ער האָט פאַרשפּילט! פאַרשפּילט ביי די רבנים, אין גאַס, אין זיין 
אייגענער שטוב און אויך אין הימל, אויפן עולם האמת װעט מען אים 
פרעגן אַזעלכע קשיות װאָס ער װעט זיי ניט קענען פאַרענטפערן וי ר' לוי'ס 
קשיות פון די ראשונים און אחרונים. אויפן עולם האמת װעט מען אים 
פרעגן וועגן זיינע כוונות, און מען קען נאָך דאָרט געבן גערעכט די חשדים פון 
זיין ווייב און אפילו פון אָט דעם מוישקע צירולניק. דאָרט װעט מען אים 
דערמאָנען װאָס ער וויל פאַרגעסן -- און קען פאָרט ניט פאַרגעסן! -- אַז 
די עגונה האָט געפונען חן אין זיינע אויגן. און ער האָט גוט באַמערקט אַז 
אויך ער האָט געפונען חן אין אירע אויגן. און גראָד ווייל זי האָט אים גע" 
בעטן חרטה האָבן אויף זיין היתר, האָט ער זיך איינגע'עקשנט, ווייל ער האָט 
געזען אַז זי האָט גרויס דרך-ארץ פאַר זיין עקשנות, כאָטש זי בעט זיך ביי 
אים ער זאָל חרטה האָבן, איז װי קען ער האָבן טענות צום יודע תעלומות 
הלמאי זיין קינד איז ניט געהאָלפן געװאָרן אין זכות פון זיין רחמנות אויף 
דער עגונה ? דאָרט אויבן האָט מען געוואוסט אַז ער האָט אומריינע מחשבות. 

-- איידל, --- בלייבט ער שטיין ביי איר געלעגער, -- איך בעט דיך, 
איידל, ווען עס וועט אַרײנקומען אַ בעל-:הבית פון בית-מדרש אָדער אַ שכנה, 
זאָלסטו זיך ניט אַרױסכאַפּן מיט אַ שלעכט װאָרט קעגן די רבנים, אָדער 
קעגן אייבערשטן חס ושלום. אויסער מיר איז קיינער ניט שולדיק, ס'איז 
מיין שולד, 

-- אין װאָס ביסטו שולדיק ? -- הייבט זי אויף דעם קאָפּ פון קישן, און 
אַז ער ענטפערט ניט, פאַלט איר קאָפּ צוריק אַרונטער, --- קיינער װעט ניט 
אַרײינקומען, ניט קיין בעל-הבית און ניט קיין שכנה. לויף ניט אַזױ אַרום 
הין און צוריק, מיר שװוינדלט פאַר די אויגן. 

ר' דוד טרעט אָפּ פון ווייבס געלעגער און גריבלט זיך ווייטער: און די 
עגונה האָט געהאַט ריינע כוונות ? פריער האָט זי דורך איר געוויין און אירע 
תחנונים אים דערבראַכט צו אַ מצב ער זאָל גרייט זיין אויף נייע צרות, אַבי 
זי זאָל קענען חתונה האָבן מיט קלמן מייטעס, און שפּעטער האָט זי אונטער- 

געשיקט דעם מאַרק"הענדלער ער זאָל פאָדערן מבטל מאַכן איר פריערדיקע 
חתונה. וען די עגונה האָט אים אָנגעיאָגט אויף פּאָלאָצקער גאַס און גע" 
שװאָרן, אַז זי האָט דעם מאַרק-הענדלער ניט געשיקט און האָט ניט בדעה 
מיט אים חתונה האָבן, האָט ער איר געגלייבט. אָבער היינט פרי איז דער גראָ- 
בער נפש וידער געקומען אַן אױיסגעפּוצטער און געזאָגט אַז דאָס גייט ער 
צו זיין כלה, ,, אויב איר גלייבט ניט, טאָ קומט מיט, װעט איר זען אַז איך 
גיי אַרױף צו מערל דער נײטאָרין", האָט ער געלאַכט, און ס'איז געווען קענ" 
טיק אַז ער זאָגט אמת. ;איך האָב גענוג געזוכט אין ראשונים און אחרונים 
ביז איך האָב געפונען אַ היתר, אָבער איך האָב ניט גענוג חוקר-ודורש גע" 
ווען וועמען איך בין מתיר" --- פֿאַרגעסט ר' דוד אַז דאָס ווייב האָט אים גע" 
בעטן ניט אַרומלויפן און ער טראָגט זיך איבער דער שטוב פון װאַנט צו װאַנט, 
פון ווינקל צו ווינקל, זוכט אַן אַרױסגאַנג פון די מחשבות װאָס האָבן אים 
פאַרפּלאָנטערט. : 

--- איידל, איידל, --- בלייבט ער ווידער שטיין ביי איר געלעגער און צי" / 
טערט, פלאַטערט, װוי ער װאָלט געזוכט ביי איר רעטונג, -- אונדזער מאָטעלע 
איז געבוירן געװאָרן פאַר דער צייט און מיט אַ שװאַך הערצל, ס'איז אַ נס 
מן השמים אַז ער האָט געלעבט ביז איצט. אברהם אבינו איז גרייט געווען 
מקריב זיין דעם איינציקן זון, חנה האָט מקריב געווען אירע זיבן זין, זי 
זאָלן זיך ניט בוקן צו דער עבודה זרה, און מיר קענען ניט שלום מאַכן װאָס 
דער אייבערשטער האָט ביי אונדז צוגענומען איין קינד, 

--- װאָס זאָגסטו? -- קוקט אים איידל אָן אַ פאַרװירטע, װי די קעלט אין 
שטוב און דער װײיטאָג װאָלטן אױסגעפראָרן דעם מאַרך אין איר מח, -- צו 
חנהן מיט די זיבן קינדער גלייכסטו מיך? חנהן מיט אירע זיבן קינדער 
דערמאָנען יידן ביז היינט צו טאָג, און װער װעט דערמאָנען מיין עופעלע! 
ניט מען האַלט מיך פאַר אַזאַ צדיקת, ניט איך בין עס און ניט איך יל עס 
זיין, 

-- איז דאָך עס אונדזער שולד, --- שטייט ר' דוד איבער איר מיט אַ גע" 
בויגענעם קאָפּ און אַרונטערגעלאָזטע הענט, -- ווען מיר ביידע װאָלטן גענומען 
אויף זיך דעם גזר-דין און קיין טענות ניט געהאַט צום רבונו של עולם, װאָלט 
אויך אונדזער מאָטעלעס אַװעקגײן געווען אַ קידוש-השם, וי ביי חנהס קינדער, 
יידן װאָלטן געזען אונדזער הכנעה און פון אונדז זיך אָפּגעלערנט וי מען 
דאַרף האָבן אמונה אין רבונו של עולם, 

--- קיינער ועט זיך פון אונדז ניט לערנען וי צו פירן, -- שמייכלט 
זי ביטער-טרויעריק, -- ניט דו ביסט אברהם אבינו און ניט איך בין חנה, 
דו ביסט אפילו ניט מער דער פּאָלאָצקער דיין און איך בין ניט מער די 

פּאָלאָצקער דיינ'טע. מיר ליגן אין חרם. -- זי פאַרשליסט די איגן און 
מורמלט וי פון חלום. --- חנה האָט געקענט אירע קינדער מקריב זיין, אָבער 
לעבן אָן זיי האָט זי ניט געקענט. זי איז אַרױפּגעקראָכן אויף אַ דאַך און 
זיך אַראָפּגעװאָרפן. און איך מוז ווייטער לעבן. 

-- דו האָסט דאָך נאָך אַ קינד, -- דערהערט זי איבער זיך איר מאַנס קול 
און דערפילט זיין אָטעם אויף איר פּנים, 

--- און מיין מאַן אַליין איז נאָך אויך אַ קינד, ער איז געבליבן אַ קינד 
װאָס טרויט איטלעכן, -- גלעט זי אים מיט פאַרמאַכטע אויגן איבערן שטערן, 
איבער די באַקן און איבער זיין ווייך לענגלעך בערדל. זי איז זיכער אַז ער 
האָט שטאַרק חרטה װאָס ער האָט זיך איינגעשטעלט פאַר אַ צעלאָזענער 
פרוי. 

-- דו פאַרשטײיסט, איידל, --- בעט ער זיך ביי איר מיט אַ געבראָכן קול, 
-- ווען אַ ייד ליידט יסורים און איז זיי ניט מקבל באהבה, זיינען די יסורים 
זיינע נאָך גרעסער. אָבער וען מיר ביידע נעמען פאַר ליב אונדזערע ליידן, 
ווען מיר פאַרשטײיען כאָטש אַז דאָס איז פאַר אונדזערע זינד, װאָלטן מיר אַזױ 
שטאַרק ניט געליטן, 

-- איך האָב ניט געזינדיקט ניט קעגן גאָט און ניט קעגן מענטשן, -- 
גיט די רביצן בייז אַ צישע און עפנט די אויגן, -- װאָס רעדסטו עפּעס היינט 
כסדר אַז דו ביסט זינדיק און שולדיק 1 --- קוקט זי אים אָן מיט שרעק, צי 
ער איז ניט גרייט זיך מודה זיין, אַז איר חשד וועגן אים און דער עגונה איז 
ניט קיין אומזיסטער. 

--- איך האָב אויך ניט געזינדיקט, --- שניידט ער אָפּ און גייט אַװעק 
פון איר געלעגער אַ פאַרטראַכטער : ,גאָט איז מיין עדות אַז ווען איך האָב דער 
עגונה אַרױסגעגעבן דעם היתר, האָב איך געהאַט די ריינסטע כוונות", בלייבט 
ער שטיין ביים ספרים-שענקל, וי ער װאָלט די ספרים אַרױסגעשטעלט פאַר 
זיינע עדות, און דאָס מלמד-זכות זיין אויף זיך אַליין ברענגט אים צום גע- 
דאַנק אַז אויך די עגונה האָט אים ניט אָפּגענאַרט. זי האָט צוויי מאָל זיך 
געבעטן ביי אים עֶר זאָל חרטה האָבן אויף זיין היתר און שלום מאַכן מיט די 
רבנים. ס'איז מסתמא אויך אמת װאָס זי זאָגט, אַז זי האָט ניט בדעה זיך 
פאַרבינדן מיטן מאַרק:הענדלער. ווען זי װאָלט בדעה געהאַט מיט אים זיך צו 
פאַרבינדן, װאָלט זי זיך דאָך ניט געמוטשעט אַרויסצוקריגן אַ היתר, כדי חתונה 
האָבן מיט קלמן מייטעס, 

אָבער װאָס װועט זיין ווייטער? דער מאַרק-'הענדלער װאָס איז געוען 
צוויי מאָל, װועט זיכער קומען אַ דריט מאָל, ביז איצט האָט ער זיך באַ- 
גנוגנט מיט סטראַשען, און אַן אַנדערש מאָל קען ער טאַקע שלאָגן אויך. 

אַז איידל װעט עס דערזען, קען זי נאָך שטאַרבן פון שרעק. ר' דוד האָט ניט 
מער ביי וועמען צו באָרגן און אפילו ניט ביי וועמען צו בעטן אַ נדבה. מען 
איז אויף אים מוצא אַ שם-רע אַז ער האָט געהאַט צו טאָן, אָדער האָט צו טאָן 
מיט דער עגונה, און אפילו די בעלי-בתים װאָס האָבן פריער געהאַלטן מיט 
אים, נעמען זיך איצט פון אים אָפּקערן. װוער רעדט נאָך ווען דער נייער 
בילבול װועט דערגיין צו זיינע דם-שונאים, צום מוהל לפּידות און דעם שמש 
פון שטאָט-שול, װועט וועגן דעם נעמען ריידן גאַנץ ווילנע. װי אַזױ װעט ער 
עס אויסהאַלטן און וי אַזױ װעט עס איידל אויסהאַלטן ? -- רעדט צו זיך ר' 
דוד, און די גאַנצע אָנגעזאַמלטע ביטערניש גיט זיך פון אים אַ ריס אַרױס מיט 
אַ געיאָמער : 

--- עננו העונה כעת צרה, עננו! עננו, רחום וחנון, עננו! 

--- דוד, הער אויף וויינען, -- שרייט די רביצן דורכגענומען פון איר 
מאַנס פאַרצווייפלונג, --- אויב דו וועסט וויינען, װעל איך, װעל איך י.. 

ר' דוד טוט זיך אַ װאָרף צום ווייב, װאָס האָט איבערגעריסן אינדערמיטן 
וי געטראָפן פון אַ האַרץדשלאַק, איר פּנים איז אויסגעקרימט, איר מויל איז 
אָפן, און אירע אויגן, פול מיט שרעק, כעס און פאַרוואונדערונג, זיינען צוגע- 
שמידט צו דער טיר. ר' דוד גיט זיך אַ דריי-אויס און דערזעט אין דער אָפע- 
נער טיר דעם רב פון שלמה קיסינס הויף, ר' לוי הורוויץ. ' 

די מחלוקת ווערט נאָך גרעסער 


אין סויבלנעם שטריימל און אין לאַנגן מאַנטל, אונטערגענייט 

מיט פּעלץ און מיט אַ ברייטן פוטערנעם קראַגן, האָט ר' לוי אויסגעזען וי 
אַ פּריץ. נאָר זיין פּנים איז געווען פאַרלאָפן פון װאַכע נעכט און די באָרד צע" 
שויבערט, פאַרשוויצט. ער איז אַרין אין שטוב מיט אַ האַסטיקן שפּאַן און 
זיין בליק האָט זיך אָפּגעשטעלט אויף דער רביצן. 

-- צו מיין געמיט זאָלט איר קומען, -- האָט איידל אַ געשריי געטאָן 
און מיט ביידע הענט זיך פאַרשטעלט דאָס פּנים, 

--- איך בין שוין געקומען צו אייער געמיט, אַ וייב און אַ טאָכטער 
אין משוגעים-הויז איז װייניק? -- האָט ר' לוי זיך אַראָפּגעזעצט ביים נאַ- 
קעטן טיש און אַ קוק געטאָן אויף ר' דוד זעלווער, זיך פאַרהערט וועמענס 
צרות ס'זיינען גרעסערע. 

--- מיין קינד איז מיר געשטאָרבן, -- דערהערט ר' לוי פון הינטער זיין 
רוקן דער רביצנס געוויין און דאָס געוויין שטעכט זיך אַריין אין זיין לייב 
וי נאָדלען. 

--- איך ווייס, און האָב די גאַנצע צייט געוואוסט אַלץ װאָס קומט פאָר. 
אַז מען וויל וויסן, ווייס מען, -- שפּאַרט ר' לוי אָן זיין שווייסיקן שטערן אויף 
דער דלאָניע, ווי ער װאָלט אין הויז פון פּאָלאָצקער דיין זיך געקומען אָפּרוען 
פון זיינע שלאָפּלאָזע נעכט אין דער היים, 

--- און אַז מען האָט מיין מאַן אַרױסגעטריבן פון בית-מדרש און אונדזער 
יינגל פון חדר האָט איר אויך געוואוסט ? געוואוסט און געשויגן? 

-- יאָ, איך האָב געוואוסט, --- רעדט ר' לוי צו ר' דודן, װאָס שטייט אים 
אַנטקעגן אומבאַװעגלעך מיט פאַרשלאָסענע ליפּן. 

--- און אַז אונדזערע שונאים זאָגן אַז די עגונה איז מיין מאַנס ליובאָוו" 
ניצע, האָט איר אויך געוואוסט און געשוויגן ? -- שרייט די רביצן מיט באַ- 
נומענע קולות, 

--- פאַר דעם טראָג איך ניט קיין אחריות, -- ענטפערט ר' לוי ווידער 
דעם פּאַלאָצקער דיין, װי ר' דוד װאָלט עס אים געפרעגט מיט זיין ווייבס 
קול, -- דער וועדיהרבנים האָט די מלמדים ניט געהייסן אַרױסטרײבן אייער 
יינגל פון חדר, און מיר האָבן אויך ניט געהייסן דעם גבאי פון זאַרעטשער 
קלויז אייך מבזה זיין. מיר האָבן אויף אייך קיין חרם ניט אויסגערופן, 
מיר האָבן נאָר אױיסגעקלעפּט מודעות אַז מיר זיינען ניט מסכים מיט אייער 
פּסק-דין. ר' דוד, דער חילול-השם אין שטאָט איז מוראדיק. ר' דוד, זייט 
מודה אַז איר האָט געמאַכט אַ טעות און ראַטעװעט דעם כבוד:התורה און 
דעם כבוד פון די אנשי התורה. רביצן, -- גיט זיך ר' לוי אַ דריי-אויס צו 
דער פרוי אויפן בעט, װי ער װאָלט געוואוסט אַז ביים דיין אַליין וועט ער 
גאָרניט פּועלן, --- רביצן, רעדט איין אייער מאַן, נעט אים, וויינט פאַר אים 
ער זאָל מודה זיין אין דעם טעות, אויב ניט אין האַרצן, איז כאָטש פאַר מענטשן, 
די וועלט זאָל ניט זאָגן אַז די רבנים אַליין טרעטן די תורה מיט די פיס. 


--- איצט זייט איר געקומען ריידן וועגן שלום ? צו-שפּעט זייט איר 
געקומען, -- װאַרגט זיך די רביצן מיט אירע טרערן: די טרערן קומען אין 
אידע אויגן און ווערן פאַרװאַנדלט אין פונקען, איר פּנים צינדט זיך אָן פון 
כעס, -- אַז איר האָט געקענט זען וי מיין קינד גייט אויס און איר זייט אונדז 
ניט געקומען העלפן, זייט איר אַ גזלן, אַן אמתער גזלן, דאָס האָט איר דאָך 
אָנגעפירט די גאַנצע העצע קעגן מיין מאַן. 


-- איך האָב קעגן אייער מאַן ניט געפירט קיין העצע, -- דערנעענטערט 
זיך ר' לוי צו דער רביצנס געלעגער און רעדט צו איר באַהאַרצט, מיט פאָי 
טערלעכער גינציקייט, --- איך האָב עדות, און דער בורא'עולם איז מיין 
עדות, אַז איך האָב דעם אייבער-שמש פון שטאָט-שול געהייסן שווייגן. נאָר 
ער האָט ניט געשוויגן, און דער מוהל לפּידות האָט ניט געשויגן, און די 
שטאָט האָט ניט געשוויגן, האָב איך קיין אַנדער ברירה ניט געהאַט וי רופן 
אייער מאַן אויף אַן אסיפה פון וועד-הרבנים. מיר האָבן זיך ביי אים געבעטן, 
מיר האָבן אים געװאָרנט, אַז זיינע שונאים און דער ערב"רב, דער המון, וועט 
גיין אַ סך ווייטער וי מיר, די רבנים. אָבער אייער מאַן האָט אונדזערע 
װאָרענונגען און אפילו אונדזערע תחנונים ניט געװאָלט הערן. האָבן מיר קיין 
אַנדער אויסוועג ניט געהאַט וי אָפּשטעלן אים צאָלן שכירות. 


-- און אַז מיין מאַן איז אַ ווילדער עקשן, דאַרפן ליידן מיינע קינדער! 
אָבער איר זייט נאָך ערגער, איר זייט אַ גזלן, איר האָט אויך אייער וייב 
און טאָכטער פאַרמוטשעט און נאָכדעם זיי אָפּגעשיקט אין משוגעים-הויזי 


-- זאָל זיין אַז איך בין שולדיק אין דער קראַנקייט פון מיין ווייב און 

טאָכטער, נאָר אין אייערע צרות בין איך ניט שולדיק, -- טרעט ר' לוי צִו 
נאָך נעענטער צו דער רביצנס געלעגער און רעדט צו איר נאָך וייכעף, 
--- פאַר מיר איז שוין ניטאָ קיין תקומה. איך בין אַ ייד אַ זקן און װעל 
נאָכאַמאָל ניט חתונה האָבן, װי איך האָב ניט חתונה געהאַט צװאַנציק יאָר, 
זינט איך זיץ אָן אַ ווייב. און נאָך אַ צװאַנציק-יעריקע טאָכטער װעל איך 
אַוודאי ניט דערלעבן אױיסהאָדעװען. אָבער איר ביידע זייט נאָך יונגע מענטשן, 
און דער אייבערשטער וװעט אייך העלפן, דאָס לעבן איז נאָך אַנטקעגן אייך, 
ניט הינטער אייך. און איר האָט אַ יינגל, אַ בר-מצווה יינגל, און איר װעט 
דאָך אים שיקן אין אַ ישיבה לערנען. ווילט איר אַז אייער זון זאָל זיך דאַרפן 
שעמען װאָס זיין טאַטע, דער פּאָלאָצקער דיין, האָט מתיר געמאַכט אַן אשת- 
איש ? אויב אייער מאַן װעט מודה זיין אין דעם טעות, װעלן מיר אים אִפּ- 
צאָלן די שכירות פאַר אַלע װאָכן ביז אַ פּרוטה, און מיר װעלן זיך איינשטעלן 
פאַר אים קעגן יעדן װאָס וועט זאָגן אויף אים אַ שלעכט װאָרט. אױב 
אָבער אייער מאַן װעט אויך אויף וױיטער זיין אײנגעשפּאַרט, זאָלט איר 
וויסן אַז די רדיפות קעגן אים וװועלן ניט אויפהערן. ניט מיר, די רבנים, װעלן 
עס טאָן, נאָר דער המון, דער ערב-רב, און מיר װעלן גאָרניט קענען העלפן, 
װאָרום אויב מיר ועלן פאַר אים זיך איינשטעלן, װעט מען זאָגן אַז אַלע 
רבנים זיינען פּונקט וי דער פּאָלאָצקער דיין און לאַכן פון דער תורה. זיי 
זיינען מתיר אַן אשת-איש. האָט זשע רחמנות, רביצן, אויף אייער יינגל, 
אויף זיך גופא און אויך אויף אייער מאַן, װאָס האָט אויף זיך אַליײן קיין 
רחמנות ניט, 

--- װאָס זאָל איך אָבער טאָן אַז ער פאָלגט מיך ניט? -- ויינט די 
רביצן. װי זי איז ניט פאַרצווייפלט און פאַרביטערט, איז איר זאָרג פאַר 
דער משפּחה שטאַרקער וי איר כעס אויף ר' לוי'ן און זי פילט אַז ער ווייזט 
איר אַרױס אמתן מיטגעפיל, כאָטש זי איז אים באַפאַלן מיט זילזולים, 

-- דער רב פאַר די ענינים פון חליצה און עגונות מאַכט ליצנות. ער 
דאַרף ניט ריידן וועגן רחמנות, ווייל ער ווייס ניט װאָס רחמנות איז, -- גיט 
ר' דוד אַ לאַך טרוקן און קורץ, װי דאָס װאָלט זיך פון אים אַרױסגעריסן, 

-- איך בין מער בעלירחמים פון אייך, --- דרייט זיך ר' לױי אויס 
צו אים מיט אַ צעפלאַקערט פּנים, -- נאָר איך קען ניט זיין און וויל ניט זיין 
מער בעל-רחמים וי ס'איז די תורה, 

-- איר גלייבט אין דער תורה, אָבער איר גלייבט ניט אין רבונו 
של עולם, --- װאַרפט אים צו ר' דוד מיט קאַלטן ביטול, 

-- איך גלייב אין רבונו של עולם און גלייב אין דער תורה, אָבער איר, 
פּאָלאָצקער דיין, איר גלייבט ניט אין דער תורה. ניט מיט מיר פירט איר 

אַ מחלוקת, נאָר מיט אַלע ראשונים און אחרונים, מיטן רמב"ם, מיטן רשב"א, 
מיטן ריטב"א, מיטן בית-יוסף און אַלע פּוסקים. מיר האָבן אייך אויף דער 
אסיפה פון די רבנים אויפגעוויזן, אַז איר שטיצט זיך בלויז אויף ר' אליעזר 
מװאַרדון, און ער איז אַ יחיד, דער דין איז ניט װי ער. אויפן עולם האמת 
ועט איר האָבן צו טאָן מיט אַלע פּוסקים װאָס איר האָט מבייש געווען. זי 
וועלן אייך ניט אַרײנלאָזן אין גן-עדן. 

--- איך נעם עס אויף זיך ! -- גלייכט זיך אויס דער קליינוואוקסיקער ר' 
דוד, --- איך װעל דאָרט ניט אָפּטרעטן פאַר די ראשונים און אחרונים, װוי איך 
בין דאָ ניט אָפּגעטראָטן פאַרן ווילנער וועד-הרבנים. און אויב זיי װעלן מיך 
ניט אַרײנלאָזן אין גן-עדן, װי איר זאָגט, װעל איך רואיק גיין אין גיהנום, 
מה לי הכא מה לי חתם? קיין גרעסערע יסורים וי איך לייד דאָ, װעל איך 
דאָרט ניט ליידן, איר, ר' לוי, װעט אפשר דאָרט ניט האָבן צו טאָן מיט 
ראשונים און אחרונים, דערפאַר װעט איר דאָרט האָבן צו טאָן מיט אַן עגונה, 
זי װועט שטיין ביים טויער פון גז-עדן און זיך רייסן די האָר פון קאָפּ און 
שרייען צום הימל, אַז ר' לוי הורוויץ איז געגאַנגען אין איר בלוט. ער האָט 
זי געיאָגט און געפּלאָגט און פון איר פאַרלאַנגט זי זאָל בלייבן זיצן אַ גאַנץ 
לעבן אָן אַ מאַן, װי ער איז אָפּגעזעסן צװאַנציק יאָר אָן אַ ווייב. ער האָט 
ניט חתונה געהאַט, האָט ער געװאָלט אַז זי, די עגונה, זאָל אויך ניט חתונה 
האָבן, און אַז די עגונה וועט אייך ניט אַרײנלאָזן אין גןדעדן, װעט איר ניט 
קענען אַרײנגײין, ווייל זי --- און ניט איר --- איז די אמתע צדיקת, 

--- שקר וכזב! -- זעצט ר' לוי מיטן פויסט אין טיש אַן אָפּגעגאָסענער 
וי מיט פייער, -- אַן אשת-איש װאָס לעבט מיט אַ צווייטן מאַן אָן אַ גט פון 
ערשטן מאַן, איז ניט קיין צדיקת. איך בין אַ גרעסערער בעלייסורים פון 
אייך. און אויב איר האַלט אַז איר דאַרפט ניט מורא האָבן פאַרן גיהנום, ווייל 
איר האָט גענוג געליטן, דאַרף איך אַװדאי ניט מורא האָבן. איך האָב גע" 
פּסקנט װי די פּוסקים האָבן געהייסן! װועט מיר אייער עגונה דעם װעג צום 
גזדעדן ניט קענען פאַרשטעלן. און אויב זי װעט שטיין ביים טויער, װי איר 
זאָגט, וועלן זיך פון דאָרט אַרױסקלײבן אַלע גאונים און פּוסקים און זיי וועלן 
בעסער אויסקלייבן צו זיין מיט מיר אין גיהנום, איידער זיצן אין גױעדן 
מיט אייך און אייער עגונה. 

--- פאַר וועמען נעמסטו זיך עס אָן, פאַר אַ נפקה 1 -- שרייט די רביצן 
צום מאַן מיט ווילדן גרימצאָרן, --- ניט פאַר דיין ווייב נעמסטו זיך אָן 
ניט פאַר דיין געשטאָרבן עופעלע און ניט פאַרן איינציקן יינגל װאָס איז 
אונדז געבליבן נעמסטו זיך אָן, נאָר פאַר אַן אויסגעלאַסענער צויג נעמסטו 
זיך אָן, װי ס'װאָלט טאַקע אמת געוען װאָס אונדזערע שונאים זאָגן װעגן 

אייך ביידע, אַרױס פון דאַנען! -- גיט זי זיך אַ דריי-אויס צו ר' לויץ, -- 
מיין קינד פרירט נאָך אין מתים-שטיבל; מיר זיינען אַזױ אָפּגעריסן און 
אָפּגעשליסן אַז מיר קענען ניט גיין אין פראָסט אויף דער לויה, האָט איר 
נאָך אַ האַרץ אונדז צו סטראַשען אַז אונדז װועט זיין נאָך ערגער? אַרױס 
פון דאַנען! 

ר' לוי טרעט אָפּ אַ פאַרשטומטער, וי ער װאָלט אין דער פּאָלאָצקער 
דיינ'טע דערזען אַ גילגול פון זיין משוגענער טאָכטער. וען ער שטייט שון 
ביי דער שװועל אַרױסצוגײן, װוערט ער צוריקגעשטויסן פון דער טיר װאָס 
עפנט זיך אויף אינעווייניק, און אין שטוב קומט אַריין ר' שמואל, דער קרע- 
מער פון זאַרעטשער מאַרק. ר' שמואל איז אַ ייד מיט אַ קאָלטענעװאַטער 
גרוילעכער באָרד, אָנגעטאָן אין אַ הויכן ווינטערדיקן היטל און אין אַ האַלבן 
פּעלצל. ער פירט ביי דער האַנט דעם בן-הרב, יוספלען, און הינטער זיי שפּאַרט 
זיך אַריין ר' שמואלס ווייב, אַ נידעריקע ברייטע יידענע מיט אַ קאָשיקל אין 
דער האַנט, 

--- מיר האָבן זיך נאָרװאָס דערוואוסט פון אייער יינגל אַז אייער קראַנק 
קינד איז געשטאָרבן, -- זאָגט דער קרעמער אַ צעטומלטער און זייער אַן 
אויפגערעגטער, -- אוי, צרות, רבי, 

--- מיר האָבן אייך געבראַכט עפּעס איבערצוכאַפּן דאָס האַרץ, -- שטופּט 
אים אָפּ זיין ווייב, שטעלט אַװעק אויפן טיש דאָס קאָשיקל און פאַרברעכט 
די הענט, -- רביצן, פרעגט גאָרניט װאָס אין גאַס טוט זיך. אַזױנס איז 
נאָך ניט געהערט געװאָרן זינט ווילנע איז ווילנע, גאָט זאָל אונדז אַלעמען 
אויסהיטן, נעכטן האָט מען דעם מאַרק:הענדלער מוישקע צירולניק גע- 
פונען ביי דער עגונה אין שטוב מיט אַ צעשפּאָלטענעם שאַרבן, און היינט 
האָט מען זי געפונען אין שטיבלעך-װאַלד אַן אויפגעהאָנגענע. 

אין חדר בליבט הענגען אַ טױטע שטילקייט. מיטאַמאָל נעמט די 
רביצן אַרונטערקריכן פון בעט און שטרעקט אס צום מאַן אירע ביידע 
הענט, װי דער דיל אונטער איר װאָלט גענומען איינזינקען און זי װאַרט 
ער זאָל זי ראַטעװען. 

--- דוד, איך בין ניט שולדיק, איך האָב זי צו דעם ניט געטריבן, דוד, -- 
טוט זי אַ געשריי און פאַרשטאָפּט זיך דאָס מויל מיט ביידע הענט, װי אין 
שרעק אַז איר געשריי זאָל ניט דער'הרג'ענען איר פאַרגליוזערטן מאַן, ר' דוד 
זעט אַפילו ניט וי זיין ווייב טוט אַ פאַל אויפן בעט אָן חיות, ער הערט ניט 
װוי יוספל לאָזט אַרױס אַ געוויין /מאַמע, מאַמע", און װי די שכנה גיט זיך 
אַ װאָרף אָפּמינטערן די רביצן. מיט אַן אָנגעצילטן מעסערדיקן בליק אויף 
ר' לוי הורוויצן, שטייט ר' דוד מיט אַ פאַרשטײינערטן אויסזען און באַװעגט 

מיט די ליפּן, נאָר זיין קול הערט מען ניט, װי דער שטריק װאָס האָט דער" 
װאָרגן די עגונה, װאָלט אַרומגענומען אויך זיין האַלדז. ער שטרעקט אויס זיין 
רעכטע האַנט מיטן ווייז-פינגער אויף ר' לוי'ץ און כריפּעט לסוף אַרױס מיט 
אַ קראַמפיקער אָנשטרענגונג : 

--- רוצח, 

דער געפּלעפטער קרעמער קוקט װי דער רב אין שטריימל און פוטער 
רוקט זיך אַרױס פון חדר און האַלט זיך אָן אין דער טיר-קליאַמקע ניט אומ- 
צופאַלן, פון קאָרידאָר גיט אין חדר אַ שפּאַר אַריין אַ פראָסטיקע כװאַליע. 

--- דער רוצח זייט איר, ניט איך, -- שרייט ר' לוי אויס פון יענער זייט 
שװועל און האַקט צו די טיר, װוי ער װאָלט מורא געהאַט אַז ר' דודס אויסגע- 
צויגענע האַנט מיטן ווייז-פינגער זאָל זיך ניט אויסציען ביז צו די טרעפּ, ביז 
צו דער גאַס, און אים ניט שטעכן וי אַ שפּיז אין רוקן דורך דער גאַנצער 
שטאָט. 

די שטאָט קאָכט 


אין זאַרעטשער בית-מדרש האָט זיך עס אָנגעהױבן. 

דער גבאי צאַליע האָט צוגלייך מיט אַלע אַרומיקע שכנים געהערט זי 
נייס וועגן דעם צירולניק, וועגן דער עגונה און אַז דעם רבינס יינגעלע איז 
געשטאָרבן, ;איז װאָסי? זיי זיינען אַלע דריי װערט איינע די אַנדערף" 
האָט ער געזאָגט און איז אַרײן אין בית-מדרש צו מנחה מיטן בונט-שליסלען 
אין דער האַנט. אָבער דאָס מאָל האָט ער ניט באַדאַרפט װאַרטן ביז די יידן 
וועלן זיך צונויפקלייבן איינציקווייז צום מנין. אַ כאָפּטע יידן האָבן אַרײינגע- 
שטורעמט צוזאַמען און אַ סך הענט האָבן זיך געגעבן צום גבאי אַ שטרעק 
אויס, אַ ריס געטאָן פון זיין האַנט דעם בונט שליסלען און אים דערלאַנגט 
אַזאַ שטויס, אַז ער איז געפלויגן ביז צו דער טיר און איז דאָרט אומגעפאַלן, 
וי אַן אַרונטערגעקײקלטער שטיין פון אַ באַרג, װאָס קייקלט זיך נאָך לאַנג 
אין דער נידער, איידער ער בלייבט ליגן. שפּעטער האָבן די יידן צוישן 
זיך גערעדט, אַז אָט דער איבער אַכציק-יעריקער צאַליע מיטן בלויען מילץ- 
פּנים און די לאַנגע קרומע געדראָטעװעטע פיס, האָט טאַקע אין זיך צען 
לעבנס, אוב ער האָט זיך נאָך געקענט צוריק אויפהייבן, נאָר ער איז גע- 
בליבן שטום פון טויטישרעק. דער מנין האָט אים װידער אַרומגערינגלט 
און פון שנאה זיך אַזש געשטיקט מיט די וװערטער: 

--- ווייבער"באַגרעבער ! אַכציקזיעריקער פּגר! איבער דיר האָט זיך 
די עגונה אויפגעהאַנגען און דעם רבינס קינד איז געשטאָרבן. גיי און נעם 
איין אַ מיתה משונה, דיין פינפטע ווייב זאָל דיך באַגראָבן גלידערווייז. 

און ווידער האָבן זיך אַ סך הענט מיט אויסגעקרימטע נעגל געגעבן אַ 
גראָב איין אין זיין דאָרן האַרטן גוף, אים אַ הייב געטאָן אין דער הייך, וי 
מען הייבט אויף אַ קנויל דורכגעפוילטן שטרוי אויף אַ דריי-ציינערדיקן 
גאָפּל, און אים געגעבן אַ שליידער אַרױס פון בית-מדרש, 

--- איין זאַך האָבן מיר אויסגעפירט, -- האָט אַ ייד אָפּנעװישט איין 
האַנט אין דער צווייטער, -- ווען מען װעט די עגונה פירן אויפן בית-עולט, 

וועט צאַליע ניט אַרױסגײן אויף זיין גאַניקל פרעגן וי אַלט ס'איז דער מת, 

די אויפגעזאָטענע יידן האָט שטאַרק באַנג געטאָן װאָס דער גבאי האָט 
זיך ניט געפּרואווט שטעלן אַנטקעגן און מען האָט ניט באַװויזן אים צע'ממיתן 
נאָך מער. מען האָט געזוכט אַ קרבן אױיסצולאָדן אויף אים דעם אָנגעזאַמלטן 
כעס און איין בעל-הבית האָט באַשולדיקט דעם צוייטן. 

-- איך בין געווען דער איינציקער װאָס האָב זיך דעם מנוול קעגנגע- 
שטעלט, בעת ער האָט אונדזער רבין ניט פאַררעכנט צום מנין. איר אַלע 
האָט איינגענומען שטומעניש. 

-- מאָלט אייך אַז איר זייט ניט געווען דער איינציקער. פונדעסטוועגן 
האָט איר אים געגלייבט, דעם פּאַרך, אַז אונדזער רבי, דער צדיק, האָט גע- 
האַט צו טאָן מיט דער עגונה. איך בין געװען דער איינציקער װאָס האָב 
ניט געגלייבט, 

-- צו געלט קומט עס ניט. ווען דער רבי האָט גענומען אַרומגײן נאָך 
אַ גמילת-חסד, האָט איר זיך אָפּגערוקט; און ווען דער רבי האָט שוין פּראָסט 
און פּשוט געבעטן צדקה, זייט איר טויב געװאָרן אויף ביידע אויערן 

די יידן האָבן זיך געקריגט און געהיצט, ביז איינער פון געזעמל האָט 
באַמערקט דעם נייעם אונטער-שמש פון זאַרעטשער קלויז, 

-- ער איז שולדיק! 

קלמן האָט די גאַנצע צייט געלעבט אַ פאַרזונקענער אין זיין צער, באַ- 
האַלטן אין שפּינװועבס פון ספרים:חדר. ערשט איצט, ווען די יידן זיינען באַ- 
פאַלן דעם גבאי, האָט ער זיך פון זייערע געשרייען דערוואוסט װאָס ס'איז 
פאָרגעקומען און איז שטיין געבליבן מיט אַרױסגעקראָכענע אויגן, מיט אַן אָפן 
מויל, שטום, בלייך, אַ באַשלאָגענער מיט שווייסן. דער גאַנצער מנין האָט זיך 
אויף אים אַרױפגעװאָרפן : 

-- איר זייט נאָך ערגער פון צאַליען, טויזנט מאָל ערגער. אונדזער רבי 
האָט פאַר אייך איינגעשטעלט דאָס לעבן איר זאָלט מעגן חתונה האָבן. האָט 
איר געװאָרפן אייער ווייב און זייט געװאָרן אונטער:שמש ביי דעם המן הרשע 
װאָס האָט אונדזער רכין אַרױסגעטריבן פון בית-מדרש. : 

--- איר זייט ווערט מען זאָל אייך דערטרינקען אין שפּײיעכץ, -- האָט 
אַ בעל:הבית אױיסגעשפּיגן, און אויך די אַנדערע האָבן געכראַקעט שרייענ- 
דיק, אַז נאָר אַ געשלאָגענער הונט קען אַזױ לעקן די האַנט פון שלעגער, 
וי דער אונטער-שמש איז נאָכגעקראָכן דעם גבאי װאָס האָט אים געבריקעט 
מיט די פיס., 

די בימה, דער ארון-קודש, די הענגלייכטער -- אַלץ האָט זיך געשאָקלט 

פאַר קלמנס אויגן. ער איז אַרױסגעלאָפן אויפן הויף און איז שטיין געבליבן 
אַ פאַרטױבטער, געווען זיכער אַז דער צעשאָקלטער בית-מדרש װעט באַלד 
איינפאַלן --- און זיך ניט געקענט רירן פון אָרט, 


אויף דער מאַליאַרסקער בירזשע זיינען געשטאַנען און גערעדט 
די מאַליאַרעס אינאיינעם מיט די הענדלער פון האָלץ-מאַרק, װאָס געפינט זיך 
אַנטקעגנאיבער זאַװאַלנע גאַס. מוישקע צירולניקס גוטע ברידער װאָס האָבן 
אים געשװאָרן טריײישאַפט ביזקל קבר, האָבן אין האַרצן אים פיינט געהאַט 
פאַר זיין הערשעווען איבער זיי, פאַר זיין שטענדיקן באַרימען זיך און גרייסן 
זיך קעגן אייגענע חברים. אָבער בעת ער איז געוען אין זיין גדולה, האָט 
מען זיך פאַר אים געבויגן און אים גע'חנפט. איצט איז ער מיטאינמאָל 
קליין געװאָרן אין אַלעמענס אויגן, איטלעכער האָט זיך פון אים אָפּגעװאָרפן 
און געלייקנט אַז מאָריץ האָט אים געפונדעוועט בראָנפן. מען האָט זיך אי- 
בערדערציילט מיט הנאה וי די שכנים זיינען זיך צונויפגעלאָפן אויף זיינע 
ווילדע געשרייען, עלעהיי עס װאָלט געשריען אַ געקוילעטער חזיר, וי אַזױ 
מען האָט אים געפונען ליגן אין אַ קאַלוזשע בלוט און וי מען האָט אים אָפּ- 
געפירט אין יידישן שפּיטאָל פאַרנייען דעם צעהאַקטן שאַרבן. 

-- ער האָט מזל, --- האָט העכער פון אַלעמען געלאַכט דער שטוב-מאַלער 
אייזיקל באַראַש, --- ווען מען נעמט אים ניט אַװעק אין הקדש, װאָלט מען 
אים צעריסן אויף שטיקער, וי מען האָט צעריסן אויף שטיקער די פאַטשײלעץ 
פון דער עגונה, ווייל דער שטריק פון אַ געהאַנגענעם איז מזלדיק, אין שפּיטאָל 
היטן אים דאָקטױירים אין ווייסע כאַלאַטן, אַז קיין גוט אויג זאָל אים ניט 
שאַטן. קיינער ווייס ניט וי איך, װאָס ער האָט אָפּגעטאָן. 

--- װאָס נאָך האָט ער אָפּגעטאָן? -- רינגלען אים אַרום די מאַרק- 
הענדלער, יונגען אין גרויסע װאָליקעס, אונטערגענייט מיט פעל, און אין היט- 
לען מיט האַרטע לעדערנע דאַשקעס. 

דער לאַנגער אייזיקל באַראַש אין קורצן רעקל און די שמאָלע היזן 
װאָס קיינער וויל ניט הערן פון זיינע גבורות אויף דער מלחמה, האָט איצטער 
געהאַט צו דערציילן וי אַזױ מאָריץ האָט אים צוגעשטעלט אַ מעסער צום 
האַלדז, ער זאָל איינריידן קלמנען אַװעקװאַרפן דאָס ווייב, און װי קלמן איז 
נאָכדעם געקומען צו אים ער זאָל אים אַרייננעמען שלאָפן, נאָר ער האָט עס 
ניט געקענט טאָן איבער זיין ווייב, די ארורה. 

-- פערדישער יוון! און דו באַרימסט זיך נאָך אַז דו ביסט מיט מאָריצן 

אַ גוטער ברודער, =- פליט אים אַ שטיינערדיקע פויסט אונטערן קינבאַק 
און פון זעץ צעקלינגען זיך אין אייזיקלס אויערן אַלע ווילנער קלויסטער- 
גלאָקן. 

-- דערלאַנג אים מיט אַ בינטל פינגער איבערן פּרצוף און באַשמיר 
אים מיט רויטן פאַרב. ער און מאָריץ זיינען שולדיק װאָס די עגונה האָט 
זיך אויפגעהאַנגען, 

--- װאָס בין איך שולדיק ? --- טוט זיך אייזיקל אַ כאַפּ ביי דער קינבאַק 
װאָס ווערט גלייך אָנגעשװאָלן, -- נאָר איך האָב מיט מאָריצן געטרונקען? 
אַלע מאַליאַרעס האָבן מיט אים געטרונקען, זיי האָבן קלמנען אַרײינגעשלעפּט 
אין שענק און פון אים אָפּגעלאַכט װאָס ער לעבט מיט דער עגונה, 

-- הונגעריקער! מיר האָבן זיך געחברט מיט מאָריצן! מיר האָבן 
פאַרשלעפּט קלמנען אין שענק? -- שלאָגן זיך די מאַליאַרעס מִיט די פויסטן 
אין די ברוסט-קאַסטנס, אויפגעטרייסלטע פון שקריבילבול װאָס אייזיקל 
מאַכט אויף זיי, --- אַ בייזער יאָר אויף דיין קאָפּ! מיינסט מיר ווייסן ניט אַז 
ווען קלמן שעפּס איז צו דיר געקומען זאָלסט אים אַרײיננעמען שלאָפן, ביסטו 
געלאָפן צו מאָריצן ער זאָל דיר באַצאָלן פאַר אָפּריידן דעם שעפּס פון דער 
עגונה ? נאָר מאָריץ האָט דיר געגעבן פון אַ שטיין די וייכע. ער אַלײן 
האָט עס אונדז דערציילט. דו ביסט שולדיק װאָס די עגונה האָט זיך אויפ- 
געהאַנגען; דו -- און דער רב פון שלמה קיסינס הויף, 

-- דער רב פון שלמה קיסינס הויף איז שולדיק, -- האָבן די יונגען 
געריטשעט. 

--- מען דאַרף אים אַראָפּציען אַ ברעם ביז דער פּיאַטע. 

--- מען דאַרף איט אַרױסלאָזן די קישקעס, זיי מעסטן אויפן מעטער און 
װאַרפן פאַר די הינט, 

--- ער האָט דער'זרגעט אונדזערע אַ שװועסטער פון אָרעמען נאַראָד, 

-- קומט אויפן שול-הויף, דאָרט איז לעבעדיק. אין דער ערד אַרײן 
מיט אַלע פאַרדינסטן! קומט אויפן שוליהויף, 


אויפן שול-הויף האָט מען ניט געזוכט קיין אויסרייד פאַר סקאַנדאַלן, 
וי אויף דער מאַליאַרטקער בירזשע; דאָרט האָט געברויזט מיט אמתן גרימ" 
צאָרן. מען האָט זיך איבערגעגעבן וי די עגונה האָט צעריסן איר פאַטשיילע, 
צונויפגעדרייט פון דעם אַ שטריק און זיך אויפגעהאַנגען, דריי טריט פון איר 
שוועסטערס שטיבל. שכנים זיינען געגאַנגען אין שטיבלעך-װאַלד קלייבן האָלץ, 

האָט מען זי געפונען און גלייך דערקענט. איר עלנטער טוט האָט צעויגט 
דעם עולם און דער כעס האָט באַקומען צעברענטע אױגן, אויפגעריסענע 
מיילער און געביילטע פויסטן, מען האָט זיך דערמאָנט אין אייבער-שמש פון 
שטאָט-שול, װאָס דער עולם האָט שמחת-תורה געװאָלט ממיתן פאַרן פּאַטשן 
דעם אונטער-שמש, נאָר מען האָט זיך דעמאָלט אונטערגעגעבן װי שעפץ" 
לעך די שטאָט-גבאים, און דעם שמש ניט אָנגערירט, 

-- וואו איז ער, דער קאַטאָרזשניק ? מיר װעלן אים טאָן זיין רעכט, 

ר' יאָשע איז אויך דאָס מאָל ניצול געװאָרן. ער האָט דערשמעקט די 
סכנה באַצייטנס און איז פאַרשוואונדן. דאָס האָט די געמיטער צערייצט נאָך 
מער און דער עולם האָט זיך אַ לאָז געטאָן אויף זלמנקע דעם אונטער-שטש, 
װאָס האָט זיך אַקוראַט דעמאָלט אַװעקגעשטעלט ביים פּאָליש פון שטאָט-שול 
צונויפרופן אַ מנין, 

-- אָט איז ער, יאָשעס אונטערשטופּער! יאָשע האָט אים געפּאַטשט 
און ער האָט נאָך פאַנאַנדערגעקלעפּט די צעטלען, אַז די עגונה האָט ניט גע" 
טאָרט חתונה האָבן, 

--- װאָס האָט איר געװאָלט, ר' יאָשע זאָל מיך מער ניט נעמען צו 
חתונות און מיין ווייב און קינדער זאָלן שטאַרבן פון הונגער ? -- האָט זיך 
זלמנקע צעוויינט, און גענומען ציטערן מיט זיינע דראָבנינקע הענטלעך און 
פיסלעך. דער עולם האָט זיך פון אים אָפּגעקערט: 

-- אַ גנידע,. טפו זאָל ער װערן 

אין די קהלשע הייפן איז די ביטערניש געווען נאָך גרעסער. די שרעק 
פאַָרן לאַנגן װוינטער װאָס האָט זיך געשטעלט מיט שניי, פרעסט און ווינטן; 
די דאגות װאָס עס איז ניטאָ קיין האָלץ, קיין קוילן, קיין ליכט אין די שטיב- 
לעך און קיין לעמפּלעך אויף די קרומע גליטשיקע טרעפּ; די קללות פון די 
ווייבער און די געוויינען פון די קינדער; דאָס פאַרמיאוסט לעבן אין די 
קעלער-וואוינונגען מיט שטיקער אייז אויף די ווענט און פאַרפרוירענע אָפּ- 
טריטן ; דער שימל אין די ביינער און דאָס אַש אויף די פּנימער --- אַלץ האָט 
אַ שפּאַר געטאָן דורך די העלדזער, דורך די ציין, און זיך צונויפגעגאָסן אין 
אַ ווילדן געליאַרעם : 

-- דער רב פון שלמה קיסינס הויף איז שולדיק! אַלע רבנים זיינען 
שולדיק! אויב די קהילה װעט די רבנים ווייטער צאָלן שכירות, װעלן מיר 
מאַכן פון דער קהילה אַ קאַשע. קיין איין גראָשן טאָר מען ניט געבן די 
כלי-קודש, די קרומע רוקנס, גאָטס גנבים, 

-- אוודאי זיינען שולדיק די רבנים, װער דען איז שולדיק? -- האָבן 
צוגעשטימט די קרעמער אויף שאַװלער גאַס און רודניצקער גאַס, אויסגע- 

נאָגטע פון די מלוכה-שטייערן און געפּלאָגט פון די הורטאָװניקעס, װאָס מאָנען 
חובות, --- דאָס האָבן די רבנים אָנגעשיקט אויף אונדז די שומרי-שבתניקעס, 
זיי זאָלן אונדז פאַרשילטן הלמאי מיר פאַרמאַכן ניט די קראָמען אַ שעה פאַר 
ליכט-בענטשן, צוויי שעה פאַר ליכט-בענטשן, 

--- דער משוגענער רב פון שלמה קיסינס הויף איז שולדיק! -- האָט 
עס אָפּגעהילכט אַרום זי יאַטקעס, וואו די קצבטעס אין די ברייטע פאַרטעכער 
מיט די גרויסע קעשענעס זיינען געזעסן אָן אַ גראָשן לייזונג, -- ער האָט עס 
אַרױיסגעגעבן דעם חרם מען זאָל ניט טאָרן ברענגען קיין כשר פלייש פון 
אָשמענע. ער איז שולדיק װאָס די עגונה האָט זיך אויפגעהאַנגען. 

--- און אפשר איז דאָס רבילע ניט שולדיק! -- האָט אַ שינדער אין 
אַ לעדערנער קורטקע געזוכט גערעכטיקייט, --- מאָריץ האָט מסתמא איר צו- 
געזאָגט חתונה האָבן און דערנאָך זיך אוױיסגעלאַכט, האָט זי אים געשפּאָלטן 
דעם שאַרבן און זיך אַליין אויפגעהאַנגען, ווייל ער האָט זיך מיט איר ניט 
געװאָלט לייגן, : 

--- לייג זיך און שטיי ניט אויף, -- האָבן אים די עלטערע קצבים גע- 
געבן זייער ברכה, -- האָסט פאַרגעסן וי מאָריץ האָט געהעצט קעגן דער 
עגונה און קעגן רב װאָס האָט זי חתונה געמאַכט? אַלע וייסן אַז דער צי- 
רולניק איז איר נאָכגעקראָכן אַרום צוויי צענדלינג יאָר און זי האָט פון 
אים ניט געקענט פּטור ווערן. האָט זי באַשלאָסן : זיך אַ טויט און אים אַ טויט. 

-- אַבי ער פלעגט זיך באַרימען אַז קיין פרויענצימער זאָגט אים ניט 
אָפּ, -- וואונדערט זיך דער קאַלטבלוטיקער שינדער, -- אויב אַזױ, דאַרף 
מען װאַרטן ביז מאָריץ װעט געזונט װוערן און דערנאָך אים צוקלאַפּן מיט 
טשוועקעס צו דער טהרה-ברעט, 

די קצבים אָבער האָבן געהאַלטן, אַז אויב מוישקע צירולניק װעט אין 
שפּיטאָל ניט פאַרװאַרפן מיט די פיס און קראַפּירן, װעט מען נאָך באַוייזן 
מיט אים זיך אָפּרעכענען. דערווייל טאָר מען עס ניט פאַרשוייגן דעם רב 
פון שלמה קיסינס הויף װאָס ברענט און קאָכט, פאַרשילט אַ װועלט און מאַכט 
אַלעמען אומגליקלעך. 

-- מיר וועלן פון אים מאַכן קרעפּל-פלייש, 


עמעצער האָט אַ זאָג געטאָן אַז מען װועט די עגונה פּאַלמעסן. די פּאָליצײי 
זויל וויסן צי דאָס איז אַ זעלבסטמאָרד, אָדער אַ פאַרגװאַלטיקונג און אַ מאָרד, 
די ידיעה האָט אַ ריס געטאָן די הערצער ביי די קרעמער אויף דער שאַװולער 

גאַס, װוי דער ווינט רייסט די טירן פון זייערע געוועלבלעך, און ביי די יאַטקעס 
האָט מען שוין דערציילט, אַז מען וויל די עגונה אָפּגעבן די סטודענטן, זיי זאָלן 
זיך אויף איר לערנען שניידן, ניט פאַר קיינעם געדאַכט. די קצב'טעס האָבן 
גענומען שרייען צו זייערע מאַנסלײט ; 

--- אָקסן, װאָס שווייגט איר ? גייט מאַכט אַ שװאַרצן מאַרק אונדזערע 
פאַרזאָרגער, די כלל-טוער, האַקט זיי אויס די פענצטער אינאיינעם מיט די 
ציין,. אונדזערע אַ שוועסטער פּאַלמעסן? 

-- פּאַלמעסן גאָר ? --- האָבן די מאַנסבילן אונטערגעכאַפּט די ווייבער- 
שע קולות, -- זאָל מען די גבירים פּאַלמעסן, זאָל מען דעם רב פון שלמה 
קיסינס הויף אָפּגעבן די סטודענטן, 

די פליישער האָבן אַװעקגעשפּאַנט אויפרודערן די שטאָט. די גאַס- 
הענדלערקעס, ביי די פייער-טעפּ מיט צעגליטע קוילן, האָבן נאָכגעקוקט די 
קצבים מיט צוטרוי און אין די ברייטע מאַנסבילשע אַקסל געזען אַ פאַרזי" 
כערונג, אַז ס'איז נאָך פאַראַן ווער ס'זאָל זיך אָננעמען פאַרן אָרעמען און גע- 
מיינעם. דערפילט אַז מען קוקט אויף זיי װוי אויף באַשיצער, האָבן די פליישער 
זיך צוגערוקט אַקסל צו אַקסל און געשפּאַנט ערנסטע, פאַרכמורעטע, זיך ניט 
איבערגעוואונקען מיט באַקאַנטע. בלויז איין שינדער האָט זיך איינגעבויגן 
פאַרריכטן כלומרשט די שטיוול, און מיט אַ שעלמישן שמייכל צו די אַרומיקע, 
זיך אַ שפּיל געטאָן מיטן לאַנגן פינקלדיקן מעסער. דערנאָך האָט ער דאָס 
מעסער צוריק אַרײינגעשטעקט אין כאָליעװוע און זיך אויסגעגלייכט מיט אַ קאַל- 
טער צורה, וי איינער זאָגט: ביים שמועס מיט די שטאָט-טאַטעס װועט מען 
דעם ,פויגל" ניט דאַרפן לאָזן אין גאַנג, נאָר ווייזן אַז מען טראָגט אים ביי 
זיך, װעט ניט שאַטן, 

די נגידישע אַלט-נײע קלויז אויפן שול-הויף האָט זיך געטוליעט צו די 
אַרומיקע בתי-מדרשים אַן איבערגעשראָקענע. אירע פענצטער, באַמאָלטע פון 
פראָסט מיט מעשיות פון חומש, האָבן אין דעם אויפדערנאַכט געגלאָצט 
פאַרטונקלטע, ניט דורכגעלאָזט דעם שיין פון נר-תמיד, װאָס האָט געציטערט 
אין פּוסטן בית-מדרש. די בעלי-בתים זיינען געבליבן אין די היימען, ס'איז 
זיי ניט געווען צום האַרצן זיך ווייזן אין גאַס, אָבער די צוויי אַלטיטשקע 
מיט די מילך-ווייסע בערד פון קלויז ישן, װאָס זיינען געגאַנגען אין דער דע- 
לעגאַציע צו ר' לוי הורוויץ, זיינען יאָ אַרױס אין גאַס. איצט זיינען זי 
געגאַנגען צום מוהל לפּידות למשפּחת רוקח און אים געװאָלט פרעגן עטלעכע 
קשיות: היתכן אַז איבער זיין ברוגז אויפן פּאָלאָצקער דיין, איז ביי אים רעכט 
געווען, מען זאָל דעם דיין מחרים זיין און אַ יידישע טאָכטער זאָל זיך אַ מעשה 
אָנטאָן! היתכן אַז ביי אים איז רעכט געוען ברענגען אַן אומגליק אויף 

שומרי"שבת, מען זאָל פרייטאָג פאַרנאַכט מער ניט קענען טרייבן די ווייבער 
פון די קראָמען צו ליכט-בענטשן 1 היתכן.. אָבער די זקנים איז גאָרניט 
אויסגעקומען צו פרעגן, ווייל אַרױס צו זיי איז דעם מוהלס זון און געזאָגט 
אַז דער טאַטע איז אַװעקגעפאָרן צו אַ שוועסטער הינטער װאַרשע. און די 
צוויי אַלטיטשקע האָט דער יונגערמאַן גע'עצהט גיין װאָס גיכער אַהיים, מען 
זאָל ניט מיינען אַז זיי זיינען אונטערגעשיקט פון די ראַזבױניקעס, װאָס ווילן 
צעראַבירן די געשעפטן מיטן אויסרייד, אַז זיי נעמען זיך אָן פאַר דער עגונה. 

אין ר' שאולקעס קלויז, וואו עס האָבן געדאַװונט די בני-תורה און שאַרפע 
אגודה-לייט, האָט זיך געטאָן חושך, אַזױ װוי זיי זיינען נאָך געווען איידעמט 
אויף קעסט, האָבן זי זיך ניט געקענט אויסקויפן ביים שווער, הלמאי זיי זיי" 
נען געגאַנגען אין דער דעלעגאַציע צום רב. אַ ייד מיט אַ שפּיציק בערדל 
און אַ שפּיציק קול האָט געזידלט דעם איידעם פאַרן גאַנצן בית-מדרש אין די 
אויגן, אַז ווען ער ווייט עס פריער, װאָלט ער מיט דעם גרויסן נדן געקראָגן 
פאַר דער טאָכטער אַ צאָן-דאָקטאָר. אַ צווייטער בעל-הבית -- אַ קיילעכדיק 
יידל מיט אַ פּנים װוי אַ שװאַנגערע, געלע לבנה -- האָט געשריען אויף זיין 
איידעם נאָך העכער : ;בעת איך בין געזעסן אויף קעסט, בין איך געזעסן און 
געלערנט און ניט געפירט קיין מלחמה מיט מזרחי". די יונגעלייט האָבן זיך 
פאַרענטפערט, אַז זיי האָבן געמיינט לשם שמים, נאָר ר' לוי הורוויץ האָט 
איבערגעכאַפּט די מאָס, פון גרויס צעקאָכטקײט װאָס זיין משוגענע טאָכטער 
איז פון איר חדר אַרױסגעלאָפן אַ נאַקעטע. פּונקט אין דער מינוט האָט זיך 
אויפן שװועל פון ר' שאולקעס קלויז באַװיזן ר' לוי הורוויץ. די בעלי-בתים 
זיינען גלייך אַנטשויגן געװאָרן, און האָבן אויך שפּעטער ניט געוואוסט, צי ר' 
לוי האָט אויפגעכאַפּט אַז מען האָט גערעדט וועגן אים און זיין טאָכטער, אָדער 
גאָרניט געהערט. ער האָט אַ שפּאַן געטאָן צו זיין מזרח-שטאָט און שטרענג 
אַ געשריי געגעבן צו דער קופּקע צעטומלטע יידן : 

--+ מה יום מיומים ? פאַרװאָס שטעלט מען זיך ניט דאַװנען מעריב ! 

אַנשטאָט ריידן שטיל און געבראָכן, װי מען האָט דערװאַרט, האָט זיין 
קול אָפּגעקלונגען נאָך קריגערישער װי שטענדיק. נאָך מעריב, ווען ער האָט 
אַ שפּרײיז געטאָן צום אַרױסגאַנג, האָבן אים פאַרהאַלטן ביידע איידעמס אויף 
קעסט און גענומען קרעקען : דער וועד-הרבנים װאָלט באַדאַרפט אויסהענגען 
אַ מודעה, אַז די קלויז-יידן טראָגן ניט קיין אחריות פאַר דעם װאָס די עגונה 
האָט זיך אויפגעהאַנגען. 

-- דער וועד-הרבנים און די קלויז-יידן מוון יאָ נעמען איף זיך 
די אהריות פאַר דעם װאָס ס'איז פאָרגעקומען, -- האָט ר' לוי געענטפערט 
און אַרױסגעשפּאַנט פון בית-מדרש, 

די שכנים פון שלמה קיסינס חויף האָבן געוואוסט, אַז װאָס פינצטערער 
עס איז דעם רב איפן האַרצן, אַלץ ליכטיקער איז בינאַכט אין זיינע 
פענצטער. דער רב לויפט אַרום איבער זיינע חדרים און זאָגט תהילים. אָבער 
נאָכדעם וי מען האָט זיין טאָכטער צוריק אַװעקגענומען אין משוגעים-הויו, 
פלעגט אין בית-הרב ווערן פינצטער פון צען אויפדערנאַכט. וייזט אויס אַז 
ער האָט מער ניט געהאָפט אויף אַ רפואה פאַר דער טאָכטער און אויפגעהערט 
מתפּלל זיין. מיטאַמאָל האָט ביי אים ווידער גענומען ברענען עלעקטרע 
גאַנצע נעכט. כיענע, די הויף-:שכנה װאָס ראַמט ביי אים, האָט פון די בית- 
דיןדשמשים געהערט, אַז דעם פּאַלאָצקער דיינס יינגעלע ליגט אין קינדער" 
שפּיטאָל אויף פּאָהוליאַנקע; און זי אַלײן איז געווען דערביי וי איר בעלי 
הבית האָט געיאָגט די שמשים גיין אין שפּיטאָל, זיך דערוויסן װאָס דאָס 
קינד מאַכט. ר' לוי איז אַרומגעלאָפן איבער די צימערן מיט זיין תהילימל 
אין דער האַנט און געזאָגט אָן אויפהער שוין אויך אינמיטן טאָג. דער שטוב- 
יידענע איז געקומען אַ מאָדנער געדאַנק אין קאָפּ און זי אין אַראָפּ צן די 
הויף- שכנים : 


--- איר ווייסט װאָס איך װעל אייך זאָגן ? מיין רב זאָגט איצט תהילים 
גאַנצע טעג און נעכט פאַרן פּאָלאָצקער דיינ'ס יינגעלע. 


מענטשן האָבן געהויבן מיט די פּלייצעס. אַלע האָבן געוואוסט אַז דער 
הױיפּט-קעגנער פון פּאָלאָצקער דיין אין דער מעשה-עגונה איז ר' לוי הורוויץ; 
זאָגט ער גאָר תהילים פאַרן פּאָלאָצקער זיינ'ס אַ יינגעלע? אַז ער איז 
אַ קאַפּױערדיקער מענטש האָט מען אויך געזען פון זיין גיין אין בית:מדרש 
צו מעריב גראָד אין דעם פאַרנאַכט, ווען די שטאָט האָט געקאָכט מיט דער גע" 
האַנגענער ; און די קרעמער זיינען גרייט געווען שווערן, אַז ווען ר' לוי איז 
צוריקגעגאַנגען פון בית-מדרש, האָט ער אונטערגעברומט אַ ניגונדל, 


-- אַזאַ קופּערנעם שטערן קען האָבן נאָר אַן אָנזעצער, --- האָבן די קרע" 
מער געשמועסט צווישן זיך, 


שפּעט אין אָװונט זיינען די קצבים צוריקגעקומען פון קהילה און דער" 
ציילט אַז זיי האָבן די שטאָט-גבאים אַזױ צעפּלאָכטן, אַז יענע זיינען אַװעקגע- 
לאָפן אויסן הויט, פּועלן מען זאָל די עגונה ניט פּאַלמעסן. מאָרגן פרי װעט 
מען זי אַריבערפירן פון יאַקאָבישפּיטאָל אין יידישן הקדש אויף שפּיטאַלנעט 
און איבערמאָרגן װעט זיין די פּאַראַדנע לוויה מיט צוויי פערד. מען האָט די 
קצבים דערציילט אַז דער רב פון שלמה קיסינס הויף, דער שולדיקער אין 
אַלע צרות, האָט נאָך די העזה זיך אַרומצודרײיען אין די געסלעך, 


--- זייער גוט, -- האָבן די פליישער געזאָגט שטאַרק צופרידענע, -- 

מען זעט אַז ער חלשט מען זאָל אים אַװעקפירן אויפן בית-עולם אינאיינעם 
מיט דער עגונה. מיר װעלן אים צוליב טאָן. 

--- זיינע מיטהעלפער זיינען זיך צעלאָפן װי מייז אין די לעכער, נאָר 
ס'מאַכט ניט אויס. די אַלע אַנדערע כלי-קודש זיינען שטינקעס, דער אמתער 
העכט איז -- ער! 

-- ביז דער לוויה קען ער קריגן קאַלטע פיס, װי זיינע אַנדערע מיט" 
העלפער, און אויך אַנטלויפן, 

-- וועלן מיר מאַכן אַ פּאָגראָם אויף זיין שטוב, -- האָבן די קצבים 
געענטפערט, לאַנג צװישן זיך געטאָלקעװעט, גערייכערט, געשפּיגן, געזידלט 
די רבנים און זיך צעגאַנגען איבער די שטיבער. 

רי לוי האָט ניט קיין מורא 


ר" אשר-אַנשל, דער רב פון די גיטין, האָט זיין יאָסעלען געשיקט 
צו ר' שמואל-מוניען, און דעם איידעם, פישל בלום, האָט ער באַפוילן גיין צו 
ר' כתריאל כהנאן --- די צוויי רבנים װאָס זיינען מיט אים אינאיינעם געזעסן 
ביי דעם דין:תורה מיטן פּאָלאָצקער דיין. ר' אשר-אַנשל האָט זיי געבעטן זיך 
מטריח זיין און גלייך אַריבערגיין צו ר' לוי'ן אין שטוב, אָבער ר' אשר-אַנשל 
אַליין האָט באַדאַרפט שרייען און אפילן טופּען מיט די פיס, ביז ער האָט זיך 
אַרױסגעריסן פון זיין ווייב און טאָכטער, װאָס האָבן אים ניט געװאָלט אַרױס- 
לאָזן אין די טומלדיקע געסלעך. וען יאָסעלע איז געקומען צו ר' שמואל- 
מוניען, דעם מורה-הוראה פון גלעזער- גאַס, האָט זיך דאָרט איבערגעחזרט 
די זעלבע סצענע וי ביים רב פון די גיטין, ר' שמואל-מוניעס ביידע טעכטער 
מיט די שמאָלע אױיגן-שפּעלטעלעך, שטענדיק פול מיט ביטול צו דער גאַנצער 
וועלט, האָבן איצט געעפנט גרויסע אויגן און געשריען אויפן טאַטן, אַז אין 
אַ טאָג וי אין דעם היינטיקן, איז פאַר אַ רב געזינטער ער זאָל זיך ניט באַ- 
ווייזן אינדרויסן, נאָר אין ר' שמואל-מוניען האָט זיך אױיפגעכאַפּט דער גרוי- 
סער אויסטויגער, װאָס דרייט מיט אַלע רבנישע אסיפות, און ער איז גלייך 
אַװעק צו ר' לוי'ץ,. פישל בלום, ווידער, האָט אפשר דאָס ערשטע מאָל, זינט 
ער קומט אַריין צו ר' כתריאל כהנאן, דאָרט ניט געטראָפן אַ פולע שטוב 
מיט סוחרים װאָס קומען דורך אַ ברירה אויסגלייכן סיכסוכים. ר' כתריאל 
כהנא האָט לאַנג געוואויגן אויף זיין דלאָניע די עקן פון זיין שווערער קופּער- 
רויטער באָרד, געהאַט אַ שיקול-הדעת, ער זאָל יאָ גיין אָדער ניט גיין, ביז 
ס'איז ביי אים געבליבן אַז ער וועט יאָ גיין,. בעת די רבנים זיינען געגאַנגען 
דורך די געסלעך, האָט מען אויף זיי געקוקט פון אַלע ווינקעלעך. האָבן זי 
זיך געאיילט מיט אַראָפּנעלאָזטע קעפּ, װוי אין אַ שלאַקס-רעגן פּאַזע די הייזער, 
אונטער די דעכער, 

אַלע דריי זיינען צו ר' לויין צוגעשטאַנען, דער וועד-הרבנים זאָל מכריז 
ומודיע זיין, אַז די עגונה האָט זיך גענומען דאָס לעבן, ניט ווייל מען האָט 

זי גע'אסרט אויפן צווייטן מאַן, נאָר ווייל ס'איז אויף איר אויפגעשטאַנען אירער 
אַ געוועזענער חתן, אַ מאַרק-הענדלער ; און אַז אויך דער פּאָלאָצקער דיין 
איז ניט גערודפט געװאָרן פון די רבנים, נייערט פון זיינע אַלטע שונאים, 
ר' לוי, דער שטענדיקער אַרומלויפער איבער די צימערן, איז דאָס מאָל 
דווקא געזעסן רואיק ביים טיש, געזופּט טיי און צוגעביסן, און לויט זיין באַ- 
נעמונג האָט אויסגעזען, אַז ער האָט אפילו הנאה פון דעם װאָס זיינע חברים 
טרייסלען זיך פון פַּחֹד. 

-- מיר טאָרן ניט דערלאָזן אַז די שטאָט זאָל אויף אונדז אַרױפװאַרפן 
די אחריות פאַרן אומגליק, --- שפּרינגט אונטער ר' אשר-אַנשל פון גרויס 
אויפרעגונג, 

--- איר מיינט אַז מען קען זיך תמיד אַרױסמאַכן פון אחריות דורך דעם 
װאָס מען זאָגט אַז מען טראָגט ניט קיין אחריות ? -- גיט ר' לוי אַ שטאָך 
דעם שװאָגער, װאָס האָט אים געגעבן אַ משוגענע שוועסטער פאַר אַ ווייב, 

-- ידי לא שפכהת את הדם הזה, -- יל ר' אשר-אַנשל דאָס מאָל ניט 
פאַרשווייגן, --- איך נײין געווען קעגן גיין בחומר הדין. בלית ברירה האָב איך 
מסכים געווען מען זאָל דעם פּאָלאָצקער דיין אויף אַ שטיקל צייט אויפהערן 
צאָלן שכירות. לא עלתה על דעתי אַז עס װעט פון דעם אַרויסקומען אַזאַ 
אומגליק, : 

--- איך בין אוודאי געווען קעגן, -- גיט ר' כתריאל כהנא אַ קלונג 
מיט זיין באַס װי מיט אַ גלאָק, --- אָבער ר' לוי האָט דורכאויס פאַרלאַנגט מען 
זאָל דעם פּאָלאָצקער רודפן. 

דער קליינוואוקסיקער און רירעוודיקער ר' שמואל-מוניע איז אויסער 
זיך. אויף זיין פּנים באַװייזט זיך אפילו ניט זיין מוראידיקער ביטול-שמייכל. 
די האָר-װאָרצלען אויף זיין דיקער נאָז באַװעגן זיך אַזש און זיין ווייסע 
צעפֿװאַליעטע באָרד איז אינגאַנצן דורכגעשוויצט, 

אַלע צרות זיינען אַרױסגעקומען, ווייל מען האָט מִיךְ ניט צוגעלאָזט 
דורכפירן דעם ענין, כולו עלמא לא פּליגי אַז װאָס שייך פּאָליטיקע איז עס 
מיין מקצוע. האָט מען זיך אָבער אויף מיר ניט געװאָלט פאַרלאָזן. איצט 
זעט איר ! 

געוויס זע איך, --- פּױקט ר' לוי מיט די פינגער אין טיש און קוקט 
אויף זיינע חברים פון אונטער די אויפגעשטעלטע ויעס, -- מען האָט דעםם 
פּאָלאָצקער דיין אויפגעהערט צאָלן שכירות;: דער גבאי האָט אים ניט 
פאַררעכנט צו אַ מנין; דער מלמד האָט זיין יינגל אַרױיסגעטריבן פון חדר ; 
אַ קינד איז ביי אים געשטאָרבן; איך בין געגאַנגען צו אים און געפאַלן פאַר 
אים תחנון ער זאָל חרטה האָבן, און אויך זיין רביצן האָט זיך ביי אים גע- 

בעטן, אָבער ער איז געבליבן ביי דאָס זייניקע. קעגן דער תורה, קעגן אַלע 
ראשונים און אחרונים, קעגן ווילנער וועד-הרבנים און דעת:הקהל -- גע- 
בליבן ביי דאָס זייניקע. נאָר מיר, די מורי-הוראות פון וועד-הרבנים, מיר 
האָבן זיך דערשראָקן פאַרן ערב-רב, װי חדרייינגלעך פאַר שקאָצים מיט 
שטיינער. 

-- אַז איר האָט פאַרקאָכט אַ קאַשע, דאַרפן מיר עס אויפעסן! -- גיט 
זיך ר' שמואל-מוניע אַ קאָך-אויף, 

-- די שטאָט האַלט אייך פאַרן שולדיקן און מיר האָבן איינגעשטעלט 
מיטן קומען אַהער, כדי אייך ראַטעװען, -- ברומט ר' כתריאל כהנא, 

-- כדי זיך צו ראַטעװען! -- שניידט אים אָפּ ר' לוי, -- איר האָט 
מורא אַז די קהילה װעט אייך אויפהערן צאָלן שכירות, --- װאַרפט ער פייער- 
דיקע בליקן פון איין מורה-הוראה אויפן אַנדערן, 

ר' כתריאל כהנא איז בטבע אַ גרויסער נאָכטראַכטער און רעדט ניט קיין 
איבעריקע רייד. ווען איין סוחר דערציילט אים וועגן צוייטן סוחר זאַכן 
װאָס זיינען ניט שייך צו דער ברירה, בייגט ר' כתריאל אַרונטער דעם קאָמּ 
נעמט זיך אָן ביי די עקן פון דער באָרד און לאָזט אַרױס אַ לאַנגן אויסגעצוי- 
גענעם איאָאָראָ!* זיין טיפער ברום האָט אין זיך דעם בעל-הבתיש-געזעצטן 
נאָכקלאַנג פון אַ װאַנט-זײגער מיט יידישע אותיות, װאָס קלינגט שבת פאַר- 
נאַכט: ,צייט צו גיין דאַװנען מנחה". ,צייט צו גיין עסן שלש-סעודות?". זיין 
באַזאַכטער, האַלב פאַרשוויגענער און פאַרדראָסלעכער ברום דערמאָנט דעם 
סוחר ער זאָל צופיל ניט פּלאַפּלען און ער װוערט אַנטשװיגן מיט דרך-ארץ, 
ר' כתריאל כהנא לאָזט אויך איצטער אַרױס זיין טיפן אויסגעצויגענעם 
קיאָדאָראָ! ער זאָל ניט דאַרפן ענטפערן אויף די באַליידיקונגען. װיבאַלד ר' 
לוי'ס ווילדע עקשנות האָט גענומען די אייבער-האַנט אויף זיין שכל הישר, 
איז ניט שייך מיט אים זיך צו דינגען. אָבער ר' שמואל-מוניע וויל ניט פאַר 
שווייגן. 

--- אייך גייט ניט אין כבוד התורה און ניט אין כבוד פון די ווילנער 
רבנים ; אייך גייט אין לעבן בלויז איין זאַך: דער פּאָלאָצקער דיין זאָל ביי 
אייך ניט אויספירן. בלויז דאָס זייט איר אויסן, 

-- יאָ, דאָס בין איך אויסן. דער פּאַלאָצקער מסית:ומדיח זאָל ניט 
אויספירן בין איך אויסן, --- שפּרינגט ר' לוי אויף און זיין קנאי'שע היציקייט 
ברעכט אַרױס פון אונטער זיין ביז איצטיקער געמאַכטער רואיקייט, װוי וואַ- 
טער ברעכט אַרױס פון אונטער אַ דינעם שיכט אייז, --- די גאַנצע שטאָט ווייס, 
אַז די עגונה האָט זיך גענומען דאָס לעבן ניט איבער אונדז. קאַרג זיינען 
היינטיקע צייטן דאָ ווייבער און מאַנסלײט, װאָס לעבן אינאיינעם קעגן אַלע 

דינים פון דער תורה? אויסער דעם פאַרשטייען אַלע, אַז װי לאַנג דער 
פּאָלאָצקער זקן-ממרא האָט ניט קיין חרטה אויף זיין היתר, קען דער ווילנער 
וועד-הרבנים אים ניט פאַררעכענען פאַר אַ חבר און אים צאָלן שכירות. נאָר 
גראָד דערפאַר װאָס דער פּאָלאָצקער האָט מתיר געמאַכט אַן אשת איש 
און איז אַרױס קעגן אַלע רבנים -- גראָד דאָס געפעלט דעם ערב"רב װאָס 
שטעלט זיך איין פאַר אים. דאַרפן מיר באַשטײן אַז מיר זיינען גערעכט, 
ניט ער,. מיר דאַרפן באַשטײן אויפן דין התורהי 

-- ס'איז אַ חילול השם, --- קרעכצט ר' אשר-אַנשל, -- אַ שטאָט מיט 
יידן האַלטן אַז מיר האָבן ניט קיין ברעקל רחמנות אין אונדזער האַרצן 

--- האַלטן זיי! און דורך אונדזער אַרױסװײיזן פּחדנות װעלן מיר דעם 
חילול השם נאָך מער פאַרגרעסערן, -- גיט זיך ר' לוי אַ טראָג איבערן חדר 
און שטעלט זיך אָפּ פּונקט אַזױ ראַפּטום קעגן ר' שמואל-מוניען, -- גייט 
אַװעק איידער די לוויה פון דער עגונה קומט אַהער. 

--- די לוויה פון דער עגונה { -- טאַפּט מיט שרעק ר' שמואל-מוניע זיין 
ווייכע ווייסע באָרד, װוי אירע האָר װאָלטן פּלוצעם געװאָרן דראָטענע. 

--- דער ערב-רב וויל מיך מקיים פּסק זיין, --- לאַכט ר' לוי אויפגערייצט, 
ביטער, נאָר אינגאַנצן אָן שרעק, -- איר וייסט ניט? איך האָב עס 
געהערט היינט פרי ניים דאַװנען. 

די רבנים, געפּלעפטע און איבערגעשראָקענע, קוקן דערשטוינטע אויף ר' 
לוי'ן, װאָס דרייט זיך אַרום איבערן שטוב, מיט די הענט פאַרלייגט אַהינטער, 
אַ יום-טובדיק אויפגעראַמטער, וי ער װאָלט דערװאַרט אָנגעלײיגטע געסט, 

--- די יידענע װאָס ראַמט ביי מיר האָט דערציילט, אַז זי האָט זיך גע" 
בעטן ביי די שכנים זיי זאָלן דעם טויער צושליסן, נאָר די שכנים האָבן מורא 
אַז אויב זיי וועלן דעם טויער צושליסן, װעט דער המון אים אויפברעכן און 
חרוב מאַכן דעם הויף, איז מילא איך, טראָג איך אחריות, אָבער איר טראָגט 
דאָך ניט די אחריות, איר זייט דאָך אין גאָרניט שולדיק, זייט איר ניט מחויב 
צו ליידן,. גייט אַװעק איידער די מחנה קומט אָױ 

--- איך בין ניט זיכער אַז די מחנה װועט ניט פאַרקערעווען אויף גלעזער- 
גאַס און ניט אויסהאַקן ביי מיר די שויבן, --- זאָגט ר' שמואל-מוניע אַ פאַר- 
ציטערטער. 

--- איצט װאָלט געווען די גלייכסטע זאַך, ר' לוי, אַז איר אַלײן זאָלט 
אויך אַװעק פון שטוב, --- לאָזט זיך ר' כתריאל כהנא צו דער טיר. 

--- גייט, גייט װאָס גיכער, -- יאָגט זיי אונטער ר' לוי, -- און טאָמער 
וועט אייך די לוויה פאַרצוימען דעם וועג, זאָלט איר טענהן אַז איר זייט ניט 

שולדיק. ;דער רב פון שלמה קיסינס הויף איז אין אַלץ שולדיק", זאָלט איר 
זאָגן. 

ר' כתריאל כהנא מאַכט זיך טויבלעך צו די שטעכווערטלעך, נאָר ר' 
שמואל-מוניע קען ניט אַריבערטראָגן ר' לוי'ס חוזק און שרייט מיט אַ ניט- 
נאַטירלעך הויך קול, וי ער װאָלט מיט זיין געשריי פאַרשריען די אימה 
װאָס אים איז באַפאַלן ; 

-- ס'איז טאַקע אמת אַז איר טראָגט די אחריות, די מהומה האָט איר 
אָנגעמאַכט, ניט מיר, ווען מען הערט אייך, װאָלט מען אויפן פּאָלאָצקער 
דיין אויסגערופן אין שטאָט-שול אַ חרם הגדול מיט שופר בלאָזן און שװואַרצע 
ליכט, פונדעסטוועגן אויב איר װועט מיר צװאָגן, אַז איר וועט מיר לאָזן ריידן 
צום עולם און דערווייזן אַז מיר זיינען ניט שולדיק, װעל איך בלייבן... יאָ, 
איך װעל בלייבן! 

-- איצט איז שוין צו-שפּעט זיך שטעלן אויס'טענהן מיטן עולם, -- 
צעשפּרײט ר' כתריאל כהנא די הענט, -- איצט איז די גלייכסטע זאַך דעם 
עולם אויסצומיידן, 

ס'איז נאָך איצט אויך ניט צוישפּעט, -- פאַרהאַלט ר' אשר-אַנשל די 
מורי-הוראות, -- שמחת-תורה אינדערפרי, ווען דער עולם האָט געװאָלט דעם 
אייבער-שמש מזיקן, זיינען די גבאים אַרױס ריידן און דער עולם האָט זיך 
איינגעשטילט, אַז די לוויה-באַגלײיטער וװעלן דערזען וי אַלטע רבנים גייען 
אַרױס ריידן צו זיי מיט גוטן, וועלן זיי זיך באַרואיקן. מיר דאַרפן דערציילן 
וויפל איינזעעניש מיר האָבן געהאַט מיטן פּאָלאָצקער דיין, כאָטש ער האָט 
פאַרבראָכן קעגן דין התורה, און אַז אין אומגליק מיט דער עגונה זיינען 
מיר אַװודאי ניט שולדיק, 

-- איך װועל זיך ניט פאַרענטפערן, --- לויפט ר' לוי אַרום איבערן חדר 
מיט אַ שווינדלדיקער גיכקייט, --- איך װעל ניט דערלאָזן אַז דער פּאָלאָצקער 
מסית-ומדיח זאָל אויספירן, אדרבה, איך על זאָגן אַז איך בין געווען דורכאויס 
פאַר דעם מען זאָל אויף אים אויסרופן אַ חרם, 

-- קומט! ער איז משוגע געװאָרן. -- שטופּט ר' שמואל-מוניע ר' 
כתריאל כהנאן צום אַרױסגאַנג, 

--- מיר טאָרן ניט אַװעקגײן, רבותי, מיר טאָרן ניט איבערלאָזן ר' לויץ 
אַליין, --- בעט זיך ר' אשר-אַנשל. 

-- ער איז אייער שװאָגער, ניט מיינער. און איך בין עלפִּי דין ניט 
מחויב איינצושטעלן דאָס לעבן פאַר זיינע משוגעתן. הלוואי װאָלט איך גע" 
פאָלגט מיינע טעכטער און ניט געגאַנגען, -- גװאַלדעװעט ר' שמואל-מוניע 
און לאָזט זיך אַװעק דעריאָגן ר' כתריאל כהנאן, װאָס איז שוין אַרונטער פון 
די טרעפּ, 

-- גייט איר אויך, --- שרייט ר' לוי אויף ר' אשר-אַנשלען װאָס איז שטיין 
געבליבן אינמיטן חדר, -- איר זייט דאָך בכלל ניט געווען פון די שופטים, 
מיר זיינען קרובים און טאָרן על-פּיידין ניט זיצן אין איין בית-דין. זייט איר 
געווען בלויז אַ בייזיצער און טראָגט קיין אחריות ניט. די גאַנצע אחריות 
טראָג איך, און איך נעם עס אויף זיך! 

אָבּער ר' אשר-אַנשל גייט ניט אַװעק. ער מאַכט צו די טיר און דער" 
נעענטערט זיך צו ר' לוי'ץ מיט פּאַמעלעכע טריט: 

--- איך ווייס פאַרװאָס איר ווילט איינשטעלן דאָס לעבן און גיין קעגן 
אַ צערייצטן המון, אייך איז מיאוס געװאָרן דאָס לעבן,. רחמנא ליצלן, ווילט 
איר זיין אַ קדוש, 

--- אמת, קצתי בחיי, --- לאָזט זיך ר' לוי אַראָפּ אויף זיין שטול און ציט 
קוים דעם אָטעם.--. איך קען מער ניט אַריבערטראָגן אַ לעבן צוישן 
מענטשן װאָס טרייסלען זיך אָפּ פון אחריות, װוי מען טרייסלט אויס די קע- 
שענעס צו תשליך, איך בין אַ מאמין, ווייס איך אַז ס'איז אויף מיר נגזר גע- 
װאָרן צו האָבן יסורים פון אַ וייב און אַ טאָכטער, און איך האָב קיינעם 
ניט געהאַלטן פאַר שולדיק, איר אָבער האָט שטענדיק מורא, איך זאָל אייך 
ניט פאָרװואַרפן, אַז איר האָט מיר געגעבן אַ קראַנקע שװועסטער פאַר אַ ווייב, 
האַלט איר זיך אין איין אָפּטרײסלען: איך טראָג קיין אחריות ניט. איבער 
מיר, הייסט עס, זיינען פריער אייער שוועסטער און נאָכדעם אייער פּלימעניצע 
אַרונטער פון זינען, האָב איך אייך גענומען טאָן אויף להכעיס און זאָג אייך 
טאַקע אַרײן, אַז אי האָט מיר געגעבן אַ קראַנקע שוועסטער פאַר אַ וייב, 

--- איר נעמט אויף זיך מער וויפל אַ ייד מעג אויף זיך נעמען, -- רעדט 
ר' אשר-אַנשל שטיל-פאַרטרױילעך, -- איר ווילט אויפגעהעצטע יידן שטופּן 
צו אַ רציחה, חס ושלום, זייט מוחל װאָס איך זאָג עס אייך, נאָר ר' שמואל- 
מוניע איז פאָרט גערעכט. איר וילט ניט צלאָזן אַז דער פּאָלאָצקער דיין 
זאָל אויספירן, באָדײי עס זאָל אייך קאָסטן דאָס לעבן, חס'וחלילה, 

-- אמת, איך וויל ניט צולאָזן אַז דער מסית-ומדיח זאָל אויספירן, באָדײ 
עס זאָל מיר קאָסטן דאָס לעבן. ער טוט ניט װי די מופקרים און בעלי-תאוות 
טוען, ווייל אַזױ ווילט זיך זיי, ווייל זיי קענען ניט ביישטיין דעם נסיון. ער איז 
עובר אויף דער תורה --- אין נאָמען פון דער תורה. ער איז אַ מסית-ומדיח 
מיט פאַרגלאָצטע אויגן, אַ בעל-רחמים כלומרשט, און יידן װאַרפן אַראָפּ 
דעם יאָך פון יידישקייט מיט זיין היתר,. איז געקומען די צייט, רבנים זאָלן 
מקדש השם זיין ניט צווישן גויים, נאָר דווקא צווישן יידן. זיי גלייבן אין 
פּאָלאָצקער, ווייל זיי זעען אַז ער איז גרייט אויסשטיין יסורים און זאָגט זיך 
ניט אָפּ פון זיין דעה. דאַרפן די זעלבע יידן זען, אַז די רבנים װאָס האָבן גע" 

זאָגט פאַרקערט װווי דער פּאָלאָצקער, זיינען אויך גרייט זיך מקריב זיין פאַרן 
רבונו של עולם און פאַר דער תורה. ערשט דעמאָלט וועלן זיי אונדז טרויען 
אַז די עגונה האָט ניט געטאָרט חתונה האָבן, 

-- איך װעל בלייבן מיט אייך, --- זאָגט ר' אשר-אַנשל נאָך אַ וויילע 
נאָכדענקען, --- װויבאַלד איר װוילט ניט ריידן צו די יידן מיט גוטן, איז אָדער 
איר װעט אַװעקגײין אינאיינעם מיט מיר, אָדער איך בלייב מיט אייך,. יהיה 
מה שיהיה! איך וויל ניט איר זאָלט זאָגן אַז איך מאַך זיך ווייטער אַרױס 
פון אחריות. 

-- איך דאַרף נאָך אַז אייער ווייב און קינדער זאָלן אויף מיר אַרױיפ- 
װאַרפן די אחריות טאָמער מיט אייך װועט עפּעס געשען? די מינוט זאָלט איר 
אַװעקגײן ! --- שפּרינגט ר' לוי אויף מיט דער ווילדקייט פון אַ חיה װואָס האָט 
אירע לאַפּעס אָפּנעסמאַליעט אין פייער, 

ר' אשר"-אַנשל קען די היציקייט פון זיין שװאָגער, נאָר אַזאַ כעס האָט ער 
נאָך ניט געזען ביי אים. רוקט זיך ר' אשר אַנשל אַרױס דורך דער טיר 
און, קעגן אייגענעם ווילן, מוז ער פאָרט טראַכטן דאָס זעלבע װואָס אַלע טראַכטן, 
אַז ווען מען האָט אין זיך אַזאַ משוגענעם כעס וי ר' לוי, איז קיין וואונדער 
ניט ווען די בני-בית ווערן משוגע אויף אַן אמת, 

צוויי לוויות 


{ ער טאָג איז געווען אַ פראָסטיקער און כְמאַרנער. דער שניידיקער 
ווינט האָט אויפגעהויבן פון דער ערד גרויסע שופלען שניי און אַ שטיץ 
געטאָן גלייך אין פּנים אַריין,. מאַרק-זיצערקעס, סחורה-אױיסטראָגערקעס און 
פאַר'חושכטע בעל-הביתטעס פון די הינטער-הייפן האָבן זיך איינגעוויקלט אין 
פאַטשיילעס און מיט אָנגעלאָדענע הערצער אַװעקגעטאָפּטשעט אין שניי צו דער 
לוויה,. די מאַנסלײט האָבן באַהאַלטן די אויערן אין די ראַנדן פון די הויכע 
ווינטערדיקע היטלען, אָנגעטאָן שאַליקעס, באַשליקן, און אַװעקגעשפּאַנט צום 
הקדש אויף דער שפּיטאָל-גאַס, וואו מען האָט די עגונה געבראַכט פון גויאישן 
יאַקאָב-שפּיטאָל, די לוויה האָט זיך געזאָלט אָנהייבן דריי בײיטאָג, נאָר פון די 
ווייטערע געגנטן און פאָרשטעט איז מען געקומען באַצייטנס. ס'האָבן זיך 
אַראָפּגעלאָזט די פישער פון אַרום דער ווילענקע, די פיסוחרים פון מאַרק 
ביי דער בוינע אַרױפצו-נאָװאָגאָראָד און אפילו די װאַסאָװוניקעס פון שני" 
פּישאָק, אין די געסלעך אַרום הקדש זיינען קרעמער נאָך געשטאַנען אין 
זייערע געוועלבלעך, בעלי-מלאכות זיינען געזעסן ביי זייערע װאַרשטאַטן 
קצבטעס אין די יאַטקעס האָבן אויסגעקוקט אויף אַ בעל-הביתטע, און די 
טרעגער אויף די ראָגן האָבן נאָך געװאָלט אַרײנכאַפּן ;אַ יאַזדע". אָבער אַלע 
האָבן געהאַלטן אַן אויג אויפן הקדש, ניט צו פאַרשפּעטיקן די לויה, און 
אומעטום האָט מען גערעדט נאָר װעגן דער עגונה: ס'איז אַ מיאוסע 
װעלט! אין קינעמאַטאָגראַף ענדיקט זיך יעדע שטומע מעשה מיט דעם 
װאָס מען הענגט דעם גזלן; אין לעבן זעען מיר װי אַ יונגע פרוי, בלוט 
און מילך, הענגט זיך אויף, און דער גזלן בלייבט -- גזלן. 


דערווייל זיינען אַראָפּגעקומען די זאַרעטשער, װאָס האָבן זיך געפילט 
װוי די אמתע אבלים, דער פּאָלאָצקער דיין איז זייער רבי, און די עגונה, אָפּי 
געשיידט זאָל זיין, איז געווען זייערע אַ שכנה. די זאַרעטשער האָבן די שטאָ- 
טישע דערציילט וי זיי האָבן מקיים פּסק געווען זייער גבאי צאַליע, װאָס האָט 

דעם פּאָלאָצקער דיין ניט געװאָלט פאַררעכענען צו אַ מנין 

--- דעם פּאָלאָצקער צדיק ניט פאַררעכענען צו אַ מנין? -- האָבן די 
וואוילע יונגען געשטוינט, די קרעמער געקרעכצט און די ווייבער זיך געמינ- 
טערט, --- און דאָס אַלץ האָט אָנגעמאַכט דער רב פון שלמה קיסינס הויף? 

אַ ייד האָט אַ זאָג געטאָן אַז די זאַרעטשער זיינען ניט אַזעלכע גוטינקע 
זוי זיי מאַכן זיך,. בעת די ווילנער רבנים האָבן דעם פּאָלאָצקער דיין אויפ- 
געהערט צאָלן שכירות, האָבן אויך זיינע אייגענע בעלי-בתים אים אויפגעהערט 
שטיצן, פון דער מעשה האָבן די וואוילע יונגען נאָך מער געשטױינט און 
:געוואונטשן די זאַרעטשער, אַז אויב זיי זיינען אַזעלכע פיינע לייט, מעגן זי 
:ווערן איינגעזונקען מיט אַלע כלי-קודש אינאיינעם. אָבער די זאַרעטשער 
האָבן זיך פאַרענטפערט, אַז מען האָט אויפן דיין אױיסגעטראַכט אַ בילבול 
אַז ער האָט צו טאָן מיט דער עגונה. האָט מען זיך אָפּנעשאָקלט סיי פון איר 
און סיי פון אים. וער זאָל וויסןן? איבער בייזע צינגער איז חרוב געװאָרן 
ירושלים, 

באַלד האָט מען זיך איבערגעגעבן פון מויל צו מויל, אַז דער רב פון 
שלמה קיסינס הויף האָט אױיסגעטראַכט אויפן פּאָלאָצקער דיין, אַז ער לעבט 
מיט דער עגונה. ווען דער רבי פון פּאָלאָצקער גאַס װאָלט ניט געװוען אַ 
פאַרליטענער צדיק, װאָלט ער זיך אויפגעהאַנגען װי די עגונה. נאָר ער 
האָט ניט געװאָלט פאַרלירן זיין חלק עולם הבא, 

--- אונדזער רבי װאָלט דאָ געווען אויף דער לװויה, נאָר ער האָט 
אַ נעענטערע שמחה, די לוויה פון זיין אייגן יינגעלע, -- זאָגן די זאַרעטשער 
און גיבן איבער װי דער רב פון שלמה קיסינס הויף איז געקומען צום פּאַ- 
לאָצקער דיין אין שטוב פאַרפירן מיט אים אַ קריג. אַקוראַט דעמאָלט איז 
אַריין אַ בעל-הבית און דערציילט אַז די עגונה האָט זיך אױיפגעהאַנגען 
האָט דער פּאָלאָצקער דיין אַ געשריי געטאָן צום רב פון שלמה קיסינס הויף אַז 
ער איז אַ רוצח, 

--- אויב דער זאַרעטשער רבי האָט אים אָנגערופן רוצח, איז ער אַ רוצח 
און מיר װעלן פון אים לאָזן אַ נאַס אָרט, --- זאָגן די יונגען און דערציילן 
איבער די ניי-צוגעקומענע באַגלײטער: דער רב פון שלמה קיסינס הויף האָט 
געסטראַשעט דעם זאַרעטשער רבין, אַז מען װועט זיין קינד ניט לאָזן באַגראָבן 
אויפן בית-עולם, 

-- מען זאָגט אַז די, װאָס נעמען זיך אַליין דאָס לעבן, לייגט מען ביים 
פּאַרקאַן. 

-- טאַקע ? מיר ווילן עס זען! -- שטשירען די יונגען מיט די ציין 
און פאַרציען שטייפער די רימענס פון די הוזן, -- ביים פּאַרקאַן װעט 

מען לייגן דעם רב פון שלמה קיסינס הויף. די עגונה װעט מען לייגן לעבן 
דבורה-אסתר די צדיקת. 

פון זאַװאַלנער גאַט איז האַסטיק אָנגעפאָרן די גבירישע עגלה אויף צװויי 
פערד, װי די קהילה האָט צוגעזאָגט, און הקדש"גאַס איז פאַרשטאָפּט געװאָרךָ 
מיט באַגלייטער. עטלעכע ברייט-פּלײציקע יונגען זיינען אַרײין אין אויפגע" 
פּראַלטן מתים-שטיבל אַרױסגעטראָגן דעם מת. ווען זי זיינען אַרױס צוריק און 
די שװאַרצע מיטה האָט זיך אַ וויג געטאָן איבער די קעפּ, האָבן די ווייבער 
אױסגעבראָכן אין אַ יללה און אויך האַרטע מאַנסבילן האָבן מיטגעכליפּעט. 
די נושאי-המיטה האָבן זיך אַ דוק געטאָן צו דער עגלה און געװאָלט די 
מיטה אַריינשטעלן אין װאָגן. אָבער הונדערטער שטימען האָבן זיך צו" 
נויפגעגאָסן אין איין געשריי: 

--- טראָגן ביזקל בית-עולם, 

--- פאַרביי דעם רב פון שלמה קיסינס הויף! זאָל ער זען װאָס ער האָט 
אָנגעמאַכט! 

איבער הקדש-גאַט האָט זיך צעטראָגן אַ געיאָמער: ;מערקע, אױיף 
וועמען האָסטו אונדז איבערגעלאָזט!" -- האָט געגװאַלדעװעט איר יינגערע 
שוועסטער גאָלדע, הינטער איר זיינען געגאַנגען אירע צוויי פּלימעניצעס און 
געהאַלטן אונטער די הענט זייער מאַמע גוטע, די עלטערע שוועסטער. גוטע 
האָט געשוויגן מיט אַ פאַרגעלט פּנים און זיך געלאָזט פירן פון אירע 
טעכטער, צווישן עולם איז דורך אַ שושקעניש: 

-- איר זעט דאָרט די שרייערקע ? זי איז געקומען אָן איר מאַן, ווייל 
ער איז מוישקע צירולניקס בעסטער חבר און ער האָט מורא זיך צו וייז. 
אויך די עלטערע, אָט יענע צוישן די צוויי מאַדן, איז געקומען אָן דעם מאַןי 
ער איז פון איר אַנטלאָפן. 

--- די עגונה האָט נאָך אַן אַלטע מאַמע אין באָגאַדעלניע, אַן אױיסגעװעפּ- 
טע געליימטע יידענע, מער אויף יענער-וועלט וי אויף דער-וועלט. זי ווייס 
אפילו ניט אַז איר טאָכטער האָט זיך אויפגעהאַנגען. 

--- און פאַרװאָס זעט מען ניט איר מאַן? 

--- אויף אָט דער בהמה בצורת פערד פרעגט איר! ער האָט דאָך זי 
אַװעקגעװאָרפן. ס'איז זיין גליק װאָס ער באַװייזט זיך ניט, מען װאָלט אים 
פאַרװאָרפן מיט ברוק-שטיינער. 

--- מען דאַרף זיי די אויגן אױיסדראַפּען, אירע שוועסטערלעך, -- האָבן 
די ווייבער געשיפּעט און געצישעט, --- מען טאָר זיי ניט צולאָזן נאָענט צום 
קאַסטן, זייער אומגליקלעכע שװעסטער איז אונדזערע מער װי זייערע. 

וי שטאַרק גאָלדע האָט ניט געגװאַלדעװעט, האָט זי דערפילט די פיינט- 

לעכע שטומקייט װאָס האָט זי אַרומגערינגלט. זי האָט געוואוסט אַז קייג- 
מאָל געפינען זיך ניט אַזופיל גוטע פריינט און קרובהטעס װי ביי אַ לוויה, 
פרעמדע ווייבער פירן די אבלים אונטער די הענט, וויינען-מיט און טרייסטן, 
בעת אַרום איר שטייט מען מיט פאַרקילטע פּנימער. אַ טייל דרייען זיך אויס צו 
איר מיט די רוקנס, און אַ טייל שטויסן זי װוי אומגערן אַװעק. אין דער שטומ- 
קייט אַרום איר האָט גאָלדע געהערט בלויז איין קול --- אַ קול פון דער שװאַר- 
צער מיטה: ;דו האָסט מיך געװאָלט חתונה מאַכן מיט מיין בלוטיקן שונא, 
כדי זיך צו פאַרזיכערן מיט דיין מאַן. אָבער מיך האָסטו אומגעבראַכט און 
זיך --- ער ווייס צי דו האָסט זיך געראַטעװעט. דיין מאַן קען דיך איצט נאָך 
גיכער אַװעקװאַרפן". גאָלדע האָט אַ פאַל געטאָן איר האַלב פאַר'חלשטער 
שוועסטער גוטען אויפן האַלדז און שטיל געוויינט ; 

--- איך האָב דאָך ניט געמיינט קיין שלעכטס, איך האָב געװאָלט אַז מערל 
זאָל זיין גליקלעך, און איך זאָל אויך ניט בלייבן קיין עגונה, מיר זאָלן ניט 
זיין דריי שוועסטער -- דריי עגונות, 


אין פרימאָרגן פון זעלבן טאָג איז אויך פאָרגעקומען די לוויה 
פון ר' דוד זעלווערס יינגעלע. פאַרן געלט װאָס דער זאַרעטשער בעל-הבית ר' 
שמואל האָט אים געליען, האָט ר' דוד געדונגען אַ דראָזשקע, זיך אַרויפגעזעצט 
אינאיינעם מיטן ווייב און יוספלען און אַװעקגעפאָרן אַרױף פּאָהוליאַנקע אין 
קינדער-שפּיטאָל, ווען ס'איז אָנגעקומען דער ארון, האָט דער אָנטרייבער אין 
דער שװאַרצער פּאַלערינע זיך שטאַרק פאַרוואונדערט. ער האָט דערזען בלויז 
טאַטע-מאַמע מיט אַ יינגל. קיין אַנדערע באַגלײטער זיינען ניט געווען. 

די זאַרעטשער זיינען אַװעק אויף דער עגונהס לוויה. זיי האָבן זיך גע" 
טראַכט, אַז דער טויט פון אַן עופעלע װאָס איז געבאָרן פאַר דער צייט מיט 
אַ שװאַך הערצל, איז ניט צו פאַרגלייכן מיט אַזאַ גזר ווען אַ יונגע פרוי נעמט 
זיך דאָס לעבן. פונדעסטוועגן װאָלטן עטלעכע בעלי-בתים יאָ געקומען באַ- 
גלייטן דאָס קינד פאַרן כבוד פון טאַטן, אָבער אויף דער פראַגע ווען עס 
וועט זיין די קבורה, האָט ר' דוד געענטפערט מיט אַ האַלב מויל, און ס'איז 
קענטיק געווען אַז אים גייט ניט אין מלווים, 

אויך די רביצן איידל האָט ניט באַדױערט װאָס סזיינען ניטאָ קיין 
זייטיקע באַגלײטער. אין איר האַרץ האָט געברענט אַ וואונד אויף אַלע רבנים 
און אויף די זאַרעטשער בעלי-בתים, װאָס האָבן זיך אויף זיי ניט אומגעקוקט, 
ביז די עגונה האָט זיך ניט אויפגעהאַנגען און זייער קינד אין ניט גע- 

שטאָרבן,. די רביצן האָט פאַרשטאַנען אַז דער עגונהס אומברענגען זיך 
האָט געענדערט די לאַגע פאַר איר מאַנט טובה וועגן. זי האָט געזען װי ר' 
לוי הורוויץ האָט זיך דערשראָקן, װי דער קרעמער און זיין ווייב זיינען 
געקומען זיי טרייסטן, געבראַכט עסנװאַרג און געליען געלט; און נאָך אין 
זעלבן אויפדערנאַכט האָט זי געהערט, אַז די זאַרעטשער בעלי-בתים האָבך 
צעשלאָגן דעם גבאי צאַליע, איר מאַנס אומזיסטן שונא. אָבער דאָס האָט די 
רביצן ניט באַרואיקט און ניט געטרייסט,. ביי איר איז מער ניט געוען דער 
מינדסטער ספק, אַז איר מאַן האָט די עגונה ליב געהאַט, און זי האָט וועגך 
דעם ניט אויפגעהערט טראַכטן אפילו ווען זי איז געפאָרן אויף מאָטעלעס 
לוויה, 

בעת ר' לוי חורוויץ איז ביי זיי געװען און איר דוד האָט זיך מיט 
אים גענומען קריגן, האָט ער ניט גערעדט ועגן איר, זיין ווייב, וועגן זייער 
יוספלען, און אפילו ניט וועגן זייער טויט קינד; וועגן דער עגונה האָט דוד 
גערעדט און זי אָנגערופן צדיקת, און ווען דער קרעמער ר' שמואל איז אַרײנ- 
געקומען מיט דער שװאַרצער בשורה אַז די עגונה האָט זיך אויפגעהאַנגען, 
איז דוד געבליבן אַ פאַרשטיינערטער, וי פאַר אים װאָלט זיך דאָס לעבן 
שוין געענדיקט. נו, יאָ, די נײיטאָרין איז געווען אַן איידעלע, אַ פאַרליטענע: 
אַ גינציקע, אַ פאַרדינערקע און אַ שיינע, בעת זי, איידל, איז אַ קראַנקע, 
אַ צעקנייטשטע, אַ שרייערקע, און ליגט מער וויפל זי גייט אַרום. קיין וואו" 
דער ניט אַז יענע איז דודן געפעלן מער, כאָטש אַז זיי האָבן געהאַט צווישן 
זיך צו טאָן װעט זי ניט גלייבן, בשום אופן ניט גלייבן! -- האָט די רביצן 
גערעדט צו זיך און נאָכגעקוקט איר מאַן. איר האָט זיך געדאַכט, אַז ער איז צו 
איר געװאָרן האַרט און אומגעדולדיק, ווייל ער האָט ניט מער קיין סיבה זיך צו 
פאַרשטעלן און איר אַרױסװײזן געמאַכטע גינציקייט. ,ווען ניט מיין יוספל 
װאָס װעט אָן מיר בלייבן אַ יתום, װאָלט איך באַדאַרפט טאָן דאָס זעלבע װאָס 
די עגונה", האָט די רביצן געטראַכט און זיך וי אָנגעשטעקט מיט איר 
מאַנס פאַרגליווערטקייט. זי האָט געטאָן אַלץ װאָס ר' דוד האָט געהייסן, זיך 
איינגעװויקלט אין טינער, אָנגעפּעלצט יוספלען און די גאַנצע צייט גע- 
שוויגן, 


ווען מען האָט די קליינע מיטה אַריינגעשטעלט אין קאַסטן, האָט ר' 
דוד געהייסן דער רביצ'ן און יוספלען פאָרן מיט דער דראָזשקע. איידל האָט 
געװאָלט באַגלײיטן אי קינד צופוס אינאיינעם מיטן מאַן, נאָר זי האָט גלייך 
נאָכגעגעבן, אבי זיך ניט אַמפּערן,. זי איז אַרױף אויפן געדונגענעם װאָגן, 
אַרומגעדעקט יוספלען מיט אירע טיכער און אים צוגעטוליעט צו זיך. דער 
ארון איז געפאָרן פאָראויס, הינטער אים איז געגאַנגען דער קליינוואוקסיקער 

פּאָלאָצקער דיין אין אַ לאַנגן, אָפּגעטראָגענעם שװאַרצן רבנישן מאַנטל, 
און הינטער אים איז געפאָרן די דראָזשקע מיט זיין ווייב און יינגל, 

ר' דוד האָט ניט געװאָלט פאָרן פאַרביי דעם זאַרעטשער מאַרק, ניט צו 
טרעפן באַקאַנטע בעלי-בתים און אויפסניי אַרויסרופן אַ גערייד וועגן זיך, 
וועגן די ווילנער רבנים און וועגן דער עגונה. האָט ער דעם אָנטרײבער 
געבעטן פאָרן צום בית-עולם דורך דער צווייטער זייט, פאַרביי דער גרינער 
בריק לענג-אויס דער וויליע. דער קברן האָט זיך װידער געװואונדערט: 
די געגנט אַרום וויליע איז אַ קריסטלעכע, און אפילן פּשוטע יידן, ניט קיין 
רבנישע משפּחה, פאַרלאַנגען פון אים שטענדיק ער זאָל פירן זייער בר-מינן 
דווקא דורך יידישע געסלעך, 

פון טייך האָט געבלאָזן אַ ווינט און דער ניט-:צעטאָפּטשעטער שניי אויסער 
דער שטאָט האָט זיך אָנגעזען בלענדיק-פרישער. אין אָנבליק פון בלאַנקן אייז 
אויף דער וויליע און דער אַרומיקער שנייאיקער וייסקייט, האָט זיך דער 
שװאַרצער קאַסטן אויסגעטיילט נאָך שװאַרצער און טרויעריקער. די איינ- 
וואוינער פון דער געגנט, פּאָליאַקן, האָבן זיך אָפּגעשטעלט קוקן אויף דער 
איינזאַמער לוויה מיט איין באַגלײטער, ;אַ ראַבין", און מיט אַ דראָזשקע היג- 
טער דעם קראַבין". ר' דוד איז געגאַנגען האַרט הינטער דער עגלה און זיך 
אָנגעהאַלטן מיט ביידע הענט אין אירע פאַרמאַכטע צוויי טירלעך, דאָרט וואו 
עס שטייט דער קאַסטן; זיך אָנגעהאַלטן אין זיין טויט קינד, כדי ניט צו 
טראַכטן פון עפּעס אַנדערש. אָבער די מחשבות ועגן דער עגונה האָבן 
אים ניט אָפּגעלאָזט. 

ר' דוז לויפט ראַטעװען ר' לויץ 


אויפן בית-עולם האָט ר' דוד אָפּגעצאָלט פאַר דער דראָזשקע, אַרײנ- 
געפירט זיין ווייב און יינגל זיך דערװאַרעמען אין דער לאַנגער הילצערנער 
שטוב, וואו מען נייט די תכריכים, און אַליין איז ער אַרױס אינדרויסן פרעגן 
די קברנים, צי ס'איז גרייט דאָס קבר'ל. אָבער וי נאָר ער איז אַרױס איג- 
דרויסן, האָט ער גלייך פאַרגעסן װאָס ער דאַרף טאָן און איז שטיין גע- 
בליבן אויפן שנייאיק-פּוסטן פעלד אַ פאַר'מח'טער. ער האָט געקוקט אויפן 
שטיינערנעם טאָװול מיט די איינגעקריצטע ברכות פון צדוק-הדין, אויפן איי" 
זערנעם באַלעמער, וואו מען מאַכט די הספּדים, און אויף דער גבירישער קברים" 
אַלײע,. אין זיין מח האָט געהויערט דער גאַנצער פאַרשנייטער בית-עולם 
און אין די אויערן האָט אים געהילכט פון דער אַרומיקער שטילקייט. ער 
האָט צוגעמאַכט די אויגן און געטראַכט: דאָ רוען אַזויפיל תמימים וישרים, 
וי גוט װאָלט געווען, ווען ער קען זיך דאָ אין דעם אוהל פון אַ צדיק אויס- 
באַהאַלטן פון זיך אַלײין און פון די געדאַנקען וועגן דער עגונה װאָס פּייניקן 
אים, 

אין קלויז איז זי אים נאָכגעלאָפן, אין גאַס איז זי אים נאָכגעלאָפן און 
זיך געבעטן ביי אים, ער זאָל חרטה האָבן אויף זיין היתר און ראַטעװען זיך, 
זיין ווייב, זיינע קינדער. און ער האָט זי נאָך חושד געוען אַז דער מאַרק- 
הענדלער רעדט אין איר נאָמען, אַז דאָס האָט זי אים אונטערגעשיקט ער 
זאָל פּאָדערן מבטל זיין איר חתונה מיט קלמן מייטעס. קר' לי הורװיץ 
האָט מיר אַמאָל געזאָגט, אַז צו װאָס איך ריר זיך צו, מאַך איך אָן צרותי 
ער איז גערעכט, ר' לוי, גערעכט", האָט ר' דוד געמורמלט צו זיך -- 
און דערהערט אַ סודותדיקיציטערדיק קול, וי אַ בן-מינן װאָלט געשעפּ- 
טשעט צװישן די בית-עולם-ביימער: 

-- רבי, 

ר' דוד האָט זיך אומגעקוקט, לעבן אים איז געשטאַנען אַ ייד איינגע- 

וויקלט אין אַ צעקנייטשטן מאַנטל, וי אין אַ קאָלדרע, און זיך געטרייסלט פון 
קעלט און שרעק: 

--- איר דערקענט מיך ניט, רבי! איך בין קלמן, קלמן מייטעס, דער 
נײיטאָרינס מאַן, דער עגונהס מאַן. 

זיין אויסזען האָט זיך אַזױ געביטן, אַז ס'איז ניט לייכט געווען אים צו 
דערקענען. זיינע אויגן, שטענדיק גרויס און קיילעכדיק, זיינען איצט גע- 
ווען האַלב פאַרמאַכט פון פאַרוויינטקייט און ניט-דערשלאָפן, די פּלײצעס 
געהויקערט, דאָס פּנים געלבלעך-ווייס וי אַ שטיק טייג, די נאָז -- בלוי 
פון פראָסט, און זיין קול האָט ניט געקענט אַרויסקריכן פון קעל, וי אַ רויך 
פון אַן ענגן קוימען. ער האָט געמאַכט אַ טראָט נעענטער צו ר' דודן און 
איז גלייך צוריקגעטראָטן אַהינטער, וי אַן איבערגעשראָקן הונגעריק פייגע- 
לע בעת עמעצער װאַרפט אַ שטיקל ברויט, 

קלמן האָט ר' דודן דערציילט וי מען האָט אים אַרױסגעטריבן פון בית- 
מדרש, ווייל ער האָט זיך צעשיידט מיטן ווייב און איז געווען אונטערטעניק 
דעם גבאי צאַליע. ביז שפּעט אין אָוונט האָט ער אַרומגעבלאָנקעט אין די 
געסלעך און זיך צוגעהערט וי מען רעדט וועגן דער עגונה. ער האָט באַ- 
האַלטן דאָס פּנים, מען זאָל אים ניט דערקענען, און ערשט אַרום האַלבער 
נאַכט איז ער אַרײן אין אַ קלויז אויפן שול:הויף איבערנעכטיקן צװוישן 
אָרעמעלײט. אינדערפרי, נאָך איידער די בעלי-בתים האָבן זיך גענומען 
קלייבן צום ערשטן מנין, איז ער אַנטלאָפן פון קלויז און זיך ווידער אַרומ- 
געדרייט אין די געסלעך. ער האָט געזען ווי די שטאָט קלייבט זיך צו זיין 
ווייבס לוויה און געהערט וי מען שילט אים, ווייל ער האָט זי פאַרלאָזן, די 
יידן און די יידענעס האָבן צווישן זיך גערעדט, אַז אויב ער װעט זיך באַוייזן 
אויף דער לוויה, װועט מען אים פאַרשטיינען. איז ער אַנטלאָפן אַהער אויפן 
בית-עולם, ער זאָל כאָטש פון באַהעלטעניש קענען צוקוקן די קבורה. 
אַרײנגײן אין טהרה-שטוב זיך אָנװאַרעמען שרעקט ער זיך, ווייל די קברנים 
קענען אים (ער איז דאָך דאָ געווען אַ פעלד"חזן) וועלן זיי שפּעטער דערציילן 
די לוויה-באַגלײטער אַז ער געפינט זיך אויפן בית-עולם. איז ער געשטאַנען 
צווישן די ביימער און געפראָרן, ביז ער האָט דערזען אָנקומען די לוויה 
פון רבינס יינגעלע. 

--- רבי, איך בין ניט שולדיק אין טויט פון אייער קינד, און אין טוט 
פון מיין ווייב בין איך אויך ניט שולדיק. אויף דער בירזשע האָבן מיר די 
מאַליאַרעס ניט צוגעלאָזט זוכן אַרבעט, און מערל האָט מיך אַרױסגעטריבן 
איך זאָל גיין פאַר אייך זיך אָננעמען, -- טרייסלט זיך קלמן פון געוויין, 

--- פאַר מיר ? -- שטאַמלט ר' דוד, 

-- יאָ, פאַר אייך. ווען דער גבאי האָט אייך ניט געװאָלט פאַררעכענען 
צום מנין, האָט מערל מיך אַרױסגעטריבן איך זאָל גיין אויפרודערן די שטאָט, 
נאָר ער בין איך און װאָס בין איך, מען זאָל זיך צו מיר צוהערן? -- און 
קלמן דערציילט וויפל ער איז אױיסגעשטאַנען ביז ער איז געװאָרן אונטער" 
שמש אין זאַרעטשער קלויז, ווייל ער האָט ניט געהאַט וואו צו שלאָפן, איצט 
װאַרפן אַלע די שולד אויף אים און אויפן רב פון שלמה קיסינס הויף. מוז ער 
זיך אויסבאַהאַלטן, מען זאָל מיט אים ניט טאָן דאָס זעלבע װאָס מען רעכנט 
טאָן מיטן רב פון שלמה קיסינס הויף, 

--- װאָס ווילן זיי טאָן מיטן רב פון שלמה קיסינס הויף? 

-- זיי שרייען אַז זיי וועלן די לוויה פירן פּאַרביי זיין שטוב און אים 
ממיתן, זיי שרייען אַז איר אַליין האָט אים אָנגערופן רוצח, ווייל ער האָט 
אייך געסטראַשעט אַז ער װעט ניט לאָזן מקבר זיין אייער קינד, 

-- ס'איז אַ ליגן, ר' לוי האָט עס ניט געזאָגט, --- פילט ר' דוד וי דער 
גאַנצער פראָסט פון בית-עולם איז אַרין אין זיין האַרץ און עס אָפּגעשטעלט, 

-- איך ווייס ניט, -- זאָגט קלמן אַ גלײכגילטיק-פאַריאושטער,. -- 
זי שרייען אַז איר האָט אים געהייסן הרג'ענען. 

אַן אױגנבליק שטייט נאָך ר' דוד מיט האַלב פאַרמאַכטע איגן און 
טראַכט : װוי גוט װאָלט עס געווען ווען ער קען איצט איינשלאָפן. מיטאַמאָל 
גיט ער אַ צאַפּל-אױף און גייט האַסטיק אַריין אין דער לאַנגער הילצערנער 
שטוב. די פעלד-חזנינ זיצן אויף די בענק און דרעמלען, װאַרטן ביז ס'וועט 
אָנקומען די גרויסע לוויה און דער עולם באַגלײטער װעט בעטן מאַכן הזכרות, 
די אַלטיטשקע תכריכים-נייערקעס מיט די אויסגעטריקנטע געאָדערטע הענט 
האָבן אויף גיך אויפ;עשטשאָבעט די קליידער פאַרן רבס עופעלע און זי 
שמועסן צווישן זיך געמיטלעך וועגן אויסגעגעבענע אייניקלעך. די רביצן 
איידל זיצט אויף דער באַנק קעגנאיבער דעם טיש, קוקט מיט אויפגעריסענע 
אויגן אויף איר מאָטעלעס אביקע קליידער און טוליעט צו זיך יוספלען 
ר' דוד קומט אַריין אַ טויט-בלייכער : 

-- איך מוז די מינוט גיין אין שטאָט ראַטעװען ר' לוי הורוויצן. דער 
המון זאָגט אַז איך האָב אים געהייסן הרג'ענען. 

די רביצן קוקט אויפן מאַן מיט אַ פאַרטעמפּטן בליק, קען זיך ניט 
אַרױיסרײסן פון אירע אבלות'דיקע מחשבות און פאַרשטייט ניט גוט װאָס ער 
רעדט צו איר, נאָר יוספל פאַרגייט גלייך אין אַ געויין, 

--- טאַטע, גיי ניט אַװעק. 

--- שווייג ! -- גיט ר' דוד אַ קריץ מיט די ציין און יוספל בלייבט אַ 
פאַרציטערטער, -- איידל, איך האָב אין מיין לעבן אָנגעמאַכט גענוג צרות, 

איך האָב געמיינט דאָס בעסטע און אַרױסגעקומען איז דאָס ערגסטע. ויל 
איך ניט זיין די סיבה פון נאָך אַן אומגליק. זיי װעלן ר' לוי'ן ממיתן און זאָגן 
אַז איך האָב געהייסן. איך גי, 

--- וואו גיײיסטו? -- שטעלט זיך די רביצן אויף און איר שטוינונג 
גייט איבער אין כעס און אויך פּחד, --- פאַרן רב װאָס האָט אונדז אומגליקלעך 
געמאַכט גייסטו איינשטעלן דאָס לעבן ? זיי וועלן אויך דיך דער'הרג'ענען. 

-- מיך װועלן זיי ניט אָנרירן. און איך גיי זיך איינשטעלן פאַר דיר, 
פאַר יוספלען און פאַר זיך גופא נאָך מער וי פאַר ר' לוי'ן. -- ר' דוד דרייט 
זיך אויס צו די פעלד:חזנים און זקנות, װאָס קוקן זיך צו פאַרחידושטע 
וי דער רב און די רביצן קריגן זיך אויפן בית-עולם, --- יידן, איך לויף אין 
שטאָט ראַטעװען אַ מענטשן,. די קבורה פון מיין קינד װועט מוזן פאָרקומען 
אָן מיר. איך בעט אייך, זייט מקבר מיין קינד און פירט אָפּ די רביצן אַהיים, 
לאָזט זי ניט איבער אַלײן, 

ער לויפט אַרױס אינדרויסן און נעמט שרייען איבערן פּוסטן װינטיקן 
פעלד : 

-- ר' קלמן, וואו זייט איר ? ר' קלמן! 

--- טאַטע, טאַטע, --- יאָגט אים נאָך יוספל. 

-- גיי צוריק, צוריק צו דער מאַמען, -- װאַרפט זיך אויף אים דער 
טאַטע מיט אויפגעהויבענע פויסטן. יוספל לויפט צוריק אַרױיף איף די 
טרעפּלעך און פאַלט אויף דער מאַמען, װאָס איז אויך אַרױס אינדרויסן, 

--- דיין קינד איז נאָך ניט באַגראָבן און דו לויפסט צו דער לוויה פון 
דער עגונה ? די עגונה ציט דיך אויך טויטערהייט, 

--- איידל, איך שווער דיר אַז איך לויף ראַטעװען ר' לויץ. זיי װעלן 
באַגײן אַ רציחה אין מיין נאָמען, --- שרייט ר' דוד מיט אַ פאַרצווייפלט קול 
און לאָזט זיך אַװעק צום טויער, --- וואו זייט איר, ר' קלמן 1 -- ק-ל-מין! 
הילכט אָפּ אַ ווידערקול אין אַלע ווינקעלעך פון פאַרשנייטן בית-עולם, וי 
אויך די מתים פון אונטער דער ערד װאָלטן ר' דוד'ן געהאָלפן שרייען, 

בעת ר' דוד איז אַרײין אין דער שטוב וואו עס זיצן די פעלד-מענטשן, 
האָט קלמן זיך צוריקגעצויגן צוישן די פאַרשנײטע קברים. אָבער ווען ר' דוד 
האָט זיך געלאָזט לויפן צום טויער און אים רופן, האָט אויך קלמן זיך גע- 
לאָזט לויפן צװוישן די מצבות, די פעלד-יידן ביי דער שטוב זאָלן אים ניט 
דערזען, און ערשט ביים אַװױסגאַנג פון בית-עולם װאַקסט ער אויס אַנט- 
קעגן ר' דוד'ן. 

-- אָט בין איך, רבי, װאָס האָט געטראָפן? 

איידער דער רבי באַווייזט אים נאָך צו ענטפערן, דערהערט זיך ווידער 

פון דער ווייטן דער רביצנס געשריי: 

-- געדענק, דוד, אָן מיין שװאַך האַרץ. מיין האַרץ װעט פּלאַצן און דו 
וועסט האָבן אַ דריטע לוויה, 

ר' דוד מאַכט אַ באַװעגונג צוריקצולויפן, נאָר האָט גלייך חרטה, גיט 
קלמנען אַ כאַפּ ביים אָרעם און שלעפּט אים אַרױס פון בית-עולם : 

--- וויפל אַזײיגער איז די לוויה? 

-- זיי האָבן געזאָגט אַז דריי אַזײגער. איר גייט אויף דער לוויה? איך 
האָב מורא, --- רייסט קלמן אַרױס זיין אָרעם און נעמט זיך צוריקציעף -- 
זיי האָבן געזאָגט אַז זיי װועלן מיך פאַרשטיינען. 

--- זיי וועלן אייך ניט אָנרירן, -- שלעפּט אים ר' דוד אַרױס ביי דער 
האַנט אויפן וועג צוישן די װאַלדיקע בערגלעך װאָס פירן צום זאַרעטשער 
מאַרק, --- זיי וועלן אייך ניט אָנרירן און אויך ניט ר' לוי'ן, סיידן זיי וועלן 
אויך מיך דער'הרג'ענען. 

פון די װאַלדיקע בערגלעך רייסט זיך אָפּ אַ ווינט און װאַרפט זיך אויף 
ביידן מיט אַ געװאָי און שטיקער קלעפּיקן שניי. ר' דוד כאַפּט זיך אָן מיט 
ביידע הענט ביי דער הוט און ראַנגלט זיך מיטן ווינט װאָס בלאָזט אים אין 
פּנים, װיל אים צוריקשטויסן צו זיין משפּחה אויפן בית-עולם. 

--- דריי אַזײיגער, זאָגט איר, איז די לוויה ? און וויפל איז איצטער? 
איצטער דאַרף מסתמא זיין אַרום צוויי, נאָך צוויי, -- שטעלט זיך ר' דוד 
אָפּ װאַרטן ביז קלמן װעט אים אָניאָגן און ציט דערווייל אָפּ דעם אָטעם, -- 
רבונו של עולם, מיר זאָלן נאָר ניט פאַרשפּעטיקן. איר האָט געלט ביי זיך, 
ר' קלמן, איר האָט ? מיר װעלן דינגען אַ דראָזשקע, ביים זאַרעטשער מאַרק 
שטייען אָפּטמאָל דראָזשקעס, 

--- איך האָב ניט קיין געלט, רבי, איך האָב ניט. וען איך װאָלט 
געהאַט געלט, װאָלט איך געשלאָפן אין אַן אכסניה, ניט אין אַ קלויז אויפן 
שול-הויף, --- סאָפּעט קלמן, שאָקלט זיך אומגעלומפּערט, שטעלט די פיס 
אין דער ברייט און האַלט אויך די הענט אױסגעשפּרײט אין דער ברייט, 
וי ער װאָלט געווען אַ משונהדיקע װאַלד-באַשעפעניש, האַלב מענטש און האַלב 
חיה, װאָס קלעטערט אויף ביימער-שפּיצן, --- אוי, איך האָב שוין ניט קיין 
כוח צו לויפן 

-- קומט, קומט, -- שלעפּט אים מיט ר' דוד, -- איר װעט זיך מער 
ניט דאַרפן װאַלגערן אויפן שול-הויף, איר װעט וואוינען אין איר שטיבל, 
אין אייער ווייבס שטיבל. איר זייט דאָך איר מאַן, מוזט איר זיין אויף איר 
לוויה, זאָגן קדיש אויף איר קבר. 

--- איך האָב מורא, רבי, אַז זי וועלן מיר ניט לאָזן קיין קדיש זאָגן אויף 


298 


איר קבר, און וואו װעט מען זי באַהאַלטן? מען זאָגט אַז די רבנים האָבן 
געהייסן זי לייגן ביים פּאַרקאַן, ווייל זי האָט זיך גענומען דאָס לעבן, 

--- מען װעט זי ניט לייגן ביים פּאַרקאַן. ר' קלמן, אַ מענטש ואָס 
האָט זיך גענומען דאָס לעבן וייל מען האָט אים געיאָגט און געפּלאָגט, 
אַזאַ מענטשן טאָר מען ניט מבזה זיין נאָכן טויט. די רבנים האָבן ניט גע- 
הייסן זי לייגן ביים פּאַרקאַן. דאָס קען ניט זיין. דאָס האָבן אױיסגעטראַכט 
שונאים, כדי נאָך מער אויפצורייצן דעם המון, 

ר' דוד איז שוין אָן כוח פון מיטשלעפּן קלמנען און פון געראַנגל מיטן 
ווינט, װאָס שמייסט אים אין פּנים, אין רוקן, פאַרפּלאָנטערט זיינע פיס און 
בלאָזט אָן זיין לאַנגן שװאַרצן אייבער-בגד. זיי קומען אָן אויף פּאָלאָצקער 
גאַס און ר' דוד בלייבט מיטאַמאָל שטיין אַ צעװאַקלטער, קוקט אַרױף צו די 
פענצטער פון זיין דירה. ;מאָטעלע, מאָטעלע", שעפּטשעט ער און דערמאָנט 
זיך װי ער פלעגט זיך יאָגן אַהיים אָנקאָרמען זיין יינגעלע. ;מאָטעלע, מאָ- 
טעלע", מורמלט ער אַ באַגאָסענער מיט שווייס און דערמאָנט זיך אַז ער װועט 
אפילו ניט זאָגן קיין קדיש אויפן קבר פון זיין עופעלע. נאָר באַלד גיט ער 
ווידער אַ כאַפּ קלמנען ביי דער האַנט און שלעפּט אים פאָראויס, 

אָבער קלמן האָט זיך פאַרקוקט אויפן רבין. וען זי קומען מיט עט- 
לעכע הייזער ווייטער אויף פּאָלאָצקער גאַס, צום שטיבל פון מערל דער ניי- 
טאָרין, גיט זיך קלמן אַ בראָך איין און כאַפּט זיך אָן מיט ביידע הענט ביים 
קאָפּ : | 

-- אַן אוצר! איך האָב געהאַט אַן אוצר און אים ניט אָפּגעשאַצט. 
זי האָט מיך אַרײינגענומען אין שטוב און עסן געגעבן, דעם געלעגער גע" 
מאַכט, און פון מיר ניט פאַרלאַנגט איך זאָל גיין פאַרדינען. האָב איך געגלייבט 
װאָס דער פיסקאַל מוישקע צירולניק האָט דערציילט. בין איך טאַקע ניט 
ווערט מען זאָל מיך צולאָזן צו דער לוויה, 

-- קומט, ר' קלמן, קומט, איר זייט ניט שולדיק, --- מינטערט אים ר' 
דוד און האַלט זיך קוים אַלײין אויף די פיס, -- ניט איר זייט שולדיק און ניט 
ר' לוי איז שולדיק. איך װעל זיי זאָגן וער ס'איז שולדיק, 

זיי טאָפּטשען אין טיפן שניי, האַלטן אונטער איינע די אַנדערע ניט 
אומצופאַלן, און לאָזן זיך אַרונטער פון זאַרעטשער באַרג אין שטאָט אַרײן, 

דסי-שונאים 


// סוב מותי מחיי", מורמלט ר' לוי. זינט ר' אשר-אַנשל איז אַװעק 
זיצט ער מיט פאַרמאַכטע אויגן און אין זיינע מויל-ווינקלען אונטער די גע- 
דיכטע װאָנצעס קנייטשט זיך אַ בייזער שמייכל. דער פּאָלאָצקער דיין, טראַכט 
ער, איז אין זיין פאַרריסענער עניוות גרויס ביי זיך װאָס ער קען ביישטיין 
נגישות: ער איז מלא-שמחה װאָס ער קען באַװייזן, אַז ער האָט ניט קיין מורא 
פאַר רדיפות. אָבער ער, ר' לוי הורוויץ, האָט אויך ניט קיין מורא פאַר 
רדיפות, אפילו פאַרן טויט האָט ער קיין מורא ניט, 

ר' לוי האָרכט וי אַרום אים רוישט אַ פאַריסוד'עטע שטילקייט װאָס 
צעהוידעט זיך ביסלענווייז, ביז אין די אויערן נעמט אים שטעכן אַ שאַרעניש 
פון הונדערטער טריט, אַ סאָפּעניש פון אַ גרויסן עולם, װאָס קריכט באַרג 
אַרױף אין געסל, ער עפנט די אוגן און זיין בליק שטעלט זיך אָפּ אויפן 
פענצטער פון זיין פאָדער-שטוב, װאָס קוקט אַרױס אין שלמה קיסינס הויף, 
פון פּוסטן הויף דערטראָגט זיך ניט קיין קלאַנג. ר' לוי שטעלט זיך און 
עפנט די טיר אין צווייטן חדר, דאָרט וואו עס פלעגט זיצן זיין צירעלע, 
איידער מען האָט זי װוידער אָפּגעפירט אין שפּיטאָל, פון געסל דערהערט 
ער אַ געברויז און געליאַרעם, װי אַ שטורמיש װאַסער װאָס האָט זיך אָנ" 
געשלאָגן אין גרויסע שטיינער,. די לוויה איז דערגאַנגען צו שלמה קיסינס 
הויף און זיך אָפּגעשטעלט. דער ליאַרעם ווערט העכער, אָנגעשװאָלענער און 
פּלאַצט אין אַ געשריי: 

--- דאָ וואוינט ער, דער מערדער פון דער עגונה. 

אין זעלבן אױגנבליק צעטראָגט זיך אַ שאַרפע פריילעכע קלינגעריי און 
אַ ברוק-שטיין פליט אַריין אין חדר אינאיינעם מיט צעשפּליטערטן גלאָז. 
ר' לוי גייט צוריק אין פאָדער-שטוב, טוט אָן דעם פּעלץ מיט די ברייטע 
פוטערנע קלאַפּעס, טוט אָן דאָס רבנישע שטריימל אויף דער הויכער יאַרמלקע, 
און לאָזט זיך פּאַמעלעך אַרױסגײן, די הענט פאַרלײיגט אַהינטער, װוי ער װאָלט 

שבת בײטאָג געגאַנגען צו מנחה. ער בלייבט שטיין אויפן אונטערשטן טרעפּל 
און קוקט צוריק אַרױף צו דער טיר פון זיין בית-דין-שטוב, וי נאָך איינער 
װאָלט באַדאַרפט אַראָפּקומען. אים דאַכט זיך אויס אַז אין די אינע- 
ווייניקסטע פּוסטע חדרים איז עמעצער געבליבן. אָבער ער ווייס ניט צִי 
דאָרט איז געבליבן זיין טאָכטער צירעלע, אָדער ער אַלײן,. ר' לױ גיט 
האַסטיק אַ שפּאַן דורכן טויער אינדרויסן, 

אַרױסגערוקט פאָראויס פון דער גאַנצער מחנה, שטייט אַ הויכער יונג 
מיט אַ געשטופּלט פּנים און קאַסאָקלעכע אויגן. דער יונג האַלט אין דער 
האַנט אַ שטיין און קוקט מיט אַ פאַרזשמורעט אייגל פון אונטער זיין לעדער- 
נעם דאַשעק צום פענצטער אין דער הייך. גראָד ווייל ער איז קאַסאָקע. 
וויל ער ווייזן װי גוט ער צילט און טרעפט. איין פענצטער-שויב האָט ער שוין 
צעבראָכן און איצט פאַרמעסט ער זיך אויפן צווייטן פענצטער. הינטער אים 
שטייען ברייטע יונגען מיטן טויטן-קאַסטן אויף די אַקסל, און אַרום זיי און 
אויך פון הינטן שטופּן זיך די באַגלײיטער. דאָס גאַנצע באַרגיקע געסל איז 
פאַרפלייצט מיט מענטשן, 

דער עולם דערזעט דעם רב און ס'טראָגט זיך דורך אַ דערצאָרנטער גע- 
מורמל. די רייען פון פרוכט-פאַרקויפערקעס און קצב'טעס גיבן זיך אַ צעוויג 
און אַ צעכװאַליע. קצבים, טרעגער און מאַרק-הענדלער אין הויכע שטיוול, 
אין װאָליקעס ביז איבער די קני, אין לעדערנע און װאַטאָװוע קורטקעס -- 
דערלאַנגען זיך אַ רוק פאָראויס וי פינצטערע כמאַרעס. בעלי-מלאכות מיט 
פאַר'חושכטע פּנימער און קרעמער מיט אויסגעדריבלטע בערדלעך, װאָס שטייען 
אַ ביסל ווייטער, שטעלן זיך אויף די שפּיץ-פינגער, ציען אויס די קעפּ אי" 
בער די אַקסל פון די הויכע שטייפע יונגען. דער המון צערעדט זיך און צע- 
ליאַרעמט זיך אַלץ העכער און העכער : 

-- אָט איז ער, דער רב פון שלמה קיסינס הויף! אָט איז ער דער מער- 
דער פון דער עגונה! 

ר' לוי, אין געסל ביי דער מויער-װאַנט, קוקט מיט אויפגעריסענע אויגן 
און פאַרשלאָסענע ליפּן אויפן צעיושעטן המון. זיין שטיין אויסגעגלייכט, 
די ברייט-צעװאַקסענע רויטלעך-גרויע באָרד, זיין רבניש שטריימל װאָס 
דעקט ניט צו די גאַנצע יאַרמלקע, און זיין ניט אָפּרופן זיך מיט קין 
איין װאָרט -- װירקט אויפן עולם. דער ליאַרעם גייט צוריק איבער אין 
אַ געמורמל און אויך דער געמורמל שטאַרבט ביסלעכוייז אָפּ. אַלע װערן 
אַנטשויגן, דער הויכער געשטופּלטער יונג מיטן שטיין אין דער האַנט װאַרפט 
אַ קרומלעכן חוזק-בליק אויף דער שטום-געװאָרענער מחנה און ער גיט זיך 
אַ רוק-צו צו ר' לויץ: 

-- דו ביסט עס דער רב פון שלמה קיסינס הויף ? 

אַן אוױיגנבליק קוקט אים ר' לוי אָן אַ פאַרװואונדערטער, גלייבט ניט אַז 
אַ יידישער יונגערמאַן זאָל צו אים אַזױ ריידן. נאָר באַלד גיט זיך זיין פּנים 
אַ צעפינקל װי געשייערטער קופּער, די אויגן צינדן זיך אים אָן און זיין 
באָרד מיט די װאָנצעס פלאַקערן : 

--- שייגעץ, צו וועמען רעדסטו עס אַזױ ? --- צעגװאַלדעװעט ער זיך און 
מאַכט אַ האַסטיקע באַװעגונג מיט דער רעכטער האַנט, דעם גאַס"ינג אַ 
פראַסק צו טאָן אין פּרצוף. נאָר דער יונג האָט שוין ר' לויץ אָנגעכאַפּט 
ביי ביידע אָרעמס, דױיקט אים צו דער װאַנט און לאַכט: 

--- איך צעקוואַשע דיך וי אַ געזייערטן עפּל, 

די נושאי המיטה און דער עולם באַגלײטער בלייבן פאַרגאַפּעטע. ר' לוי'ס 
געשריי און זיין ניט דערשרעקן זיך צעטומלט די יונגען. ס'דערהערן זיך 
בלויז איינציקע אָפּגעריסענע קולות : 

--- טו אים זיין רעכט! דערלאַנג אים! 

--- ניין, ‏ איך װעל אים בעסער אַרײנװאַרפן אין זיין פענצטער, -- 
לאַכט דער קאַסאָקער און נעמט אָן דעם רב ביי די פוטערנע קלאַפּעס, וי 
ער װאָלט געגאַנגען ווייזן אַ קונץ אויפצוהייבן אַ מענטשן און אים אַ װאָרף 
טאָן אין דער הייך וי אַ גומענע פּילקע. אָבער פון צוישן עולם שפּאַרט זיך 
אַרױס אַ קליינוואוקסיק יידל אין אַ לאַנגן אָפּגעטראָגענעם רבנישן מלבוש און 
רייסט זיך אַריין צװוישן ר' לוי'ן און דעם געשטופּלטן שלעגער. דער וואוילער 
יונג, װאָס האָט זיך ביז איצט וי געשפּילט, ווערט בייז ניט אויף קיין גע" 
לעכטער. מיט איין האַנט שטופּט ער צו ר' לויץ נאָך מער צו דער װאַנט 
און מיט דער צװוייטעוי האַנט גיט ער אַ שטויס אַװעק דעם צווייטן יידן,. ר' לױי 
שווייגט און מאַכט ניט קיין באַװעגונג זיך צו באַפרײען, נאָר דער צווייטער 
ייד כאַפּט ווידער אָן דעם שלעגער ביי דער לאַפּע און שרייט מיט אַלע כוחות : 

-- יידן, העלפט! איר װועט זיך פון דער עבירה קיינמאָל ניט אויסקויפן. 
איך בין דער פּאָלאָצקער דיין. 

--- דער פּאָלאָצקער דיין ?! 

די יונגען מיטן טויטן-קאַסטן אויף די געבויגענע אַקסל, װאָס שטייען 
נאָענט צום שלעגער, גיבן זיך אויף אים אַ רוק און אַ הוקע : 

--- כאַמוליע, לאָז אָפּ דעם רבין. : 

דער יונג לאָזט אָפּ ביידע רבנים, טרעט אָפּ אָן אַ זייט מיט אַ פאַרקרימט 
פּנים און שפּייט אויס: פ 

--- טפו זאָלט איר װערן. איך נעם זיך אָן זייער קריוודע און זיי בריקען 
זיך נאָך. קריגט די נכפּה אַלע אינאיינעם, : 

די באַגלײטער זיינען צערודערט און איבערראַשט: דער פּאַלאָצקער 
דיין נעמט זיך אָן פאַר זיין דם-שונא? באַלד קומט פאָר עפּעס אַזױנס װאָס 
דער עולם דערװאַרט נאָך וייניקער. דער רב פון שלמה קיסינס הויף שרייט 
צום פּאָלאָצקער דיין : 

--- דאָס זייט איר שולדיק װאָס דער המון וויל מזיקן אַ רב. איר, דער 
רבי און מנהיג פון אָט דעם ווילדן ערב-רב, -- ווייזט ער מיטן פינגער אויף 
די באַגלײטער. 

דער עולם גיט זיך אויפסניי אַ צעוויג, אַ צעשאָקל, מען כריפּעט און מען 
רעדט מיט שוימיקן כעס, אַז דער מערדער פון דער עגונה זידלט נאָך אַלע- 
מען און זידלט אויך דעם פּאָלאָצקער רבין, װאָס שטעלט זיך איין פאַר אים, 
מען טאָר ניט אָפּטרעטן ביז ער װועט ניט בעטן מחילה ביי דער טויטער, ביים 
פּאָלאָצקער רבין און ביי אַלע יידן, 

--- מאַנסבילן, װאָס שווייגט איר ווען מען גיסט אונדזער בלוט וי ואַ- 
סער ! -- גװאַלדעװען די ווייבער מיט צעברענטע פּנימער פון ווינט און פראָסט, 

-- דער רב פון שלמה קיסינס הויף איז גערעכט, -- שרייט דער פא 
לאָצקער דיין און פאַרשטעלט ר' לוי הורװויצן מיטן רוקן, מיט די אויסגע- 
שפּרײטע הענט, --- שולדיק בין איך און שולדיק זייט איר. אויך די װאָס 
באַװײינען איצט די עגונה זיינען שולדיק, 

-- מיר? מיר? -- רופט מען צו אים פון אַלע זייטן און מען קוקט 
זיך איבער דערשטוינטע, -- מיט װאָס זיינען מיר שולדיק ? 

-- איר! --- שרייט ר' דוד, װוי די יסורים װאָס ער האָט די גאַנצע צייט 
געליטן שטומערהייט, װאָלטן אים איצט געגעבן כוח אַלעמען אַריבערצושרייען, 
ער דערמאָנט דעם שמחת-תורה אינדערפרי אויפן שול-הויף, דעמאָלט האָט 
דער המון געהאַלטן מיט דער עגונה און מיט אים. דערנאָך האָט זיך אַלץ אי" 
בערגעדרייט און די זעלבע יידן האָבן געליאַרעמט, אַז מען דאַרף אים אין 
חרם אַרײנלײגן. מען האָט גע'רודפט סיי אים, סיי די עגונה, און נאָך מער 
איר מאַן, ר' קלמנען. מען האָט פון איר מאַן געלאַכט, אים ניט צוגעלאָזט 
פאַרדינען און פון אומעטום אַרױסגעטריבן. האָט ר' קלמן מער ניט געקענט 
אויסהאַלטן די נגישות און איז אַװעק פון ווייב. איצט וויל אים דער זעלבער 
המון ניט צולאָזן צו דער לוויה, און ר' דוד שרייט נאָך העכער מיט אַ שטאַרק 
קול: 

-- די עגונה האָט זיך באַדאַרפט דאָס לעבן נעמען און ביי מיר האָט 
באַדאַרפט אַ קינד שטאַרבן, כדי איר זאָלט קריגן רחמנות. אָבער אפילו 
איצטער זוכט איר נאָך אַלץ אַ שולדיקן װאָס זאָל אויסקויפן אייערע עבירות. 
דער מאַן פון דער עגונה, זאָגט איר, אין שולדיק, דער רב פון שלמה 

קיסינס הויף איז שולזיק, און איך, זאָגט איר, האָב אים געהייסן הרגענען. 
האָב איך געמוזט אַנטלויפן פון בית-עולם פאַר דער קבורה פון מיין קינד, 
איר זאָלט קיין שלעכטס ניט טאָן אַן אַלטן ווילנער מורה-הוראה אין מיין 
נאָמען, און איר זאָלט צולאָזן דעם מאַן צו דער לוויה פון זיין ווייב, 

קלמן װאָס האָט פריער זיך ניט דערוועגט אַרױסגײן פאַרן עולם, דער- 
פילט אַז איצט מעג ער וייזן דאָס פּנים. קריכט ער אַרױס פון צוװישן די 
באַגלײטער און נעמט זיך שאַרן פּאַזע דער װאַנט צום פּאָלאָצקער דיין. זיין 
נעבעכדיקער אויסזען און דערשלאָגנקײט רופן מער ניט אַרױס קיין געלעכטער. 
די ווייבער זיפצן, און די מענער שטייען מיט אַראָפּגעלאָזטע קעפּ, קנייטשן 
מיט די שטערנס. בלויז איין ר' לוי שטייט וי אינדרויסן פון דער גאַנצער 
מחנה און לויערט אויף ר' דוד זעלווערס איטלעכער באַװעגונג, װי ער װאָלט 
חושד געווען אַז דאָס איז אַ פאַרשטעלטער פּאָלאָצקער דיין, ניט דער אמתער. 
פון די הינטערשטע רייען שטופּט זיך אַרױס אַ פרוי און ברעכט מיט די הענט. 

-- נעמט זיך אָן אויך פאַר אונדז, רבי. איך בין דער עגונהס שוועסטער. 
מיר זיינען געבליבן צוויי פּאַר'יתומ'טע שװועסטער און מען לאָזט אונדז ניט 
צו צו אונדזער פלייש און בלוט, 

-- זי רעדט נאָך, די פּאַסקודסטװע. זי האָט דאָך איר אומגליקלעכע 
שוועסטער געשטופּט דעם צירולניק אין די אָרעמס, געשטופּט צום טויט, -- 
פאַרקרימען זיך די ווייבער מיט שנאה. אָבער די מאַנסלײט ברומען צו 
זייערע ווייבער זיי זאָלן ווערן אַנטשטומט. ניט די שװועסטער איז שולדיק, 
זי איז אַ בהמה פון אַ יידענע;: מוישקע צירולניק איז שולדיק. האָט ער 
אָבער אַ טרייפענעם מזל. ער ליגט אין שפּיטאָל און דאָקטױרים אין ווייסע 
כאַלאַטן היטן אים, מען זאָל אים נאָכאַמאָל ניט עפענען דעם פאַרנייטן קאָפּ. 
און וואו איז דער אייבער-שמש מיט דער צוגעקלעפּטער באָרד ביזקל גאַרטל ? 
און וואו איז דער זאַרעטשער גבאי, דער ווייבער-באַגרעבער? און וואו איז 
דער מוהל לפּידות מיט די אַריינגעשטעלטע גאָלדענע ציין? יעדער פון זי 
האָט צוגעלייגט אַ קנייטל. איצט זיינען זי זיך אַלע צעלאָפן אין די לעכער, 
און דאָס כפּרה-הינדל איז איר מאַן. אַ קלאָג צו די מאַליאַרעס! פריער 
האָבן זיי אים פאַרהוקעט און איצט מאַכן זיי זיך תמ'עװאַטע. 

-- איר הערט דאָך! דער פּאָלאָצקער רבי האָט ניט געװאַרט אויף 
דער קבורה פון זיין קינד און איז אַהער געקומען אונדז פאַרהיטן פון אַן 
עבירה, 

די מאַרק:הענדלער װערט מיאוס דאָס שטיין די גאַנצע צייט איפן 
זעלבן אָרט, טאָפּטשען מיט די פיס אין שניי און זיך שטורכן אין ענגשאַפט 
וי אַן אַרומגעצאַמטע סטאַדע אָקסן. קרעמער און בעלי-מלאכות דערמאָנען 

זיך אַז זיי האָבן נאָך היינט גאָרניט געלייזט, געלאָזט אויף הפקר די װאַר" 
שטאַטן, איז אָדער מען גייט אָדער מען צעגייט זיך! די נושאי המיטה נעמען 
מרוקען, אַז מען זאָל זי אָפּבײטן, ווייל דער קאַסטן ברעכט זי אַרונטער די אַקסל, 
אָבער עס זיינען מער ניטאָ קיין בעלנים אונטערצושטעלן אַ פּלײיצע. אינאיינעם 
מיטן אױיסגעװעפּטן כעס איז אויך די לוויה געװאָרן אַ ביסל װאָכעדיקער. מען 
לאָזט דורך פאָראויס די שװאַרצע עגלה און מען שטעלט אַריין דעם ארון 
אין די אויפגעעפנטע טירלעך. 

--- מערקע, זאָלסט זיין אַ גוטע בעטערין פאַר דיינע שװעסטער, -- 
צעיאָמערט זיך גאָלדע און דער וייבערשער עולם ויינט מיט. דער עולם 
גייט אַרײן אין אַן אמתער לוויה שטימונג, אַ טרויעריקע און יידישלעכע. 
ביידע שװועסטער און די פּלימעניצעס גייען הינטערן ארון, און אויך קלמן 
שטעלט זיך אין דער ערשטער ריי אַ געבויגענער, אַ געבראָכענער, נאָר א 
באַרואיקטער. די באַגלײטער שטטפּן זיך פון אַלע זייטן נעענטער צו דער 
עגלה, די עגונה זאָל דערהערן וי זיי בעטן זי אין האַרצן מחילה. דער פורמאַן 
גיט אַ טרייב די פערד און די לוויה נעמט זיך באַװעגן באַרג אַראָפּ. דער פּאַ- 
לאָצקער דיין בלייבט שטיין ביים טויער פון שלמה קיסינס הויף און דער 
עולם װאָס שטראָמט אים פאַרביי, קוקט אויף אים מיט דרך:-ארץ און טרויע- 
ריקער ליבשאַפט. עטװאָס אָפּגערוקט פון אים שטייט ר' לוי הורוויץ און 
קוקט אָן שאַרף די פאַרבייגייער, װוי ער װאָלט באַװויזן נאָכאַמאָל און ווידער- 
אַמאָל, אַז ער האָט פאַר קיינעם קיין מורא ניט. קעפּ דרייען זיך אויס צו אים 
מיט אָנגעצונדענע אויגן און דרייען זיך אַװעק פון אים מיט בייז-פאַרשלאָסענע 
ליפּן,. מען האָט אים פיינט, דעם רב פון חליצה און עגונות, נאָר מען היט זיך 
ניט אַרױסצורײידן קיין װאָרט, כדי ניט מצער זיין דעם פּאָלאָצקער דיין. 
ביי די באַגלײטער איז קיין ספק ניט אַז דער רבי װאָלט מיטגעגאַנגען אויפן 
פעלד און דאָרט מספּיד געווען די נײטאָרין, נאָר ער האָט מורא איבערלאָזן 
זיין דם-שונא, מען זאָל אים ניט קיין שלעכטס טאָן. װאָס ווייטער באַרג- 
אַראָפּ, ווערט איטלעכער אַלץ שטאַרקער און גיכער געשטויסן און געטראָגן 
פון דער מחנה הינטער אים, ביז די לוויה פאַרקערעװעט זיך אויף דער 
זאַװואַלנער גאַס און דאָס שמאָלע באַרגיקע געסל ווערט אָפּגעלײדיקט, 

-- ר' דוד, לאָמיר מאַכן שלום, -- דערגעענטערט זיך צו אים ר' לוי, --- 
איך האָב מיט אייך ניט געפירט קיין מחלוקת פאַר מיין כבוד, נאָר לשם שמים. 
װיבאַלד אָבער איר האָט מודה געווען בפני כל עם ועדה אַז איר זייט שולדיק, 
וויל איך מיט אייך מאַכן שלום אין מיין נאָמען און אין נאָמען פון אַלע רבנים. 

-- איך האָב אויף קיין איין רגע קיין חרטה ניט געהאַט און האָב ניט 
קיין חרטה אויף מיין היתר. איך האָב געזאָגט אַז איך בין שולדיק און איף 

בין טאַקע שולדיק, ווייל איך האָב ניט באַרעכנט, אַז אין אייער האַרץ וועט זיך 
ניט געפינען קיין פונק רחמנות צו אַ געפּלאָגטער יידישער טאָכטער, --- גליען 
ר' דודס אויגן מיט אַזאַ האַס, אַז ר' לוי דערפילט גלייך : דער פּאָלאָצקער 
דיין װועט מיט אים ניט שלום מאַכן, ניט אויף דער:װועלט און ניט אויף 
יענער-וועלט, 

--- איר זייט אַ שקרן, אַן עקשן און אַ קראַנקער בעל-גאווה, --- טרייסלט 
זיך ר' לוי פון כעס, --- ניט מיך האָט איר געװאָלט ראַטעװען, נאָר זיך האָט 
איר געװאָלט ראַטעװען, א וועלט מיט יידן זאָלן אויף אייך ניט טייטלען מיט די 
פינגער: אָט גייט ער, דער רבי פון די מורדים און פּושעים, װאָס האָט דער" 
בראַכט צו אַ רציחה אויף אַ ווילנער מורה-הוראה, פאַר דעם האָט אויף אייך 
די הויט געציטערט. און איר האָט אויך געציטערט, איך זאָל זיך ניט 
אַרױסװײזן גרעסער פון אייך, שטאַרקער פון אייך, און אַז איך קען גיין אויף 
קידוש השם, 

-- איר האָט ניט געװאָלט גיין אויף קידוש השם, נאָר באַגיין אַ חילול 
השם, --- ציטערן ר' דודס ליפּן, ווילן אַ שמייכל טאָן און קענען ניט, --- אייך 
איז װייניק װאָס איר האָט גורם געווען די עגונה זאָל זיך נעמען דאָס לעבן, 
האָט איר נאָך געװאָלט אַז אָרעמע פאַרביטערטע יידן זאָלן ווערן שופכי דם, 
איר האָט פיינט יידן און איר וילט, אַז זיי זאָלן זיך נאָך מער פאַרזינדיקן 
פאַרן רבונו של עולם. אפילן פּנים אל פּנים מיטן ארון פון דער עגונה איז 
אייער האַרץ געבליבן ניט-גערירט און איר האָט זי ניט געבעטן מחילה, 

-- איך האָב זי ניט באַדאַרפט בעטן מחילה, ווייל דער שולדיקער אין 
איר טויט זייט איר, איר! איר! -- רייסט זיך ר' לוי די באָרד פון אָנמאַכטיקן 
צאָרן, פליקט פון איר שטיקער, -- און אַװדאי װעל איך ניט בעטן קיין 
מחילה ביי אייך, ביי אַ מחלל שם שמים בפרהסיה. 

-- דער מחלל שם שמים בפרהסיה זייט איר, -- ענטפערט דער פּאַ- 
לאָצקער דיין, און מיט אַ מידן פּאַמעלעכדיקן טראָט נעמט ער אַרונטערגײן 
פון באַרגיקן געסל, 

ציר ע לע 


{ ער שטורעם האָט זיך ביסלעכווייז גענומען איינשטילן. דער וינ" 

טער האָט זיך איינגעגעסן אין די דאַרע ביינער פון פאַר'חושכ'טע קרעמער, 
פון געהויקערטע בעלי-מלאכות, און די זאָרג פאַר חיונה האָט אַרױסגעקוקט 
פון אױיסגעלאָשענע אויגן. פאַרקויפערקעס ביי די קאָשיקעס האָבן אויף די 
פייער-טעפּ געװאַרעמט זייערע פאַרפראָרענע צעשפּאָלטענע הענט, אויסגע- 
קוקט אַ קונה, און ווען איינע האָט דערמאָנט די עגונה, האָט איר די צוייטע 
אָפּגעענטפערט מיט אַ זיפץ: 

-- איר איז שוין גוט, זי דאַרף מער גאָרניט. 

-- אַ לוויה האָט זי געהאַט װי די גרעסטע רביצן, -- האָט אויך די 
ערשטע פאַרקויפערקע זיך געטרייסט, 

די יונגען פון די פאָרשטעט, די מאַרק'הענדלער און קצבים, װאָס האָבן 
זיך פאַרשװאָרן אַז ווען מוישקע צירולניק וועט אַרױסגײן פון שפּיטאָל, װוצט 
מען אים מאַכן מיט אַ קאָפּ קירצער, האָבן זיך אַרומגעזען אַז דער צירולגיק 
האָט גאָרניט די ווערט מען זאָל איינריכטן די הענט. סיי-ווי-סיי װועט ער 
בלייבן אַ קאַליקע מיט אַ מישעניש אין קאָפּ, איז זאָל ער לעבן און זיך מאַ- 
טערן! די לוויה-באַגלײיטער האָבן אויך ניט געקענט פאַרשטיין פאַרװאָס 
דער פּאָלאָצקער דיין האָט ניט געלאָזט אָנרירן זיין דם-שונא, און די יונגען 
זיינען װוידער געקומען צום זעלבן אויספיר ווי ביים טומל ווען די עגונה האָט 
נאָך געלעבט: 

-- די כלי-קודש הרגענען זיך שטילערהייט וי די אונטערװװועלטניקעס. 
נאָר ווען מען וויל זיך אַרײנמישן און מאַכן אַ טאָלק, שטייען זיי איינער פאַרן 
צווייטן שטאָל-און-אייזן, זאָלן זיי פאַרדרייען די אייגענע קעפּ! 

און די גאַס האָט וועגן דער עגונה אויפגעהערט ריידן. 

אין די בתי-:מדרשים האָט דאָס גערייד וועגן די רבנים אָנגעהאַלטן 
אַ ביסל לענגער. דער פּאַלאָצקער דיין אין מיטאיינמאָל שטאַרק אויסגע. 

װאַקסן אין אַלעמענס אויגן און בעלי-בתים האָבן אַזש געפּאַטשט מיט די ליפּן 
פון גרויס התפּעלות: ער איז אַ צדיק און אַן אמתער אדם גדול! לויט 
דער מאָס װאָס מען האָט געלויבט דעם פּאָלאָצקער, האָט מען פיינט באַקומען 
דעם מוהל לפּידות און דעם אייבער-:שמש פון שטאָט-שול. מען האָט זי 
אָנגערופן מחרחרי-ריב, אונטערצינדער, און מען איז געווען צופרידן װאָס זיי 
ווייזן זיך ניט אין די קלויזן. אויך ר' לוי הורוויץ האָט זיך זעלטן באַװויזן אין 
קלויז צום דאַװונען און אין בית-דין-שטיבל, די יונגע תלמידי'חכמים אויף 
קעסט, די אגודהניקעס פון ר' ישראלקעס קלויז, האָבן צווישן זיך געשמועסט, 
אַז ר' לוי האָט באַװיזן די קונץ פון זיך ניט שרעקן פאַר אַ סכנה מצד דעם 
המון, נאָר אַז ער זאָל פאַרלירן דעם אָנזען צווישן בני-תורה, קען ער ניט 
אַריבערטראָגן. איין זאַך איז געווען קלאָר פאַר אַלעמען: דער פּאַלאָצקער 
דיין װועט מער ניט זיין קיין ווינקל-רב און באַקומען פּרוטות, נייערט מען 
וועט אים אַרײיננעמען אין וועד-הרבנים אויף פולע שכירות, װי די אַנדערע 
שטאָטישע מורי-הוראוח, און מיט דער צייט װעט ער נאָך װוערן דער ראש" 
המדברים אויף אַלע אסיפות, 

ר' לוי'ץ האָט װינציק געאַרט זיין פאַרלאָרענער אָנזען אין גאַס און אפילן 
ביי די קלויז-יידן, נאָר ער האָט ניט געקענט שלום מאַכן מיטן געדאַנק, אַז 
דער פּאָלאָצקער דיין זאָל אַריינקומען אין וועד-הרבנים װי אַ בעל-נצחון און 
דאָרט זאָגן אַ ברייטע דעה. ר' לוי האָט פאַר זיך געזען בלויז איין אויסוועג --- 
זיך אָפּזאָגן פון רבנות. דערמיט װעט ער באַווייזן אַז ער, לכל הפּחות, בייגט 
זיך ניט פאַרן המון און פאַר זייער נייעם מורה-דרך, אויב אָבער ער זאָל זיך 
אָפּזאָגן פון רבנות, האָט ער ניט צוליב װאָס צו בלייבן אין ווילנע און טאָר אין 
ווילנע ניט בלייבן. ער איז דאָך ניט דער פּאָלאָצקער, װאָס איז געקומען 
צולויפן אויף דער עגונהס לוויה, מען זאָל זען װי ער שטעלט זיך איין פאַר 
זיין בעל-מחלוקת. ר' לוי הורוויץ וויל ניט מען זאָל אים נאָכקוקן, נאָכזיפצן 
און אים באַדוערן װאָס ער איז געבליבן אויף דער עלטער אַן אױיסגעשפּיל- 
טער. הייסט עס, ער דאַרף פון ווילנע אַװעק. איז וואו גייט מען? וערן 
אויף די עלטערע יאָרן אַ פּרוש אין אַ שטעטל1 און אַז ער װעט ניט קריגן 
קיין שכירות פון וועד"הרבנים, װעט ער דאָך ניט האָבן צו באַצאָלן פאַר 
דער טאָכטער אין שפּיטאָל... דברים בטלים! ניט ער קען און ניט ער מעג 
זיך אָפּזאָגן פון דער שטעלע. 

נאָר דער געדאַנק ועגן אָפּזאָגן זיך האָט אים ניט אָפּגעלאָזט, און גע- 
שטויסן צו דעם האָט אים דווקא זיין קראַנקע טאָכטער, װאָס איבער איר 
אויסהאַלטונג אין שפּיטאָל איז ער גרייט געווען בלייבן אויף דער שטעלע. 
נאָכדעם וי דער טומל האָט זיך איינגעשטילט און ער האָט זיך מער ניט 

געקענט פאַרטויבן מיט זיין מחלוקת קעגן פּאָלאָצקער דיין, האָט דאָס געשטאַלט 
פון צירעלען זיך צוריק באַזעצט אין זיין פּוסטער שטוב, כאָטש די לע- 
בעדיקע צירעלע איז געזעסן אין משוגעים-הויז הינטער קראַטעס. 

דאָס ערשטע מאָל איז דאָס אויסדאַכטעניש אים געקומען אין קאָפֿ 
אַריין אויף דער עגונהס לוויה. בעת ר' לוי איז אַרונטער אין גאַס אַנטקעגן 
דעם המון באַגלײטער, איז אים פּלוצעם אײינגעפאַלן אַז אין שטוב איז עמעצער 
געבליבן, ער אָדער זיין טאָכטער, זינט דעמאָלט איזן דאָס אויסדאַכטעניש 
כסדר צוריקגעקומען. 

צירעלע האָט מיט אים געשפּילט אין באַהעלטעניש. אינדערפרי ביים 
דאַװונען, ער שטייט אַ פאַרװיקלטער אין טלית און שאָקלט זיך,.. זי איז דאָ! 
זי שטייט הינטער זיין רוקן, אַ קליין מיידעלע, און ציט אויס צו אים אירע 
בלייכע שמאָלע הענטלעך. צעשאָקלט ער זיך נאָך שטאַרקער, דאַװונט הויך 
אויפן קול, אָבער זי טרעט ניט אָפּ. דרייט ער זיך אויס, ער זאָל זען אַז 
קיינער איז אין שטוב ניטאָ. אָבער זי שטייט שוין װוידער הינטער זיין פּלײ- 
צע, און ער ווייס, כאָטש זי באַהאַלט זיך פון אים, אַז איצט זעט זי אויס ווי אַן 
אײינגעשרומפּענע זקנה, ניט העכער אין ואוקס פון אַ צעךיעריק קינד, 
נאָר מיט אַן אַלט צעקנייטשט פּנימל באַװאַקסן מיט שטעכיקע האָר. ר' לוי 
הערט ניט מער װאָס עס מורמלען זיינע ליפּן, לאָזט ער די תפילות אינדער- 
מיט, טוט אויס די תפילין, דעם טלית, און זעצט זיך אַראָפּ אויפן שטול ביים 
בית-דין-טיש אין פאָדער-שטוב. ער װאַרט אַז כיענע, די הויף-יידענע װאָס 
באַדינט אים, זאָל אַרױיפגײן אים מאַכן פרישטיק, 

כיענע איז אַ יידענע מיט אַ טיף-געבויגענעם רוקן, װי אַ האַלבע ראָד, 
מיט אַ קליין קעפּל און לאַנגע אױיסגעהאָרעװעטע הענט, װאָס באָמבלען זיך 
פון ביידע זייטן, װי ליידיקע עמער אויף אַ קאָראָמיסל, די הויף-:שכנים פרעגן 
שטענדיק ביי כיענען, װוי קען זי אויסקומען מיט איר בעל:הבית װאָס שרייט 
אויף אַלעמען. אָבער אויף איר שרייט ד' לוי קינמאָל ניט, סיידן ווען 
זי שלעפּט אַליין װאַסער פון הויף,. װאַסער דאַרף ברענגען דער הויף-וועכטער, 
נאָר אַמאָל פאַרשפּעטיקט ער, אָדער פאַר'שיכורט זיך און ברענגט אינגאַנצן 
ניט. װיל כיענע ניט לאָזן דעם רב אָן אַ גלעזל טיי, אָן אַ װאַרעם געקעכטס, 
און זי גייט אַליין אַרונטער צום ברונעם נאָך אַן עמערל װאַסער. איז ווען 
דער רב דערזעט עס, בייזערט ער זיך אויף איר, חוץ אין די פאַלן געדענקט 
זי ניט ער זאָל ווען-ניט-איז אויפהייבן אויף איר דאָס קול. דעריבער נעמט 
זיך כיענע שטאַרק צום האַרצן װאָס דער רב האָט זיך לעצטנס אָפּגעלאָזט. 
ווען זי קומט אַרױף אינדערפרי, געפינט זי אים זיצן מיט אַ פאַרװאָרפענעם 
קאָפּ און האַלב פאַרמאַכטע אויגן, און אויפן טיש ליגן ניט-צונויפגעלייגט זיין 

טלית און תפילין, כיענע קאָכט-אױיף טיי, טראָגט אים צו דאָס זאַלץ-מעס- 
טעלע, שטעלט אַװעק אויפן טיש ברויט, פּוטער, אַ פּאָר אָפּנעקאָכטע אייער, 
און זי װאַרט אַז דער רב זאָל זיך גיין װאַשן צום עסן. אָבער ר' לוי עסט 
גאָרניט, טרינקט בלויז טיי, פרעגט כיענע, אפשר יל דער רבי אַ קאַשקע 
מיט מילך? אפשר זאָל זי אַרױפּטראָגן יידישן האַרטן וייסן קעז, אָדער 
גאָר אַ שטיקל הערינג פון אַפּעטיט וועגן ? אָבער דער רב שאָקלט מיטן קאָפּ 
אויף ניין. כיענע גייט אַרײן אין קיך און דערזעט אַז אויך די נעכטיקע וועטשע- 
רע האָט ער געלאָזט שטיין אויף דער פּליטע ניט אָנגערירט. זיפצט זי אָפּ און 
נעמט זיך אויפראַמען די חדרים, 

ר' לוי זופּט טיי, אָדער קוקט אַרײן אין אַ ספר, אָדער דרימלט -- 
און אין האַרצן איז אים פּוסט. ער פילט ניט הינטער זיין רוקן די טאָכטער 
און בענקט נאָך איר, בענקט נאָך זיין משוגעת, ביז ער דערפילט אַ שױידער 
פון תענוג אין רוקן: זי איז דאָ! דאָס מאָל, ווייס ער, איז זי אַ הויכע 
ביזקל באַלקן, מיט אַן אױיסגעדאַרט, טרוקן און האַרט פּנים. זי זאָגט ניט 
אַרױס קיין װאָרט, נאָר ער פילט אַז איר קול איז שרייאיק-הייזעריק, װי זי 
װאָלט געווען אַ מאַמע, װאָס האָט באַגראָבן אַלע אירע קינדער און איז היי" 
זעריק פון אַרײינשרײיען אין זייערע קברים. ;זי איז פון צרות געװאָרן אַ 
מרשעת", קלערט ר' לוי און שרעקט זיך, זי זאָל אים ניט אַ כאַפּ טאָן פון 
הינטן ביים האַלדז און נעמען װאַרגן. ער דרייט אויס דעם קאָפּ -- און צי" 
רעלע אַנטלויפט פון הינטער זיין פּלייצע אין צווייטן חדר, וואו זי פלעגט 
זיך פאַרשפּאַרן און וואו כיענע שטייט איצט און ראַמט. 

ר' לוי דערמאָנט זיך װוי צירעלע האָט זיך אַרױסגעריסן פון איר צימער 
אַ נאַקעטע, בעת די בעלי-בתים האָבן פון אים פאַרלאַנגט ער זאָל זיך אַרײג- 
מישן אין דער מעשה עגונה. ער האָט דעמאָלט צו די יידן געשריען, אַז זיין 
טאָכטער איז דער שטן-המשחית, װאָס לאָזט אים ניט פירן אַ הייליקע מלחמה 
מיטן פּאָלאָצקער דיין, און ער האָט זי אָפּגעשיקט אַ געבונדענע אין משוגעים- 
הויז, איצט זעט ער זי שטיין אין איר צימער ניט קיין נאַקעטע און צעבושע- 
וועטע, נאָר אין איר בלוזקעלע מיטן ווייסן קרעגעלע ביזקל האַלדז און מיט 
לאַנגע אַרבל ביז די פינגער, אירע האָר זיינען גלאַט אַרויפגעקעמט און אירע 
גרויסע שיינענדיקע ווייסלען שמייכלען: 

--- איך האָב דיר געזאָגט, טאַטע, דו זאָלסט ניט אָנהייבן מיט דער 
עגונה. 

-- כיענע, כיענע, -- רופט ר' לוי מיט אַ שװאַך קול. ער ויל פרעגן 
פאַרװאָס כיענע זעט ניט, אַז אין צימער וואו זי ראַמט, שטייט זיין טאָכטער. 
אָבער כיענע איז טוינ:לעך און אויך פאַרטאָן אין דער אַרבעט, דערהערט זי 

ניט ר' לוי'ס שװואַך קול. ער קומט צו זיך און װישט דעם שווייס פון שטערן : 
,איך בין משוגע, משוגע, צירעלע איז דאָך אין שפּיטאָל", ר' לוי וואונדערט 
זיך הלמאי אים קומט קיינמאָל ניט אויפן זינען זיין ווייב מסתמא דערפאַר 
װאָס זי איז שוין קראַנק צװאַנציק יאָר און אפשר אויך דערפאַר װאָס ער 
האָט זי קיינמאָל ניט צו-שטאַרק ליב געהאַט, 

ר' לויץ פאַלט איין, אַז די בעסטע רפואה פאַר זיין מחלה װאָלט געווען, 
ער זאָל גיין אין שפּיטאָל און זען מיט די אייגענע אויגן זיין צירעלען היג" 
טער די קראַטעס. דעמאָלט װעט זיך אים מער ניט אויסדאַכטן, אַז זי באַהאַלט 
זיך אויס אין שטוב. ;איך בין פאָרט משוגע", מורמלט ער וידער צו זיך, 
ער ווייס דען ניט אַז די טאָכטער זיצט אַ פאַרשפּאַרטע אין שפּיטאָל? 

די לוי גראָבּט זיך אין זיינע צעמישטע רעיונות און קען פון דאָרט ניט 
אַרױסזיפּן קיין איין קלאָרן געדאַנק, װוי ער װאָלט זיך געגראָבן אין אַ הייסן, 
טיפן און טרוקענעם זאַמד, ווען כיענע פאַרענדיקט די אַרבעט און גייט 
אַװעק, בלייבט ער ווייטער זיצן ביים טיש, דעם קאָפּ אָנגעשפּאַרט אויף דער 
האַנט, ביז! עס פאַלט-צו דער פאַרנאַכט. ער שטייט-אויף און דאַװנט מנחה, 
דערנאָך מעריב, און זעצט זיך ווידער אַריין אין זיין טיפן שטול. ער שלאָפט 
איין מיט אַ שווערן האַרטן שלאָף און כאַפּט זיך אויף ערשט אַרום האַלבער 
נאַכט. אין פענצטער שיינט אַרין אַן אויסגעשטערנטער טונקל-בלויער הימל 
און די שטילקייט איז אַזױ טיף, אַז אים דאַכט זיך, ער הערט וי עס פּויזען 
די שאָטנס פון די ספרים-אַלמערס. אומגעריכט גיט זיך אָפּגעריסן- שאַרף 
אַ צעקלונג דער טויער-גלאָק, ר' לוי הערט וי דער הויף-וועכטער שלעפּט 
זיך אַרױס פון זיין שטיבל עפענען דעם טויער. ער הערט סקריפּען אין 
שניי די טריט פון שפּעט-געקומענעם שכן, אַ טיר גיט זיך אַ צעעפן מאַכט 
זיך צו --- און ווידער שטיל, ר' לוי װאַרט, דאָס קלינגעניש פון טויער-גלאָק 
זאָל זיך איבערחזרן. ער װאַרט געשפּאַנט, ציילט די רגעס, די מינוטן, נאָר 
קיינער קלינגט ניט מער. וייזט אויס אַז אַלע שכנים זיינען שוין אין די 
שטיבער. ;שומר מה מלילה? שומר מה מליל?* מורמלט ער צו זיך און 
װאַרט, אַז ערגעץ-וואו ביי אַ שכן זאָל זיך צעוויינען אַ קינד, אָדער אַ חברה 
יונגװאַרג זאָל אַרויסקומען פון אַ הויז וואו זיי האָבן פאַרבראַכט. אין די 
פריערדיקע צייטן, ווען ר' לוי פלעגט דערהערן דאָס הפקרדיקע געלעכטער 
פון בחורים און מוידן, פלעגט ער וערן אַן אויפגעקאָכטער, װאָס די מופקרים 
שעמען זיך ניט פאַר גאָט און פאַר לייטן, אָבער איצט גאַרט ער און בענקט 
צו דערהערן אַ פריילעכן געלעכטער. ר' לוי מאַכט-צו די אויגן --- און גלייך 
דערזעט ער צוויי נאַקעטע פרויען-אָרעמס, װאָס דראַפּען זיך אויף דער מויער- 
װאַנט און קלאַמערן זיך איין אין אונטערשטן ראַנד פון פענצטער, ניט אַראָפּ- 

צופאַלן פון דער הייך אויף די ברוק-שטיינער. קיין קאָפּ זעט ער ניט: בלויז 
אַ פּאָר נאַקעטע הענט קלאַפּן אין זיינע שויבן און נעגל קראַצן אין גלאָז : 

--- לאָזט מיך אַריין זיך אָנװאַרעמען. מיר איז קאַלט אויפן בית-עולם, 
זייער קאַלט. 

ר' לוי דערקענט דאָס קול פון דער פרוי, װאָס איז איינמאָל געווען ביי 
אים אין שטוב און שפּעטער זיך אויפגעהאַנגען אין שטיבלעך-װאַלד, אין זעלבן 
אויגנבליק דערזעט ער אין זיין אָנגעצונדענעם מאַרך -- די טאָכטער. צי" 
רעלע שטייט אין פאַרמאַכטן צווייטן צימער און אירע שיינענדיקע ווייסלען 
שמייכלען צו אים אין דער פינצטערניש: 

--- איך האָב דיי געזאָגט, טאַטע, אַז דו זאָלסט ניט אָנהייבן מיט דער 
עגונה, 

ר' לוי שפּרינגט-אויף, מאַכט ליכטיק, און נעמט זיך אַרומטראָגן איבער זיין 
בית-דין-שטוב : ער מוז זיך אָפּזאָגן פון דער פאַרשאָלטענער רבנות, ער מוז! 
אויב ניט, װעט ער אַרונטער פון זינען. 

אויף מאָרגן פרי, ווען כיענע קומט אַרױף צום רב, געפינט זי נאָך 
ברענען די עלעקטרע און ר' לוי לאָזט זי ניט גרייטן פאַר אים קיין איבער- 
בייסן, ער הייסט זי גלייך גיין און בעטן קומען צו אים דעם רב פון גלעזער- 
גאַס, ר' שמואל-מוניע, דעם רב ר' כתריאל כהנא, און זיין שװאָגער ר' אשר" 
אַנשל, דעם רב פון גיטקע-טויבעס געסל. 

אָפּגעזאָגט זיך פון רבנות 


6 כתריאל כהנא איז געווען פון די מענטשן װאָס פאַרגעסן ניט 
קיין באַלײידיקונג, דווקא ווייל זיי פאַרשווייגן בעת מען זידלט זיי, האָט ער 
רואיק אויסגעהערט ר' לוי'ס שטוב-יידענע, אַז דער רב בעט אים קומען -- 
און איז ניט געגאַנגען. אויך ר' אשר-אַנשל האָט ניט געװאָלט גיין, נאָר 
כיענע האָט אים דערציילט, אַז זיין שװאָגער זעט אויס ניט געזונט, מען װאָלט 
באַדאַרפט צו אים רופן אַ דאָקטאָר. האָט ר' אשר-אַנשל קיין ברירה ניט 
געהאַט און איז אינאיינעם מיט זיין איידעם, פישל בלום, אַװעק צו ר' לויץ, 
אָבער דער דריטער פון די פאַררופענע רבנים, ר' שמואל-מוניע, איז מער 
געלאָפן װוי געגאַנגען. ביי אים איז קיין ספק ניט געװוען, אַז ר' לוי ויל 
אַרויסקריכן פון סיכסוך מיטן פּאָלאָצקער, און מען מוז אָנקומען צו אים, 
ר' שמואל-מוניען, ער זאָל דורכפירן דעם ענין. 


ר' לוי האָט די רבנים אויפגענומען מיטן אויסזען פון אַ חולה, װאָס 
איז אַרונטערגעקראָכן פון בעט לכבוד חשובע אורחים, ער האָט זיי געבעטן 
זיצן און דערציילט בקיצור צוליב װאָס ער האָט זיי גערופן. ער פאַרשטײיט 
אַז דער וועדיהרבנים װעט מיטן פּאָלאָצקער דיין מער ניט פירן קיין מחלוקת 
און מען װעט אים אפילו פאַרבעטן פאַר אַ חבר אין װעד, נאָר ער וויל ניט 
און קען ניט זיצן אינאיינעם מיטן פּאָלאָצקער דיין. על-כן זאָגט ער זיך אָפּ 
פון זיין אַ חבר אין וועד-הרבנים און זאָגט זיך בכלל אָפּ פון זיין אַ מורה-הוראה 
אין אַ שטאָט, וואו מען האַלט אַ מסית-ומדיח פאַר אַ צדיק, 


ר' אשר"אַנשל איז אויפן פּנים אַזש גרוי געװאָרן און זיין זילבערנע 
באָרד איז אַראָפּגעהאַנגען שווער, וי אין איר װאָלט אַרײנגעקאַפּעט אַ גאַנ- 
צער װאָלקן מיט װאַסער. ער איז זיכער געווען, אַז וי גרויס עס זאָל ניט זיין 
ר' לוי'ס עקשנות, איז ער פאָרט גערירט װאָס דער פּאַלאָצקער דיין האָט 
אים באַשיצט פון המון, לאָזט זיך אויס אַז ער, ר' אשר-אַנשל, האָט נאָך 
אַלץ ניט גוט געקענט זיין שװאָגער. אויך ר' שמואל-מוניע איז אַ רגע גע- 

בליבן זיצן אַ צעטומלטער, נאָר ער איז גיך געקומען צו זיך און גענומען 
קוועטשן מיט די אַקסל: 

-- אַ דאגה האָט איר װאָס שטאָט האַלט! מעולם לא עלתה על דעתי, אַז 
ר' לוי הורוויץ ווערט נתפּעל פון דעם װאָס אַ שטאָט האַלט, 

ר' לוי ענטפערט ניט. נאָכאַמאָל אַלץ אָנהייבן פון אָנהייב האָט ער 
קיין כוח ניט. ר' פישלס אָנגעקװאָלן פּנים און זיינע פליישיקע לעפצן בלאָזן 
זיך אָן, ער קען זיך מער ניט איינהאַלטן, כאָטש ער ווייס אַז דער שווער וויל 
ניט ליידן ווען ער מישט זיך אַרין. ער, פישל בלום, קוקט אויס יאָרן" 
לאַנג אויף אַ רבנות ערגעץ אין אַ שטעטל, און ער קען אַזאַ שטעטל ניט 
קריגן, אפילו ניט מיטן כוח פון זיין נדן װאָס ער איז גרייט איינצוצאָלן קהל -- 
װויל ר' לוי זיך אָפּזאָגן פון אַ רבנות אין ווילנע, אין ירושלים ד'ליטא ? 

-- װאָס הייסט, איר האָט זיך דערשראָקן פאַרן אספסוף און זאָגט זיך 
אָפּ פון רבנות ? -- פאָכעט פישל בלום מיט ביידע קורצע הענט, -- שמעתי 
אַז ר' עקיבא אייגער האָט בשעתו געװאָלט זיך אָפּזאָגן פון פּױזנער רבנות 
און ווערן אַ מלמד אין אַ שטעטל, איז בשלמא ר' עקיבא אייגער, פאַרשטײ 
איך, --- ווערט פישל רויט פון צעטומלטקייט, וייל אין דער אמתן פאַר- 
שטייט ער אַלײן ניט פאַרװאָס ער איז דאָ אינמיטן דערינען אַרײנגעקראָכן 
מיטן פּױזנער רב, -- בשלמא ר' עקיבא אייגער, האָט ער געהאַט װוער עס זאָל 
אים פאַרבייטן, אָבער היינטיקע צייטן איז דאָך ניטאָ װוער עס זאָל פאַרבייטן 
אַ רי לוי הורוויץ, -- קריכט פישל קוים אַרױס און װישט זיך דעם שווייס פון 
פעטן נאַקן. 

-- איר װועט מיך פאַרבייטן, --- טוט ר' לוי טריב אַ שמייבל, 

פישלס אָנגעשטאָפּטע באַקן נעמען גלאַנצן, װי ער װאָלט ערשט אַרױס 
פון אַ הייסער מקווה. ר' לוי חוזקט פון אים, שטעכט אים מיט שפּילקעס 
הלמאי ער קריגט ניט קיין רבנות, און ער רעכנט זיך גאָרניט װאָס דערביי 
זיצט דער שווער,. פישלס שווער, ר' אשר-אַנשל, זיצט אויך מיט אַ פאַר- 
קנייטשטן שטערן, וי ער װאָלט זיין שװאָגערס ווערטער אויפגענומען וי 
אַ ניט-געראָטענעם שפּאַס. נאָר ר' שמואל-מוניע כאַפּט-אױף מיט זיינע 
שמאָלע אױגן-שפּעלטעלעך, מיט די אָפּגעשטאַנענע אויערן און מיט דער בריי" 
טער נאָז, אַז ר' לוי מיינט עס טאַקע אויף אַן אמת. ר' שמואל-מוניע נעמט 
מיט אַלע פינגער קעמען זיין וייס-געכװאַליעטע ווייכע באָרד, עלעהיי זי 
װאָלט באותו רגע געװאָרן אַ קאָלטן, אָדער אַ האַרטע שטיק פעל. ער צאַפּלט 
מיט אַלע אברים און די פּאָליטיקע אין זיין מוח קאָכט, וי װאַסער אין אַ צו- 
געדעקטן טאָפּ: ר' אשר-אַנשל איז ר' לוי'ס שװאָגער, און פישל בלום איז 
ר' אשר-אַנשלס איידעם, נמצא אַז ר' לוי וויל זיין שטעלע אָפּטרעטן דעם 


214 


פּלימעניק, װועט ער, ר' שמואל-מוניע, עס ניט דערלאָזן. אויך ער האָט צוויי 
טעכטער, כלה-מיידלעך, און קען ניט קריגן קיין חתנים, ווייל ער האָט ניט 
קיין נדן. אָבער ווען ער קען אָנבאָטן אַ שטעלע פון אַ ווילנער מורה-הוראה, 
װאָלטן דאָך אַלע דאַמירער בחורים אים באַלאַגערט. היינט פאַרװאָס זשע 
קומט עס ר' אשר-אַנשלס איידעם ? אָבער נישקשה, ער װעט ר' אשר-אַנשלען 
מיטן איידעם אַריבערקליגלען, פּאָליטיקע איז זיין מקצוע, טראַכט ר' שמואל- 
מוניע און ציט אויס ביידע הענט צו ר' לױיץ: 

-- מיר, ווילנער רבנים, זיינען שטענדיק געגאַנגען מיט אייך האַנט 
אין האַנט, און מיר וועלן ווייטער גיין מיט אייך האַנט אין האַנט, בעזרת השם 
יתברך. דער דין איז מיט אייך, דער יושר איז מיט אייך -- און מיר זיינען 
מיט אייך ! 

-- גוט, -- לייגט זיך אויס אין ר' לוי'ס מויל:ווינקלען אַ ביטערער 
שמייבל, --- איך בין מסכים בלייבן אין וועד-הרבנים, אָבער מיטן תנאי אַז 
דער פּאָלאָצקער זאָל ניט געהערן צום װעד, ביז ער האָט ניט קיין חרטה 
אויף זיינע מעשים, 

-- חלילה, מיר טאָרן מיטן פּאָלאָצקער מער ניט אָנהײיבן, --- כאַפּט 
ר' שמואל-מוניע אַװעק ביידע הענט װי פון פייער, 

--- אוודאי ניט, -- צעלאַכט זיך ר' לוי אָן כעס, --- איך האַלט אויך, 
אַז װיבאַלד איינער פון אונדז דאַרף אָפּטרעטן (אינאיינעם מיט אים װעל איך 
ניט זיצן !) דאַרף איך אָפּטרעטן, ניט ער. מיט אים האַלט די שטאָט און מיך 
האָט די שטאָט אַלעמאָל פיינט געהאַט, אַ פּשיטא איצטער. דער פּאַלאָצקער 
דיין קען ניט אָפּטרעטן אפילו ווען ער זאָל װעלן, ער האָט אַ ווייב און אַ בר- 
מצווה-יינגל, אָבער איך האָב קיינעם ניט, 

-- איר האָט אַ טאָכטער אין שפּיטאָל, -- האַלט ר' אשר-אַנשל ביידע 
הענט אויפן טיש און קוקט אויף זיינע פינגער-שפּיצן, -- דער אייבערשטער 
איז אַ רחום-וחנון און צירעלע קען נאָך געזונט װערן,. אױב אָבער איר 
וועט זיך אָפּזאָגן פון רבנות, װעט זי ניט האָבן קיין שטוב וואו צוריקצוקומען, 
און לעת-עתה וועט איר ניט האָבן פון װאַנען צו צאָלן אין שפּיטאָל, 

--- איר װועט צאָלן און צו אייך אין שטוב וועט זי צוריקקומען, -- שטעלט 
זיך ר' לוי און נעמט אַרומשפּאַנען איבערן חדר, --- מיין צירעלע איז דאָך אייער 
פּלימעניצע, איז פאַרװאָס זאָלט איר אויף זיך ניט נעמען אַ חלק אחריות ! --- 
ווערט ר' לוי'ס אױסגעלאָשן פּנים אָפּגעפרישטער, װי דאָס קריגן זיך װאָלט 
אים צוגעגעבן כוח, -- איר מיינט אַז מיר ווילט זיך ווערן אויף דער עלטער 
אַ פּרוש און זיך אַרומװאַלגערןן? נאָר בעסער וערן אַ פּרוש און אפילו אַ 
חוזר על הפּתחים, איידער צוזען װי דער כבוד התורה ליגט אין שטויב און 

אָפּקומען מיט אַ קרענץ אַז איך טראָג קיין אחריות ניט. וי לאַנג איך בין 
אַ רב, טראָג איך אחריות. און װאָס שייך מיין טאָכטער, מעג אויך מיין ווייבס 
משפּחה טראַכטן וועגן איר, און אַז אייער איידעם װעט פאַרנעמען מיין אָרט, 
מעגט איר דאָך אוודאי אַראָפּנעמען אַ חלק פון אייער איידעמס שכירות פאַר 
אייער שוועסטערס טאָכטער אין שפּיטאָל, --- שטעלט זיך ר' לוי אָפּ לעבן ר' 
אשר-אַנשלען, --- אַזױ בלייבט עס : איך זאָג זיך אָפּ, 

--- איך בין ניט מסכים, און די אַנדערע חברים פון װעד װעלן אויך ניט 
מסכים זיין, --- קאָכט זיך ר' שמואל-מוניע, נאָר מען קען ניט וויסן, צי ער 
איז ניט מסכים אויף ר' לוי'ס אָפּזאָגן זיך פון רבנות, אָדער אַז פישל בלום 
זאָל ווערן זיין ממלא מקום, 

--- איך בין נאָך אויך ניט מסכים, --- קוקט ר' אשר-אַנשל אויף ר' 
שמואל-מוניען אים צו באַרואיקן,. אָבער פישל קען קיין װאָרט ניט אַרױס- 
ברענגען. ער זיצט אַ פאַר'גולמ'טער און פון זיינע באַקן שלאָגט אַ פּאַרע. 
ער זעט אַז ר' לוי מיינט עס גאָרניט אויף אַ קאַטאָװעס, אַז ער זאָל ווערן זיין 
ממלא מקום, אַ ווילנער מורה-הוראה, 

--- איך זאָג זיך אָפּ! -- רעדט ר' לוי צו דער פאַרמאַכטער טיר פון 
צווייטן צימער, וי ער װאָלט גערעדט צו עמעצן װאָס שטייט הינטער דער 
פאַרמאַכטער טיר און הערט זיך צו; ער לאָזט זיך װוידער אַראָפּ אויף זיין 
שטול אַ קרעכצנדיקער און פאַרװוייטאָגטער, --- רבותי, איך בעט אייך, דינגט 
זיך ניט מיט מיר און לאָזט מיך איצט אָפּרוען, לאָזט מיך אַלײן, 

דאָס מאָל באַלײדיקט זיך ניט ר' שמואל-מוניע, װאָס ר' לוי בעט אים 
אַװעקגײן, אדרבה ער איז צופרידן. ;די שװאָגערס קענען נאָך טענהן אַז איך 
בין געווען דערביי ווען מען האָט אָפּנעשמועסט, אַז ר' פישל וערט דער 
ממלא מקום, און איך האָב מסכים געווען, קענען זיי טענהן? --- טראַכט ר' 
שמואל-מוניע און כאַפּט זיך אַרױס פון שטוב דער ערשטער. ר' אשר-אַנשל 
וויל דווקא יאָ בליינן, ער זעט אַז ר' לוי איז שטאַרק צעבראָכן. האָט ער 
אָבער מורא, אַז דער שװאָגער זאָל זיך אויף אים ניט אַרױפּװאַרפן, װי בעת 
דער עגונהס לוויה, ווען ער האָט דעם שװאָגער ניט געװאָלט לאָזן אַלײן. 
קעגן דעם המון,. ר' אשר-אַנשל גיט אַ וואונק צום איידעם און ביידע גליטשן 
זיך שטילערהייט אַהױס,. ר' לוי פאַרמאַכט די אויגן און פאַרװאַרפט גלייך 
דעם קאָפּ אַהינטער, ער װאַרט אויף זיין משוגעת. און נאָך איידער ר' אשר- 
אַנשל מיטן איידעם באַווייזן אַרונטערגײן פון די טרעפּ, דערהערט שוין ר' 
לוי פון צווייטן צימער צירעלעס קלינגעװודיק זילבערן קולכל: 

-- טאַטע, דו האָסט ניט געזאָגט דעם אמת. ניט איבער דעם פּאָלאָצקער 
דיין זאָגסטו זיך אָפּ, נאָר איבער מיר, דו ווילסט פון מיר אַנטלױפן, 

;איבערן פּאָלאָצקער, איבערן פּאָלאָצקער", מורמלט ר' לױ. וװען 
ער מאַכט מיטן פּאָלאָצקער שלום, װאָלט פון אים אפשר אַװעק די 
משוגעת אַז זיין צירעלע געפינט זיך אין צווייטן צימער. נאָר דער פּאָלאָצקער 
וועט אים ניט װעלן מוחל זיין ביז ער, ר' לוי הורוויץ, װעט ניט מסכים זיין, 
אַז די עגונה האָט געמעגט חתונה האָבן. ;ער װעט עס ביי מיר ניט דערלעבן !" 
לאַכט ר' לוי. ער װעט קיינמאָל ניט מסכים זיין, אַז ער און אַלע פּוסקים 
זיינען אומגערעכט, און אַז גערעכט איז דער פּאָלאָצקער ווינקל-רב װאָס האָט 
אויף זיין זייט ניט קיין פּוסקים, נאָר דעם עם-הארצישן המון. 

ער בלייבט זיצן אין אַ װאָלקן פון רעיונות, װאָס דריבלען זיך ווי אַ האַרב- 
סטיק-שיטערער רעגן. ווייטער בלייבן רב פאַר די ענינים פון חליצה און 
עגונות װעט ער ניט קענען, ווייל מען האַלט אים פאַר אַן אכזר, און פריער 
אָדער שפּעטער װעט ער דאַרפן צוזען װוי דער װעד-הרבנים באַשטימט אַן 
אַנדערן אויף זיין פּלאַץ, אויב אָבער ער װעט זיך אָפּזאָגן, װועט מען איינזען 
אַז ער האָט, לכל הפּחות, כוח צו פאַרשפּילן. פאַרשפּילן דאַרף מען אויך קענען! 
ער װעט קיינעם ניט אויספעלן, ניט די בעלי-בתים, ניט זיינע חברים אין 
וועד-הרבנים און אויך ניט זיין ווייבס משפּחה. פאַרקערט, די משפּחה װעט 
זיך פרייען װאָס פישל בלום איז געװאָרן אַ ווילנער מורה הוראה. דעם 
איינציקן וועמען ער װעט אויספעלן איז דעם פּאָלאָצקער דיין, װאָס װעט ניט 
האָבן אין אים קיין נצחון אויף די רבנישע אסיפות. אויך אים װעלן די 
שװאָגערס, די רבנים און די בעלי-בתים ניט אויספעלן, דאָס איינציקע װאָס 
װועט אים אויספעלן, איז דאָס אויסדאַכטעניש אַז די טאָכטער געפינט זיך אין 
צווייטן צימער. 

ר' לוי'ס פאַרטרערטע אויגן בלאָנדזשען אום איבערן חדר, וי ער װאָלט 
זיך שוין געזעגנט מיט די שטוב-ווענט, און זיין בליק שטעלט זיך אָפּ אויף די 
גרויסע פּאָליצעס ספרים, אפילן זיינע ספרים וװעלן אים ניט פעלן. בחור- 
ווייז איז ער געווען אַ גרויסער מתמיד, נאָך דער חתונה און נאָך זיין ווייבס 
קימפּעט, ווען מען האָט זי אַװעקגענומען אין משוגעים:הויז און ער איז 
געבליבן אַלײן מיט צירעלען, איז ער געװאָרן נאָך אַ גרעסערער מתמיד, 
ער האָט געלעבט דורכאויס פאַר זיין טעכטערל און זיינע ספרים. אָבער זינט 
צירעלע איז קראַנק געװאָרן, האָט ער זעלטן אַריינגעקוקט אין אַ ספר. װועט 
ער פאַרקויפן די ספרים אינאיינעם מיט די אַנדערע שטוב:חפצים און באַ- 
צאָלן פאַר צירעלען אין שפּיטאָל פאַר אַ לענגערער צייט. ער װעט אויך 
פאַרלאַנגען אָפּטרעט-געלט פאַר זיין חזקה אין וועד-הרבנים, ווער זיין ממלא 
מקום זאָל ניט זיין, ר' אשר-אַנשלס איידעם אָדער אַן אַנדערער. װעט אים 
בלייבן אַ ביסל געלט, ער זאָל אויף דער עלטער ניט דאַרפן אָנקומען צו 
לייטן, 

כיענע קומט אַריין און פרעגט װאָס זי זאָל דעם רבין מאַכן צום עס 
;עסן 7* פרעגט ר' לוי איבער און טראַכט, אַז אָט דער אַלטיטשקער װעט ער 
יאָ אויספעלן, זי וועט דאַרפן גיין זוכן אַ נייע שטעלע און שווער אַרבעטן אין 
אַ גרויסער משפּחה. זי איז שטאַרק צוגעבונדן צו זיין הויז און ס'איז אים 
אַ שאָד, אַ גרויסער שאָד זי מצער זיין. אים איז אָנגעקומען אַ סך לייכטער 
זאָגן עס זיין שװאָגעד װוי אָט דער פרעמדער יידענעי. 

--- איז װאָס װעט דער רבי עסן ? --- פרעגט כיענע נאָכאַמאָל, 

--- װאָס איר וועט געבן, -- ענטפערט ר' לוי און הערט װי כיענע 
שאַרט זיך אַריין אין קיך. ער װעט נאָך באַװיזן אָנזאָגן די גוטע בשורה 
דער אַלטיטשקער, איצט האָט ער קיין כוח ניט. ער װועט פאַרקויפן די ספרים, 
און דאָס מעבל, נאָר דאָס געשיר מיטן בעטגעװאַנט װעט ער איבערלאָזן כיענען, 
טראַכט ר' לוי און פילט אַז ער פאַלט אויפסניי אַריין אין חלשותדיקן שלאָף, 
אין אַ זיסער גליווערניש. פּלוצעם דערזעט ער דורך זיינע אַראָפּגעלאָזטע 
אויגן-דעקלעך וי זיין צירעלע שפּרינגט אַרױס פון איר צימער אינגאַנצן אַ 
נאַקעטע, און איידעוי ער באַװייזט נאָך אַ ריר טאָן מיט אַן אבר, רוישט 
זי אים פאַרביי וי אַ װוינט און לויפט אַרױס אינדרויסן מיט אַ געלעכטער : 

-- אַהאַ! דו האָסט מיך ניט איינגעהיט! 

--- האַלט זי! האַלט זי! זי איז אַרױסגעלאָפן אַ נאַקעטע! -- שפּרינגט 
ער אויף, די טויבלעכע כיענע דערהערט זיין געשריי אין דער קיך און לויפט 
אַריין אַן איבערגעשראָקענע: 

--- רבי, רבי, װאָס איז אייך ? איך װעל גיין אַרויפרופן די שכנים, 

--- מיר איז גאָרניט, --- פאַלט ר' לוי צוריק אין שטול מיט פאַרגלע- 
זערטע אויגן, --- מיר איז גאָרניט, גאָרניט, גאָרניט, --- יל ער זיך אַלײן 
באַרואיקן און צעװיינט זיך הויך, הייס און ביטער, -- אַ ייד װאָס האָט אַזאַ 
טרייפענע טאָכטער, אַ טאָכטער װאָס וויל אַרומלױפן אין גאַס דווקא אַ נאַ" 
קעטע, אַזאַ ייד טאָר ניט זיין קיין רב, איך זאָג זיך אָפּ פון רבנות, איך זאָג . 
זיך אָפּ, 

נאָך שבעה 


אין די שבעה-טעג איז ביים פּאָלאָצקער דיין אין שטוב געווען אַ מנין, 
און די זאַרעטשער בעלי-בתים, װאָס זיינען אַרײינגעקומען צום דאַװנען, האָבן 
זיך געפלייסט אים ברענגען גוטע בשורות. ער האָט שוין געוואוסט אַז מען 
װועט אים פאַררעכענען פאַר אַ חבר פון וועדיהרבנים מיט פולע שכירות, 
און די בעלי-בתים האָבן אפילו געװאָלט ביי אים דערגיין, צי ער װעט זיך 
אַרױסקלײבן אין שטאָט, אָדער בלייבן וואוינען אויף זאַרעטשע, 

ר' דוד האָט אַלץ אויסגעהערט מיט אַ פאַרפינצטערט פּנים און גאָרניט 
געענטפערט, 

דורכן טאָג, ווען די שטוב איז ניט געווען פאַרנומען מיט מנין, פלעגן 
אַריינקומען ווייבער. די רביצן האָט זיי אויפגענומען ליגנדיק אויף איר גע- 
לעגער אין די קליידער, אָבער די בעל-הביתטעס האָבן געוואוסט איר שווער 
געמיט און ניט געהאַט קיין פאַראיבל. זיי האָבן אָנגעבראַכט פּעקלעך, זיינען 
אַרום איר געזעסן און זי געטרייסט. די רביצן האָט שטיל געקרעכצט און 
נאָך שטילער געדאַנקט פאַר די געבראַכטע פּעקלעך. ר' דוד פלעגט זיצן 
אויף זיין נידעריק בענקעלע, אַ פאַררוקטער אין אַ ווינקל, און מיט שטאַרע 
אויגן אַרײנגעקוקט אין אַ גמרא מועד-קטן. נאָר די גאַנצע צייט ניט איבערגע- 
מישט קיין בלאַט און אפילו ניט איבערגעלייענט קיין איין שורה, ביז זיין 
פינצטערע שטומעניש האָט די ווייבער אַרױסגעטריבן פון שטוב. אויך ווען 
עס זיינען ניט געווען קיין אורחים, איז ער געזעסן אַ פאַרגליווערטער און ניט 
אויסגערעדט צום ווייב קיין װאָרט, 

אין לעצטן אויפדערנאַכט פון די שבעה-טעג, ווען די בעלי-בתים אין אַ 
קרייז אַרום אים האָבן צווישן זיך געשמועסט, האָט ער זיך אומגעריכט אַרײנ- 
געמישט מיט אַ פראַגע וועגן דעם אבל ר' קלמן מייטעס. די יידן האָבן זיך 
געאיילט אים ענטפערן, אַז קלמן מייטעס זיצט שבעה אין זיין וייבס 
שטיבל און האָט דאָרט יעדן טאָג אַ גרויסן מנין. ער װעט דאָרט בלייבן 
וואוינען אויך אויף וייטער, מחמת זיין ווייבס שװעסטער מאָנען ביי אים 

ניט איר ירושה. חיונה װועט אים אויך ניט פעלן, ווייל בעלי-בתים האָבן אים 
באַשטעלט אױסצומאָלן זייערע שטיבער. כדי משמח זיין דעם רבין נאָך מער, 
האָט אַ בעל-הבית גענומען דערציילן, אַז דער גבאי צאַליע װעט אין בית" 
מדרש מער ניט העוישעווען. ער ליגט נאָך אַלץ אַ צע'מזיקיטער פון די באַ" 
קומענע קלעפּ, בעת מען האָט אים אַרױסגעשלײדערט פון בית-מדרש, און 
דאָס פינפטע ווייב װעט משמעות אים באַגראָבן, די אַרומיקע יידן האָבן גע" 
נומען ווינקען צום דערציילער ער זאָל אַנטשװיגן װוערן. אוב דער רבי איז 
געלאָפן ראַטעװען זיין גרעסטן דם-שונא, דעם רב פון שלמה קיסינס הויף, 
קען ער זיך נאָך אויך מצער זיין װאָס מען האָט צעשלאָגן דעם אַלטן גזלן צאַליע. 
אָבער ר' דוד איז געבליבן זיצן מיט צונויפגעצויגענע ברעמען און גאָרניט 
געענטפערט, 

ווען די בעלי-בתים זיינען אַװעק, האָט די רביצן אים געװאָלט זאָגף 
אַז ער מאַכט זיך אויפסניי אומגליקלעך, איידל איז גרייט געווען פאַרגעסן אַז 
איר מאַן איז אַנטלאָפן פאַר דער קבורה פון זייער קינד, כדי ראַטעװען 
ר' לויץ; זי איז עס גרייט געווען פאַרגעסן, ווייל דאָס האָט איר מאַן גרויס 
געמאַכט אין אַלעמע:ס אויגן. אויב אָבער ער װועט צו די בעלי-בתים זיין אומ- 
פריינטלעך, װעלן זיי זיך מיט אים אויפהערן אינטערעסירן און זיינע שונאים 
וועלן װידער אויפהייבן די קעפּ -- האָט די רביצן געװאָלט אויסשרייען. 
דאָך האָט זי אים אַ װאָרט ניט געזאָגט. זי האָט דערפילט אין אים אַ פרעמד- 
קייט, אַ דערצאָרנטע אומגעדולדיקייט, װי אים װאָלט מיאוס געװאָרן דאָס 
גאַנצע לעבן. 

נאָך שבעה האָט ר' דוד גענומען אַװעקגײן אינדערפרי און פאַרנאַכט 
אין קלויז, צוריקקומען פלעגט ער שפּעט נאָך מעריב אַן איינגעװיקלטער 
אין פינצטערניש, וי ער װאָלט אויף זיינע פּלײיצעס מיטגעשלעפּט אַלע שאָטנס 
פון פּוסטן בינאַכטיקן בית-מדרש. אים האָט אפילו מער ניט געאַרט װאָס 
זיין יוספל גייט נאָך אַלץ ניט צוריק אין חדר, ווייל דער מלמד האָט אים אַמאָל 
אַװעקגעשיקט אַהײנ. די רביצן האָט גענומען פירן מיט אים אַ מלחמה דורך 
שווייגן, זי האָט געשוויגן אויך דעמאָלט, ווען עס האָבן זיך גענומען אויס- 
לאָזן די פּעקלעך װאָס די בעל-הביתטעס האָבן אָנגעבראַכט. ס'איז איר באַ- 
פאַלן אַ בייזע נייגעריקייט צו זען װאָס איר מאַן רעכנט טאָן 

אײינמאָל איז ר' דוד צוריקגעקומען ערשט נאָך האַלבן טאָג, אַװעקגעלײגט 
אויפן טיש פּאַפּיר-געלט און אַ זאָג געטאָן : 

--- דאָס זיינען מיינע שכירות פון וועד-הרבנים. ר' לוי הורוויץ האָט זיך 
אָפּגעזאָגט פון זיין שטעלע. 

אין אופן װוי עו האָט אַ װאָרף געטאָן דאָס געלט אויפן טיש און אַװעקגע- 

כאַפּט די האַנט, האָט די רביצן פאַרשטאַנען װי שטאַרק ער באַדױערט װאָס 
ער קען ניט נאָכטאָן ר' לוי'ן און זיך אויך אָפּזאָגן פון דער שטעלע. האָט זי 
פאַרפּרעסט די ציין און ניט געפרעגט פאַרװאָס ר' לוי האָט זיך אָפּגעזאָגט, 


ר' דוד האָט זיך אין וועד-הרבנים דערוואוסט וי אַזױ די מורי-הוראות 
האָבן זיך מיט ר' לוי'ן געאַמפּערט ער זאָל זיך ניט אָפּזאָגן,. נאָר אין זעלבן 
טאָג איז די יידענע װאָס ראַמט ביי אים, געקומען צולויפן צו ר' אשר-אַנשלען 
און אים דערציילט, אַז זיין שװאָגער איז אַװעקגעפאַלן מיט אַ געשריי: ,האַלט 
זי! האַלט זי!* אים האָט זיך אױיסגעדאַכט אַז זיין טאָכטער, װאָס ליגט גאָר 
אין שפּיטאָל, איז אַרױסגעלאָפן פון איר צימער אַ נאַקעטע. ר' אשר-אַנשל 
מיט זיינע בני-בית האָבן צו ר' לוי'ן אַרױיסגערופן דאָקטױירים, און ביי דער 
משפּחה איז געבליבן, אַז װיבאַלד ער האָט אַזעלכע קראַנקע אויסדאַכטענישן, וועט 
פאַר אים טאַקע זיין געזינטער ער זאָל זיך אָפּזאָגן פון רבנות און מער ניט 
וואוינען אין דער זעלבער דירה, 


ר' דוד האָט זיך אַרומגעדרײט איבער דער שטוב און גערעדט צו זיך: 
;ר' לוי וויל ניט מודה זיין, אַז מיט זיין אכזריות האָט ער גאָרניט אויסגעפירט, 
און אַזױ װוי ער וויל אויך אויף להבא ניט גיין מיט מידת הרחמים, האָט ער זיך 
באָדײ אָפּגעזאָגט פון רבנות. דערצו נאָך האָט ער זיך איינגערעדט אַז איך 
האָב זיך געגרייסט מיט דעם װאָס איך בין אַ נרדף, וויל ער מיר באַװייזן 
אַז אויך ער קען זיין אַ פאַרשטױסענער". 


-- דו דאַרפסט ניט איבערקלערן, איך װעל ר' לוי'ן ניט נאָכטאָן, איך 
װעל זיך פון דער שטעלע ניט אָפּזאָגן, --- גיט ר' דוד אַ װאָרף אין זייט פון 
ווייבס געלעגער. 


--- פאַרװאָס זאָלסטו זיך ניט אָפּזאָגן ? זאָג זיך אָפּ, -- צעלאַכט זיך די 
רביצן איידל און דרייט זיך אָפּ מיט אַ קרעכץ צו דער װאַנט, װי זי װאָלט 
איינגעזען אַז פירן מיט אים אַ מלחמה דורך שווייגן איז אויך ניט כדאי, 


איידלס קורצער ענטפער און ביטערער געלעכטער צעטומלט ר' דוד'ץ, 
קוקט ער כסדר צו איר געלעגער און דערוועגט זיך ניט צוגיין, זי זאָל אים 
ניט אַװעקטרײבן. ער דרייט זיך אַרום, דאַװנט מנחה, און ערשט נאָכדעם 
דערנעענטערט ער זיך צו איר געלעגער און פרעגט, צי ער זאָל איר ניט 
דערלאַנגען עסן. איידל ליגט מיט דעם קאָפּ צוגעדריקט צו דער װאַנט 
און ענטפערט ניט. קריכט ער ווייטער אַרום איבער דער שטוב אַ פאַר'דאנה'- 
טער, אַן אומרואיקער, און מיטאַמאָל ברעכט ער אויס אין אַ געויין, שטייט 
דעם קאָפּ פאַרריסן צום באַלקן, אַן אַרבל פאַררוקט אין אַן אַרבל, און יאָמערט 
אַרױס דעם װײיטאָג װאָס האָט די גאַנצע צייט אויף זיין האַרץ געדריקט, 

-- איך בין געװאָרן אַ יחסן. מען צאָלט מיר שכירות װי אַ שטאָטישן 
מורה-הוראה, מען גיט מיר אָפּ כבוד און אַלע פילן זיך קעגן מיר שולדיק, 
אָבער דער אמתער שולדיקער בין איך. איך האָב ניט באַרעכנט וויפל צרות 
איך װעל ברענגען אויפן קאָפּ פון דער געפּלאָגטער פרוי דווקא דורך מיין 
היתר. די שטאָט זאָל אַריבערגײן אויף מיין זייט, האָט זי זיך באַדאַרפט 
מקריב זיין,. איך בין גרויס געװאָרן, אַ חשוב געװאָרן דורך איר אומגליק, 
אויסגעװואַקסן אויף איר קבר, | 

--- און מיך האָט עס ויניק געקאָסט? -- רייסט אים די רביצן איבער 
מיט ווילדן כעס און געוויין, --- מיין עופעלע האָט עס מיר געקאָסט, מיין 
מאָטעלע. די עגונה, זאָגסטו, האָט זיך פאַר דיר מקריב געווען? האָסטו זיך 
דאָך פריער מקריב געווען פאַר איר. אָבער פאַרװאָס האָב איך באַדאַרפט 
מקריב זיין מיין קינד ? אויף דער עגונה איז דיר אַ רחמנות, נאָר אויף דיין 
ווייב און איינציק קינד װאָס דיר איז געבליבן, איז דיר ניט קיין רחמנות ? 
זע, דו זאָלסט שפּעטער ניט חרטה האָבן פאַר דיין ווייב און קינד, װי דו 
האָסט איצט חרטה פאַר דער עגונה, 

די רביצן דרייט זיך װוידער אויס צו דער װאַנט און שלוכצט, אירע אַקסל 
טרייסלען זיך, און ר' דוד ווייס ניט װאָס צו טאָן מיט זיך. אין שטוב קומט 
אַרײן יוספל אַ פאַרפראָרענער, אַ הונגעריקער און פאַרמאַטערטער פון אַרומ- 
שטיפן אינדרויסן. דער טאַטע דערפרייט זיך מיט אים, גלעט אים איבערן 
קאָפּ און הייסט אים זיך זעצן צום טיש עסן. יוספל וואונדערט זיך װאָס די 
מאַמע קוקט זיך אויף אים ניט אום, און נאָך אַ גרעסערער וואונדער איז אים 
אויפן טאַטן, װאָס האָט אים לעצטנס װי ניט באַמערקט; איצט בעט זיך ביי 
אים דער טאַטע, עו זאָל עסן װאָס מער און פירט אים דערנאָך צו זיין גע" 
לעגער שלאָפן. יוספל פאַרשטייט אַז צװישן טאַטע-מאַמע איז עפּעס פאָר- 
געקומען און ער דאַרף זיין שטיל. טוט ער זיך אויס, לייענט קריאת-שמע 
און דעקט זיך איבער. ר' דוד זעצט זיך אויפן ראַנד פון ווייבס געלעגער, 
און די רביצן, װי זי װאָלט מיטן רוקן געזען זיין פאָטערלעכע זאָרג פאַר 
זייער יינגל, דרייט-אויס צו אים איר אױסגעפּײניקט און אויפגעשיינט פּנים, 
זי גלעט אים מיט איר האַנט איבער די איינגעצויגענע אויסגעמאָגערטע באַקן 
און איבער דער באָוד, װאָס איז לעצטנס געװאָרן גרוי, געדיכטער און לענגער. 

--- דו האָסט גוט געטאָן, װואָס דו ביסט היינט ניט אַװעק אין בית-מדרש 
און מיך ניט געלאָזט אַליין, --טוליעט זי זיך צו אים, -- איך מיר טוט 
וויי דאָס האַרץ פאַר דער עגונה. זי איז פאַר אונדזער עופעלע צום דאָקטאָר 
געלאָפן, אונדז געליען געלט, געלאָפן אין מאַרק פאַר אונדז איינקויפן -- און 
איך האָב זי אַרױיטגעטריבן, דאָס האַרץ האָט מיר געזאָגט אַז קיין גוטס 

װעט פון דעם ניט אַרויסקומען. איך ווייס ניט װאָס עס האָט זי געטריבן צו 
דערלאַנגען דעם מאַרק-הענדלער מיט אַ פלאַש איבערן קאָפּ און אַלײן זיך 
אויפהענגען. נאָר איך קען זיך ניט שענקען הלמאי איך האָב אים געגלייבט, 
דעם מאַרק-הענדלער, אַז זי האָט אים געשיקט צו אונדז, דו זאָלסט צונישט- 
מאַכן איר חתונה מיטן פריערדיקן מאַן. דו זאָגסט אַז זי איז איבער אונדז 
געגאַנגען אַ יונגע פון דער װעלט, גאָט איז מיין עדות אַז איך האָב ניט 
געװאָלט אויף אַזאַ אופן געהאָלפן וערן, -- פאַרגײט זיך די רביצן אויפסניי 
אין אַ געוויין, 


דער מאַן מאַכט איר צורעכט דאָס קישן צוקאָפּנס און שווייגט אַ פאַר" 
טרויערטער. זי טוליעט זיך צו אים נאָך נעענטער און דעקט אים אַרי- 
בער מיט אַ שטיק פון איר פאַטשיילע, װי זי טוט עס מיט יוספלען ווען ער 
לייגט זיך לעבן איר, 

-- דוד, דער רב פון שלמה קיסינס הויף האָט זיך אָפּגעזאָגט איבער 
דיר ? 

-- איבער מיר, 

-- דוד, איך בין אַ נאַרישע יידענע. נאָר אפשר װאָלסטו מיט אים 
געמאַכט שלום? די שטאָט האַלט דאָך איצט מיט דיר, דאַרף דיך ניט אַרן 
מיט אים זיך איבערצובעטן. ס'איז מיר אויף אים אַ גרויס רחמנות. װאָס װעט 
ער אויף דער עלטער טאָן אָן אַ שטעלע ? 


-- ער װעט מיט מיר ניט װערן שלום, גראָד וייל די שטאָט האַלט 
מיט מיר. ער װאָלט מיט מיר שלום געװאָרן ווען איך זאָל אויסרופן, אַן די 
עגונה האָט ניט געטאָרט חתונה האָבן. אָבער איך װעל אין מיין לעבן ניט 
זאָגן, אַז זי איז געווען אַן אשת-איש און האָט ניט געטאָרט חתונה האָבן מיטן 
צווייטן מאַן. אין מיינע אויגן איז זי אַ צדיקת, 

-- יאָ, זי איז געווען אַ פיינע פרוי, -- זיפצט אָפּ די רביצן און ווערט 
אַנטשװיגן, 


דערנאָך איז שוין ר' דוד געשטאַנען אין אַ ווינקל פאַרזונקען אין שמונה- 
עשרה, זיינע ליפּן האָבן געשעפּטשעט די ברכות, נאָר דאָס האַרץ אין אים 
האָט אויסגעוויינט איר אייגענע תפילה: ,רבונו של עולם, בעט דו ביי דער 
עגונה פאָר מיר מחילה. זאָג דו עדות פאַר מיר, אַז איך האָב געװאָלט פאַר- 
גרינגערן איר לעבן, און אַז אַ יידישע טאָכטער זאָל ניט טראַכטן, אַז דיין תורה 
איז אַן אכזריותדיקע תורה. בעט זי מחילה פאַר מיר און מיין ווייב, הלמאי 
מיר האָבן אַ קורצע צייט געגלייבט אין שלעכטס װאָס מען האָט אויף איר 
גערעדט. און ווען זי װעט אונדז ניט וועלן מוחל זיין, דערמאָן איר אַז אוין 

זעלבן פעלד וואו זי ליגט, געפינט זיך אויך דאָס פרישע קברל פון אונדזער 
קינד"... 

די רביצן האָט געהערט וי איר מאַן וויינט און פון זיין געוויין איז איר 
געװאָרן גרינגער אויפן האַרצן, װוי ערב כל-נדרי ווען מאַן און ווייב געזעגענען זיך 
און בעטן זיך איבער, איידער זיי גייען אין שול אַריין אויסבעטן אַ גוט יאָר, 
דאָס פלעמל אין לעמפּל איז אױסגעגאַנגען, נאָר אין שטוב איז געװאָרן נאָך 
ליכטיקער װי פריער. פאַרביי דעם פענצטער האָבן זיך געטראָגן מחנות 
װאָלקנס און צווישן זיי האָט געשוועבט אַ גרויסע זילבערנע לבנה. די װאָלקנס 
זיינען פאַרבייגעשוואומען אין אַ פאַר'סוד'עטער איילעניש. אָבער די לבנה איז 
שטיין געבליבן איבערן פענצטער און דורך דער שױיב אַרײנגעקוקט אויפן 
פּאָלאָצקער דיין, װאָט איז געשטאַנען אין זיין ווינקל אַ פאַרידבק'עטער. דער 
רביצן האָט זיך געדאַכט, אַז זי זעט אין דער לבנה דער עגונהס פּנים. ;איר 
איז שוין גוט, זי איז אױסגעלײזט און אויסגעלייטערט פון אַלע 
יסורים?, האָט די רביצן אָפּגעזיפצט,. די לבנה, שטראַלנדיק מיטן שיין 
פון ווייטע פאַרהוילענע װעלטן, האָט גינציק אַרינגעשמיכלט אין אַלע 
שטוב-ווינקעלעך פון פּאָלאָצקער דיין, 

הקדמה בי ר א טל 
מערל די נײטאָרין = טעב 
דער פעלד-חזן שדכנט זיך -- -- == == 


דער רב פון שלמה קיסינס הויף אבב בי 


ר' אשר-אַנשל פון די גיטין -- -- == == 
דער פּאָלאָצקער דיין דיי דיה יי יייז ייה 
די שטילע שמונה-עשרה -- == = = = 
דער נייער נסיון א א א יי 


די רביצן איידל חי דייה חידה. יהי דחי .ןיה דיי ידי יהי יי 


דער היתר ב עי יט יע 
חתונה געהאַט רב יט 
ר' לוי הייסט שווייגן יט יא אט 
שמחת-תורה די הי ישי ידי יי ישי חיש 
דער פּאַטש אין שטאָט-שול -- == == == 


די מרידה אויפן שול-הויף חיש היה יייש היה ישי היה דיי יי 


מוישקע צירולניק בונטעוועט די גאַס -- 
דער מוהל לפּידות בונטעוועט די קלויזן 


די משוגענע טאָכטער יי יי זי ייח יי הי יי היה יי = 


די דעלעגאַציע ביים רב ייז יייז ייד יוש הז 
צווישן צוויי פייערן חי דחי דחי ייז היה יי 
ר' דוד זעלווער האָט ניט קיין חרטה -- 
ר' שמואל-מוניע פון גלעזעריגאַס -- -- 
דער בית-דין דיי ייה יה ייה הי דיי די יש 


דער דין-תורה לט יי טע טמ א טוט 0 


איינער קעגן אַלעמען אע א אנ א 
די מודעה דיי דיי דיי די הי די דיי יי = 
אין חרם דח די די דיי די דיי דיי די = 
קלמן שעפּס יי ויז :ידי ייט יי יי 
אין שענק די הז די די די הי די ייה זי 


וו הו0ססע והות האמאאםט 008 

די גוטע פריינט אט ,הו יש טל בי פא שי טי טי י 150 


אַװעק פון שטוב אי שי ייד יל דתי אט יט יי ייו , 08 1 
שוועסטער -= == -ח חח == דיי ייו יו , 20 
די משפּחה האַלט מיטן צירולניק ןקוב ביול 210 
אייזיקל באַראַש =- חי זי זי הי דיי זי ייז יט יי יי == = 21 
אַ ווינקל צום שלאָפן ,דיב בוטו יביי וי = וי 222 
אַלטע ליבע ראָסטעט ניט חי חי חיי זיה דיי זי היי == = 228 
אין דערװאַרטונג == ביל הוט הא יו דתי וי = == 0 251 
דער ליובאָװגיק לט בי טיבי בא = = 2400 
די נקמה דיי הי חי דיי הי יי ידי יי יי ייט דייה ייה זי דיי זי = 246 
אין שטיבלעך-װאַלד וי בא א א א א 2 
מאַן און ווייב א אי א אי א א א אי א ר א 
די מחלוקת ווערט נאָך גרעסער = זי דיי דיי ייז דיי דיי == = 265 
די שטאָט קאָכט -- -- -- = זי הי דיי זי הי הי יי = = 271 
ר' לוי האָט ניט קיין מורא == הי הי יי יי דיי הי = = 281 
צוויי לוויות = הי יי יי יי יי זי ייט וי ייט יי דיי === 288 
ר' דוד לויפט ראַטעװען ר' לויץ -= = =ז =ײ = == = 294 
דם-שונאים = הי די יי זי ייה היה דיי די זי = = == = 300 
צירעלע יי יי די ייה זי דיי זי זי דיה די דיי די יי == = /30 
אָפּגעזאָגט זיך פון רבנות -ח דיי חי זי זי די זי הז == 2130 
נאָך שבעה -- יו זוע יט הנ וט בכ יה יק יי ור = 319 


